

240

# ಜಿಣಿಯೆ ಸ್ವಂದನ್

AM. No.  
240



205  
Sh-Stories  
Kon  
BR0

ಬ್ರದರ್ ಜುನಿಪರ್

ಉಜ್ವಾಡಾವ್ವಿ : ಸೆವಕ್ ಪ್ರಕಾಶನ್




Konkani in Roman Script  
A-Noted

# ಜಿಣಿಯೆ ಸ್ಪಂದನ್

ಜಿಣಿಯೆಕ್ ಸ್ಪಂದನ್ ಕರ್ಚು ಘಡಿತಾಂಚೊ ಪುಂಜೊ



ಬ್ರದರ್ ಜುನಿಪರ್



2004

ಸೆವಕ್ ಪ್ರಕಾಶನ್

ಪಾಂತ್ ಆನ್ ಫ್ರಾಯರಿ, ಜೈಲ್ ರಸ್ತೊ, ಮಂಗಳೂರ್-575 003

205  
Sh. S. S. A-7 KON  
R.R.

## **JINIYE SPUNDAN**

*A collection of Konkani Stories Written By Brother Juniper,  
Published By: Sevak Prakashan, St Anne's Friary, Jail  
Road, Mangalore - 575 003*

A, JUN ' 04

©Sevak Prakashan

St Anne's Friary, Jail Road, Mangalore - 575 003


Printed at:  
**ASSISI PRESS,**  
Bejai, Mangalore

*1st Edition:*

ಕುಟ್ಮಾಚೊ ಸೆವಕ್ ಪತ್ರಾಚ್ಯಾ 45 ವ್ಯಾ ವರ್ಸಾಚಿ ಕಾಣಿಕ್  
03-10-2004

Price: 50/-





‘ಬ್ರದರ್ ಜುನಿಪರ್’ ಮ್ಹಳ್ಳಾರ್ ತೆಂ ಏಕ್ ನಾಂವ್! ಚಾರಿತ್ರಿಕ್ ದಾಖ್ಲಾಂತ್ ತೊ ಏಕ್ ನೀಜ್ ವ್ಯಕ್ತಿ, ಏಕ್ ಫ್ರಾನ್ಸಿಸ್ಕನ್ ಫ್ರಾದ್. ಸಾಂ ಫ್ರಾನ್ಸಿಸ್ ಆಸಿಸಾಚ್ಯಾ ಜಿನೊಸಾಕ್ ಆನಿ ಮಿಶಾಲಿ ಮನೋಭಾವಾಕ್ ನಾಂವಾಡ್ಲೊ. ತಾಚ್ಯಾ ವರ್ತನಾಚೆಂ ವರ್ಣನ್ ಕರುನ್ ಆದ್ಲ್ಯಾ ಕಾಳಾರ್ ಬರೊವ್ನ್ ಘಾಲ್ಚೊ ಫೊಡೊ ಕಾಣಿಯೊ ಸುರ್ವಿಲ್ಲ್ಯಾ ಫ್ರಾನ್ಸಿಸ್ಕನ್ ಫ್ರಾದಿಂಚ್ಯಾ ಮಿಶಾಲ್‌ಭರಿತ್ ಜಿಣಿಯೆಚಿ ಝಳಕ್ ಪರ್ಗಟ್ತಾತ್.

ಬಾಪ್ ಜೆ.ಬಿ. ಸಿಕ್ವೇರಾ, ಕಾಪುಚಿನ್

ಹ್ಯಾಚ್ ಮಿಶಾಲ್ಕಾಯೆಚಿ ಲಯ್ ಸಾಂಬಾಳ್ಚಿ, ಆಯ್ಲ್ಯಾ ಸನ್ನಿವೇಶಾಂಚ್ಯಾ ಸ್ವಾರಸ್ಯಭರಿತ್ ಸಮಿರಾಂತ್ ಕೊಂಕ್ಣಿ ವಾಚ್ಪಾಂಕ್ ಆಪ್ಲೆ ಲಿಖ್ಣಿ ದ್ವಾರಿಂ ಮಾಚೆರ್ ಬೊಂವ್ಡಾಂವ್ಚೆಂ ಸುಮಧುರ್ ಪ್ರಯತ್ನ್ ಹ್ಯಾ ಕಾಣಿಯಾಂ ದ್ವಾರಿಂ ಕೆಲಾಂ ಆಯ್ಲ್ಯಾ ಬ್ರದರ್ ಜುನಿಪರಾನ್, ಮ್ಹಣ್ಣೆ ಕಾಪುಚಿನ್ ಫ್ರಾದ್, ಮಾ. ಬಾಪ್. ಫ್ರೆಡ್ರಿಕ್ ಸೊಜಾನ್. ಜೀವನ್ ಮ್ಹಳ್ಳಾರ್ ‘ಎಕೊಡ್ಯಾ ವೊಡ್ಯಾರ್ ಎಕ್ಸುರೆಂ ಪಯ್ಲ್’ ನ್ಹಯ್ ಮ್ಹಳ್ಳೆಂ ಭಾವನ್ ಬ್ರದರ್ ಜುನಿಪರಾಚೊ ಹೊ ಕುರ್ಕುರಿತ್ ಕಾಣಿಯೊ ವಾಚ್ತಾನಾ ಆಮ್ಚೆ ಮತಿಂತ್ ಉದೆವ್ನ್ ಯೆತಾ.


ಪರಸ್ಪರ್ ಮನ್ಯಾ ಸಂಬಂಧ್ (Interpersonal relationship) ಆಮಿ ವಿಕಾಸಿತ್ ಮನೋಭಾವಾನ್ ವಿಣುನ್ ಆಮ್ಚೆ ಜಿಣಿಯೆ ಘೊಂಟೆರ್ ಬಾಂದ್ಲೊ ತರ್ ಆಪ್ಲೆಂಚ್ ಆಮಿ ಹೆರಾಂ ಬರಾಬರ್ ಪಯ್ಲ್ಯಾರ್ ಲಾಗ್ತಾಂವ್ ಆನಿ ಹೆರಾಂಚ್ಯಾ ಸುಖಾ ಸಂಕಷ್ಟಾಂತ್ ಬರ್ಪೂರ್ ಮೆತೆರ್ ಜಾಂವ್ಕ್ ಸಕ್ತಾಂವ್. ಅಸಲ್ಯಾ ಘಡಿತಾಂಕ್ ಪರತ್ ಝಂಪಯ್ ಮಾರುನ್, ತಾಂಕಾಂ ಹಾಸ್ಯಾಭರಿತ್ ವಿಡಂಬನಾನ್ ಧುಂಪೊವ್ನ್, ಕುತೂಹಲ್‌ಭರಿತ್ ಸನ್ನಿವೇಶಾಂ ಗುಂತುನ್, ಮನಾಪಸಂದ್ ಸಂವಾದ್ ಬಸೊವ್ನ್ ಕಾಣಿಯೆ ರುಪಾರ್ ಮಾಂಡುನ್ ಹಾಡ್‌ಲ್ಲಿ ರೀತ್ ಆನಿ ಶೈಲಿ ಬರಯ್ಲಾರಾಚಿ ಲಿಖ್ಣಿ ಶಾತೆಚಿ ರುಜ್ವಾತ್ ದಿತಾತ್ ಆನಿ ‘ಜಿಣಿಯೆ ಸ್ಪಂದನ್’ ಗ್ರೇಸ್ತ್ ಕರ್ತಾತ್.

ಹಾಸ್ಚೆಂ ಆನಿ ಹಾಸೊಂವ್ಚೆಂ-ಹೆಂ ಬ್ರದರ್ ಜುನಿಪರಾಚೆಂ ಮನ್ಯಾಪಣಾಚೆಂ ಲಕ್ಷಣ್ ತಾಚ್ಯಾ ಕಾಣಿಯಾಂನಿ ಉಟುನ್ ದಿಸ್ತಾ. ತಾಚೆ ಸವೆಂ, ಹರೆಕಾ ವಾಯ್ಟ್ ಕಾಳ್ಲ್ಯಾ ಮೊಡಾ ಪಾಟ್ಲಾನ್ ಬರೆಪಣಾಚೆಂ ಧವೆಂ ಕಿರ್ಣ್ ಉದೆಂವ್ಕ್ ಸಾಧ್ಯ್ ಆಸಾ ಮ್ಹಳ್ಳೆಂ ಆಶಾವಾದಿ ಧೋರಣ್‌ಯಿ ಹ್ಯಾ ಕಾಣಿಯಾಂನಿ ಲಿಪುನ್ ಆಸಾ. ಆಪ್ಲೆ ಲಿಖ್ಣಿಚ್ಯಾ ಆಂಕ್ಡಾಕ್ ಶಿರ್ಕಾಲ್ಲ್ಯಾ ಪಾತ್ರ್‌ದಾರಿಂಕ್ ಸುಶೆಗಾಚೊ ಶೆವೊಟ್ ಲಾಬೊಂವ್ಚೆಂ ಪ್ರಯತ್ನ್ ಹ್ಯಾ ಬರೊವ್ಪಾನ್ ಹ್ಯಾ ‘ಜಿಣಿಯೆ ಸ್ಪಂದನ್’ ಬುಕಾಂತ್ ಕೆಲಾಂ. ಹೊ ಕಾಣಿಯೊ ವಾಚ್ತಾಂ ವಾಚ್ತಾಂ ವಾಚ್ಪಾಂಚಿಂ ಕುಸಾಳಾಂ ಹಾಸ್ತಲಿಂ, ಕಾಳ್ಜಾಂ ಲಾಸ್ತಲಿಂ ಆನಿ ತ್ಯಾ ವೆಳಿಂ ಉರ್‌ಲ್ಲಿಂ ಭೊಗ್ಣಾಂ ಆಮ್ಚೆ ಮಧೆಂ ಮನ್ಯಾಪಣಾಚೊ ಮನೋಭಾವ್ ವಾಡೊಂಕ್ ಆಧಾರ್ ಜಾತಲಿಂ. ತಶೆಂಚ್ ಜಾಂವ್!

## ಮಾಂಡಾವಳ್

1. ಲೈಲಾ ಕಾಡ್ಲೊಸ್ 5
2. ಜೊನಾ...ನೆಣಾ... 9
3. ಕಾನ್ವೆಂಟಾಚೆ ಬಾಂಯ್ತ್... 13
4. ಲೀರಾ ಆನಿ ವೀರಾ 17
5. ಹಾಂವ್ ಮೊಗಾರ್ ಪಡ್ಲಾಂ 22
6. ಆಮಾಸೆಚೆ ರಾತಿಂ...! 26
7. ಮಂಗ್ಳುರ್ ಟು ಬೆಂಗ್ಳುರ್... 29
8. ಹಾಯ್ ಮ್ಹಜ್ಯಾ ಪೊರಾಜಿತಾ 34
9. ಹಾಂವ್ ತುಕಾ ಫ್ಲಾವಿಯಾ.... 38
10. ಆಮ್ಚ್ಯಾ ಪುಲ್ಲುಕ್ ಒಕತ್ ಘಾಲಾಂ...! 45
11. ತುರ್ತ್ ಕರ್ ಮ್ಹಜ್ಯಾ ಪ್ರಿಯಾಂಕಾ 51
12. ಸಿಂಜೆಚ್ಯಾ ಬುಧ್ವಾರಾ... 58
13. ಮ್ಹಾಕಾ ಏಕ್ ಬರಿ ಸಯ್ತುಕ್ ಪಳೆಯಾ... 64
14. ಆಯ್ಕುನ್ ನೆರಾಯ್ಲೆಂ... 69
15. ಸುತಾರ್ಯಾಚ್ಯಾ ಪುತಾ ಲಾಗಿಂ...! 74
16. ಮತಿಕ್ ಶಾಂತಿ ನಾ ಮ್ಹಜೆ ಶಾಂತಿ...! 79
17. ಚೂಕ್ ಕೊಣಾಚಿ... ಶಿಕ್ಷಾ ಕೊಣಾಕ್...? 86
18. ರಾಗೂರ್ ಪಾರ್ಕಾಂತ್ ...! 91
19. ಆಪೊಲಿ ಕಾಜಾರ್ ಜಾತಾ ಖಿಂಯ್ ...! 98
20. ಧನ್ಯವಾದ್ ತುಕಾ ನತಾಲಿಯಾ ಮ್ಹಜ್ಯಾ ...! 104





## ಲೈಲಾ ಕಾದ್ದೊಸ್

‘ಮೋಗ್’ ಜಾಂವ್ ತೊ ಲಾಕಿಕ್ ಕ್ ದೈವಿಕ್, ತಾಚಿ ಸಕತ್ ವಿಚಿತ್! ಕೊಣೆಯ್ ಮನ್ಶಾನ್ ತಾಚೆಂ ವರ್ಣವ್ ಕೊಳ್ಳಿಲಿಕ್ ಕೆಲ್ಲೆಂ ನಾ. ಮೋಗ್ ಜಾಂವ್ ರಚ್ನಾರಾಚೊ, ಜಾಂವ್ ದುಡ್ವಾಚೊ, ಜಾಂವ್ ಚಲ್ಯಾಂ ಚಲಿಯಾಂಚೊ ವ ಸಂಸಾರಿ ಕಸಲ್ಯಾಚ್ ವಸ್ತುಂಚೊ, ತಾಚಿ ರೂಚ್ ಲಾಗ್‌ಲ್ಲೊ ತೊ ವ ತಿ, ತಾಣೆಂ ಆಶೆಲ್ಲೆಂ ಲಾಬ್ತಾ ವರೆಗ್ ಕಸಲೊಯ್ ಸಾಕ್ರಿಫಿಸ್ ಕರುಂಕ್ ತಯಾರ್. ದುಡ್ವಾಚಿ ಆಶಾ ಲಾಗ್‌ಲ್ಲೊ ಮನಿಸ್ ಕಸಲಿಯ್ ಬುರ್ಲಿಂ ಕಾಮಾಂ ಕರ್ತಾ ಆನಿ ಉಪ್ವಾಸಿಂ ಪಾಸುನ್ ಮರ್ತಾ. ದೆವಾಚ್ಯಾ ಮೊಗಾಚಿ ರೂಚ್ ಲಾಗ್‌ಲ್ಲಾ ಮನ್ಶಾಕ್ ಆಪ್ಲ್ಯಾ ರಚ್ನಾರಾ ಥಂಯ್ ಏಕ್ ಜಾತಾ ಮ್ಹಣಾಸರ್ ಸುಶೆಗ್ ಆಸನಾ. ಹೆಚ್ ಖಾತಿರ್ ಹಾಂವ್ ರೆಲಿಜಿಯೊಸ್ ಜಾಲ್ಲೊಂ ತರ್ಯಿ ಹೆ ಹಂತಾಕ್ ಪಾವುಂಕ್ ನಾ ಮ್ಹಳ್ಳಿ ಕಾಂತೊವ್ಣಿ. ಚಲೊ, ಚಲಿ ಎಕಾಮೆಕಾಕ್ ಪಸಂದ್ ಕರ್ತಿತ್ ಜಾಲ್ಯಾರ್ ಸಂಸಾರಾಚ್ಯೊ ಕಸಲ್ಯೊಚ್ ಸಕ್ತಿ ತಾಂಕಾಂ ಆಡಾಂವ್ಕ್ ಸಕ್ಚೊನಾಂತ್. ಸಕ್ಲ್ಯಾರಾಯಿ ಸಗ್ಳೆಂ ಸೊಡ್ನ್ ಪಳಾಪಳ್ ಘೆಂವ್ಕ್, ಜಿಣಿ ಭರ್ ಕರ್ಗುನ್ ರಾವುಂಕ್ ವ ಉದ್ಯಾಂತ್ ಉಡಿ ಮಾರ್ನ್ ಎಕಾಮೆಕಾಚೆ ವೆಂಗೆಂತ್ ಮರುಂಕ್ಯಾ ತಯಾರ್. ಅಸಲ್ಯಾ ಮೊಗಾಚಿ ಕಾಂಯ್ ಅನುಭವ್ ನಾಸ್‌ಲ್ಲೆ ಮ್ಹಜೆಯ್ ಪಾಟಿಕ್ ಎಕ್ಲೆಂ ಲಾಗತ್ ಆನಿ ತಾಚ್ಯಾ ಜಾಳಾಂತ್ಲೆಂ ಸುಟ್ಚೆ ಖಾತಿರ್ ಸಾಂತಾಂ ಭಕ್ತಾಂಕ್ ಹಾಕ್ ಬೊಬ್ ಮಾರ್ಚಿ ಪರಿಸ್ಥಿತಿ, ಪಾಶಾರ್ ಜಾಲ್ಲೆ ಹೆ ಮ್ಹಜೆ ಮೊಟ್ಚೆ ಜಿಣಿಯೆಂತ್ ಯೆತ್ ಮ್ಹಣ್ ಹಾಂವೆಂ ಚುಕುನ್ ತರ್ಯಿ ಚಿಂತೆಲ್ಲೆಂ ನಾ.

ಕಾಪುಚಿನ್ ಒಡ್ವಿಚೊ ಶ್ರೇಷ್ಠ ವ್ಹಡಿಲ್ ಫಾ|ಪಾಸ್ಕಾಲ್ ರಿವಾಲ್ಯುಷಿ ಇಂಡಿಯಾಕ್ ಆಯ್‌ಲ್ಲೆಂ ವರ್ಸ್. ಭಾರತಾಂತ್ಲ್ಯಾ 4 ಕಾಪುಚಿನ್ ಪ್ರಾಂತ್ಯಾಂಕ್ ಭೆಟ್ ದಿತಚ್ ಹೆ ಚಾರ್ ಪ್ರಾಂತ್ಯಾಂಚ್ಯಾ ಪ್ರಾಂತಿಕ್ ವ್ಹಡಿಲಾಂಚಿ ಆನಿ ತಾಂಚ್ಯಾ ಸಲಹಾದಾರಾಂಚಿ ಏಕ್ ಜಮಾತ್ ಕೊಯಂಬತ್ತೂರ್ ಆಸ್ಚ್ಯಾ ಆಮ್ಚ್ಯಾ ‘ಶಾಂತಿ ಆಶ್ರಮ್’ ಕೊವೆಂತಾಂತ್ ತಾಣೆಂ ಆಪಯ್‌ಲ್ಲೆ. ತೆದ್ನಾಂ ಹಾಂವಯಿ ಆಮ್ಚ್ಯಾ ಪ್ರಾಂತ್ಯಾಚ್ಯಾ ಸಲಹಾದಾರಾಂ ಪಯ್ಕಿ ಎಕ್ಲೊ ಜಾಲ್ಲ್ಯಾನ್ ಹೆ ಜಮಾತೆಕ್ ಹಾಜರ್ ಜಾಂವ್ಚ್ಯಾಕ್ ರೈಲ್ ಗಾಡಿ ಧರ್ಲಿ. ಮದ್ರಾಸ್ ವೆಚಿ ರೈಲ್ ಗಾಡಿ ಮಂಗ್ಳುರ್ ಥಾವ್ನ್ ರಾತಿಂ ಪಾವ್ಲೆ ಆಟಾಂಕ್ ಸುಟ್ಲಿ. ಚಡ್ ರಾತ್ ಜಾಂವ್ಕ್ ನಾಸ್‌ಲ್ಲಾನ್ ಇತ್ಲೆ ವೆಗಿಂ ನಿಧ್ವೆಂ ನಾಕಾ ಮ್ಹಣ್ ರಿಸರ್ವ್ ಕೆಲ್ಲೆ ಮ್ಹಜೆ ಸಿಟಿಚೆರ್ ಬಸುನ್ ತೇರ್ಸ್ ಮ್ಹಣುಂಕ್ ಲಾಗ್ಲೊಂ. ಕೆದಳಾ ಜೆಮ್ ಆಯ್ಲಿ ತಿ ಹಾಂವಾಂಚ್ ನೆಣಾಂ. ಪಾಂಯಾಂಕ್ ಕಿತೆಂ ಆದಾಳ್ಚೆ ಬರಿಂ ಜಾಲ್ಲ್ಯಾನ್ ವ್ಹಳು ದೊಳೆ ಉಗ್ತೆ ಕರ್ನ್ ಪಳೆಲೆಂ. ರೈಲ್ ಕಾಸರ್‌ಗೊಡ್ ರಾವ್‌ಲ್ಲೆಂ. ಮ್ಹಜೆ ಮುಕ್ಲೆ ಸಿಟಿರ್ ಏಕ್ ಚಲಿ ಬಸುನ್ ಮ್ಹಾಕಾ ಪಳೆವ್ನ್ ಅಮ್ಚೆ ಹಾಸ್ತಾಲಿ. ಮ್ಹಜಿ ನೀಡ್ ಖಿಯಾ ಉಸಳ್ಳಿ ಮ್ಹಣ್ ನಾ. ಪಳೆಂವ್ಕ್ ಚಾಕೆವುಸಾ ಬರಿಂ ಮೊಟ್ಲೆಂ. ಕಾಳೆಂ ಮ್ಹಳ್ಳಾರ್ ಇಂಗ್ಲೊಚ್! ಪಾವಾನಾಸ್‌ಲ್ಲಾಕ್ ಕೊಂಗ್ರೆ ದಾಂತ್! ಹಾಣೆಂ ಹಾಸ್ಲೊ ಮಿಸ್ಟೆರ್ ಮ್ಹಾಕಾ ಕಳುಂಕ್ ನಾ. ಹಾಂವೆಂ ಮ್ಹಾಕಾಚ್ ವಯ್ರ್ ಸಕಯ್ನ್ ಪಳೆಲೆಂ. ಕಾಂಯ್ ನಾಕಾ ಜಾಲ್ಲೆಂ ಆಂಗ್ ವಸ್ತುರಾಕ್ ಲಾಗ್ಲಾಂ ಮ್ಹಣ್. ಕಾಂಯ್ ತಕ್ಲೆಂತ್ ಅಸ್ತತ್ ಪುಣೆಗಾಯ್? ಹಾಕಾ ಕಂಕನಾಡಿ ‘ಆತ್ಮಶಾಂತಿ’

ವಾರ್ಡಾಂತ್ ಕುಡಾಂವ್ಚೆಂ ಸೊಡ್ನ್ ರೈಲಾರ್ ಕಿತ್ಯಾಕ್ ಸೊಡ್ಲಾಂಗಾಯ್? ಮ್ಹಾಕಾಯ್ ಹಾಕಾ ಪಳೆಲ್ಲೊ ಉಗ್ಡಾಸ್ ನಾ. ತರ್ಯಿ ಹೆಂ ಪರಿಚಿತಾ ಬರಿಂ ಹಾಸ್ತಾಮು? ಮರುಂದಿ, ಪಳೆವ್ನ್ ಅಮೃಕೆ ಹಾಸ್ಲ್ಯಾಕ್ ಮರ್ಯಾದೆ ಖಾತಿರ್ ಹಾಚೆಂ ನಾಂವ್ ಪುಣ್‌ಯಿ ವಿಚಾರ್ಯಾಂ ಮ್ಹಣ್ ತೊಂಡ್ ಕಾಡ್ತಾಂ ಮ್ಹಣ್ತಾನಾ...

“ಮ್ಹಜೆಂ ನಾಂವ್ ಲೈಲಾ ಕಾಡ್ಲೊಸ್. ಹಾಂವ್ ಕಾಸರ್‌ಗೊಡ್ ಮ್ಹಜೆ ಆಂಟಿಗರ್ ಗೆಲ್ಲಿಂ. ಮಸ್ಕತ್ ಥಾವ್ನ್ ಯೆವ್ನ್ 15 ದೀಸ್ ಜಾಲೆ ಮಾತ್. ಹಾಂವ್ ಥಂಯ್ ಬೆಂಕಾಂತ್ ಸ್ಪೆನೊ. ಅರ್ಬಿ ಧನಿ ಚಾಲ್ಯಾರ್ಯಿ ಭಾರಿ ಬರೊ ಮನಿಸ್. ಹಾಂವ್ 2 ಮಹಿನ್ಯಾಂಚೆ ರಜೆರ್ ಆಯ್ಲಾಂ.” ಇಂಗ್ಲೆಜಾನ್ ಹಾಲೊವ್ನ್ ಧಲೊವ್ನ್ ಎಕಾ ಧಮ್ಮಾನ್ ಉಲಯ್ಲೆಂ. ಪುಡೆಂ ಕಿತೆಂಚ್ ವಿಚಾರ್ಚೆ ಆದಿಂಚ್...

“ತುಂ ಖಿಯೊಬಾ, ತುಜೆಂ ನಾಂವ್ ಕಿತೆಂ, ಖಿಯ್ ವೆತಾಯ್, ತುಂ ಕಾಚಾರಿ...?”

ಹಾಂ... ಹೆಂ ತಕ್ಲೆಂತ್ ಪುಣ್‌ಯಿ ಸಮಾ ಆಸಾ. ಪೂಣ್ ಹಾಕಾ ಕಿತ್ಯಾಗಾಯ್ ಹೆ ಪೂರಾ ಅಧಿಕ ಪ್ರಸಂಗ! ಮ್ಹಾಕಾ ತಾಚ್ಯಾ ಸವಾಲಾಂಕ್ ಜಾಪ್ ದಿಂವ್ಕಾಯಿ ನ್ಹಯ್, ಪೊಗೊಚ್ ರಾವುಂಕ್‌ಯಿ ನ್ಹಯ್. ಜಾಲ್ಲೆಂ ಜಾತಾ, ತಮಾಷ್ಯಾಂನಿ ಉಲೊವ್ನ್ ಹಾಚೊ ಮತ್ಲಬ್ ಕಸಲೊ ಮ್ಹಳ್ಳೊ ಪಾರ್ಕಿಯಾಂ ಮ್ಹಳೆಂ...

“ಮ್ಹಜೆಂ ನಾಂವ್ ಜುನಿಪರ್. ಗಾಂವ್ ಮಂಗ್ಳುರ್. ಕೊಯಂಬತ್ತೂರ್ ಗರ್ಜೆಚ್ಯಾ ಕಾಮಾನ್ ವೆಚೆ ವಾಚೆರ್ ಆಸಾಂ. ಕಾಚಾರಿ ಸದ್ವಾಕ್ ನ್ಹಯ್. ತ್ಯಾ ವಿಷ್ಯಾಂತ್ ವಾಚುನ್ ಆನಿ ಆಯ್ಕುನ್ ಜಾಣಾಂ ಶಿವಾಯ್ ಸ್ವತ ಅನುಭವ್ ನಾ.” ಹಾಂವೆಂಯ್ ಇಂಗ್ಲೆಜಾನ್ ಮೊಟ್ಯಾನ್ ಜಾಪ್ ದಿಲಿ.

ಕಾಚಾರಿ ನ್ಹಯ್ ಮ್ಹಣ್ ಆಯ್ಕಲ್ಲೆಂಚ್ ಆಯ್ಕಲೆಂ. ಚೆಡುಂ ಸಗ್ಳೆಂಚ್ ಪುಳಕಿತ್ ಜಾಲೆಂ.

“ಕಿತ್ಲೆಂ ಸೊಬಿತ್ ನಾಂವ್‌ಬಾ ತುಜೆಂ! ಪಳೆಂವ್ಕಾಯಿ ಬರೊ ದಿಸ್ತಾಯ್. ಸ್ವಭಾವಾನ್ ಮಿಶಾಲಿ ಮ್ಹಣ್ ಉಲಯ್ತಾನಾ ಕಳ್ತಾ. ಮ್ಹಜೆಂ ಘರ್‌ಯಿ ಕೊಯಂಬತ್ತೂರ್. ಮ್ಹಜ್ಯಾ ಪಪ್ಪಾಕ್ ಸ್ವೀಲಾಚಿ ಅಂಗಡ್ ಆನಿ ದೋನ್ ಲೊರಿಯೊ ಆಸಾತ್. ಹಾಂವ್ ತಾಚೆಂ ಎಕ್ಲೆಂಚ್ ಭುರ್ಗೊ. ಮ್ಹಜೆಂ ಬಿ. ಕೊಮ್. ಜಾಲಾಂ. ತುಕಾ ಪಳೆಲ್ಯಾ ಉಪ್ರಾಂತ್ ಮ್ಹಜ್ಯಾ ಜಿವಾಂತ್ ಅವ್ಕಕ್ ಸಂತೊಸ್ ಭೊಗ್ತಾ. ತುವೆಂ ಆಜ್ ಅಮ್ಗರ್ ಯೆಚೆಚ್. ಪಪ್ಪಾಕ್ ಆನಿ ಮಾಮ್ಮಿಕ್ ಭಾರಿ ಮಿಶಿ ಜಾಂವ್ಕ್ ಆಸಾ.” ಮ್ಹಣಾತ್ ಲಾಗಿಂ ಲಾಗಿಂ ಆಯ್ಲೆಂಚ್!

“ಏ ಮ್ಹಜಾ ಕಾರ್ಕೊಳ್ಳಾ ಸಾಂ. ಲೊರೆಸಾ! ಮೆಲೊಂ ಸಾಯ್ಬಾ, ಮೆಲೊಂ! ತಮಾಶ್ಯಾನ್ ಮ್ಹಜಿ ಒಳಕ್ ಲಿಪೊವ್ನ್ ಸಾಂಪಡ್ಲೊಮು! ಹೆಂ ಬಾ, ಬಾ, ಮ್ಹಣುನ್ ಲಾಗಿಂ ಲಾಗಿಂ ಯೆತಾಮು! ಮ್ಹಜೆ ಒಡ್ಡಿಚೊ ದಗ್ಗೊ ಘಾಲಿನಾಸ್‌ಲ್ಯಾಕ್ ಮ್ಹಾಕಾ ಹಿ ಶಿಕ್ಷಾ? ಸಾಂಗ್ ಪುನೆಕೆಲ್ಲ್ಯಾ, ಹಾಂವೆಂ ಆತಾಂ ಕಿತೆಂ ಕರಿಚೆ. ಧಯ್ಯಾಧಿಕ್ ಸಾಂತ್ ತುಂ. ಹಾಸುನ್‌ಂಚ್, ತುಕಾ ಕಾಯ್ಲರ್‌ಚ್ ಬಾಜ್ತಲ್ಯಾಂಕ್ ಕೂಸ್ ಪರಿಯಾ ಮ್ಹಳ್ಳೆಂಯ್. ಆತಾಂ ಹಾಂವೆಂ ಕಿತೆಂ ಸಾಂಗಚೆ?” ಮ್ಹಜ್ಯಾ ಕಾಳ್ಜಾಂತ್ ದಡ್ಡೆ ಸುರು ಜಾಲ್ಲೆ. ಲೈಲಾಚೊ ಮತ್ಲಬ್ ಮ್ಹಾಕಾ ಆತಾಂ ಕಳೆಲ್ಲೊ. ಕುಶಿಚೆ ಪಯ್ಲಾರಿ ತಾಕಾ ಏಕ್ ಪಾವ್ಲಿಂ ಆನಿ ಮ್ಹಾಕಾ ಏಕ್ ಪಾವ್ಲಿಂ ಪಳೆತಾಲೆ. ಘಾಮಾನ್ ಮ್ಹಜೆಂ ಬನಿಯಾನ್ ಭಿಜ್‌ಲ್ಲೆಂ. ತರ್ಯಿ ಭಿತರ್ಲೆ ಆಟಾವಿಟೆ ಭಾಯ್ರ್ ದಾಕಯ್ತಾಸ್ತಾಂ



ಕಾಂಯ್ ಘಡಾನಾಸ್‌ಲ್ಲೆ ಬರಿಂ ಶಾಂತತೆನ್...

“ಪಳೆ ಲೈಲಾ, ಹಾಂವ್ ಗರ್ಜೆಚ್ಯಾ ಕಾಮಾನ್ ಆಯ್‌ಲ್ಲಾನ್ ತುಮ್ಗೆರ್ ಆಜ್ ಯೆಂವ್ಕ್ ಆಸಾಧ್. ತುಜೊ ಎದ್ರೆಸ್ ದಿ. ಮ್ಹಜೆಂ ಕಾಮ್ ಜಾಲ್ಯಾ ಉಪ್ರಾಂತ್ ಯೆಂವ್ಕ್ ಪ್ರಯತ್ನ್ ಕರ್ತಾಂ.”

“ನಾ ಜುನಿ ನಾ. ತುವೆಂ ಮಾಗಿರ್ ಯೆಂವ್ಚೆಂ ನಾಕಾ. ಆಜ್‌ಚ್ ಯೆಜೆ. ಹಾಂವೆಂ ಮಸ್ಕತ್ ಧಾವ್ನ್ ಆಕರ್ಷಿಕ್ ಸುಟ್ ಶಿಂವುನ್ ಹಾಡ್ಲಾ. ಸ್ವೈಲಾಚೆ ಮೊಚೆ ಹಾಡ್ಲಾತ್. ತೀನ್ ಪಾಂವ್ಡಾಂಚಿ ಚೈನ್ ಆನಿ ರೊಲೆಕ್ಸ್ ವೊಚ್ ಹಾಡ್ಲಾಂ. ಹೆಂ ಪುರಾ ತುಕಾ ಹಳ್ತ್ ಜಾಂವ್ಕ್ ಆಸಾ,” ಮ್ಹಣ್ ಮ್ಹಜ್ಯಾ ಹಾತಾಕ್ ಧರ್ನ್ ಸಳಾಚ್ ಕರುಂಕ್ ಲಾಗ್ಲೆಂ.


ವಾಂಟ್ಲಾಂ ಹಾಂವ್! “ಏ ಮ್ಹಜೆ ಕಾರ್ಮಿಣ್ ಸಾಯ್ಬಿಣಿ! ಕಾರ್ಮೆಲಿತಾಂಚಿ ರಾಣಿ ತುಂ. ಕಾಪುಚಿನಾಂಕ್ ಚಡ್ ಮೊಗಾಚಿ. ಹೆ ಕಾಪುಲ್ಯಾಚೆ ಪಾಸಾಂತ್ಲೆಂ ನಿವಾರ್‌ಗೆ ಆವಯ್! ಹೆಂ ಪಾಂಕ್ ಲಾಗ್‌ಲ್ಲೆ ಬರಿಂ ಮ್ಹಜೆ ಪಾಟಿಕ್ ಲಾಗ್ಲಾಂಮು!” ಮ್ಹಣ್ ಮತಿಂತ್‌ಚ್ ತಿಕಾ ಉಲೊ ಮಾರ್ಲೆಂ. ಹಾಚೆ ಕಡೆ ಆನಿ ಸತ್ ಗಜಾಲ್ ಸಾಂಗ್ಲಾರ್ ಬಿಲ್ಕುಲ್ ಪಾತ್ಕೆಂವ್ಚೆಂ ನಾ. ಚೆಡ್ವಾಂ ಏಕ್ ಪಾವ್ಲಿಂ ಎಕ್ಲ್ಯಾಕ್ ಪಸಂದ್ ಕರ್ತಿತ್ ಜಾಲ್ಯಾರ್ ಮಾಗಿರ್ ಜೀವ್ ಗೆಲ್ಯಾರ್‌ಯಿ ಸೊಡ್ಚಿಂನಾಂತ್. ಹಾಚೆ ಕಡೆ ಉಪಾಯಾಂನಿಚ್ ಉಲಯ್ಲೆ ಮ್ಹಣ್ ಮೃಧು ತಾಳ್ಯಾನ್ ಭೊಳಾವ್ನ್ ಮ್ಹಳೆಂ:

“ಪಳೆಬಾ ಲೈಲಾ, ತುಂ ನಿಜಾಕ್‌ಯಿ ಬರೆಂ ಭುರ್ಗೆಂ. ತುಜೆಂ ಭೊಗ್ಲಾಂ ಆತ್ರೆಗ್, ಆಶಾ ಪುರಾ ಮ್ಹಾಕಾ ಸಮ್ಜತಾತ್. ತುಜೆಂ ತರ್ನೆಂ ಕಾಳಿಜ್, ಮೊಗಾಕ್ ಕಿತ್ಲೆಂ ಆಶೆತಾ ಮ್ಹಣ್ ಹಾಂವ್ ಜಾಣಾಂ. ಶಿಕ್ಷಿ ಆನಿ ವ್ಹಡ್ಲ್ಯಾ ಕುಟ್ಮಾಂತ್ಲೆಂ ತುಂ ಜಾಲ್ಲ್ಯಾನ್ ತುಜ್ಯಾಚ್ ಮಟ್ವಾಚ್ಯಾ ಚಲ್ಯಾಕ್ ವಿಂಚ್ಚೆಂ ಸಹಜ್ ಶಿವಾಯ್ ಮ್ಹಜೆ ತಸಲ್ಯಾ ಚಿಲ್ಲರ್ ಆನಿ ಅಶಿಕ್ಷಿ ಮನ್ಶಾಕ್ ನ್ಹಯ್, ಹೆಂ ತುಜ್ಯಾ ಘರ್ಯಾಚ್ಯಾ ಘನಾಕ್ ಆನಿ ಮಾನಾಕ್ ಕಳಂಕ್ ತೆಂ ನಾಸ್ತಾಂ ಹಾಂವ್ ಬೆಕಾರ್ ಭೊಂವ್ತಾಂ. ತುಜೆ ಜಿಣಿಯೆಚಿಂ ಪ್ರಮುಖ್ ಮೇಟ್ ಕಾಡ್ತಾನಾ ಬರೆಂ ಚಿಂತುನ್ ಪಳೆಜೆ. ಬೆಪ್ಪೆಂಚ್ ಸಳ್ ಕರಿನಾಕಾ.”

“ಶಿಕ್ಷಾಕ್ ಆನಿ ಪಯ್ಲ್ಯಾಂಕ್ ಹಾಂವ್ ಮೊಲ್ ಬಾಂದಿನಾ ಜುನಿ. ತುಜೆ ತಸಲ್ಯಾ ಶೆಗುಣಿ ತರ್ನಾಟ್ಯಾಕ್ ಸೊಡುಂಕ್ ಹಾಂವ್ ತಯಾರ್ ನಾ. ಹಾಂವ್ ತುಕಾ ಪಳೆಂವ್ಕ್ ಬರಿಂ ದಿಸನಾ? ಕಾಳಿಂ ಜಾವ್ನ್ ಜಲ್ಮಾಲ್ಲಿ ಮ್ಹಜಿ ಚೂಕ್? ಮ್ಹಾಕಾ ಎಕ್‌ಯಿ ಸಯ್ರಿಕ್ ಲಾಗನಾ. ತುವೆಂಯ್ ಇನ್ಯಾರ್ ಕೆಲ್ಯಾರ್ ಮ್ಹಜಿ ಗತ್ ಕಿತೆಂ? ಬೆಕಾರ್ ಜಾಲ್ಯಾರ್ ವ್ಹಡ್ ನ್ಹಯ್. ತುಕಾ ಹಾಂವ್ ಮಸ್ಕತ್ ವ್ಹರ್ತಾಂ.” ಮ್ಹಣ್ ಸುಸ್ಕಾರುನ್ ರಡ್ಲೆಂಚ್!

“ಹಾಂ...! ಜಾಲೆಂ ಸಗ್ಳೆಂ ಆಕೆರ್ ಜಾಲೆಂ!! ಏ ಮ್ಹಜಿ ಸುಕುರ್ ಸಾಯ್ಬಿಣಿ! ಘಾಂತ್ಯಾ ಘಾರಾಚೊ ಸುಕುರ್ ತುಂ, ಪಯ್ಲಾರ್ಯಾಂಕ್ ಭರ್ವಾಶ್ಯಾಚೆಂ ಕೀರ್ಣ್ ತುಂ! ಹೊ ಮುನ್ಕುಟೊ ಮ್ಹಜ್ಯಾ ಗಳ್ಯಾಕ್ ಶಿರ್ಕಾಲಾ ಮಾಯೆ, ತುವೆಂಚ್ ಮ್ಹಾಕಾ ವಾಟ್ ದಾಕೊಂವ್ಕ್ ಜಾಯ್.” ಇತ್ಲ್ಯಾರ್ ಸಟ್ ಕರ್ನ್ ಮ್ಹಜೆ ಮತಿಕ್ ಏಕ್ ಆಲೋಚನ್ ಆಯ್ಲಿ. ಹಾಂವ್ ಪ್ರಭುಲ್ಲಿತ್ ಜಾಲೊಂ, ಆನಿ ಎಕಾ ನಿರ್ಧಾರಾಕ್ ಆಯ್ಲೊಂ.

WORLD KONKANI LIBRARY



Accn No: 000205

“ಬರೆಂ ಲೈಲಾ, ತುಜೆ ಆಪೇಕ್ ಪರ್ಮಾಣೆಂ ಜಾಂವ್, ತುಜೆಂ ಮನ್ ದುಕೊಂವ್ಕ್ ಮ್ಹಾಕಾ ಬೆಜಾರ್ ಜಾತಾ. ತುಂ ಕಾಳೆಂ ಮ್ಹಣ್ ಹಾಂವೆಂ ಚಿಂತುಂಕ್ ನಾ. ತುಂ ಸುಲಕ್ಷಣಿ ಭುರ್ಗೆಂ. ಆಜ್ ಆಮಿ ತುಮ್ಗೆರ್ ಯಾ. ಮಾಗಿರ್ ಮ್ಹಜ್ಯಾ ಕಾಮಾಕ್ ವೆತಾಂ.”

ಹಾಂವ್ ತುಂಗೆರ್ ಯೆತಾಂ ಮ್ಹಣ್ ಸಾಂಗ್‌ಲ್ಲೆಂಚ್, ತಾಚೆಂ ದೂಕ್ ಖಿಯಾ ಉಸಾಳೆಂ ಮ್ಹಣ್ ನಾ. ತಾಕಾ ಜಾಲ್ಲೊ ಸಂತೊಸ್ ಇತ್ಲೊ ಆನಿ ತಿತ್ಲೊ ನ್ಹಯ್! ತ್ಯಾ ಅಮಾಲಾರ್ ತಿತಿನ್ ಪಾವ್ಟಿಂ ಉಟುನ್ ಬಸ್ಲೆಂ. ಪಾವಾನಾಸ್‌ಲ್ಲಾಕ್ ಮ್ಹಜೆ ಕುಶಿನ್‌ಂಚ್ ಯೆವ್ನ್ ತೆಂಕುನ್ ಬಸ್ಲೆಂ. ಮ್ಹಾಕಾ ಒಟ್ಟಾರೆ ಕಾಂಟ್ಯಾಚೆರ್ ಬಸ್‌ಲ್ಲೆ ಬರಿಂ ಜಾಲೆಂ. ಮಾಗುನ್ ಘೆತ್‌ಲ್ಲಿ ಖ್ಯಾಸ್ತ್ ಜಾಲಿಮು ಹಿ! ಕೆದಾಳಾ ಏಕ್ ಪಾವ್ಟಿಂ ಕೊಯಂಬತ್ತೂರ್ ಸ್ಪೇಷನ್ ಆಯ್‌ಲ್ಲಾ ಆನಿ ಮ್ಹಜಿ ವಾಟ್ ಧರ್‌ಲ್ಲಾ ಮ್ಹಣ್ ಜಾತಾಲೆಂ. ಪಯ್ಲಾರಿ ಥೊಡೆ ನಿದ್‌ಲ್ಲೆ, ಥೊಡೆ ಚೆಮೆತಾಲೆ. ಲೈಲಾಯ್ ಚೆಮೆತಾಲೆಂ. ತಾಚ್ಯಾ ತೊಂಡಾರ್ ತೃಪ್ತೆಚ್ಯೊ ಹಾಸೊ ಖೆಳ್ತಾಯ್ಕೊ. ಮ್ಹಜಿ ನೀದ್ ಸಾತ್ ಗಾಂವಾಂ ಭಾಯ್ರ್ ಪಾವ್‌ಲ್ಲಿ. ಮತ್ ಮ್ಹಜಿ ಭರಾನ್ ಕಾಮ್ ಕರ್ತಾಲಿ, ಫುಡೆಂ ಕಾಡುಂಕ್ ಆಸ್ಲಾಂ ಮೆಟಾಂ ವಿಷ್ಯಾಂತ್.

ಸುಮಾರ್ ಸಕಾಳಿಂಚ್ಯಾ ಸಾಡೆ ಪಾಂಚ್ ವರಾರ್ ರೈಲ್ ಕೊಯಂಬತ್ತೂರ್ ಪಾವ್ಲೆಂ. ಲೈಲಾಕ್ ಕಶಿ ಜಾಗ್ ಜಾಲಿ ಮ್ಹಣ್ ನಾ. ದೊಗಾಂಯ್ ಸಾಂಗಾತಾ ದೆಂವ್ಚ್ಯಾಂವ್. ಲೈಲಾ ಖುಶೆನ್ ಆಸ್‌ಲ್ಲೆಂ ಆನಿ ಮ್ಹಾಕಾ ಲಾಗುನ್‌ಂಚ್ ಚಲ್ತಾಲೆಂ. ಲಾಂಬ್ ಫ್ಲಾಟ್‌ಫೋರ್ಮ್ ತೆಂ. ಬಾಗ್ಲಾ ಕಡೆ ಪಾವುಂಕ್ ಆನಿಕಾಯ್ ಸುಮಾರ್‌ಶೆಂ ಆಸ್‌ಲ್ಲೆಂ. ಜಂಕ್ಷನ್ ಜಾಲ್ಲ್ಯಾನ್ ರೈಲ್ ಗಾಡಿ ಸುಮಾರ್ ವೇಳ್ ರಾವ್ತಾಲಿ. ಸುಮಾರ್ ವಾಟ್ ಚಲ್ತಚ್ ಹಾಂವ್ ಸಟ್ ಕರ್ನ್ ರಾವ್ಲೊಂ ಆನಿ ಸೊದ್‌ಲ್ಲೆ ಬರಿಂ ಕರ್ನ್ ಅಮ್ನರಾನ್ ಮ್ಹಳೆಂ:

“ಲೈಲಾ, ಮ್ಹಜೊ ಟೋರ್ಚ್. ಹಾಂವ್ ಬಸ್‌ಲ್ಲೆ ಕಡೆನ್‌ಂಚ್ ಉರ್ದೊ. ಚಿಕ್ಕಿ ಹಾಂಗಾ ರಾವ್. ಹಾಂವ್ ಆತ್ತಾಂ ಯೆತಾಂ,” ಮ್ಹಳೆಂ ಆನಿ ರೈಲಾಕಡೆ ಧಾಂವ್ಲೊಂಚ್. ಭಿತರ್ ರಿಗ್‌ಲ್ಲೊಂಚ್ ರಿಗ್‌ಲ್ಲೊಂ, ರೈಲಾ ಭಿತರ್ಲ್ಯಾನ್‌ಂಚ್ ಜಾತಾ ತಿತ್ಲ್ಯಾ ವೆಗಾನ್ ಮುಕಾರ್ ಗೆಲೊಂ ಆನಿ ಪೊಳು ಭಾಯ್ರ್ ಯೆವ್ನ್ ದಾರ್ವಾಟ್ಯಾ ಕಡೆ ಧಾಂವ್ಲೊಂ. ಥಂಯ್ ರಿಕ್ಷಾ ಆಸ್‌ಲ್ಲಿ ಕಾಣ್ಲೆವ್ನ್ ಧಾ ಮಿನುಟಾಂ ಭಿತರ್ ಆಮ್ಚಾ ಕೊವೆಂತಾಕ್ ಪಾವ್ಲೊಂ ಆನಿ ಸಮಾಧಾನಾಚೊ ಆನಿ ಜಯ್ತಾಚೊ ದೀರ್ಘ್ ಶ್ವಾಸ್ ಸೊಡ್ನ್ ದೆವಾಕ್ ಆನಿ ಸುಕುರ್ ಮಾಯೆಕ್ ಅರ್ಗಾಂ ದಿಲಿಂ.

ದೊನ್ವಾರಾಂ ಜೆವಣ್ ಜಾತಚ್ ಚಿಕ್ಕಿ ಆಡ್ ಪಡ್‌ಲ್ಲಾ ವೆಳಾರ್ ಲೈಲಾಚೊ ಉಗ್ಡಾಸ್ ಆಯ್ಲೊ. ಭಿರ್ಮತ್! ಫ್ಲಾಟ್‌ಫೋರ್ಮ್ ಕಿತ್ಲೊ ವೇಳ್ ರಾಕುನ್ ರಾವ್ಲೆಂ? ಕಿತೆಂ ಭೊಗ್ಲೆಂ? ಕೊಣ್ ಜಾಣಾ. ಕುರೂಪಿ ಜಾವ್ನ್ ಜಲ್ಮಾಲ್ಲಿ ತಾಚಿ ಚೂಕ್? ಅಸಲ್ಯಾಂಚ್ಯಾ ಫುಡಾರಾಚಿ ದಿವ್ತಿ ಜಾವ್ನ್ ಆಮ್ಚ್ಯಾ ಸಮಾಜಾಂತ್ಲೆ ಕಿತ್ಲೆ ಚಲೆ ಚಲಿಯೊ ಮುಕಾರ್ ಸರ್ತಾತ್?





“ಬ್ರದರ್ ಜುನಿಪರ್ ಮ್ಹಳ್ಳಾರ್ ತುಮಿಂಚ್ ಮ್ಹಣ್ ಸಮ್ಜುಂ?”

“ವ್ಹಯ್ ಕಾಂಯ್ಸ್ ದುಬಾವಾವಿಣ್.”

“ಮ್ಹಜೆಂ ನಾಂವ್ ಜೊನಾ. ಗಾಂವ್ ಸಾಲೆತ್ತೊರ್. ಶ್ರೀ ಜುಜೆ ರಾಫಾಯೆಲ್

ಬ್ರಾಗಾಂಜಾಚ್ಯಾ ಆನಿ ಶ್ರೀಮತಿ ಲೀನಾ ಜುಜೆಫಿನ್ ಫಿಲಿಂತ್ರೊಚ್ಯಾ ಸಾತ್ ಜಣಾಂ ಭುರ್ಗ್ಯಾಂ ಪಯ್ಕಿ ಪ್ರಥಮ್. ಹಾಂವ್ ಬಿ. ಕೊಮ್. ನಿಮಾಣ್ಯಾ ವರ್ಗಾಂತ್ ಶಿಕ್ತಾಂ.”

“ಆಯ್ಕುನ್ ಭೊವ್ ಚಡ್ ಸಂತೊಸ್ ಪಾವ್ತಾಂ. ಬಸ್ತಿ ದಯಾ ಕರ್ ಜೊನಾ.” “ತುಜ್ಜೆ ವಿಷ್ಯಾಂತ್ ಮಸ್ತ್ ಆಯ್ಕಲಾಂ. ‘ಸೆವಕಾ’ರ್ ಲೆಖನಾಂ ವಾಚ್ಚ್ಯಾಂತ್. ಪೂಣ್ ದರ್ಶನ್ ಜಾಂವ್ಚೆಂ ಹೆಚ್ ಪಯ್ಲೆ ಪಾವ್ಚಿಂ.”

“ದೆವಾಕ್ ಜಾಂವ್ ಅರ್ಗಾಂ. ಮ್ಹಾಕಾ ಪಳೆವ್ನ್ ಜಾಣಾ ಆಸ್‌ಲ್ಲಾಂ ಭೊವ್ ಥೊಡ್ಯಾಂ ಪಯ್ಕಿ ತುಂ ಎಕ್ಲೊ. ತೆಂ ಆಸುಂ, ತುಂ ಆಯ್‌ಲ್ಲೊ ಉದ್ದೇಶ್ ಜಾಣಾ ಜಾವ್ಯೆತ್?”

“ಮ್ಹಜಿ ಅಂತಿಮ್ ಪರೀಕ್ಷಾ ಜಾತಚ್ ಹಾಂವೆಂ ಕಾಡುಂಕ್ ಯೆವ್ಜಿಲ್ಲಾ ಮೆಟಾ ವಿಷ್ಯಾಂತ್, ಆನಿ ತಾಕಾ ಲಗ್ತಿ ಜಾಲ್ಲ್ಯಾ ಸಮಸ್ಯಾ ವಿಷ್ಯಾಂತ್ ತುಮ್ಚಿ ಸಲಹಾ ವಿಚಾರುಂಕ್ ಆಯ್ಲಾಂ.”

“ಭೊವ್ ಬರೆಂ. ಕಿತೆಂ ತೆಂ ಆಯ್ಕುವ್ಯಾಂ ಜೊನಾ.”

“ಸುಮಾರ್ ತೀನ್ ವರ್ಸಾಂ ಆದಿಂ ಪಯ್ಲೆ ಪಾವ್ಚಿಂ ಹಾಂವೆಂ ಸಾಂ. ಫ್ರಾನ್ಸಿಸ್ ಆಸಿಸಾಚಿ ಜಿಣಿಯೆ ಕಥಾ ವಾಚ್‌ಲ್ಲಿ. ಮ್ಹಾಕಾ ತೊ ಬೂಕ್ ಭಾರಿ ರುಚ್ಲೊ. ತ್ಯಾ ನಂತರ್ ವಿವಿಧ್ ಬರಯ್ಣಾರಾಂನಿ ತಾಚೆ ವಿಷ್ಯಾಂತ್ ಬರಯ್‌ಲ್ಲೆ ಬೂಕ್ ಹಾಂವೆಂ ವಾಚ್ಲೆ. ತ್ಯಾ ಉಪ್ರಾಂತ್ ದುರ್ಬಳ್ಳಾ ಆನಿ ಖಾಲ್ತ್ಯಾ ಫ್ರಾನ್ಸಿಸಾ ಥಂಯ್ ಮ್ಹಾಕಾ ಪ್ರತ್ಯೇಕ್ ಆಕರ್ಷಣ್ ಆನಿ ಪೊಡ್ಲಿ ಭೊಗ್ತಾ. ತಾಚ್ಯಾ ಸಾದ್ಯಾ ವ್ಯಕ್ತಿತ್ವಾನ್ ಮ್ಹಜೆ ಥಂಯ್ ವಿಶೇಸ್ ಪರಿಣಾಮ್ ಘಾಲಾ. ತೆದ್ನಾಂ ಕಿರ್ಲಾಲ್ಲೆಂ ಭಿಂ ಆಯ್ಲೆವಾರ್ ಬಳ್ ಜಾಲ್ಲ್ಯಾನ್ ತಾಚೆ ಒಡ್ವಿಂತ್ ರೆಲಿಜಿಯೊಸ್ ಬ್ರದರ್ ಜಾವ್ನ್ ರಿಗ್ತಿ ಆಲೋಚನ್ ಹಾಂವೆಂ ಕೆಲ್ಯಾ. ಹೊ ಮ್ಹಜೊ ನಿರ್ಧಾರ್ ಆದ್ಲ್ಯಾ ಹಪ್ತ್ಯಾಂತ್ ಮ್ಹಜೆ ಆವಯ್ ಕಡೆ ಹಾಂವೆಂ ಸಾಂಗ್ಲೊ. ತಿಚ್ಯಾ ದೊಳ್ಯಾಂ ಥಾವ್ನ್ ದುಕಾಂ ದೆಂವ್ಚಿಂ ಶಿವಾಯ್ ಜಾಪ್ ನಾ. ತಿಂ ದುಕಾಂ ಸಂತೊಸಾಚಿಂ ವ ನಿರಾಶೆಚಿಂ ಮ್ಹಳ್ಳಿಂ ತಿಂ ತುಕುಂಕ್ ಹಾಂವ್ ಸಕ್ಲೊಂ ನಾಂ. ಘರಾಂತ್ ಎಕೆಕ್ಚಾಚಿ ಎಕೇಕ್ ಪ್ರತಿಕ್ರಿಯಾ. ಮ್ಹಜೊ ಪಾಟೊ ಭಾವ್ ಬಿ. ಎಸ್ಸಿ. ಪಯ್ಲ್ಯಾ ವರ್ಗಾಂತ್ ಶಿಕ್ಲೊ, ಗಂಭಿರ್ ಆನಿ ಚಿಂತೆಸ್ತ್ ಜಾಲಾ. ಧಾಕ್ಟಿಂ ಭಾವ್ ಭಯ್ಣಿ ದಟ್ಪು ಕೊವೆಂತಾಕ್ ವೆತಾ ಮ್ಹಣ್ ನಾಚುಂಕ್ ಲಾಗ್ಲಿಂ. ಬಾಬಾ ಥಂಯ್ ಕಸಲಿಚ್ ಬದ್ಲಾವಣ್ ದಿಸ್ಲಿನಾ. ಏಕ್ ದೀಸ್ ಹಾಂವ್ ನ್ಹಾವ್ನ್ ಆಂಗ್ಲಾಂತ್ ಪಾವ್ತಾನಾ



ಬಾಬಾಚಿಂ ಉತ್ರಾಂ ಮ್ಹಾಕಾ ಸ್ಪಷ್ಟ್ ಆಯ್ಕಲಿಂ:

“ಲೀನಾ, ಜೊನಾನ್ ತಾಚೊ ಭೆಸ್ ವಿಂಚುನ್ ಕಾಡ್ಲಾ ಆಸ್ತಾಂ. ಸಂತೊಸಾನ್ ತೊ ವಚುಂದಿ, ದೆವಾಕ್ ದಿಲ್ಲ್ಯಾಂತ್ ಆಮ್ಕಾಂ ಕಾಂಯ್ ಉಣೆಂ ಜಾಂವ್ಚೆನಾ. ಹಿ ತಾಚಿ ಆಶಾ ದೋನ್ ವರಾಂ ಆದಿಂ ತಾಣೆಂ ಮ್ಹಜೆ ಕಡೆ ಸಾಂಗ್ಲಿ. ಶಿಕಪ್ ಜಾಂವ್ಚಿ ಮಾಗಿರ್ ಪಳೆವ್ಯಾಂ ಮ್ಹಳ್ಳೆಂ ಹಾಂವೆಂ. ಆತಾಂ ತೊ ಎಕಾ ನಿರ್ಧಾರಾಕ್ ಆಯ್ಲಾ ಆಸ್ತಾಂ ತಾಕಾ ಉಗ್ತಾ ಮನಾನ್ ಧಾಡ್ತಾಂ.”

ಮ್ಹಜೆಂ ಕಾಳಿಜ್ ಬಾಬಾಚ್ಯಾ ಅಭಿಮಾನಾನ್ ಭರ್ಲೆಂ. ಪೂಣ್ ಚಡ್ ಮ್ಹಜಿ ಮತ್ ವಿಯಾರ್ ಜಾಲ್ಲಿ ಆದ್ಲ್ಯಾ ಹಪ್ಪಾಂತ್. ಹಾಂವ್ ಬರೊಂವ್ಚಾಂತ್ ಮಗ್ನ್ ಆಸ್ತಾಂ ಧಾವೆಂತ್ ಶಿಕ್ಚೆಂ ಮ್ಹಜೆಂ ಭಯ್ಲಾ ರಿನ್ನಾ ಮ್ಹಜ್ಯಾ ಖಾಂದಾರ್ ಹಾತ್ ದವರ್ನ್ ಮ್ಹಣಾಲೆಂ:

“ದಟ್ಕಾ, ತುವೆಂ ಕೊಂವೆಂತಾಕ್ ವೆಚಾಂತ್ ಆಮ್ಚೊ ಆಕ್ಷೇಪ್ ನಾ. ಪೂಣ್ ಆಮ್ಕಾಂ ಕಷ್ಟಾಂತ್ ಘಾಲ್ನ್ ತುಂ ಸಾಂತ್ ಜಾಂವ್ಕ್ ಪಳೆತಾಯ್?” ಮ್ಹಣುನ್ ಮ್ಹಾಕಾ ವೆಡ್ಕೊಳ್ ಘಾಲ್ನ್ ರಡ್ಲೆಂಚ್.

ಹ್ಯಾ ಆನಿರೀಕ್ಷಿತ್ ಘಟನಾ ವರ್ವಿಂ ಮ್ಹಜೆಂ ಸಮಧಾನ್ ಭಿಗಡ್ಲಾಂ. ರಿನ್ನಾನ್ ಸಾಂಗ್ಲೆಂ ಅಕ್ಷರಶಾ ಸತ್. ಆಮಿ ನಿಜಾಕ್ಯಾ ದುರ್ಬಳಿಂ. ಬಾಬ್ ಆಮ್ಚೊ ಇಸ್ಕೊಲ್ ಮೆಸ್ತ್ರಿ. ಮಾಂಯ್ ಘುರ್ಚೆಂ ಕಾಮ್ ಕರ್ನ್ ಬಿಡಿಯೊ ಬಾಂದ್ತಾ. ಇತ್ಲ್ಯಾ ಜಣಾಂಚೊ ಪೋಸ್ ಆನಿ ಶಿಕ್ಪಾಚೊ ಖರ್ಚ್ ಬಾಬಾ ವರ್ವಿಂ ಜಾಯ್ತೆ. ಇಸ್ಕೊಲ್ ಜಾತಚ್ ಬಾಬ್ ಥೊಡಿಂ ಟುಶನಾಂ ದಿತಾ. ಖಿಯಾಚ್ಯಾ ಕಷ್ಟಾಂನಿ ತಿಂ ಆಮ್ಕಾಂ ಪೊಸ್ತಾತ್ ಆನಿ ಶಿಕಪ್ ದಿತಾತ್ ತೆಂ ಆಮಿ ಸದಾಂ ಪಳೆತಾಂವ್. ತೆಂ ನಾಸ್ತಾಂ ಬಾಬ್ ಹ್ಯಾಚ್ ವರಾ ನಿವೃತ್ತ್ ಜಾತಾ. ಹೆ ಪರಿಸ್ಥಿತೆಂತ್ ಹಾಂವೆಂ ಕೊಂವೆಂತಾಕ್ ವೆಚೆಂ ಸಮಾ ವ ನ್ಹಯ್ ಮ್ಹಳ್ಳೆಂ ಸವಾಲ್ ಮ್ಹಾಕಾ ಧೊಸ್ತಾ.

ಪೊರ್ಚ್ಯಾ ಪೋರ್ ಆನ್ಯೆಕ್ ಸಮಸ್ಯಾ ಮ್ಹಜೆ ಮುಕಾರ್ ಉಬಿ ಜಾಲ್ಯಾ. ಆಮ್ಚ್ಯಾ ಸೆಚಾರ್ಚೆಂ ಸೆಲ್ಲಿ ಪಿ.ಯು.ಸಿ. ದುಸ್ರ್ಯಾ ವರ್ಗಾಂತ್ ಶಿಕ್ಚೆಂ, ಮೀಸ್ ಜಾವ್ನ್ ಪಾಟಿಂ ಯೆತಾನಾ ಎಕ್ಸರೆಂಚ್ ಭೆಟ್ಲೆಂ. ಕೆದಳಾಯ್ ಘರಾ ಯೆಂವ್ಚೆಂ ಹೆಂ ಆಜ್ ಮ್ಹಾಕಾ ಕಿತ್ಯಾಕ್ ರಾಕ್ತಾಗಾಯ್? ಲಾಗಿಂ ಪಾವ್ತಾಚ್ ಹಾಂವೆಂಚ್ ವಿಚಾರ್ನ್ ಸೊಡ್ಲೆಂ.

“ಕಿತ್ಲೆಂ ಸೆಲ್ಲಿ, ಕೊಣಾಕ್ ರಾಕ್ತಾಯ್?”

“ತುಕಾಚ್!”

“ಮ್ಹಾಕಾಚ್! ಕಿತೆಂ ವಿಶೇಸ್?”

“ಕಾಂಯ್ ನಾ. ಘರಾ ಆಯ್ಲಾರ್ ಎಕ್ಸರೊಚ್ ಉಲೊಂವ್ಕ್ ಮೆಳ್ತಾಯ್. ಮ್ಹಾಕಾ ಇತ್ಲೆಂಚ್ ವಿಚಾರುಂಕ್ ಆಸ್ಲೆಂ ಜೊನಾ. ತುಂ ಬಿ.ಕೊಮ್. ಜಾಲ್ಯಾ ಉಪ್ರಾಂತ್ ಕಿತೆಂ ಕರ್ತಾಯ್?”

“ಚಿಂತುನ್ಂಚ್ ಆಸಾಂ. ವೇಳ್ ಯೆತಾನಾ ತುಕಾ ತಿಳ್ಳಿತಾಂ.”

“ಕಿತೆಯ್ ಚಿಂತೆ ಜೊನಾ ತುಕಾ ಮಾತ್, ದೋನ್ ವರಾಂ ಆದಿಂ ಹಾಂವೆಂ ವಿಂಚ್ಲಾಂ. ಹಾಂವ್ ತುಮ್ಗೆರ್ ಯೆತಾಲಿಂ, ಗುಲಾಬಾಚ್ಯಾ ವ ಹೆರ್ ಕಿತ್ಯಾಚಾಯ್ ಮೊಗಾನ್ ನ್ಹಯ್. ತುಕಾ ಮ್ಹಜ್ಯಾ ಕಾಳ್ಜಾಚ್ಯಾ ಗುಲಾಬಾಕ್ ಪಳೆಂವ್ಕ್, ತುಜೆರ್ ಪಾತ್ಯೆವ್ನ್ ರಾವ್ಲಲ್ಯಾ ಮ್ಹಜ್ಯಾ ನಿರಾಶೆಚ್ಯಾ ನಿಸಾಂತ್ ಬುಡೊಂವ್ಪೊನಾಯ್ ಮ್ಹಣ್ ಚಿಂತ್ಲಾಂ.” ಇತ್ಯಾನ್ ಪಯ್ಲಿಲ್ಯಾನ್ ಮ್ಹಜೊ ಪೊದೊರ್ನ್ ಯೆಂವ್ಪೊ ಪಳೆವ್ನ್ ಸರಾರಾಂ ಚಲ್ಲೆಂ.

ಸೆಲ್ಲಿ ಜಾಂವ್ಕ್ ಬರೆಂ ಭುರ್ಗೊಂ. ಸೊಬಿತ್ ಆನಿ ಸುಡ್ಪುಡಿತ್. ಅಮ್ಗೆರ್ ಕೆದಾಳಾಯ್ ಯೆತಾಲೆಂ ಆನಿ ರಿನ್ನಾ ಕಡೆ ಗಜಾಲಿ ಕರ್ನ್ ಹಾಂವೆಂ ಲಾಯ್ಲಲ್ಯಾ ಝಾಡಾ ವಯ್ಲೆಂ ಗುಲಾಬ್ ಕಾಡ್ನ್ ವ್ಹರ್ತಾಲೆಂ. ಮ್ಹಜೆ ಕಡೆ ವಿಚಾರ್ತಾಲೆಂ ಮಾತ್! ಎಕೆಕ್ ಪಾವ್ಲಿಂ ಹಳ್ಳಿ ಖೊಲ್ಯಾಚ್ಯೊ ಪಾತೊಳ್ಳೊ ಹಾಡ್ನ್ ಯೆತಾಲೆಂ. ಮ್ಹಜಾ ಹಳ್ಳಿ ಖೊಲ್ಯಾಚ್ಯೊ ಪಾತೊಳ್ಳೊ ಮ್ಹಳ್ಯಾರ್ ಭಾರಿ. ಮಾಂಯ್ ಕೆದಾಳಾಯ್ ಕರ್ನ್ ದಿತಾಲಿ. ಹೆಂ ಕಾಂಯ್ ರಿನ್ನಾನ್ ತಾಕಾ ಸಾಂಗ್ಲಾಂ ಆಸ್ತಾಲೆಂ. ಆತಾಂ ಸಲ್ಲಿನ್ ಅಮ್ಗೆರ್ ಕೆದಾಳಾಯ್ ಯೆಂವ್ಪೊ ಮತ್ಲೆಬ್ ಕಳೊ. ಹಿ ಏಕ್ ನವಿ ತಕ್ಲಿ ಫಡಾಪಡ್.

ಶಿಸ್ರೆ ಸುವಾತೆರ್ ಮ್ಹಜ್ಯಾ ಪೊದೊರ್ನಿಚೊ ಪೂತ್ ರಿಚ್ಚಾ ದುಬಾಯ್ ಬೆಂಕಾಂತ್ ಕಾಮ್ ಕರ್ತಾ. ತಾಣೆಂ ಆದ್ಲ್ಯಾ ವರಾಂ ಆಯ್ಲಲ್ಯಾ ವೆಳಾರ್ ಸಾಂಗ್ಲೆಂ, ಶಿಕಪ್ ಚಾತಚ್ ಪಾಸ್ ಪೊರ್ಟ್ ಕರ್, ವೀಸಾ ಧಾಡ್ತಾಂ ಮ್ಹಣ್. ತೊ ಸಾಂಗ್ಲೆಂ ಕರೊಚ್ ಮನಿಸ್. ಹಾಂವ್ ಮ್ಹಳ್ಯಾರ್ ತಾಚೊ ಜೀವ್ಚ್ ಮ್ಹಳ್ಳೆ ಬರಿಂ. ತೆಂ ನಾಸ್ತಾಂ ಕೊಂವೆಂತಾಚೆಂ ನಾಂವ್ ಕಾಡ್ತಾನಾ ತಾಕಾ ರಾಗ್ ಯೆತಾ. ತಾಚೆಂ ಭಯ್ಲೆ ಕೊಂವೆಂತಾಕ್ ವಚುನ್ ಪಿಡೆಸ್ತ್ ಜಾವ್ನ್ ಪಾಟಿಂ ಆಯ್ಲೆಂ. ಆತಾಂ ಹಾಕಾ ಕಿತೆಂ ಬರೊಂವ್ಚೆಂ ಮ್ಹಳ್ಳೆಂ ಸವಾಲ್?

“ಹೆ ತೀನ್ ಮ್ಹಜೆ ತಾತ್ಕಾಲಿಕ್ ಸಮಸ್ಯೆ. ಹ್ಯಾ ‘ಶರಪಂಜರಾಂತ್ಲೆಂ’ ಕಶೆಂ ಸುಟ್ಚೆಂ ಮ್ಹಣ್ ಹಾಂವ್ ನೆಣಾಂ ತಶೆಂ ತುಮ್ಗೆ ಕಡೆ ಸಾಂಗುನ್ ಪರಿಹಾರ್ ಜೊಡುಂಕ್ ಆಯ್ಲಾಂ. ಮ್ಹಜಾ ಮಾರ್ಗದರ್ಶನ್ ದಿತ್ಯಾಕ್ ಬ್ರದರ್?”

“ತುಂ ನಿಜಾಕಾಯಿ ಉಗ್ತಾ ಮನಾಚೊ ಜೊನಾ. ಸಗ್ಳೆಂ ಸುಢಾಳ್ ವಿವರಿಸ್ಲೆಂಯ್. ತುಜೆ ಹೆ ತೀನ್ ಸಮಸ್ಯೆ ತುವೆಂ ಚಿಂತ್ಲೆ ತಿತ್ಲೆ ಮಹಾನ್ ನ್ಹಯ್. ಜೊನಾ, ನೆಣಾಂ ಮ್ಹಣುಂಕ್ ಸುಲಭ್ ತರ್ಯಿ ಮನ್ ಕೆಲ್ಯಾರ್ ಸ್ವಪ್ರಯತ್ನಾಂತ್ ಸಗ್ಳೆಂ ಜಾಣಾ ಜಾವ್ಚೆತ್. ಪೂಣ್ ಆತಾಂ ಸಾಂಗ್ ಜೊನಾ ರೆಲಿಜಿಯೊಸ್ ಬ್ರದರ್ ಜಾಂವ್ಪೊ ತುಜೊ ಉದ್ದೇಶ್ ಕಿತೆಂ? ಯಾಜಕ್ ತುವೆಂ ಕಿತ್ಯಾಕ್ ಜಾಂವ್ಕ್ ನಜೊ?”

“ವಾಚ್ಚಿ ಸವಾಲ್ ತುಮ್ಗೆಂ. ದುರ್ಬಳ್ಯಾ ಆನಿ ಮಿರ್ಸಾಯ್ಲಲ್ಯಾ ಜೆಜುಕ್ ಫ್ರಾನ್ಸಿಸಾ ಬರಿಂ ಮಾರ್ಕಾಚ್ ಸಮರ್ಪುನ್ ದಿವ್ನ್ ದುಬ್ಲ್ಯಾ ದಾಕ್ಟೊಂಚಿ ಸೆವಾ ಕರೊ ಮ್ಹಜೊ ಉದ್ದೇಶ್. ಯಾಜಕ್ ಜಾಂವ್ಕ್ ಹಾಂವ್ ಫಾವೊ ನ್ಹಯ್ ಮ್ಹಣ್ ಮ್ಹಜಾ ಭೊಗ್ತಾ. ಸಾಂ. ಫ್ರಾನ್ಸಾನ್ ಸಾಂಗ್ಲೆ ಪರ್ಮಾಣೆಂ ಕ್ರಿಸ್ತಾಚಿ ಪವಿತ್ರ್ ಕೂಡ್ ಹಾತಿಂ ಘೆಂವ್ಚ್ಯಾ ವ್ಯಕ್ತಿನ್ ಝುಜಾರಿಚ್ಯಾ

ಉದ್ಯಾ ಬರಿಂ ನಿತಳ್ ಆಸಚೆ. ತಶೆಂ ತೊಯ್ ಯಾಜಕ್ ಜಾಂವ್ಕ್ ಕಬೂಲ್ ಜಾಂವ್ಕ್ ನಾ. ತುಮಿ ವಿಚಾರ್ಲೆಂ ಸವಾಲ್ ಮ್ಹಜ್ಯಾ ಬಾಬಾನ್ಯಾಯಿ ವಿಚಾರ್ಲೆಂ. ಮ್ಹಜೊ ವಿವರ್ ಆಯ್ಕುನ್ ತೊಯ್ ಮ್ಹಣಾಲೊ ಆಪ್ಲೆಂಯ್ ಪಯ್ಲೆಂ ವಕಲಾತ್ ಶಿಕುಂಕ್ ಚಿಂತ್ಲೆಂ. ಪೂಣ್ ತ್ಯಾ ವ್ಯಕ್ತಿಕ್ ಜಾಯ್ ಆಸ್ಚಿ ಜಿಬೆಚಿ ಚಲಾಕಿ ಆನಿ ಧಯ್ರ ನಾಸ್ಲಾನ್ ಅರ್ಧ್ಯಾರ್ಚ್ ಸೊಡ್ಲೆಂ ಆನಿ ಇಸ್ರಾಲ್ ಮೆಸ್ತ್ರಿಚಿ ತರ್ಬಿತಿ ಜೊಡ್ಲಿ.” ಆಮ್ಕಾಂ ಅಭಿರುಚ್ ಆಸ್ಲೊ ಭೆಸ್ ವಿಂಚಿಜೆ ಶಿವಾಯ್ ದುಸ್ರಾಂಕ್ ಮೆಚ್ಚುಂಚೊ ನ್ಹಯ್’.


“ಸಮಾ ಸಾಂಗ್ಲೆಂಯ್ ಜೊನಾ. ಘರ್ಚಿ ಆರ್ಥಿಕ್ ಪರಿಸ್ಥಿತಿ ಕಷ್ಟಾಂಚಿ ಆಸ್ತಾಂ ಕೊಂವೆಂತಾಕ್ ಕೆದಳಾ ವೆಚೆಂ ಮ್ಹಣ್ ಅಂದಾಜ್ ಕೆಲಾಂಯ್?”

“ಕೊಂವೆಂತಾಕ್ ವೆಚೆಂ ಹಾಂವೆಂ ನಿಫುಂಟ್. ಜೆಜು ಮ್ಹಾಕಾ ಆಪಯ್ತಾನಾ ಕಸಲೆ ಕಷ್ಟ್ ಆಯ್ಲಾರ್ನಾಯಿ ನಾ ಮ್ಹಣುಂಕ್ ಮ್ಹಜೆಂ ಕಾಳಿಜ್ ಆಯ್ಕುನಾ. ಪೂಣ್ ಥೊಡೆ ಪಾವ್ಲಿಂ ಹಾಂವ್ ಅಶೆಂಯ್ ಚಿಂತ್ಲಾಂ. ಕಶೆಂಯ್ ರಿಚ್ಚಾನ್ ವೀಸಾ ಧಾಡ್ತಾಂ ಮ್ಹಳ್ಳಾ. ಮ್ಹಜ್ಯಾ ಭಾವಾಚೆಂ ಶಿಕಪ್ ಜಾತಾ ಮ್ಹಣಾಸರ್ ಕಾಮ್ ಕರ್ಚೆಂ, ಉಪ್ರಾಂತ್ ತಾಕಾ ಕಾಮಾಕ್ ಲಾವ್ನ್ ಹಾಂವೆಂ ಮ್ಹಜಿ ವಾಟ್ ಧರ್ಚಿ. ಘರ್ಜಾಂಕ್ ಕಷ್ಟಾಂತ್ ಘಾಲ್ನ್ ವಚುಂಕ್ಯಾಯಿ ಮ್ಹಜೆಂ ಮನ್ ಆಯ್ಕುನಾ. ರಿನ್ಹಾಚಿಂ ಉತ್ರಾಂ ಸದಾಂ ಮ್ಹಜೆ ಮತಿಂತ್ ಕಾಂತಯ್ತಾತ್.”

“ಬರೆ ಸಮ್ಜಣೆಚೊ ಭುರ್ಗೊ ತುಂ ಜೊನಾ. ಚಿಂತುನ್ ಉಲಯ್ತಾಯ್. ಪೂಣ್ ತುಜೆರ್ ಪಾತ್ಯೆವ್ನ್ ರಾವ್ಲೆಲ್ಲೆ ಸೆಲ್ವಿಕ್ ಕಿತೆಂ ಜಾಪ್ ದಿತಾಯ್?”

“ತಾಣೆಂ ಮ್ಹಾಕಾ ದೋನ್ ವರ್ಸಾಂ ಆದಿಂ ವಿಂಚ್ಲಾಂ ಜಾವ್ನಿತ್. ಪೂಣ್ ತೀನ್ ವರ್ಸಾಂ ಆದಿಂ ಜೆಜುನ್ ಮ್ಹಾಕಾ ವಿಂಚ್ಲಾ. ತೆಂ ನಾಸ್ತಾಂ ಹಾಂವೆಂ ಸೆಲ್ವಿಕ್ ವಿಂಚುಂಕ್ ನಾ. ತಾಚಿ ಸಳಾವಳ್ ಕೆಲ್ಲಿ ನಾ ವ ಕಸಲೆಂಯ್ ಉತರ್ ದಿಲ್ಲೆಂ ನಾ. ಸಮ್ಜಣೆಚೆಂ ಆನಿ ಸುಗುಣಿ ಭುರ್ಗೊ ತೆಂ ಜಾಲ್ಲ್ಯಾನ್ ಮ್ಹಜಿಂ ಭೊಗ್ಲಾಂ ಆನಿ ಕಾಳ್ಜಾಚಿ ಆತ್ಮೆಗ್ ಸಮ್ಜತಲೆ ಮ್ಹಣ್ ಚಿಂತ್ಲಾಂ.”

“ಹೊಗ್ವಾಪ್ ಜಾಂವ್ ಜೆಜು ಕ್ರಿಸ್ತಾಕ್! ತುಜ್ಯಾ ಸಮಸ್ಯಾಂಕ್ ತುವೆಂಚ್ ಪರಿಹಾರ್ ಸೊದ್ಲೊಯ್ ಜೊನಾ. ಹಾಂವೆಂಯ್ ಸಾಂಗ್ಲೆಂ ಜಾಲ್ಯಾರ್ ತಿತ್ಲೆಂಚ್; ಘರ್ಜಾಂಕ್ ಕಷ್ಟಾಂತ್ ಲೊಟುನ್ ತುವೆಂ ಭಾಗೆವಂತ್ ಜಾಂವ್ಕ್ ಆಪೇಕ್ಷುಂಚೆಂ ನ್ಹಯ್. ತುಕಾ ಕಶೆಂಯ್ ಸಮಧಾನಾ ಆಸ್ಚೆ ನಾ ಆನಿ ದೇವ್‌ಯಿ ತುಜೆ ಧಾವ್ನ್ ಹೆಂ ಆಪೇಕ್ಷಿನಾ. ಆತಾಂ ಸಮಧಾನಾನ್ ಘರಾ ವಚ್ ಆನಿ ತುವೆಂ ಸಾಂಗ್ಲೆಲ್ಲೆ ಪರ್ಮಾಣೆಂ ಕರ್. ಕ್ರಿಸ್ತಾಚಿ ಶಾಂತಿ ತುಜೆ ಸವೆಂ ಆಸುಂ.





## ಕಾನ್ವೆಂಟಾಚೆ ಬಾಂಯ್...!

ರಾತಿಚಿಂ ಸಾಡೆನವ್ ವರಾಂ. ಮಂಗ್ಯಾರಾಚೊ ದೀಸ್. ಕಾಳಕಾಚಿ ದಾಟಾಯ್ ಚಡುನ್ಂಚ್ ಯೆತಾಲಿ. ವಯ್ಜ್ಯಾನ್ ಕರೆಂಟ್ ನಾ. ಫ್ರಾದ್ ಸಗ್ಳೆ ರಾತಿಚಿಂ ಮಾಗ್ಣಿಂ ತಿಸುರ್ನ್ ತಾಂತಾಂಚ್ಯಾ ರುಮಾಂನಿ ವಾತಿ ಘೆವ್ನ್ ಆಸ್ಲೆ. ಸಗ್ಳ್ಯಾನ್ ನಿಶಬ್ಡ್ ಆನಿ ಶಾಂತತಾ. ಅಸಲ್ಯಾ ವೆಳಾರ್, ವ್ಹಯ್ ಅಸಲ್ಯಾ ವೆಳಾರ್ ಪಾರ್ಲರಾಚಿ ಕಾಂಪಿಣ್ ವ್ಹಾಜೊಂವ್ಕ್ ಲಾಗ್ಲಿ ತಿ ಬಂಧ್‌ಚ್ ಜಾಲಿನಾ. ಕಾಂಯ್ ದೊರಿಯೆರ್ ಧರ್‌ಲ್ಲೊ ಹಾತ್ ಕಾಡುಂಕ್‌ಚ್ ನಾ ಜಾಯ್ತೆ! ಹೆ ಕಾಳೆ ರಾತಿಂ ಕೊಣ್ ಆಯ್ಲೊಗಾಯ್? ಹೆ ಪರಿಂ ಕಾಂಪಿಣ್ ವೊಡಿಚೆ ಜಾಲ್ಯಾರ್ ಕೊಣ್ ಪುಣ್‌ಯಿ ಮರ್ಣಾಚಿ ರಿಸ್ಕೆರ್ ಆಸಚೆ, ವ ಕೊಣ್ ತರ್‌ಯಿ ಪರ್ಕಿ ಮನಿಸ್. ನಾಂವೆ ತಕ್ಲೆಂತ್ ಅಸ್ಕತ್ ಜಾಲ್ಲೊ ಜಾಯ್ತೆ. ನಾ ತರ್ ಹೆ ಪರಿಂ ಕಾಂಪಿಣ್ ಕೊಣ್‌ಯಿ ವೊಡಿನಾಂತ್. ವಾತ್ ಕಾಣ್ಣೆವ್ನ್ ದಾಂತ್ ಘಾಸುನ್ ಆಸ್‌ಲ್ಲೊ ಪಾರ್ಲರಾಚೊ ಬ್ರದರ್ ಬ್ರತ್ ಥಂಯ್ಸ್ ಉಡುನ್ ದಾರಾ ಕಡೆ ಧಾಂವೊ! ಧಾಂವ್ತಾನಾ ಲೋಬ್ ಪಾಯಾಂಕ್ ಶಿರ್ಕುನ್ ವೊಮೊಚ್ ಪಡ್ಲೊ! ಕಶೆಂಯ್ ಉಟುನ್, ಧೊಂಪ್ರಾಂ ಘಷ್ಟಿತ್ ಬಾಗಿಲ್ ಉಗ್ತೆಂ ಕೆಲೆಂ. ಭಾಯ್ರ್ ಏಕ್ ಮಧ್ಯಮ್ ಪ್ರಾಯೆಚೊ ಮನಿಸ್ ಉಬೊ ಆಸ್‌ಲ್ಲೊ. ಹಾತ್ ಆನಿಕ್‌ಯಿ ಕಾಂಪಿಣೆಚೆ ದೊರಿಯೆರ್ ಆಸ್ಲೆ. ಬ್ರದರಾಕ್ ಪಳೆವ್ನ್ ಹಾತ್ ಜೊಡ್ಲೆ.

“ದೆವಾಚೆಂ ಬೆಸಾಂವ್ ಇಶ್ಟಾ. ತುಕಾ ಬೆಜಾರ್ ನಾ ಜಾಲ್ಯಾರ್ ತುಂ ಕೊಣ್ ಮ್ಹಣ್ ಸಾಂಗ್ತಾ?”

“ಹಾಂವ್ ಮೇಜರ್ ಫೆರಾಸ್ಕ್ ಪಿಕಾರ್‌ಚೊ ಪೂತ್ ಪೊರಿ.”

“ಪಯ್ಸ್ ಥಾವ್ನ್ ಆಯ್ಲೊಯ್?”

“ಹಾಂಗಾಚ್ ಲಾಗ್ಲಿಲ್ಯಾ ಕಾನ್ವೆಂಟಾ ಥಾವ್ನ್. ಹಾಂವ್ ಥಂಯ್ ರಾಕ್ಟಲ್ಯಾಚೆಂ ಕಾಮ್ ಕರ್ತಾಂ”.

“ಕಾಂಯ್ ಗರ್ಜೆನ್ ಆಯ್ಲೊಯ್ ದಿಸ್ತಾ. ನಾ ತರ್ ಹೆ ರಾತಿಂ ಯೆತೊನಾಂಯ್”.

“ವ್ಹಯ್, ಗರ್ಜೆನ್‌ಂಚ್ ಆಯ್ಲಾಂ. ಮ್ಹಾಕಾ ಕುಜ್ವಾಚೊ ಮೇಲ್ವಿಚಾರಾಕ್ ಬ್ರದರ್ ಜಾಯ್.”

“ಕಾಂಯ್ ನಿದ್ಲಾ ಕೊಣ್ಣಾ. ಚಿಕ್ಕೆ ರಾವ್, ಪಳೆತಾಂ. ಪೂಣ್... ಆನೈಕ್ ಪಾವ್ಲಿಂ ಕಾಂಪಿಣ್ ಮಾರ್ತಾನಾ ಏಕ್‌ಚ್ ಪಾವ್ಲಿಂ ದೊರಿ ವೊಡ್ಕಾರ್ ಪುರೊ. ತುವೆಂ ಚಿಕ್ಕೆ ಆದಿಂ ಕಾಂಪಿಣ್ ಮಾರ್‌ಲ್ಲಾ ಫರ್ಸಾಕ್ ಆಕ್ಟಾಸಾನ್ ಧಾಂವ್ನ್ ಯೆತಾನಾ ಪಡುನ್, ಪಳೆ ಧೊಂಪ್ರಾಂ ಧಾಡಾವ್ನ್ ಗೆಲಿಂ.”

“ಮಾಘ್ ಕರಾ ಬ್ರದರ್. ಮ್ಹಾಕಾ ದೊರಿ ವೊಡ್ನ್ ಸವಯ್ ನಾ. ಬುತಾಂವ್ ದಾಂಬುನ್ ಸವಯ್. ಬುತಾಂವ್ ಸೊದ್ಲೊ ದಿಸ್ಲೊ ನಾ. ತಶೆಂ ದೊರಿ ಧರ್ನ್ ವೊಡ್ಲಿ. ಬ್ರದರ್ ಭಾಯ್ರ್ ಯೆತಾ ಮ್ಹಣಾಸರ್ ವೊಡುನ್ ರಾವಚೆಸ್ತಾ ಮ್ಹಣ್ ಚಿಂತ್ಲೆಂ.”

“ಬರೊ ಶಾಣೊ ಆಸಾಯ್ ತುಂ! ಬರೆಂ, ದೇವ್ ಬರಿಂ ರಾತ್ ದಿಂವ್. ಬ್ರದರಾಕ್ ಧಾಡ್ತಾಂ.”

ಮ್ಹಜ್ಯಾ ದಾರಾರ್ ಲೊಕೆ ಪಡ್ಲೆ. ಮ್ಹಜೆ ನಿಮಾಣೆ ಭಯ್ಲಿಕ್ ಕಾಗದ್ ಬರೊವ್ನ್ ಆಸ್‌ಲ್ಲೊಂ. ತಾಕಾ ಕಾಜಾರ್ ಜಾವ್ನ್ ಚಾರ್ ಮಾಣ್ಯಾಂಚ್ ಜಾಲ್ಲ್ಯಾನ್, ಆನ್ಯೆಕ್ ವಜ್ರ್ ದಿ ದೆವಾ ಮ್ಹಣ್ ಸದಾಂ ಮಾಗ್ತಾ. ಮ್ಹಾಕಾಯ್ ಬರಯ್ತಾ, ಮಾಗ್ ಭಾವಾ ಮ್ಹಣ್. ಕೊಣ್ ಪಳೆಯಾಂ ಮ್ಹಣ್ ವಾತ್ ಹಾತಿಂ ಧರ್ನ್ ದಾರ್ ಉಘಡ್ಲೆಂ.

“ಬ್ರದರ್ ಜುನಿಪರ್, ತುಕಾ ಪೊರಿ ಪಿಕಾರ್ಡೊ ಪಳೆಂವ್ಕ್ ಆಪೇಕ್ಷಿತಾ.”

“ಹಾಂ... ಹೊ ಕಸಲೆಂ ವಾರಂಟ್ ಹಾಡ್ನ್ ಆಯ್ಲಾಗಾಯ್ ಹೆ ಕಾಳ್ಕೆ ರಾತಿಂ! ಕಾಂಯ್ ಬಾಯ್ಲೆಚಿಂ ದುರಾಂ ಆಸ್ತಲಿಂ. ತಾಚಿ ಸ್ತ್ರೀ ಫುಲ್ಕಾರ್ನ್ ಸೊಂತು ಚಿಕ್ಕೆ ವಿಪ್ರೀತ್ ತರ್ಯಿ, ಮನ್ ಬರೆಂ. ಪೊರಿ ಕಾಂಯ್ ‘ಶೆಂಬರ್’ ಫಾಲ್ಡ್, ಪೆಂಟೆ ಥಾವ್ನ್ ಯೆಂವ್ಕ್ ಕಿತೆಂ ವೇಳ್ ಮ್ಹಣ್ ಚಾರ್ ಉಲಯ್ತ್ ಜಾಲ್ಯಾರ್, ಪಂದ್ರಾ ಪಾಟಿಂ ದಿವ್ನ್ ತೊಂಡ್ ಧಾಂಪಯ್ತಾಲಿ. ತಾಚೆ ಕಡೆ ಹಾಚೆಂ ಶಿಜನಾ ಮ್ಹಣ್ ಕಳ್ತಚ್ ದುರಾಂ ಹಾಡ್ನ್ ಮ್ಹಜೆ ಸರ್ಶಿಂ ಯೆತಾಲೊ. ಕಿತೆಂ ಹಾಂವ್ ಮ್ಹಳ್ಳಾರ್ ತಾಕಾ ಭಾರಿ ಪಾತ್ಯೆಣಿ. ಬಾಯ್ಲೆಚ್ಯಾ ದುರಾಂ ಸಂಗಿಂ ಸರ್ವ್ ತಾಚೆಂ ಸುಖ್‌ದುಖ್ ಸಾಂಗುನ್ ಚಲ್ತಾಲೊ.

“ಕಿತೆಂ ಪೊರಿ, ಹೆ ವೆಳಾ ಪಾವ್ಲೊಯ್? ಸೊಂತು ಪುಣ್‌ಯಿ ಕಾಂಯ್ ಬರೆಂ ನಾಂವೆ?”

“ತಾಕಾ ಕಾಂಯ್ ಜಾಂವ್ಕ್ ನಾ. ಪಾಜೆ ಫಾತ್ರಾ ಬರಿಂ ಆಸಾ. ಸಾಧಾರ್ಣ್ಯಾಚಿ ಭುಂಯ್ ಕಾಂಪ್ ಜಾಲ್ಯಾರ್ಯಾ ತಾಚಿ ಅಡಿ ಹಾಲ್ಚಿ ನಾ! ತಿತ್ಲೆಂ ಗಟ್ ಆಸಾ.”

“ತರ್ ನಿದ್ಲ್ಯಾ ಹೆ ವೆಳಾರ್ ಯೆಂವ್ಕ್ ಕಾರಣ್ ತರ್ಯಿ ಕಿತೆಂ?”

“ಮ್ಹಾಕಾ ಕಾನ್ವೆಂಟಾಚೆ ಮದರಿನ್ ಹೆ ಪೊಟ್ಲೆ ಸಂಗಿಂ ಧಾಡ್ಲ್ಯಾ ಆನಿ ತುಮ್ಮಾಚ್ ಹಾತಿಂ ದಿಂವ್ಕ್ ಸಾಂಗ್ಲ್ಯಾ. ಹೆ ರಾತಿಂ ವಚನಾ ಮ್ಹಣುಂಕ್ ಜಾತಾ? ಎಕಾ ವೆಳಾರ್ ಮ್ಹಳ್ಳಾರ್, ‘ತುಜ್ಯಾ ಬಾಪಾಯ್ಲೆಂ ತೊಂಡ್ ಪಳೆವ್ನ್ ಕಾಮ್ ದಿಲ್ಲೆಂ’ ಮ್ಹಣ್ತಾ. ಮ್ಹಜೆಂ ತೊಂಡ್ ಪಳೆವ್ನ್ ಭಿರ್ಮತ್ ಪಾಂವ್ಚೊ ಎಕ್ಲೊ ಮಾತ್. ಕೊಣ್ ಜಾಣಾಂತ್?”

“ಕೊಣ್?”

“ಕಾರ್ಕಳ್ಳೊ ಗುಮ್ತೊ!”

“ಸಮಾ ಸಾಂಗ್ಲೆಂಯ್ ತುವೆಂ. ಹೆ ಪೊಟ್ಲೆಂತ್ ಕಿತೆಂ ಆಸಾ ಮ್ಹಣ್ ಸಾಂಗುಂಕ್ ನಾಂಯ್?”

“ಹಾಂ... ವಿಸ್ರಾಲೊಂ. ತಾಂತುಂ ಧಾ ಕಿಲೊ ದುಕ್ರಾ ಮಾಸ್ ಆಸಾ. ತುಮಿ ಜಣ್ ಚಡ್ ಆಸ್‌ಲ್ಲಾನ್ ತಿತ್ಲೆಂ ದಿಲಾಂ.”

“ಅರೆ, ಕಿತೆಂ ವಿಶೇಸ್ ಕಾನ್ವೆಂಟಾಂತ್ ಹೆ ರಾತಿಂ ದುಕರ್ ಮಾರುಂಕ್! ಫಾಲ್ಯಾಂ ಮದರಿಚೊ ಜಲ್ಮಾ ದೀಸ್ ಪುಣ್‌ಯಿ?”

“ನಾ, ದುಕ್ರಾಚೊ ಮರ್ಲ್ಯಾ ದೀಸ್! ಕಸಲೆಂ ಮರ್ಲ್ಯಾ ಫಾವೊ ಜಾಲೆಂ ಬಾವ್ಲ್ಯಾಕ್! ಪೆಂಕಟ್ ಮೊಡುನ್ ಮೆಲೊ!!!”

“ಕಿತೆಂ ಉಲಯ್ತಾಯ್ ಪೊರಿ ತುಂ? ತಕ್ಲೆಂತ್ ಸಮಾ ಆಸಾಯ್‌ಮು? ಕೊಣ್ ಪೆಂಕಟ್ ಮೊಡುನ್ ಮೆಲೊ? ಚಿಕ್ಕೆ ಸೊಡೊವ್ನ್ ಸಾಂಗ್.”

“ಹಾಂವ್ ಸಮಾ ಆಸಾಂ. ಆಮ್ಚಾ ಸೊಂತು ಬರಿಂ ಹಾಂವ್ ಕಾಂಯ್ ಫಿರ್ಕ್ ನ್ಹಯ್. ಆಚ್ ಸಾಂಚೆರ್ ಕಾನ್ಟೆಂಟಾಂತ್ ಭಾರಿ ತಮಾಸೊ ಬ್ರದರ್, ಭಾರಿ ತಮಾಸೊ! ಹಾಂವ್ ನಾಸ್‌ಲ್ಲೊಂ. ಆಮ್ಚಾ ಸೆಜಾರ್ಚಾ ಚೆನ್ನಾನ್ ಸಾಂಗ್‌ಲ್ಲಿ ಗಜಾಲ್. ಜಾಲೆಂ ಇತ್ಲೆಂಚ್:

“ಕಾನ್ಟೆಂಟಾಚೊ ವ್ಹಡ್ಲ್ಯಾ ಜಾತಿಚೊ ದುಕರ್ ಬಾಗ್ಲಾ ಮುಕಾರ್ ಉಸ್ತುನ್ ಘಾಲ್ತಾ ಮ್ಹಣ್ ಪಾಟ್ಲ್ಯಾ ಪಾಂಯಾಂಕ್ ದೊರಿಯೆನ್ ಬಾಂದುನ್ ಗೊಟ್ಯಾ ಪಾಟ್ಲ್ಯಾ ಪೆರಾಂಚ್ಯಾ ರುಕಾಕ್ ಬಾಂದ್‌ಲ್ಲೊ. ಹಾಕಾಚ್ ಮ್ಹಣ್ಲೆಂ ಸ್ತ್ರಿಯಾಂಕ್ ದೊಂಪ್ರಾ ಸಕ್ಲಾ ಬೂದ್ ಮ್ಹಣ್! ನಾ ಜಾಲ್ಯಾರ್ ಕೊಣಾಯಿ ದುಕ್ರಾಕ್ ತಶೆಂ ಬಾಂದ್ತಾತ್‌ವೆ? ಸಾಂಚ್, ಸಾಂಚ್ ಜಾತಾನಾ ದುಕ್ರಾಚೊ ಪಾಂಯ್ ಮುಯೆಲೊ ಮ್ಹಣ್ ದಿಸ್ತಾ. ತಾಣೆಂ ಬೊಬ್ ಮಾರುಂಕ್ ಸುರು ಕೆಲೆಂ. ತೆಣೆಂ ಪಾಶಾರ್ ಜಾಂವ್ಚೆ ಎಕೆ ಸಿಸ್ಪರಿಕ್ ದುಕ್ರಾಚಿ ಭಿರ್ಮತ್ ದಿಸ್ಲಿ ಜಾಯ್ಚಿ. ತಿಣೆಂ ತಾಕಾ ಸೊಡ್ಲೊ. ಸುಟ್‌ಲ್ಲೊ ದುಕರ್ ಪಾಂಯ್ ಕುಡ್ಪಿತ್ತ್ ಹಿತ್ಲಾಕ್ ಧಾಂವೊ. ಪೂಣ್ ಪಾಂಯ್ ಚುಕುನ್ ಹಿತ್ಲಾಂತ್ ಆಸ್‌ಲ್ಲಾ ಬಾಂಯ್ ಪಡ್ಲೊ! ಮಸ್ಕ್, ಮಸ್ಕ್ ಕಾಳೊಕಾಂತ್ ದುಕ್ರಾಕ್ ದಿಸ್‌ಲ್ಲಾ ಜಾಯ್ಚಿ. ಹೆಂ ಪಳೆಲ್ಲಾ ಸಿಸ್ಪರಿಂಚಿ ಬೊಬ್‌ಚ್ ಬೊಬ್! ಮದರಾ ಸಂಗಿಂ ಸಗ್ಳಿಂ ಬಾಂಯ್ ಭೊಂವ್ತಿಂ ಎಕ್ದಾಂಯ್ ಜಾಲಿಂ. ಕೊಣಾಕ್ ಕಿತೆಂ ಕರ್ಚೆ ಮ್ಹಣ್ ಕಳನಾ ಜಾಲೆಂ. ಒಟ್ಟಾರೆ ಆಕಾಸ್‌ಚ್ ಅಕ್ಲಾಸ್! ಹಾಂವಾಯಿ ಹೆಚ್ ವೆಳಾರ್ ನಾ ಜಾಯ್ಚಿ? ಹಾಂಚಿ ಬೊಬ್ ಆನಿ ಗಲಾಚೊ ಆಯ್ಕುನ್ ಪೆಲ್ಯಾ ಹಿತ್ಲಾಂತ್ ಘರಾಚೆಂ ಪಾಕೆಂ ಸಮಾ ಕರ್ಚೆ ಮಾಪ್ಪಿ ಧಾವ್ನ್ ಆಯ್ಲೆ! ತಾಣೆಂ ಚಿಂತ್ಲೆಂ ಸಿಸ್ಪರ್ ಬಾಂಯ್ ಪಡ್ಲಿ ವ ಉಡ್ಲಿ ಮ್ಹಣ್! ಎಕ್ಲೊ ಮಾಪ್ಪಿ ಪಾಟಿಂ ಮುಕಾರ್ ಪಳೆನಾಸ್ತಾಂ ಬಾಂಯ್ ಉಡ್ಲೊಚ್! ಪೂಣ್ ಪಡ್ಲೊ ದುಕ್ರಾಚಿ ಪಾಟಿರ್! ದುಕರ್ ಮ್ಹಣ್ ಕಳ್ತಚ್ ಮಾಪ್ಪಿ, ಏ ಅಲ್ಲಾ! ಏ ಅಲ್ಲಾ!! ಮ್ಹಣ್ ಬೊಬ್ ಮಾರುಂಕ್ ಲಾಗ್ಲೊ! ತೆಣೆಂ ಭಿಯಾನ್ ದುಕ್ರಾಚಿ ಬೊಬ್! ವಯ್ರ್ ಆಸ್‌ಲ್ಲಾ ಮಾಪ್ಪಾಚಿ ಆಕ್ಲಾಸ್! ತಿತ್ಲಾರ್ ಥಂಯ್ ಪಾವ್‌ಲ್ಲಾ ಚೆನ್ನಾನ್ ಉದಕ್ ವೊಡ್ಚಿ ದೊರಿ ದೆಂವೊವ್ನ್ ಮಾಪ್ಪಾಕ್ ವಯ್ರ್ ಕಾಡ್ಲೊ. ತಶೆಂ ಧಾಂವ್‌ಲ್ಲಾ ಮಾಪ್ಪಾಂನಿ ಪಾಟಿಂ ಪಳೆಲೆಂ ಪಾಕ್ಯಾರ್ ಚಡ್ಲ್ಯಾ ಉಪ್ರಾಂತ್ ಮಾತ್!”

ಸೆಜಾರ್ಚೊ ಲೋಕ್ ಕುಡ್ಪಾಲೊ. ಥೊಡ್ಯಾ ತರ್ನಾಟ್ಯಾಂನಿ ಮೆಳುನ್ ದುಕ್ರಾಕ್ ವ್ಹಡ್ ಎಕೆ ಭಾಟಿಯೆಂತ್ ನಿದಾವ್ನ್ ಲಾಟ್ಯಾ ಮುಕಾಂತ್ ವಯ್ರ್ ವೊಡುಂಕ್ ಸುರು ಕೆಲೆಂ. ಸಿಸ್ಪರಿಂಯ್ ವೊಡುಂಕ್ ಮೆಳ್ಳಿಂ. ಸುಮಾರ್ ಅರ್ಧಾರ್ ಪಾವ್ತಾನಾ ದೊರಿ ತುಟುನ್ ದುಕರ್ ಪರ್ತ್ಯಾನ್ ಬಾಂಯ್! ದೊರಿಯೆಚ್ಯಾ ಹೆ ಪಂತಾರ್ ಆಸ್‌ಲ್ಲಿಂ ಪಾಟಿಂ ಉಸಾಳ್‌ಲ್ಲಾ ಫರ್ಸಾಕ್ ತಾಂಚಿ ಕುಲೆ ಧಾಡಾವ್ನ್ ಗೆಲೆ! ಥೊಡ್ಯಾ ಸಿಸ್ಪರಿಂಕ್ ದುಕೆನ್ ಥೊಡೊ ವೇಳ್ ಉಟುಂಕ್‌ಚ್ ಜಾಂವ್ಕ್ ನಾ. ಉಪ್ರಾಂತ್ ಕಶೆಂಯ್ ಕರ್ನ್ ದುಕ್ರಾಕ್ ವಯ್ರ್ ಕಾಡ್ಲೊ. ಪೂಣ್ ದುಸ್ರೆ ಪಾವ್ತಿಂ ಪಡ್ತಾನಾ ದುಕರ್ ಪಾಜೆ




ಫಾತ್ರಾರ್ ಪಡ್‌ಲ್ಲ್ಯಾನ್ ತಾಚೆಂ ಪೆಂಕಟ್ ಮೊಡ್‌ಲ್ಲೆಂ! ತಶೆಂ ಜಾಲ್ಲ್ಯಾನ್ ದುಕ್ರಾಕ್ ಮಾರಿಜೆಚ್ ಪಡ್ಲೊ. ಹಪ್ಪಾ ಮದ್ಲೊ ದೀಸ್, ವಯ್ಲ್ಯಾನ್ ರಾತ್ ಜಾಲ್ಲ್ಯಾನ್ ಗ್ರಾಯ್ ಕರುಂಕ್‌ಯಿ ಜಾಲೆ ನಾ. ಮಾಸ್ ಧರ್ಮಾಕ್‌ಚ್ ವಾಂಟಿಜೆ ಪಡ್ಲೆಂ! ಸಿಸ್ಪರಿಂಚೊ ತೆಂಯ್ ಮದರಾಚೊ ಪೊಟಾ ಉಚೊ. ಸಾಂಗ್ಲೊ ನಾಕಾ! ಇತ್ಲ್ಯಾ ಮೊಲಾಚೊ ದುಕರ್ ಪುಂಕ್ಯಾಕ್‌ಚ್ ಗೆಲೊ, ತೆಂ ಪಾವಾನಾಸ್‌ಲ್ಲ್ಯಾಕ್ ಕುಲೆಯ್ ಧಾಡಾವ್ನ್ ಗೆಲೆ!”

“ಹಾಂವ್ ಮ್ಹಜ್ಯಾ ರಾಕ್ವಲ್ಯಾಚ್ಯಾ ಕಾಮಾಕ್ ಪಾವ್ತಾನಾ ದುಕ್ರಾಚೆ ವಾಂಟಿ ಘಾಲ್ತಾತ್. ಮ್ಹಾಕಾ ಮಾತ್, ಮದರಿಚೆಂ ಸರ್ಸರಿತ್ ಆಯ್ಕುಂಕ್ ಮೆಳ್ಳೆಂ.”

“ತುಕಾ ಪನ್ನಾಸ್ ಆನಿ ಪಾಂಚ್ ಪಾವ್ತೊ ಹಾಂವೆಂ ಸಾಂಗ್‌ಲ್ಲೆಂ ಕೊಣಾಕ್ ಪುಣ್‌ಯಿ ಆಪೊವ್ನ್ ಹಾಡ್ನ್ ತ್ಯಾ ಬಾಂಯ್ ಕಾಟೆಂ ಬಾಂದ್ ಮ್ಹಣ್. ಆಜ್ ಫಾಲ್ಯಾಂ ಕರ್ತಾಂ ಮ್ಹಣ್ ಸಾಂಗುನ್ ಎದೊ ವ್ಹಡ್ ದುಕರ್ ಗೆಲೊ; ಫಾಲ್ಯಾಂ ಆಮ್ಚಿ ಚರ್ಸಿ ಗಾಯ್ ಪಡುಂಕ್ ಆಸಾ. ಪೊರ್ವಾಂ ಕಾಂಯ್ ತುಂಚ್ ಉಡುಂಕ್ ಆಸಾಯ್!”

“ಇತ್ಲೆಂ ಯೆಟ್ಲ್ಯಾ ಉಪ್ರಾಂತ್, ಹೆಂ ಮಾಸ್ ಬ್ರದರ್ ಜುನಿಪರಾಕ್ ದಿವ್ನ್ ಯೆ ಮ್ಹಣಾಲಿ. ಒಟ್ಟಾರೆ ಮ್ಹಜೆ ಗ್ರಹಚಾರ್! ಹಾಂವೆಂ ಕಿತೆಂ ಕಾನ್ವೆಂಟಾಚ್ಯಾ ಬಾಂಯ್ ದುಕ್ರಾಕ್ ಉಡ್ ಮ್ಹಣ್ ಸಾಂಗ್ಲಾಂವೆ? ಪುಣ್ ಬ್ರದರ್, ಮ್ಹಾಕಾ ತ್ಯಾ ಮಾಪ್ಯಾಚಿ ಭಿರ್ಮತ್ ದಿಸ್ಲಿ! ಕಸಲೊ ತ್ಯಾಗ್! ಜಿವಾಚಿ ಆಶಾ ಸೊಡ್ನ್ ಉಡ್ಲೊ ಬಾವೊ! ಪುಣ್ ಕಿತೆಂ ಕರ್ಚೆಂ? ಸಿಸ್ಟರ್ ಮ್ಹಣ್ ದುಕ್ರಾಕ್ ವೆಂಗ್ ಮಾರ್ಚಿ ಪಡ್ಲಿ ಮಾಪ್ಯಾಕ್!”

“ದೊನ್ಬಾರಾಂ ಜೆವ್ಣಾ ವೆಳಾರ್, ದುಕ್ರಾ ಮಾಸ್ ಖಂಯ್ ಥಾವ್ನ್ ಆಯ್‌ಲ್ಲೆಂ ಆನಿ ಪೊರಿನ್ ಆದ್ಲ್ಯಾ ರಾತಿಂ ಸಾಂಗ್‌ಲ್ಲೆಂ ಸ್ವಾಭಿಮಾನಾಂ ಭರಿತ್ ಘಡಿತ್ ಸಾಂಗ್‌ಲ್ಲ್ಯಾ ವೆಳಾರ್ ಸಗ್ಳೆ ವೊಮ್ಮೆ ಪಡುನ್ ಹಾಸ್ಲೆ. ಸಾಂಚೆರ್ ಕಾನ್ವೆಂಟಾಕ್ ವಚುನ್ ಮಾಸ್ ಧಾಡ್‌ಲ್ಲ್ಯಾಕ್ ಮದರಿಚೊ ಉಪ್ಕಾರ್ ಭಾವುಡ್ಲೊ. ಮದರ್ ತಿ ಜಾವ್ನ್ ಬಾಂಯ್ ಕಡೆ ರಾವುನ್ ಕಾಟೆಂ ಬಾಂದಯ್ತಾಲಿ. ಅನಿರೀಕ್ಷಿತ್ ಜಾಲ್ಲ್ಯಾ ನಷ್ಟಾ ಖಾತಿರ್ ಪಶ್ಚಾತ್ತಾಪ್ ಉಚಾರ್ನ್ ಪಾಟಿಂ ಪರ್ಟಾಲೊಂ.”



ಗೆಲತ್ಯಾ ಫೆಬ್ರೆರಾಚೆ 25 ತಾರಿಕೆರ್ ರಾತಿಚ್ಯಾ ಸಾಡೆ ಧಾ ವರಾರ್ ಬಂಟ್ಲೊಳ್ ಥಾವ್ನ್ ಮ್ಹಾಕಾ ಟೆಲಿಫೋನ್ ಆಯ್ಲೆಂ...

“ತುಮ್ಚೊ ಆಪ್ತಾ ಮಿತ್ರ ಸಿಪ್ರಿ ಬಾರ್ಬೊಜ್ ಸರ್ಲೊ...! ಮರ್ಲ್ಯಾ ಫಾಲ್ಕಾಂ ಸಾಂಚೆರ್ 4 ವರಾರ್...!

ಹೆಂ ಆಯ್ಕುನ್ ಮ್ಹಜ್ಯಾ ದೊಳ್ಕಾಂಕ್ ಕಾಳೊಕ್ ಆಯ್ಲೆ ಬರಿಂ ಜಾಲೆಂ. ಪಾಂಚ್ ಮಿನುಟಾಂ ಮ್ಹಜ್ಯಾನ್ ಹಾಲುಂಕ್ ಜಾಲೆಂ ನಾಂ. ಹಾಯ್ ಸೊಮ್ಮಾ ಕಿತೆಂ ಜಾಲೆಂ ಬಾವ್ಡಾಕ್! ಕಾಲ್‌ಚ್ ಯೆವ್ನ್ ಮ್ಹಜೆ ಕಡೆ ದಾದೊಶಿ ಉಲೊವ್ನ್ ಗೆಲಾ ಆನಿ ವೆತಾನಾ ಉಗ್ಡಾಸಾಕ್ ಮ್ಹಣುನ್ ಬರೊ ಏಕ್ ಕೂಲಿಂಗ್ ಗ್ಲಾಸ್ ದಿವ್ನ್ ಗೆಲಾ. ತ್ಯಾ ಭಾಯ್ರ್ ಫಾಲ್ಕಾಂ ದೊನ್ಬಾರಾಂ ತಾಕಾ ಬಜ್ಜ್ಯಾಂ ಥಾವ್ನ್ ಮುಂಬಯ್ ಉಬುಂಕ್ ಆನಿ ಥಂಯ್ ಥಾವ್ನ್ ಕುವೈಟ್. ರಚೆರ್ ಯೆವ್ನ್ 2 ಮಹಿನೆ ಜಾಲ್ಲೆ. ತಾಚ್ಯಾ ಆಪ್ಲಿತ್ ಮರ್ಣಾಚೆಂ ಕಾರಣ್ ಜಾಣಾ ಜಾಲೆ ಶಿವಾಯ್ ಮ್ಹಜೆ ಮತಿಕ್ ಸಮಧಾನ್ ನಾ ಜಾಲೆಂ. ವ್ಹಡಿಲ್ ಬಾಪಾಚೆಂ ಬೆಸಾಂವ್ ಕಾಣ್ಲೆವ್ನ್ ತಕ್ಷಣ್ ಭಾಯ್ರ್ ಸರ್ಲೊಂ. ತಾಚ್ಯಾ ಘರಾ ಪಾವ್ತಾನಾ ಚಡುಣೆಂ ವರಾಂ ಸಾಡೆ ಇಕ್ರಾ ಜಾಲ್ಲಿಂ. ಘರಾ ಭಿತರ್ ಆನಿ ಭಾಯ್ರ್ ಲೊಕಾಚಿ ಖೆಟ್‌ಚ್ ಖೆಟ್! ಮ್ಹಾಕಾ ಪಳೆವ್ನ್ ಸಿಪ್ರಿಚೆ ಪತಿಣಿಚೊ ಲೀರಾಚೊ ದುಕಾಂಚೊ ಕಾಟ್ ತುಟ್ಲೊಚ್...!

“ಮ್ಹಜೆಂ ಸರ್ವ್ ಆಕೆರ್ ಜಾಲೆಂ ಬ್ರದರ್...! ಮ್ಹಜಾ ಘರ್ಮೊ ಖಾಂಬೊ ಕೊಸಾಳ್ಲೊ, ದಿವೊ ಪಾಲ್ತಲೊ...! ಹಾಂವೆಂ ಆನಿ ಖಿಯ್ಯಾ ಸುಖಾಕ್ ವಾಂಟ್ಲೆಂ? ಹೆ ನೆಂಟ್ಯಾ ಬಾಳಾಂಕ್ ಕಾಣ್ಲೆವ್ನ್ ಹಾಂವ್ ಖಿಯ್ ವಚುಂ...!? ದುಕೊಂವ್ಚೊ ಎಕ್‌ಚ್ ಏಕ್ ಸಬ್ದ್ ತೊ ಉಲಯ್ಲೊ ನಾ, ಖಿಯ್ಯಾಂತ್ಯಾಯಿ ಮ್ಹಾಕಾ ಉಣೆಂ ಕೆಲ್ಲೆ ನಾ. “ಭುರ್ಗ್ಯಾಂಕ್ ಮೊಗಾನ್ ಪಳೆಬಾ ಲೀರಾ” ಮ್ಹಣ್ ಆಜ್ ಸಕಾಳಿಂಚ್ ಸಾಂಗ್ಲೆಂ ಬ್ರದರ್... ಸಾಂಚ್ ಮ್ಹಣಾಸರ್ ತಾಚೆ ಕಡೆ ಸಮ ಉಲೊಂವ್ಕ್ ಮ್ಹಾಕಾ ಪುರ್ಸತ್ ಮೆಳುಂಕ್ ನಾ. ರಾತಿಂ ಮಸ್ತ್ ಉಲಯ್ಲೆ ಮ್ಹಣ್ ಹಾಂವೆಂ ಚಿಂತ್ಲೆಂ. ಹಾಯ್! ಮ್ಹಜೆಂ ಥಂಯ್ ಕಿತ್ಯಾಕ್ ಇತ್ಲೊ ಕರೋರ್ ಜಾಲೊಯ್ ದೆವಾ? ಮ್ಹಜ್ಯಾ ಸಿಪ್ರಿಚಿ ಎಕಾ ಮಿನುಟಾಚಿ ಚಾಕ್ರಿ ಕರುಂಕ್ ತುವೆಂ ಮ್ಹಾಕಾ ಫಾವೊ ಕೆಲೆನಾಯ್‌ಮು! ತುಜೆ ವಿಣೆಂ ಹಾಂವೆಂ ಕಶೆಂ ಜಿಯೆಂವ್ಚೆಂಬಾ ಸಿಪ್ರಿ...! ಮ್ಹಾಕಾಯ್ ತುಜೆ ಸಂಗಿಂ ವ್ಹರ್ ಬಾ...” ಮ್ಹಣ್ ತಾಚಾ ಪಾಂಯಾಚೆರ್ ತಕ್ಲೆ ದವರ್ನ್ ವಿಳಾಪ್ ಕರುಂಕ್ ಲಾಗ್ಲೆಂ.

ಸಿಪ್ರಿಚೊ ಅಡೇಜ್ ವರ್ಣಾಂಚೊ ಚೆರ್ಕೊ ಪ್ರಕಾಶ್ ತಾಚೆ ತಕ್ಲೆ ಕಡೆ ಬಸುನ್ ಆಪ್ಲ್ಯಾ ಲ್ಹಾನ್ ಬೊಟಾಂನಿ ತಾಚ್ಯಾ ದೊಳ್ಕಾಂಚೊ ಆಸ್ಲೊ ಉಸೊವ್ನ್...

“ಜೆಂವ್ಕ್ ಊಟ್ ಪಪ್ಪಾ, ಮ್ಹಜ್ಯಾ ಕೊಂಬ್ಯಾಚೆಂ ಮಾಸ್ ಕೆಲಾಂ. ಮಾಮ್ಮಿನ್ ಬೊಬೊ ಕೆಲಾ. ಮಾಮ್ಮಿ ರಡ್ತಾ ಪಳೆ! ವೆಗಿಂ ಊಟ್ ಪಪ್ಪಾ” ಮ್ಹಣ್ ಆಪ್ಲ್ಯಾ ಗೊದ್ದಾ ಉತ್ರಾಂನಿ ಬಾಪಾಯ್ಕ ಉಟೊಂವ್ಕ್ ಪಳೆತಾನಾ ಜಮ್‌ಲ್ಲ್ಯಾಂಚಿಂ ಕಾಳ್ಜಾಂ ಶಿಂದ್‌ಲ್ಲೆ ಬರಿಂ ಜಾತಾಲಿಂ.

ಮೈಜ್ಯಾನ್ ಹೆಂ ದೃಶ್ಯ ಪಳೆಂವ್ಕ್ ಜಾಲೆಂ ನಾಂ. ಬುಜೊವ್ಲೆಚ್ಯಾ ಇರಾದ್ಯಾನ್ ಲೀರಾಚ್ಯಾ ಮಾತ್ಯಾರ್ ದವರ್ಲೊ ಹಾತ್ ಕಾಂಪ್ತಾಲೊ. ತೊಂಡಾಂ ಥಾವ್ನ್ ಉತ್ರಾ ಸುಟನಾ ಜಾಲಿಂ. ಮ್ಹಜೆ ಖಬ್ರೆ ವಿಣೆಂ ದೊಳ್ಯಾಂ ಥಾವ್ನ್ ದುಕಾಂ ಗಳಾಲಿಂ. ಇತ್ಯಾರ್ ಲೀರಾಚಿಂ ಆವಯ್ ಬಾಪಾಯ್ ಆನಿ ಲಾಗ್ತಲಿಂ ಸಯ್ತಿಂ ಭಿತರ್ ರಿಗ್ತಿಂ ಆನಿ ಲೀರಾಕ್ ಪೊಟ್ಲನ್ ಧರ್ನ್ ರಡುಂಕ್ ಲಾಗ್ತಿಂ. ಹೆಂ ಪಳೆಂವ್ಕ್ ಜಾಯ್ತಾಂ ಲೀರಾಚ್ಯಾ ಉಸ್ಕಾರ್ ಆಸ್ಲಲ್ಯಾ ತಾಚ್ಯಾ ದೇಡ್ ವರ್ಸಾಚ್ಯಾ ರೇಶ್ಮಾಕ್ ಕಾಣ್ಲೆವ್ನ್ ಆಂಗ್ಲಾಕ್ ಆಯ್ಲೊಂ. ಆಂಗ್ಲಾಚ್ ಎಕಾ ಪೊಂತಾರ್ ಬಸುನ್ ಸುಸ್ಕಾರುನ್ ರಡ್ಚ್ಯಾ ಸಿಪ್ರಿಚ್ಯಾ ಕುಂಪಾದ್ರಿ ಕಡೆ, ಆವ್ಜಿತ್ ಅಶೆಂ ಜಾಂವ್ಕ್ ಕಾರಣ್ ಕಿತೆಂ ಮ್ಹಣ್ ವಿಚಾರ್ಲೆಂ.

“ಫಾಲ್ಕಾಂ ತಾಕಾ ಪರ್ಗಾಂವಾಕ್ ವಚುಂಕ್ ಮ್ಹಣ್ ಆಜ್ ಸಾಂಚೆರ್ ತಾಚ್ಯಾ ಸರ್ವ್ ಮೊಗಾಚ್ಯಾಂಕ್ ತಾಣೆಂ ಜೆವ್ಣಾಕ್ ಆಪಯ್ಲೆಂ. ಹಾಂಗಾ ಎಕ್ಟಾಂಯ್ ಜಾಲ್ಲ್ಯಾಂತ್ಲೊ ಆರ್ವಾಸ್ ಲೋಕ್ ತಾಣೆಂ ಜೆವ್ಣಾಕ್ ಆಪಯ್ಲೊ. ಸಾತ್ ವರಾಂ ಮ್ಹಣಾಸರ್ ತೊ ಭಾಯ್ರ್ ಭಿತರ್ ನಾಚ್ತಾಲೊ ಆನಿ ಆಯ್ಲಲ್ಯಾ ಸಯ್ತ್ಯಾಂಕ್ ಸ್ವಾಗತ್ ಕರ್ತಾಲೊ. ಉಪ್ರಾಂತ್ ಆಮೊರಿ, ತೇರ್ಸ್ ಮ್ಹಣುನ್ ಜೆವ್ಣಾಚಿ ತಯಾರಾಯ್ ಕರ್ ಮ್ಹಣ್ ಲೀರಾಕ್ ಸಾಂಗುನ್ ನ್ಹಾಂವ್ಕ್ ಗೆಲೊ. ಜೆವಣ್ ಕಾಡ್ನ್ ತಯಾರ್ ಜಾಲೆಂ ತರ್ಯಿ ಹೊ ನ್ಹಾಂವ್ಕ್ ಗೆಲೊ ಆನಿಕಾಯಿ ದಿಸನಾ ತೆಂ ಪಳೆವ್ನ್ ಹಾಂವೆಂ ವಚುನ್ ನ್ಹಾಣಿಯೆಚೆಂ ದಾರ್ ಥಾಪ್ತೆಂ. ಜಾಗ್‌ಮಾಗ್ ನಾ! ಮ್ಹಾಕಾ ದುಬಾವ್ ಜಾಲೊ. ಕುಶಿಚ್ಯಾ ರುಮಾಕ್ ವಚುನ್ ವಣತೆ ವಯ್ಲಾನ್ ತಿಳ್ನ್ ಪಳೆಲೆಂ. ತೊ ನ್ಹಾವ್ನ್ ಎಕಾ ಹಾತಾಕ್ ಬನಿಯಾನ್ ಶಿರ್ಕಾಂವ್ಚೆ ಸ್ಥಿತಿಯೆರ್ ಆಸುನ್ ಬಾಗ್ಲಾಕ್ ವಣ್ಕಾಲ್ಲೊ. ಉಲೊ ಕೆಲೆಂ, ಜಾಪ್ ನಾ! ಸಕ್ಲಾ ದೆಂವುನ್ ಹಾಲಯ್ಲೆಂ... ತೆದ್ನಾಂ ಮ್ಹಜ್ಯಾ ಆಂಗಾರ್‌ಚ್ ಗಳೊ! ಹಾಂವೆಂ ಭಿಯಾನ್ ಬೊಬ್ ಮಾರ್ಲಿ! ಸಗ್ಳೆ, ಕಿತೆಂ ಜಾಲೆಂ ಮ್ಹಣ್ ಧಾಂವ್ನ್ ಆಯ್ಲೆ! ಬಾಗಿಲ್ ಉಗ್ತೆಂ ಕರ್ನ್ ಆಮಿ ತಾಕಾ ಭಾಯ್ರ್ ಹಾಡ್ನ್ ಬಾಂಕಾರ್ ನಿದಾಯ್ಲೊ ಆನಿ ದಾಕ್ಟೆರಾಕ್ ಆಪೊಂವ್ಕ್ ಧಾಡ್ಲೊ. ದಾಕ್ಟೆರ್ ಲಾಗಿಂಚ್ ಆಸ್ಲಲ್ಯಾನ್ ಧಾಂವ್ನ್‌ಚ್ ಆಯ್ಲೊ. ತಾಣೆಂ ಪರೀಕ್ಷಾ ಕರ್ನ್ ಸಾಂಗ್ಲೆಂ “ಸಿಪ್ರಿ ಕಾಳಿಜ್ ರಾವುನ್ ಸರ್ಲಾ” ಮ್ಹಣ್. ಸಾಂಗ್ತಾನಾ ತಾಚೊ ತಾಳೊ ಕಾಂಪ್ತಾಲೊ ಆನಿ ದೊಳ್ಯಾಂನಿ ದುಕಾಂ ಭರ್ಲಿಂ. ಸಿಪ್ರಿ ತಾಕಾಯ್ ಮೊಗಾಚೊ ಜಾವ್ನ್ ಆಸ್ಲೊ. ಸಗ್ಳೆಂ ಘರ್ ದುಕಾಂಚ್ಯಾ ಲಾರಾಂನಿ ಬುಡುನ್ ಗೆಲೆಂ. ಲೀರಾಚಿ ಹಾಕ್‌ಬೊಬ್ ಸಾಂಗ್ಲಿ ನ್ಹಯ್! ತಾಕಾ ಸಮಾಧಾನ್ ಕರುಂಕ್ ಮ್ಹಾಕಾ ಜಿವಾರ್ ಆಯ್ಲೆಂ. ಕಶೆಂ ಸೊಸ್ತಲೆಂ ಬಾವ್ಲೆಂ! ಕಿತ್ಲೊ ಬರೊ ಕುಂಪಾದ್ರ್ ಮ್ಹಜೊ! ಅತ್ತಾಂ ಮ್ಹಣಾಸರ್ ಮ್ಹಜೆಂ ಕಡೆ ಹಾಸುನ್ ಖೆಳುನ್ ಆಸ್ಲೊ. ಏ ದೆವಾ ಕಿತೆಂ ಕೆಲೆಯ್ ತುವೆಂ...?” ಮ್ಹಣ್ ತಕ್ಲೆಕ್ ಹಾತ್ ಮಾರ್ನ್ ಗಲ್ಲೆಂ ರಡ್ಲೊ...!

ದುಸ್ರ್ಯಾ ದಿಸಾ ಮರಣ್ ಜಾವ್ನ್ ಲೀರಾಕ್ ಜಾತಾ ತಿತ್ಲೆಂ ಧಯ್ರ್ ಆನಿ ಬುಜ್ವಣ್ ದಿವ್ನ್ ಭಾರಾಧಿಕ್ ಕಾಳ್ಜಾನ್ ಪಾಟಿಂ ಪರ್ತಾಲೊಂ. ವಾಟೆರ್ ಯೆತಾನಾ ಮಾರ್ಗಾ ದೆಗೇರ್‌ಚ್ ಆಸ್ಲಲ್ಯಾ ಮ್ಹಜ್ಯಾ ಆನೈಕಾ ಇಶ್ಟಾಚ್ಯಾ ಘರಾಕ್ ಭೆಟ್ ದಿಯಾಂ ಮ್ಹಣ್ ತೆವ್ಚಿಂ ಮೆಟಾಂ ಕಾಡ್ಲಿಂ. ಮ್ಹಜೊ ಇಶ್ಟ್ ಚಾರ್ಲಿ ಪರ್ಗಾವಾಂತ್ ಕಾಮಾರ್ ಆಸಾ. ತಾಚಿ ಸ್ತ್ರೀ ವೀರಾ



ಅಪ್ಪಾ ಪಾಂಚ್ ಜಣಾಂ ಭುರ್ಗ್ಯಾಂ ಸಂಗಿಂ ಸಾಸುಮಾಂಯ್, ಘೆವ್ನ್ ಮೊಗಾನ್ ಆಸಾ. ಅಪುರ್ಬಾಯೆಚೆಂ ಲ್ಹಾನ್ಯೆಂ ಕುಟುಂಬ ತಾಚೆಂ. ಭುರ್ಗ್ಯಾಂ ಪಯ್ಲಿ ವ್ಹಡ್ಲಿಂ ದೊಗಾಂ ಫ್ಲಾವಿಯಾ ಆನಿ ನಿರ್ಮಲ ಪಿ.ಯು.ಸಿಂತ್ ಶಿಕ್ತಾನಾ, ಚೆರ್ಕ್ ಸ್ಟೀವನ್, ಗ್ರೆಗರಿ ಆನಿ ಜೊಸಿ ಹೈಸ್ಕೂಲಾಂತ್ ಆನಿ ಸಕಯ್ಲ್ಯಾ ವರ್ಗಾಂತ್ ಶಿಕ್ತಾತ್. ಭುರ್ಗಿಂ ಇಸ್ಕೂಲಾ ಥಾವ್ನ್ ಘರಾ ಪಾವ್ತಾ ವರೆಗ್ ವೀರಾಕ್ ಸಮಧಾನ್ ಆಸನಾ. ತಿತ್ಲೊಯ್ ಹುಸ್ಕೊ ತಾಕಾ ಭುರ್ಗ್ಯಾಂಚೊ.

ಘರ್ದಿಂ ಮೆಟಾಂ ಚಡ್ತಾನಾ ಆಮೊರಿ ಜಾತಾಲಿ. ಹಾಂವಾಯಿ ಆವಾಚ್ ಕರಿನಾಸ್ತಾಂ ಪಾಟ್ಲ್ಯಾನ್ ರಾವೊಂ. ಆಮೊರಿ ಆಕೆರ್ ಕರ್ಚೆ ಪಯ್ಲೆಂ, ಘರ್ಲ್ಯಾ ಆಲ್ಮಾಂ ಖಾತಿರ್ ಮಾಗ್ಯಾಂ ಮ್ಹಳೆಂ ವೀರಾನ್... ಥೊಡೊ ವೇಳ್ ನಿಶಬ್ದ್... ಉಪ್ರಾಂತ್ ಸ್ಪಷ್ಟ್ ತಾಳ್ಕಾನ್...

“ಕಾಳ್ಜಾ ಥಾವ್ನ್ ಅರ್ಗಾಂ ತುಕಾ, ಬಾಪಾ ಸರ್ಗಿಂಚ್ಯಾ, ಸಗ್ಳೊ ದೀಸ್ ಆಮ್ಕಾಂ ಮೊಗಾನ್ ಸಾಂಬಾಳ್ನ್ ವೆಲ್ಲಾಕ್ ಆನಿ ಆನ್ಯೆಕ್ ರಾತ್ ಫಾವೊ ಕೆಲ್ಲ್ಯಾಕ್. ಕಶೆಂ ಆಮ್ಕಾಂ ದಿಸಾಕ್ ಸಾಂಬಾಳ್ನ್ ವೆಲ್ಲೆಂಯ್ ತಶೆಂಚ್ ರಾತ್ಯಾಂ ಆಮ್ಕಾಂ ಸಾಂಬಾಳ್ನ್ ವ್ಹರ್. ನೆಣಾಂವ್ ಬಾಪಾ ಆಮ್ಚಿ ನಿಮಾಣಿ ಘಡಿ, ಕೆದಾಳಾ, ಖಂಯ್ ಆನಿ ಕಶಿ ಯೆತ್ ಮ್ಹಣ್. ರಾಕ್ ಆಮ್ಕಾಂ ಸರ್ವ್ ವಾಯ್ಟಾ ವಿಘ್ನಾಂತ್ಲೆಂ ಆನಿ ಅನಿರೀಕ್ಷಿತ್ ಮರ್ಣಾಂತ್ಲೆಂ. ತೆಚ್ ಪರಿಂ ಕಾಕುಳ್ತಾರ್ ಜಾ ಆಮ್ಚ್ಯಾ ಸರ್ವ್ ಘರ್ಲ್ಯಾ ಆಲ್ಮಾಂಚೆರ್. ತುಜ್ಯಾ ದೈವಿಕ್ ಆನಂದಾಂತ್ ತಾಂಕಾಂ ವಾಂಟೆಲಿ ಕರ್. ಪ್ರತ್ಯೇಕ್ ಜಾವ್ನ್ ಬಿರ್ಮತ್ ಪಾವ್ ಬಾಪಾ, ಮ್ಹಜ್ಯಾ ಪುತಾ ರೊಯ್ಸ್ಪನಾಚಿ. ತುವೆಂ ತಾಕಾ ತುಜೆಶಿಂ ಆಪೊವ್ನ್ ಏಕ್ ವರ್ಸ್ ಜಾತಾ. ತಾಚೊ ಉಗ್ಡಾಸ್ ಯೆತಾನಾ ಮ್ಹಾಕಾ ತಡ್ಪಾನಾ ಸೊಮ್ಯಾ, ತುವೆಂಚ್ ದಿಲ್ಲೊಯ್, ತುವೆಂಚ್ ವೆಲ್ಲೊಯ್. ಇತ್ಲೆ ವೆಗಿಂ ತುಕಾ ತಾಚಿ ಗರ್ಜ್ ಪಡ್ತಲಿ ಮ್ಹಣ್ ಹಾಂವ್ ನೆಣಾಂ ಜಾಲಿಂ, ಪೂಣ್ ಬಾಪಾ ತುಕಾ ವಿಚಾರುಂಕ್ ಹಾಂವ್ ಕೊಣ್? ತುಜೆಂ ನಾಂವ್ ಹರ್ಸಿಲ್ಲೆಂ ಜಾಂವ್.

ತುಂ ಪುತಾ ಮ್ಹಜ್ಯಾ ರೊಯ್ಸ್ಪನ್, ಸರ್ಗಿಂ ಬಾಪಾಚ್ಯಾ ತ್ರೊಣಾ ಮುಳಿಂ ದೇವ್‌ದುತಾಂಚೆ ಮೆಳಿಂತ್ ಆಸ್ತಾನಾ ಆಮ್ಚೆ ಖಾತಿರ್ ವಿನಂತಿ ಕರುಂಕ್ ಉಗ್ಡಾಸ್ ದವರ್ ಬಾಳಾ. ಮಾಗುನ್ ಧಾಡ್ ಬರಿ ಭಲಾಯ್ಕಿ ಆನಿ ಮತಿಕ್ ಶಾಂತಿ ಆಮ್ಚೆ ಖಾತಿರ್ ಪರ್ಗಾವಾಂತ್ ವದ್ತಾಡ್ಚ್ಯಾ ತುಜ್ಯಾ ಪಪ್ಪಾಕ್; ಸೊಸ್ಲಿಕಾಯ್, ಧಯ್ರ್ ಆನಿ ಅಖಂಡ್ ಪಾತ್ಯೆಣಿ ಮ್ಹಾಕಾ ಆನಿ ತುಜೆ ಅಜಿಯೆಕ್; ಶಿಕ್ಪಾಂತ್ ಹುಶಾರಾಯ್, ಬರಿ ಚಾಲ್ ಚಮ್ಕಣ್ ಆನಿ ದೇವ್ ಭಿರಾಂತ್ ತುಜೆ ಭಾವಾ ಭಯ್ಲಿಂಕ್ ಆನಿ ನಿಮಾಣೆಂ ಬಾಳಾ ಮ್ಹಜ್ಯಾ, ಆಮ್ಕಾಂ ಸಮೆಸ್ತಾಂಕ್ ಬರ್ಯಾ ಮರ್ಣಾಚಿ ಕುರ್ಪಾ ಮಾಗುನ್ ಧಾಡ್. ಆಮೆನ್.

ಮ್ಹಾಲ್ವಡ್ಯಾಚೆಂ ಬೆಸಾಂವ್ ಮಾಗುಂಕ್ ಭುರ್ಗಿಂ ಘುಂವ್ತಾನಾ ಮೆಟಾರ್ ಉಬೊ ಆಸೊಲ್ಲ್ಯಾ ಮ್ಹಾಕಾ ಪಳೆವ್ನ್

“ಅಳಿ ಮಾಮ್ಮಿ, ಬ್ರದರ್ ಆಯ್ಲಾ” ಮ್ಹಣ್ ಫ್ಲಾವಿಯಾ ಥಾಂವ್ನ್ ಆಯ್ಲೆಂ. ಸಗ್ಳ್ಯಾಂನಿ ಮ್ಹಾಕಾ ವೆಡೊ ಘಾಲೊ. ಬೆಸಾಂವ್ ಮಾಗುಂಕ್ ಸಗ್ಳ್ಯಾಂಕ್ ದೆವಾಚೆಂ ಬೆಸಾಂವ್ ದಿತಚ್ ಕದೆಲಾರ್ ಗಳ್ಳೊಂ. ಮ್ಹಾಕಾಯ್ ಪುರೊ ಜಾಲ್ಲೆಂ.

“ಕಶೆಂ ಆಸಾಯ್ ವೀರಾ? ತುಮಿ ಸಾಂಗಾತಾ ಮೆಳುನ್ ಮಾಗ್ಲೆಂ ಮ್ಹಣ್ಣೆಂ ಪಳೆವ್ನ್ ಮ್ಹಾಕಾ ಅಪುರ್ಬಾಯ್ ದಿಸ್ಲಿ. ತುಜೆಂ ಸ್ವ ಪ್ರೇರಿತ್ ಮಾಗ್ಲೆಂ ಮ್ಹಾಕಾ ಭಾರಿ ರುಚ್ಲೆಂ.

ಮುಜ್ಯಾ ಇಷ್ಟಾಚ್ಯಾ ಮರ್ಣಾ ಥಾವ್ನ್ ಬೆಚಾರಾಯೆನ್ ಪಾಟಿಂ ಯೆಂವ್ಚ್ಯಾ ಮ್ಹಾಕಾ ತುಜೆಂ ಮಾಗ್ಣೆಂ ಆಯ್ಕುನ್ ಮ್ಹಸ್ತ್ ಸಮಧಾನ್ ಭೊಗ್ಲೆಂ. ಕಾಳ್ಜಾಂ ಥಾವ್ನ್ ಯೆಂವ್ಚೆಂ ದೆವಾಕ್ ತಶೆಂ ಮನ್ಶಾಂಕ್ ಮಾನ್ವಾತಾ ಆನಿ ಕಸಲಿಂಯ್ ಧಾರುಣ್ ಕಾಳ್ಜಾಂ ಪರಿವರ್ತನ್ ಕರುಂಕ್ ಸಕ್ತಾ. ತುಜೊ ಚೆರ್ಕೊ ಸರುನ್ ಆಜ್ ಏಕ್ ವರ್ಸ್ ಜಾಲೆಂಯಿಸ್ತಾ?”

“ವ್ಹಯ್ ಬ್ರದರ್. ಆಜ್ ಸಕಾಳಿಂ ಇಗರ್ಜೆಕ್ ವಚುನ್ ಫೊಂಡಾಚೆರ್ ಫುಲಾಂ ದವರ್ನ್ ಆಯ್ಲಿಂ. ಮೆಟಾ ಮೆಟಾಂಕ್ ತಾಚೊ ಉಗ್ಡಾಸ್ ಯೆತಾ. ದೆವಾನ್ ಮ್ಹಾಕಾ ಸ್ವರ್ಗಾಂ ದಿಲ್ಲಿಂ ತಾಂತ್ಲೆಂ ಏಕ್ ತಾಣೆಂ ತರ್ನೆಂ ಆಸ್ತಾನಾಂಚ್ ಖುಂಟುನ್ ವ್ಹೆಲ್ಲೆಂ.

“ಸಗ್ಳ್ಯಾ ಭುರ್ಗ್ಯಾಂ ಪಯ್ಕಿ ತೊ ಸೊಬಿತ್! ದಾಟೊ ಮೊಟೊ ಜಾವ್ನ್ ರಾಯ್ ಕುಂವರಾ ಬರಿಂ ದಿಸ್ತಾಲೊ. ದೋನ್ ವರ್ಸಾಂಚೊ ಪಾಂಚ್ ವರ್ಸಾಂಚ್ಯಾ ಭುರ್ಗ್ಯಾ ಬರಿಂ ಆಸುನ್ ಸಾತ್ ವರ್ಸಾಂಚ್ಯಾ ಭುರ್ಗ್ಯಾಚಿ ಗಿನ್ಯಾನ್ ತಾಕಾ ಆಸ್ಲಿ. ಮರ್ಣಾಚಿ ಪೇಟ್ ಕರ್ತಾಲೊ ಪಾಸುನ್ ತೊ ದೋನ್ ವರ್ಸಾಂಚೊ ಭುರ್ಗೊ ಮ್ಹಣ್ ಪಾತ್ಯೆಲೊನಾ.”

“ಆಯ್ತಾರಾ ಮಿಸಾ ಥಾವ್ನ್ ಪಾಟಿಂ ಯೆತಾನಾ ಥಾಂವ್ಚೆ ಯೆವ್ನ್ ಮ್ಹಾಕಾ ಪೊಟ್ಲುನ್ ಧರ್ನ್, “ಮಾಮ್ನಿ ತುಂ ಸೊಬಿತ್ ದಿಸ್ತಾಯ್ ನ್ಹಯ್? ಹೆಂ ಕಾಪಡ್ ಪಪ್ಪಾನ್ ದಿಲ್ಲೆಂ ನ್ಹಯ್ ಮಾಮ್ಮಿ? ಕಿತ್ಲೆಂ ಸೊಬಿತ್ ಮಾಮ್ಮಿ? ಅಶೆಂ ಖಿಯಾಚ್ಯಾಯ್ ಮ್ಹಜಾ ಭುರ್ಗ್ಯಾನ್ ಮ್ಹಳ್ಳೆಂ ನಾ.

“ಹಾಂವ್ ನಿದುಂಕ್ ವೆತಾಂ ಮ್ಹಣಾಸರ್ ನಿದಾನಾಸ್ಲೊ. ಮ್ಹಜಿ ಆನಿ ಚಾರ್ಲಿಚಿ ಪೊಟೊ ಕಾಣ್ಲೆವ್ನ್ ‘ಮ್ಹಜೊ ಪಪ್ಪಾ ಮಾಮ್ಮಿ’ ಮ್ಹಣ್ ಕೀಸ್ ದಿತಾಲೊ ಆನಿ ಹರೆಕ್ಲ್ಯಾ ಸರ್ಶಿಂ ವ್ಹರ್ನ್ ಕೀಸ್ ದಿಯಾ ಮ್ಹಣ್ತಾಲೊ.

“ಫ್ಲಾವಿಯಾ ಆನಿ ನಿರ್ಮಲಾ ಇಸ್ಕಾಲಾ ಥಾವ್ನ್ ಘರಾ ಯೆಂವ್ಚೆಂ ಪಯ್ಸ್ ಥಾವ್ನ್ ಪಳೆಲ್ಲೆಂಚ್ ‘ಮಾಮ್ನಿ ಬಾಯ್ ಆಯ್ಲೆಂ’ ಮ್ಹಣ್ ಮುಕಾರ್ ಧಾಂವುನ್ ತಾಚೆಂ ಬೇಗ್ ಹಾಡ್ತಾಲೊ.”

“ಜ್ವಾಲಾಂತ್ಲೊ ಲ್ಹಾನ್ ಲ್ಹಾನ್ ಬೊಡಿಯೊ ಆಪ್ಲ್ಯಾ ದೋನ್ಯಾ ಹಾತಾಂನಿ ಕುಜ್ವಾಕ್ ಹಾಡ್ನ್ ಕಾಫಿ ಕರುಂಕ್ ಲಾಂಕುಡ್ ಹಾಡ್ಲಾಂ ಮ್ಹಣ್ತಾಲೊ ಮ್ಹಜೊ ಬಾಳ್.”

“ಆತಾಂ ಚಾರ್ಲಿಕ್ ಹಾಂವೆಂ ಕಿತೆಂ ಸಾಂಗ್ಲೆಂ ಬ್ರದರ್? ರೊಯ್ಸ್ಸನಾಚೊ ತಾಕಾ ವಿಶೇಸ್ ಮೋಗ್ ಆಸ್ಲೊ. ದಾಕ್ಟೆರಾಕ್ ಪಾಟಾಪಾಟ್ ಕಾಗ್ಡಾಂ ಬರಯ್ಲ್ಯಾಂತ್ ವಿಚಾರ್ನ್: “ಮ್ಹಜಾ ಚೆರ್ಕ್ಯಾಕ್ ಕಿತೆಂ ಜಾಲೆಂ ಡಾಕ್ಟರ್, ಕಸಲೆ ಪಿಡೆನ್ ಸರ್ಲೊ, ಮ್ಹಜಾ ಬಾಳಾಕ್ ವಾಂಚೊಂವ್ಕ್ ಕಾಂಯ್ ಕರುಂಕ್ ಜಾಲೆನಾ?” ಖಬರ್ ಮೆಳ್ಳಿಲ್ಲೆಚ್ ಗಾಂವಾಕ್ ಭಾಯ್ರ್ ಸರ್ಲಲ್ಲ್ಯಾ ತಾಕಾ ಇಶ್ಟಾಂನಿ ಆಡಾಯ್ಲೆಂ ಖಂಯ್. ಆತಾಂ ದಶೆಂಬ್ರಾಂತ್, ಗಾಂವಾಕ್ ಯೆತಾ. ತಾಕಾ ಕಶೆಂ ವಿವರಣೆಂ ಮ್ಹಣ್ ಮ್ಹಾಕಾ ಕಳೆನಾ. ಹಾಂವ್ ಕಿತೆಂ ಕರುಂ ಬ್ರದರ್. ಮ್ಹಜೆಂ ಸರ್ವ್ ಪ್ರಯತ್ನ್ ಹಾಂವೆಂ ಕೆಲೆಂ. ಪೂಣ್ ದೆವಾಚಿ ಖುಶಿ ದುಸ್ರಿಚ್ ಆಸ್ಲಿ.”

“ನಿಮಾಣೆ ಘಡಿಯೆ ಮ್ಹಜಾ ಉಸ್ಕಾರ್ಚ್ ಆಸ್ಲೊ. ಸುಮಾರ್ ಚಾರ್ ವರಾರಾಶೆಂ ಏಕ್ ಪಾಪ್ಲಿಂ ದೊಳೆ ಉಗ್ತೆ ಕರ್ನ್ ಮ್ಹಾಕಾಚ್ ಪಳೆಲೆಂ. ದುಸ್ರೆ ಘಡಿಯೆ ತಕ್ಲಿ ಆಡ್ ಫಾಲಿ ಚೆರ್ಕ್ಯಾನ್. ಹಾಂವೆಂ ಆಕ್ಲಾಸಾನ್ ಮಾಂಯ್ಕ್ ಆಪಯ್ಲೆಂ ಆನಿ ದಾಕ್ಟೆರಾಕ್ ಆಪೊಂವ್ಕ್

ಧಾಡ್ಲೊ. ದಾಕ್ತೆರ್ ಮ್ಹಣಾಲೊ 'ಚೆರ್ಕ್ಯಾನ್ ಪ್ರಾಣ್ ಕೆಲಾ' ಮ್ಹಣ್! ಮ್ಹಾಕಾ ನಶಿಬ್ ನಾ ಬ್ರದರ್. ಮ್ಹಜ್ಯಾ ಕಾಳ್ಜಾಚೆ ಜಾಳ್ ಕೊಣಾಕ್ ಸಾಂಗುಂ?" ಅಡ್ಕಳಿ ವಿಣೆಂ ದೆಂವ್ಚಿಂ ದುಕಾಂ ಆಪ್ಲ್ಯಾ ಪಾಲ್ವಾನ್ ಪುಸುಂಕ್ ಲಾಗ್ಲೆಂ ವೀರಾ.

“ಧಯ್ರ್ ಘೆ ವೀರಾ. ಸುಖ್ ದುಖ್ ಆಮ್ಚ್ಯಾ ದಿಸ್ಪಡ್ತ್ಯಾ ಜಿಣಿಯೆಚೊ ಏಕ್ ವಾಂಟೊ. ಸುಖ್ ದುಖ್ ಮ್ಹಳ್ಳೆ ಹೆ ನಿಸ್ಲೆಚೆರ್ ಆಮಿ ಸದಾಂ ಚಡತ್ತ್ ನಿರಂತರ್ ಸುಖಾಕ್ ಆಮ್ಕಾಂ ಪಾವುಂಕ್ ಆಸಾ ಮ್ಹಳ್ಳ್ಯಾ ಭರ್ವಾಸ್ಕಾನ್ ಜಿಯೆಂವ್ಕ್ ಪ್ರಯತ್ನ್ ಕರ್ಯಾಂ. 'ದೇವ್ ದಿತಾ ಆನಿ ಪಾಟಿಂ ಘೆತಾ' ಕಿತ್ಯಾಕ್ ಮ್ಹಳ್ಳೆಂ ಆತಾಂ ಆಮ್ಕಾಂ ಸಮ್ಜನಾ ತರ್ಯಿ ತಾಣೆಂ ನಮಿಯಾರ್ಲ್ಲ್ಯಾ ದಿಸಾ ಕಳ್ಜಾನಾ ತಾಕಾ ಹರ್ಸಿತಲ್ಯಾಂವ್.”

ಉರ್ಲ್ಲಿ ವಾಟ್ ಚಮ್ಕತಾನಾ ಲೀರಾಚ್ಯಾ ಆನಿ ವೀರಾಚ್ಯಾ ಸುಖಾಳ್ ಜಿಣಿಯೆಚೆರ್ ಮಾರ್ಲ್ಲ್ಯಾ ದುಖಾಳ್ ಲಾರಾಂ ಮಧೆಂ ಚಡ್ ಫರಕ್ ಮ್ಹಾಕಾ ದಿಸುಂಕ್ ನಾ. ದೆವಾ ನಂತರ್ ತಾಚೆಂ ಸರ್ವಸ್ವ್ ಜಾವ್ನಾಸಲ್ಲೊ ಲೀರಾಚೊ ಸಿಪ್ರಿ ನಾ ಜಾತಾನಾ, ವೀರಾಚೊ ಮೊಗಾಳ್ ಬಾಳ್ ತಾಚೊ ಸಂತೊಸ್ ಕಾಣ್ಲೆವ್ನ್ ಉಬ್ಲೊ!

ದಾದ್ಲ್ಯಾ ವಿಣೆಂ ಸ್ತ್ರೀಯೆಕ್ ಘನ್ ಆನಿ ಮಾನ್ ನಾ. ತಶೆಂಚ್ ಭುರ್ಗ್ಯಾಂ ವಿಣೆಂ ತಿಕಾ ಅಲಂಕಾರ್ ಆನಿ ಸಂತೊಸ್ ನಾ. ಪುರುಷಾ ವಿಣೆಂ ತಿಚೆಂ ಜೀವನ್ ರಿತೆಂ ಆನಿ ಭುರ್ಗ್ಯಾಂ ವಿಣೆಂ ತೆಂ ಅಪೂರ್ಣ್.

ಹ್ಯಾ ದೊಗಾಂ ದೆವೊತ್ ಸ್ತ್ರಿಯಾಂಚೆ ದುಕಿಚಿ ಗುಂಡಾಯ್ ಆನಿ ಅಸ್ಥಿರ್ ಭವಿಷ್ಯ್ ಮ್ಹಜ್ಯಾನ್ ತುಕುನ್ ಪಳೆಂವ್ಕ್ ಜಾಲೆಂ ನಾಂ. ಪೂಣ್ ಹೆಂ ಸ್ತ್ರಿಯಾಂಚೆಂ ದೂಕ್ ತೆ ಮಹಾನ್ ಸ್ತ್ರೀಯೆಕ್ ಸರಿ ಕರ್ಯೆತ್‌ಗಾಯ್? ಆಪ್ಲ್ಯಾ ನಿರಾಪ್ರಾದಿ ಪುತಾಚಿ ಪಾಪ್ಣಾಲ್ಲಿ ನಿರ್ಜೀವ್ ಕೂಡ್ ತಿಚ್ಯಾ ಉಸ್ಕಾರ್ ದವರ್ಲ್ಲ್ಯಾ ವೆಳಾರ್ ತಿಚಿಂ ಭೊಗ್ಲಾಂ ಕಸಲಿಂ ಜಾವ್ಯೆತ್? ಖಿಂಯ್ಚಿ ಆವಯ್ ಸೊಸುನ್ ವ್ಹರತ್? ಆಪ್ಲ್ಯಾ ಭುರ್ಗ್ಯಾನ್ ತಿಚ್ಯಾ ದೊಳ್ಕಾಂ ಮುಕಾರ್ ವ್ಹಳ್ಳೆಳುನ್ ಪ್ರಾಣ್ ಸೊಡ್ಚೆಂ!? ತೆ ವೆಳಿಂ ತಿಚಿ ಪ್ರತಿಕ್ರಿಯಾ ಕಸಲಿ? ವ್ಹಯ್ ಸರ್ವಾಂಕ್ ಚಕಿತ್ ಕರ್ಚೆಂ “ಮೌನ್‌ಪಣ್ ಆನಿ ದೆವಾಚೆ ಖುಶೆಕ್ ಖಾಲ್ತಿಮಾನ್!”

ತರ್ ಮರಿ ಜಾಂವ್ಚಿ ಆಮ್ಚಿ ಆದರ್ಶ್ ಆವಯ್ ಸರ್ವ್ ಆಮ್ಚ್ಯಾ ದುಕಾಂ ಆನ್ವಾರಾಂನಿ.





# ಹಾಂವ್ ಮೊಗಾರ್ ಪಡ್ಲಾಂ...!

ಮ್ಹಜ್ಯಾ ಪ್ರೀತಿವಂತ್ ಬ್ರ| ಜುನಿಪರ್,

ಕ್ಲಿಫಿನ್ ಕರ್ಚೆ ವಂದನ್. ಮ್ಹಜೆಂ ಘರ್ ಮ್ಹಸ್ತ್ ಪರ್ಯ್ ಆಸ್‌ಲ್ಲ್ಯಾನ್ ತುಮ್ಕಾಂ ಮೆಳುಂಕ್ ಯೆಂವ್ಚೆಂ ಪ್ರಯತ್ನ್ ಸೊಡ್ನ್ ಹ್ಯಾ ಪತ್ರಾ ಮುಖಾಂತ್ ಮ್ಹಜ್ಯಾ ಭವಿಷ್ಯಾಚ್ಯಾ ಎಕಾ ಮಹತ್ವಾಚ್ಯಾ ವಿಷಯಾಚೆರ್ ತುಮ್ಚಿ ಸಲಹಾ ಆಪೇಕ್ಷಿತಾಂ.

ಲ್ಹಾನ್ ಆಸ್ತಾನಾಂಚ್ ಆನಾಥ್ ಜಾಲ್ಲ್ಯಾ ಆಮ್ಕಾಂ ಆಮ್ಚೆ ಆಜಿಯೆನ್ ಲ್ಹಾನ್ ವ್ಹಡ್ ಕೆಲೆಂ. ಆಜಿ ಆಮ್ಚಿ ಸಾದಿ ಆನಿ ದೆವೊತ್. ಆಪ್ಲ್ಯಾ ನಾತ್ರಾಂ ಪಯ್ಕಿ ಎಕ್ಲ್ಯಾನ್ ಪುಣ್‌ಯಿ ದೆವಾಚೆ ಸೆವೆಂತ್ ರಿಗಜೆ ಮ್ಹಣ್ ತಿಚಿ ಆಶಾ ಆನಿ ಮಾಗ್ಲೆಂ. ಕಾಪುಜಿನ್ ಫ್ರಾದ್ ಮ್ಹಳ್ಯಾರ್ ತಿಕಾ ಭಾರಿ ಮೋಗ್ ಆನಿ ಅಭಿಮಾನ್. ಮ್ಹಾಕಾ ಕೆದಾಳಾಯ್ ಕೊಂವೆಂತಾಕ್ ಆಪೊವ್ನ್ ವ್ಹರ್ತಾಲಿ. ಲಾಂಬ್ ಗೊಬ್ರಾಳೊ ದಗ್ಲೊ ಫಾಲ್ನ್ ಕಾಮಾಂತ್ ಆನಿ ಮಾಗ್ಣ್ಯಾಂತ್ ತಲ್ಲಿನ್ ಜಾವ್ನ್ ಆಸ್‌ಲ್ಲ್ಯಾ ಫ್ರಾದಿಂಕ್ ದಾಕೊವ್ನ್ “ಕ್ಲಿಫಿ, ತುವೆಂಯ್ ತಾಂಚೆ ಬರಿಂ ಏಕ್ ಭಾಗೆವಂತ್ ಫ್ರಾದ್ ಜಾಯ್ಲೆ” ಮ್ಹಣ್ತಾಲಿ. ಕೊಂವೆಂತಾಚ್ಯಾ ನಿಶಬ್ದ್ ವಾತಾವರಣಾಂತ್ ಪ್ರವೇಸ್ ಜಾತಾನಾ ಎಕಾ ಧರಾಚಿ ಕಾವ್ಣೆಣಿ ಮ್ಹಾಕಾ ಭೊಗ್ತಾಲಿ. ಪೂಣ್ ಆಜಿ ಮ್ಹಜಿ ಸಂಸಾರಾಂತ್ ನಾಸ್‌ಲ್ಲೆ ಬರಿಂ ಸಗ್ಲೆಂ ವಿಸರ್ತಾಲಿ.

ಶಿಕ್ಪಾಂತ್ ಹಾಂವ್ ಚಿಕ್ಕೆ ಪಾಟಿಂ. ಕೃಷಿ ಆನಿ ಶೆತಾಂತ್ ಕಾಮ್ ಕರ್ಚೆ ಮ್ಹಳ್ಯಾರ್ ಭಾರಿ ಖುಶಿ. ಮೊಗಾನ್ ಪೊಸ್ಚೆ ಅಜಿಯೆಕ್ ಸಮಧಾನ್ ಕರ್ಚೆ ಖಾತಿರ್ ಥೊಡ್ಯಾ ಕ್ಲಾಸಿಂನಿ ದೊದೋನ್ ವರ್ಸಾಂ ಬಸುನ್ ಪಿ.ಯು.ಸಿ. ಆಕೆರ್ ಕೆಲಿ. ಆತಾಂ ಮ್ಹಾಕಾ 25 ವರ್ಸಾಂ ಪ್ರಾಯ್. ಆಜಿ ಸದಾಂಚ್ ಮ್ಹಾಕಾ ವಿಚಾರ್ಲಾ, “ಕೆದಳಾ ಕೊಂವೆಂತಾಕ್ ವೆತಾಯ್?” ಮ್ಹಣ್.

“ಹೆಚ್ ಜುನಾಂತ್ ಭರ್ತಿ ಜಾಂವ್ಕ್, ವ್ಹಡಿಲಾಂ ಕಡೆ ಉಲೊವ್ನ್ ಆಯ್ಲಾಂ” ಮ್ಹಳಾಂ ಹಾಂವೆಂ.

ಹ್ಯಾ ಇಡ್ಯಾಂತ್ ಗೆಲೆತ್ಯಾ 15 ತಾರಿಕೆರ್ ಮ್ಹಜೊ ಸೆಜಾರಿ ಲೀನಸ್ ಕೊಡಿಯಾಳ್ ಯಾ ಮ್ಹಣ್ ಆಪೊವ್ನ್ ವ್ಹರ್ನ್ ಗೆಲೊ. ತಾಚೆಂ ಕಾಮ್ ಜಾತಚ್ ನಿಮಾಣೆಂ ಎಕಾ ಮಹಿನ್ಯಾಚ್ಯಾ ಕೊಂಕ್ಣಿ ಪತ್ರಾಚಿ ವರ್ಗಣಿ ಭರುಂಕ್ ಆಸಾ ಮ್ಹಣ್ ತ್ಯಾ ದಪ್ತರಾಕ್ ಗೆಲ್ಯಾಂವ್. ಥಂಯ್ ವರ್ಗಣಿ ಕಾಣ್ಣೆಂವ್ಚೆ ಕ್ಲಾರ್ಕ್ ಆಪೊಲಿಕ್ ಲೀನಸಾನ್ ಮ್ಹಜಿ ಒಳಕ್ ಕರ್ನ್ ದಿಲಿ ಆನಿ ಹಾಂವೆಂಯ್ ಎಕಾ ವರ್ಸಾಚಿ ವರ್ಗಣಿ ಭರಿಶಿ ಕೆಲಿ. ಮ್ಹಜೊ ಎಡ್ರೆಸ್ ಬರೊವ್ನ್ ಕಾಣ್ಣೆತಾನಾ ಆಪೊಲಿ ಹಾಸುನ್ ಮ್ಹಾಕಾಚ್ ಸುಕ್ಕ್ಮಾಯೆನ್ ಪಳೆಂವ್ಚೆಂ ಪಳೆವ್ನ್ ಹಾಂವೆಂ ಲಜೆನ್ ತಕ್ಲಿ ಪಂದಾ ಫಾಲಿ. ಹಾಂವ್ ಜಲ್ಮಾನ್ ಚಿಕ್ಕೆ ಲಜಿಷ್ಟ್. ಚಲಿಯಾಂ ಕಡೆ ಉಲೊಂವ್ಚ್ಯಾಂತ್ ಭಾರಿ ಪಾಟಿಂ. ಪೂಣ್ ಆಪೊಲಿ ಕಡೆ ಉಲಯ್ತಾನಾ ಮ್ಹಾಕಾ ಕಳನಾಸ್‌ಲ್ಲೆ ಬರಿಂ ಅವ್ಯಕ್ತ್ ಸಂತೊಸ್ ಭೊಗ್ತಾಲೊ. ವಾಟೆರ್ ಆನಿ ಘರಾ ಪಾವ್‌ಲ್ಲ್ಯಾ ಉಪ್ರಾಂತ್ ತಾಚ್ಯಾ ಹಾಸ್ಕುರ್ಯಾ ಮುಖಾಮುಖಾಚೊ ಆನಿ ಆಕರ್ಷಿಕ್ ಲಾಂಬ್ ಪಾಂತಿಯೆಚೊ ನಾಕಾ ನಾಕಾ ಮ್ಹಳ್ಯಾರ್‌ಯಿ ಉಗ್ಡಾಸ್ ಯೆತಾಲೊ. ಪೂಣ್ ಆಜಿಯೆಕ್ ಪಳೆತಾನಾ, ಜುನಾಂತ್ ಕೊಂವೆಂತಾಕ್ ರಿಗುಂಕ್ ಆಸಾ ಮ್ಹಣ್ ಉಗ್ಡಾಸ್ ಯೆತಾನಾ ಆಪೊಲಿ ಆನಿ ತಾಚಿ ಲಾಂಬ್

ಪಾಂತಿ ಮಾಯಾಗ್ ಜಾತಾಲಿ.

ಅಶಂ ಆಸ್ತಾಂ ಮ್ಹಾಕಾ ಏಕ್ ದೀಸ್ ಏಕ್ ಕಾಗದ್ ಆಯ್ಲೆಂ. ಪುನ್ಯಾನ್ ಅಜಿಯೆನ್ ಪಳೆಂವ್ಕ್ ನಾ. ನಾ ಜಾಲ್ಯಾರ್ 'ಕೊಣಾಚೆಂ ವಾಚ್' ಮ್ಹಣ್ತಾ. ಆಮ್ಕರಾನ್ ವೆಗಿಂ ವೆಗಿಂ ಉಗ್ತೆಂ ಕೆಲೆಂ. ಹಾಂ!... ಆಪೊಲಿಚೆಂ!... ತಾಂತುಂ ಅಶೆಂ ಲಿಖ್ಲೆಂ...

“ಆಮ್ಚ್ಯಾ ದಪ್ತರಾಕ್ ವರ್ಗಣಿ ಭರುಂಕ್ ಆಯ್ಲಲ್ಯಾ ತುಕಾ ಪಳೆಲ್ಲ್ಯಾ ಉಪ್ರಾಂತ್ ಹಾಂವ್ ತುಜೆ ಥಂಯ್ ಆಕರ್ಷಿತ್ ಜಾಲ್ಯಾಂ. ಪ್ರತ್ಯೇಕ್ ಜಾವ್ನ್ ತುಜೊ 'ಸರಳ್ ಜಿನಸ್' ಆನಿ ತಲ್ವಾರ್ ಕಟ್ ಮಿಶಿಯೆ' ನಿಯಾಳ್ತಾನಾ ಕಾಳಿಜ್ ಮ್ಹಜೆಂ ಸಂತೊಸಾನ್ ಮುರ್ಗಟ್ಲಾ. ತುಂ ಮ್ಹಜೆ ವಿಷ್ಣಾಂತ್ ಕಿತೆಂ ಚಿಂತ್ತಾಯ್ ಮ್ಹಣ್ ಜಾಣಾಂ ಜಾಂವ್ಕ್ ಆಪೇಕ್ಷಿತಾಂ. ಜರುರ್ ದೋನ್ ಸಬ್ ಲಿಖ್ತಲೊಯ್ ಮ್ಹಣ್ ಪಾತ್ಯೆತಾಂ.”

ಕಾಗದ್ ವಾಚ್ತತ್ ಮ್ಹಜಾ ಕಾಳ್ಜಾಂತ್ ದಡ್ಡೆ ಸುರು ಜಾಲೆಂ. ಪೂಣ್ ಆನೈಕೆ ವಾಟೆನ್ ಮ್ಹಜ್ಯಾ ತಲ್ವಾರ್ ಕಟ್ ಮಿಶಿಯಾಂಚೊ ಮ್ಹಾಕಾ ಅಭಿಮಾನ್ ಭೊಗ್ಲೊ. ಪೂಣ್ ಆಜಿಯೆಚೊ ಉಗ್ಡಾಸ್ ಯೆತಾನಾ ಮ್ಹಾಕಾ ದಡ್ಡೆ ಪರುನ್ ಸುರು ಜಾತಾತ್. ತಿಚಿ ಆಶಾ ಹಾಂವೆಂ ಜ್ಯಾರಿ ಕರ್ತಾಂ ಮ್ಹಳಾಂ. ತಿಣೆಂ ಆಯ್ಲಲ್ಯಾಂ ಗೆಲ್ಲ್ಯಾಂ ಕಡೆ ಆಪ್ಣಾಚೊ ನಾತು ಕೊಂವೆಂತಾಕ್ ವೆತಾ ಮ್ಹಣ್ ಸಾಂಗುನ್ ಜಾಲಾಂ. ಪೂಣ್ ಆಪೊಲಿಚ್ಯಾ ಸುಂದರ್ ಹಾಸ್ಯಾಂಚೊ ಆನಿ ಆಕರ್ಷಿಕ್ ಲಾಂಬ್ ಪಾಂತಿಯೆಚೊ ಉಗ್ಡಾಸ್ ಯೆತಾನಾ ಕೊಂವೆಂತಾಕ್ ವೆಚೊ ಮ್ಹಜೊ ನಿರ್ಧಾರ್ ದಂಡಳ್ಳಿ ಬರಿಂ ಜಾತಾ. ಆಪೊಲಿಚೆರ್ ಪ್ರತ್ಯೇಕ್ ಜಾವ್ನ್ ತಾಚೆ ಲಾಂಬ್ ದೀಗ್ ಪಾಂತಿಯೆಚೆರ್ 'ಹಾಂವ್ ಮೊಗಾರ್ ಪಡ್ಲಾಂ' ತಶೆಂ ಮ್ಹಾಕಾ ಭೊಗ್ತಾ. ಬ್ರದರ್, ಹಾಸಾನಾಕಾತ್ ಹಾಂ! ಮ್ಹಾಕಾ ಭೊಗ್ಲೆಂ ಹಾಂವ್ ಬರಯ್ತಾಂ. ಎಕೇಕ್ ಪಾವ್ಲಿಂ ರಾತಿಂ ನೀದ್‌ಚ್ ಪಡನಾ. ಕಾತ್ರಿಂತ್ ಶಿರ್ಕಾಲ್ಲ್ಯಾ ಕೊಳೆಂದ್ರಾ ಬರಿಂ ಜಾಲ್ಯಾ ಮ್ಹಜಿ ಸ್ಥಿತಿ. ಎಕೆ ವಾಟೆನ್ ಆಜಿ, ಆನೈಕೆ ಕುಶಿನ್ ಆಪೊಲಿ, ಕೊಣಾಕ್ ಧರ್ತೆಂ ಆನಿ ಕೊಣಾಕ್ ಸೊಡ್ಚೆಂ ಮ್ಹಣ್ ಕಳನಾ. ದೊಗಾಂಯ್ಚೆಂ ಮನ್ ದುಕೊಂವ್ಕ್ ಮ್ಹಾಕಾ ಧಯ್ರ್ ಪಾವನಾ. ಅಜಿಯೆಚಿ ಆಶಾ ಪೂರ್ಣ್ ಕರುಂಕ್, ಕೊಂವೆಂತಾಂಕ್ ವೆಚೊ ನಿರ್ಧಾರ್ ಹಾಂವೆಂ ಕೆಲಾ ಮ್ಹಣ್ ಆಪೊಲಿಕ್ ತಿಳ್ಳಿಲ್ಲ್ಯಾ ವೆಳಾರ್...

“ಆಮ್ಚ್ಯಾ ಪಯ್ಲ್ಯಾ ಚೆರ್ಕ್ಯಾಕ್ ಧಾಡ್ಲಾಂ” ಮ್ಹಣ್ ತೆಂ ಬರಯ್ತಾಂ. ಹೆಂ ಆಯ್ಕುನ್ ಮ್ಹಾಕಾ ಕುಚುಲ್ಯೊ ಕೆಲ್ಲೆ ಬರಿಂ ಜಾತಾ. ಹೆ ಪರಿಸ್ಥಿತೆಂತ್ ಹಾಂವೆಂ ಖಿಂಯ್ಚೆ ಕುಶಿನ್ ಮೆಟಾಂ ಕಾಡಿಚೆ ಮ್ಹಣ್ ಕಳನಾಸ್ತಾಂ ಚಡ್ಪಡ್ತಾಂ. ಅಂಧ್ಯಾರಾಂತ್ ಸಾಸ್ಣಂಚ್ಯಾ ಮ್ಹಾಕಾ ಉಜ್ವಾಡಾಕ್ ಹಾಡ್ತಾತ್ ಬ್ರದರ್?”

ಸರಳ್ ಸ್ವಭಾವಾಚೊ ಆಕರ್ಷಿಕ್ ತರ್ನಾಚೊ ತುಂ ಕ್ಲಿಫಿ. ತುಜ್ಯೊ ತಲ್ವಾರ್ ಕಟ್ ಮಿಶಿಯೊ ಹಾಂವೆಂ ಪಳೆವ್ಕ್ ನಾಂತ್ ತರ್ಯಿ ಆಪೊಲಿ ತುಜೆ ಥಂಯ್ ಪಿಸ್ವಾಲ್ಲ್ಯಾಂತ್ ನವಾಲ್ ನಾ. ಪತ್ರ್ ವಾಚುನ್ ಮ್ಹಾಕಾ ಹಾಸೊ ಯೆಂವ್ಕ್ ನಾಂತ್. ಬದ್ಲಾಕ್ ಪಾಟಿಂ ಪುಡೆಂ ಕರಿನಾಸ್ತಾಂ ಸುಥಾಳ್ ಬರಯ್ಲೆಂ ಪಳೆವ್ಕ್ ತುಜೊ ಅಭಿಮಾನ್ ಭೊಗ್ಲೊ.

ಅಂಧ್ಯಾರಾಂತ್ ಸಾಸ್ಣಂಚ್ಯಾ ತುಕಾ ಉಜ್ವಾಡಾಕ್ ಹಾಡಿಚೆ ಮ್ಹಣ್ ಉಪ್ಕಾರ್ ಮಾಗ್ತಾಯ್. ಹಾಂವೆಂ ಸಾಂಗ್ಲೆಂ ತುಂ ಅಂಧ್ಯಾರಾಂತ್ ನಾಂಯ್ ಬದ್ಲಾಕ್ ಚಿಕ್ಕೆ

ಘುಸ್ಪಡ್ಲಾಯ್. ಹಿ ಘುಸ್ಪಡ್ ಸುಲಾಬಾಯೆನ್ ಸಮಾ ಕರೈತ್. ತಕ್ಕಿ ಹುನ್ ಕರೈ ಗರ್ಚ್ ದಿಸನಾ. ತುಜೆಂ ಕಾಗತ್ ಬಾರೀಕ್ಸಣೆನ್ ವಾಚ್ಚಾ ನಂತರ್ ಹೆ ಪರಿಂ ಸಮ್ಜವೈತ್:

ರೆಲಿಜಿಯೊಸ್ ಭೆಸಾಕ್ ತುಕಾ ಆಪೊವ್ಣೆಂ ದೆವಾ ಧಾವ್ನ್ ಯೆಂವ್ಚ್ಯಾ ಬದ್ಲಾಕ್ ತುಜೆ ಆಜಿಯೆ ಧಾವ್ನ್ ಆಯ್ಲಾಂಶೆಂ ಚಿಂತುಂಕ್ ಕಾರಣ್ ಜಾತಾ. ತುಕಾ ತ್ಯಾ ಭೆಸಾ ಥಂಯ್ ಭೊಗ್ಲೆಂ ಆಕರ್ಷಣ್ ಆನಿ ಉರ್ಬಾ ವಯ್ಲ್ಯಾಬಾರ್ ಶಿವಾಯ್ ಗೂಂಡ್ ಪಾಳಾಂ ರೊಂಬ್ಲಿಂ ದಿಸನಾಂತ್.

ತುವೆಂ ದಾಕ್ಟೇಣ್ ಆನಿ ಒತ್ತಾಯೆಕ್ ಒಳಗ್ ಜಾವ್ನ್ ಆಜಿಯೆಚಿ ಆಶಾ ಸುಫಳ್ ಕರುಂಕ್ ಕೊಂವೆಂತಾಕ್ ವೆಚೊ ನಿರ್ಧಾರ್ ಕೆಲಾಯ್ ಶಿವಾಯ್ ತುಜೆ ಸ್ವಂತ್ ಖುಶೆನ್ ನ್ಹಯ್ ಮ್ಹಣ್ ಚಿಂತುಂಕ್ ಆಸ್ಪದ್ ಆಸಾ. ಜರ್ ತುಕಾ ಕಾಳ್ಜಾಚೆ ಗುಂಡಾಯೆ ಧಾವ್ನ್ ಭೊಗ್ಲೆಂ ದೇವ್ ತುಕಾ ಆಪಯ್ತಾ ಮ್ಹಣ್, ಆಪೊಲಿಚ್ಯೊ ಆಮ್ಕುಕೊ ಹಾಸೊ ಆನಿ ಲಾಂಬ್ ದೀಗ್ ಪಾಂತಿ ತುಜೆಂ ಮತಿಚೆಂ ಸಮಧಾನ್ ಭಿಗ್ಡಾಂವ್ಕ್ ಸಕ್ತಿ ನಾ, ನಿರ್ಧಾರ್ ದಂಡಳ್ತೊನಾ, ನಿದೆ ವಿಣೆಂ ರಾತಿ ಪಾಶಾರ್ ಜಾತ್ಯೊನಾಂತ್ ಕ್ಲಿಫಿ!

ರೆಲಿಜಿಯೊಸ್ ಜಾಂವ್ಕ್ ಅಪೇಕ್ಷಿತಲ್ಯಾಂಕ್ ದೇವ್ ಆಪೊವ್ಚ್ಯಾ ಸಂಗಿಂ ಶಾರೀರಿಕ್ ಆನಿ ಮಾನಸಿಕ್ ಭಲಾಯ್ಕಿ ಪರಿಪಿಕಾಯ್ (Maturity) ಶಿಕ್ಪಾಂತ್ ಸಾಧಾರಣ್ ಹುಶಾರ್ಕಾಯ್, ಗರ್ಚ್. ಪಿ.ಯು.ಸಿ ಆಕೆರ್ ಕರುಂಕ್ 25 ವರ್ಸಾಂ ಲಾಗ್ಲ್ಲ್ಯಾ ತುಕಾ ಶಿಕ್ಪಾಚೆಂ ದೆಣೆಂ ತಿತ್ಲೆಂ ನಾ ಮ್ಹಣ್ ಜಾಲೆಂ. ತುಕಾ ದುಸ್ರ್ಯಾಂ ಮುಕಾರ್ ಲ್ಹಾನ್ವಣ್ ಭೊಗುಂಕ್ ಸಾಧ್ಯ್ ಆಸಾ. ತರ್ಯಿ ಕೃಷೆಂತ್ ಆನಿ ಶೆತಾಚ್ಯಾ ಕಾಮಾಂತ್ ತುಕಾ ಅಭಿರುಚ್ ಆಸ್ಲಲ್ಯಾನ್ ಏಕ್ ಶಾತಿವಂತ್ ಕೃಷೆಗಾರ್ ಜಾಂವ್ಚಿ ಅರ್ಹತಾ ತುಜೆ ಥಂಯ್ ಚಡ್ ಆಸಾ.


ತುಜ್ಯಾ ಕಾಂಗ್ಡಾಚೊ ಪ್ರಮುಖ್ ವಿಷಯ್ ಇತ್ಲೊಚ್; ಆಪೊಲಿ ತುಜ್ಯಾ ದೊಳ್ಯಾಂ ಮುಕಾರ್ ಪ್ರವೇಶ್ ಜಾಲ್ಯಾ ಉಪ್ರಾಂತ್ ತುಕಾ ಖಿಯಾನ್ ಭೆಸಾಕ್ ಆಪೊವ್ಣೆಂ ಆಸಾ ಮ್ಹಣ್ ಸಮ್ಜನಾಸ್ತಾಂ ಘುಸ್ಪಡ್ಲಾಯ್ ಆನಿ ಕಾತ್ರಿಂತ್ ಶಿರ್ಕಾಲ್ಲ್ಯಾ ಕೊಳೆಂದ್ರಾ ಬರಿಂ ತುಜಿ ಪರಿಸ್ಥಿತಿ ಜಾಲ್ಲಿ. ವ್ಹಯ್‌ಮು ಕ್ಲಿಫಿ? ಹಾಚೊ ಅರ್ಥ್ ಇತ್ಲೊಚ್. ದೇವ್ ತುಕಾ ಆಪೊಲಿ ಸಂಗಿಂ ಲ್ಹಾನ್‌ಶೆಂ ಏಕ್ ಸೊಬಿತ್ ಕುಟುಂಬ್ ಮಾಂಡುನ್ ಹಾಡುಂಕ್ ಆಮಂತ್ರಣ್ ದಿತಾಶೆಂ ದಿಸ್ತಾ. ತುಮಿ ಎಕಾಮೆಕಾ ಥಂಯ್ ಆಕರ್ಷಿತ್ ಜಾವ್ನ್ ಪಸಂದ್ ಕೆಲಾಂ. ಚಿಂತುನ್ ಸವ್ಯಾಸ್ ಮುಕ್ಲೆಂ ಮೇಟ್ ಕಾಡ್ಚೆಂ ಬರೆಂ. ಪೂಣ್ ರಾವ್. ತುವೆಂ ಹಾಂಗಾ ಅನ್ಯೆಕ್ ಸಂಗತ್ ತಜ್ಜಿಚ್ ಕರ್ ಪಳೆಜೆ. ತುಮ್ಮಾಂ ಎಕಾಮೆಕಾ ಥಂಯ್ ಭೊಗ್ಲೆಂ ಆಕರ್ಷಣ್ ಖಾಲಿ ಭಾಯ್ಲ್ಯಾ ಸಂಗಿಂತ್ ಮಾತ್ರ್ ವ ಖರ್ಯಾ ಮೊಗಾನ್ ಮ್ಹಳ್ಳೆಂ! ತುಂ ತಾಚೆ ಲಾಂಬ್ ಪಾಂತಿಯೆಕ್ ಪಿಸ್ಪುನ್ ಆನಿ ತೆಂ ತುಜ್ಯಾ ತಲ್ವಾರ್ ಕಟ್ ಮಿಶಿಯಾಂಕ್ ಭುಲುನ್ ಕಾಜಾರ್ ಜಾಯ್ತ್ಯಾತ್ ಜಾಲ್ಯಾರ್ ತುಮಿ ಫಟ್ಕುನ್ ಪಡ್ತಲ್ಯಾತ್. ಕಿತ್ಯಾಕ್ ಭಾಯ್ಲಿ ಸೊಬಾಯ್ ಮಾಜ್ಪುನ್ ಗೆಲ್ಲೆ ದಾಕ್ಲೆ ಜಾಯ್ತ್ ಆಸಾತ್. ಬದ್ಲಾಕ್ ಎಕಾಮೆಕಾ ಬರ್ಯಾ ಗುಣಾಂಕ್ ಮಾನ್ವುನ್ ಕಾಜಾರಿ ಭೆಸ್ ವೆಂಗ್ತಾತ್ ಜಾಲ್ಯಾರ್ ಕಸಲೆ ಪರಿಸ್ಥಿತೆಂತ್ ಜಾಲ್ಯಾರಾಯಿ ತುಮ್ಮೆ ಗೂಣ್ ಪರ್ಜಳ್ತಲೆ ಶಿವಾಯ್ ತಾಂಚಿ ಸೊಬಾಯ್ ಬಾವ್ಚಿಂನಾ ಆನಿ ತುಮ್ಮಾ ಮೊಗಾಕ್ ಸುಕಿದಾಡ್ ಯೆಂವ್ಚಿ ನಾ.



ಹಾಂಗಾ ತುಕಾ ಆನ್ಯೆಕ್ ದುಬಾವ್ ಯೆಂವ್ಕ್ ಪುರೊ ಖಿಂಯ್ಲೊ ಭೆಸ್ ಉಂಚ್ಲೊ ಆನಿ ಬರೊ ಮ್ಹಣ್. ಭೆಸ್ ಜಾಂವ್ನ್ ಕಾಜಾರಿ ವ ರೆಲಿಜಿಯೊಸ್ ತಾಂತುಂ ಮೇಳ್ ಕೀಳ್ ನಾ. ದೋನ್ಯಾಯಿ ಪವಿತ್ರ್ ಆನಿ ದೇವಾಕ್ ಮೊಗಾಚೆ. ದೊನಾಂತ್ಯಾಯಿ ಸೆವಾ ಕರ್ಚಿ ತಾಚಿ ಎಕ್ಲಾಚಿ ಮಾತ್. ದೋನ್ಯಾಯಿ ಭೆಸಾಂನಿ ಕಷ್ಟ್, ಸಂತೊಸ್, ಭೊಗ್ಲಾಂ ಆನಿ ತೆಂತೆಸಾಂವಾಂ ಯಥೇಷ್ಟ್ ಆಸಾತ್. ತ್ಯಾ ತ್ಯಾ ಭೆಸಾಚ್ಯಾ ರುಲಿ, ರೆಗ್ತಾಂ ಆನಿ ಸ್ಪಿರಿತಾ ಪರ್ಮಾಣೆಂ ಜಿಯೆಲ್ಯಾರ್ ಕೊಣೆಂಯ್ ಶಾಂತಿಪಣಾಚ್ಯಾ ಪಾಂವ್ಡ್ಯಾಕ್ ಪಾವೈತಾ.

ನಿಮಾಣೆ ಸುವಾತೆರ್ ತುಜೆ ಮೊಗಾಚೆ ಆಜಿಯೆಕ್ ತುಜಿಂ ಭೊಗ್ಲಾಂ ಆನಿ ತಳ್ಳೆಳೆ ಕಶೆ ತಿಳ್ಸುಂಚೆ ಮ್ಹಣ್ ತುಕಾ ಭೊಗ್ಲೆಂ ಸಹಜ್. ತಿಚೆಂ ಮನ್ ದುಕೊಂವ್ಚೆಂ ಭಿಲ್ಕುಲ್ ಸಮಾ ನ್ಹಯ್. ಮ್ಹಾಲ್ಲ್ಯಾಡಿಂ ಮನ್ಶಾಂ ತಿಂ. ದೆವೊತ್ ಆನಿ ತಾಂಚಿ ಪಾತ್ಯೆಣಿ ಅಖಂಡ್. ದೇವಾಚ್ಯಾ ಮಣಿಯಾರ್ಯಾಂಕ್ ತಿಂ ವಿಶೇಸ್ ಮಾಂದ್ತಾತ್ ಆನಿ ಅಪ್ಲ್ಯಾ ಭುರ್ಗ್ಯಾಂನಿ ವ ನಾತ್ರಾಂನಿ ದೇವಾಚೆ ಸೆವೆಕ್ ವೆಚೆಚೆ ಮ್ಹಣ್ ಆಶೆತಾತ್ ಆನಿ ಮಾಗ್ತಾತ್. ತುಕಾ ಜಾವ್ನ್ ತಿಕಾ ಸುಧಾಳ್ ವಿವರ್ದುಂಕ್ ಕಷ್ಟ್ ಮಾರ್ತಲೆ ಮ್ಹಳ್ಳ್ಯಾಕ್ ದುಬಾವ್ ನಾ. ತುಂ ಅಶೆಂ ಕರ್ನ್ ಸಗ್ಳೆಂ ಸುಧಾಳ್ ತುಮ್ಚ್ಯಾ ವಿಗಾರಾಕ್ ಸಾಂಗ್. ತೊ ತುಜೆ ಆಜಿಯೆಕ್ ಆಪೊವ್ನ್ ಸಗ್ಳೆಂ ಸುಧಾಳ್ ಥರಾನ್ ಸಾಂಗ್ತಲೊ. ದೇವಾಚ್ಯಾ ಮಣಿಯಾರ್ಯಾಂಕ್ ಮಾಂದ್ಚಿ ತಿ, ದೇವಾಚಿ ಸೆವಾ ಕರ್ಚೊ ನಾನಾಂತ್ಲೊ ವಾಟೊ ಆನಿ ಮಾಂಡಾವಳಿ ಪಳೆವ್ನ್ ಸಂತೊಸ್ ಪಾವ್ತಲಿ.

ಅನ್ಯೆಕ್ ಸಂಗತ್ ಹಾಂವ್ ತುಕಾ ಸಾಂಗುಂಕ್ ಖುಶಿ ವ್ಹರ್ತಾಂ, ಆಮಿ ಹರೆಕೆ ಸಂಗ್ತಿಂತ್ ಸಲಹಾ ವಿಚಾರುಂಕ್ ಆಮ್ಚ್ಯಾ ವಿಗಾರಾ ಸರ್ಶಿಂ ವೆಚೆಚೆ. ತೊ ಆಮ್ಚೊ ಆತ್ಮಿಕ್ ಆನಿ ಲೌಕಿಕ್ ವಯ್ಜ್ ಆನಿ ವ್ಹಡಿಲ್. ಖಾಲಿ ಕಾಜಾರಾಂ ಸೊಭಾಣಾಂಕ್ ಆನಿ ಮಗ್ಲಾಂ ಮಿಸಾಂ ವೆಳಾರ್ ತಾಚೆ ಸರ್ಶಿಂ ಧಾಂವ್ಚೆಂ ನ್ಹಯ್ ಆನಿ ಉರ್ಲ್ಲ್ಯಾ ವೆಳಾರ್ ತಾಕಾ ಪಯ್ಸ್ ದವರ್ಚೊ ನ್ಹಯ್. ತೊ ಥಂಯ್ ಕೊಣಾ ಖಾತಿರ್ ಆಸಾ? ಆಮ್ಚೆ ಖಾತಿರ್ ನ್ಹಯ್? ಆಮ್ಚ್ಯಾ ಹರೆಕಾ ಕಷ್ಟಾಂ ಸುಖಾಂತ್ ತಾಕಾ ಆಮಿ ವಾಂಟಲಿ ಕರಿಚೆ. ತೊಯ್ ಆಮ್ಚೆ ಬರಿಂ ಮನಿಸ್. ತಾಕಾಯ್ ಸಗ್ಳಾಂ ಬರಿಂ ಎಕ್ಸುರ್ಟ್ಣೆ, ಖಿಂತ್, ಬೆಜಾರಾಯ್ ಭೊಗ್ಲಾಂ ಆಸಾತ್ ಮ್ಹಳ್ಳೆಂ ಸಮ್ಜುನ್ ತಾಚೆ ಥಂಯ್ ಮೋಗ್ ವಿಶ್ವಾಸ್ ದವರಿಚೆ ಆನಿ ತಾಚ್ಯಾ ಹರೆಕಾ ವಾವ್ರಾಂತ್ ಕುಮ್ಕೆಚೊ ಹಾತ್ ದಿಚೆ. ಬರೆಂ ಕ್ಲಿಪಿ, ಜಿವಂತ್ ಕ್ರಿಸ್ತಾಚೆಂ ಸಮಧಾನ್ ತುಜೆ ಥಂಯ್ ಆಸುಂ.



ಆಮಾಸೆಚಿ ಭಯಾನಕ್ ರಾತ್. ಸುಕ್ರಾಚೊ ದೀಸ್. ಮಧ್ಯಾಸೆಚಿಂ ಸವಾಯ್ ದೋನ್ ವರಾಂ. ಆಮಿ ಸರ್ವ್ ನಿದ್ರಾ ದೇವಿಚ್ಯಾ ಮಧುರ್ ಗೊಪಾಂತ್ ಗಾಢ್ ನಿದೆಂತ್ ಆವೃತ್ ಜಾಲ್ಲೊ ಅಮೂಲ್ಯ್ ವೇಳ್. ಅಸಲ್ಯಾ ವೆಳಾ, ವ್ಹಯ್ ಅಸಲ್ಯಾ ವೆಳಾ, ಎಕಾಚ್ ಘರಾ ನಿಶಬ್ದ್ ವಾತಾವರಣ್ ಶಿಂದುನ್, ಭಿಯಾನ್ ಥರ್ಥರಾಂವ್ಚಿ ಕಿಂಕ್ರಾಟ್ ಆಯ್ಕುನ್ ಆಮಿ ಸರ್ವ್ ಹಾತಾಕ್ ಮೆಳ್‌ಲ್ಲೆಂ ಕಾಣ್ಲೆವ್ನ್ ಕಿಂಕ್ರಾಟ್ ಆಯ್‌ಲ್ಲೆ ಕುಶಿಂ ಧಾಂವ್ಲ್ಯಾಂವ್ ಕಾಂಯ್ ಚೋರ್ ಮ್ಹಣ್ ಚಿಂತುನ್. ಥೊಡೆ ಬ್ರದರ್, “ಚೋರ್, ಚೋರ್” ಮ್ಹಣ್ ಬೊಬ್ ಮಾರ್ತಾನಾ, ಆನಿ ಥೊಡೆ, “ಧರಾ, ಧರಾ, ಬಾಂದಾ, ಪೂಣ್ ಮಾರ್ಚಾತ್” ಮ್ಹಣ್ತಾಲೆ. ಆನಿ ಥೊಡೆ, ‘ಅಳಿ, ಹೆಣೆಂ ಧಾಂವೊ ಮ್ಹಣ್ ಕಾಳೊಕಾಂತ್ ವಯ್ರ್ ಸಕಯ್ಲ ಧಾಂವ್ಚ್ಯಾ ಬ್ರದರಾಂಚ್ಯಾ ಅಂಗಾರ್ ಪಡ್ತಾಲೆ. ಸಾಂಗಾತಿ ಬ್ರದರ್ ಮ್ಹಣ್ ಕಳ್ತಚ್, ‘ಹಾಂ.. ತುಂ!’ ಮ್ಹಣ್ ಚುರ್ಚುರುನ್ ಪರ್ತ್ಯಾನ್ ಧಾಂವ್ತಾಲೆ. ನಿದೆಚಿಂ ಅಮಾಲ್, ಕಾಳ್ಕಿ ರಾತ್, ಒಟ್ಟಾರೆ ಘುಸ್ಪಡ್‌ಚ್ ಘುಸ್ಪಡ್...!

ಅಶೆಂ ಥೊಡೊ ವೇಳ್ ವಯ್ರ್ ಸಕಯ್ಲ ಧಾಂವ್ತಚ್, ಕಿಂಕ್ರಾಟ್ ಆಯ್‌ಲ್ಲೆ ಪಯ್ಲೆ ಮಾಳಿಯೆಚ್ಯಾ ರುಮಾ ಕಡೆ ಪಾವ್ಲ್ಯಾಂವ್. ಥಂಯ್ ಕಿತೆಂ ಪಳೆಂವ್ಚೆಂ!? ಆಮ್ಚೊ ಸಾಕ್ರಿಸ್ತಾಂವ್ ಬ್ರದರ್ ತೆವ್ಚಿಂ ಹೆವ್ಚಿಂ ನದರ್ ಗುಂವ್ಡಾವ್ನ್ ಗಡ ಗಡ ಕಾಪ್ತಾಲೊ. ಬನಿಯಾನ್ ಘಾಮಾನ್ ಭಿಜುನ್ ಗೆಲ್ಲೆಂ. ಆಮಿ ಎಕೆಕ್ಲೊ ಎಕೆಕ್ ಹಾತೆರ್ ಘೆವ್ನ್ ಆಯ್‌ಲ್ಲೆಂ ಪಳೆವ್ನ್ ಆನಿಕಾಯಿ ಚಡ್ ಕಾಂಪುಂಕ್ ಲಾಗ್ಲೊ. ಜಾಂವ್ಕ್ಯಾಯಿ ಆಮ್ಚ್ಯಾ ಪಯ್ಲಿ ಥೊಡ್ಯಾಂನಿ ತೊಣ್ಣೆ, ಮುನ್ಕುಟೆ, ಬೆತಾಂ, ದೊಣ್ಣೆ, ದೊರೊ ಹಾಡ್ತಾನಾ ಎಕಾ ಬ್ರದರಾಕ್ ಕಾಂಯ್ ಮೆಳುಂಕ್ ನಾ ಮ್ಹಣ್ ದಿಸ್ತಾ, ತೊ ಮಾತ್ಯಾ ಪಂದ್ಲೆಂ ಉಶೆಂ ಕಾಣ್ಲೆವ್ನ್ ಧಾಂವ್ನ್ ಆಯ್‌ಲ್ಲೊ! ಮೊವಾಳ್ ಮನಾಚೊ ತೊ. ಎಕಾದಾವೆಳಾ ಮಾರ್ಚಿ ಗರ್ಜ್ ಪಡ್ಲ್ಯಾರ್ ಚೋರಾಕ್ ದುಕಾನಾಯೆ ಮ್ಹಳ್ಳ್ಯಾ ಇರಾದ್ಯಾನ್ ಜಾಂವ್ಕ್ ಪುರೊ.

“ಕಿತೆಂ ಜಾಲೆಂ ಬ್ರದರ್? ಚೋರ್ ಖಂಯ್ಚ್ಯಾನ್ ಧಾಂವೊ, ವೆಗಿಂ ಸಾಂಗ್?” ಮ್ಹಣ್ ಕಶೆಂ ಕಶೆಂ ವಿಚಾರ್ಲ್ಯಾರಾಯಿ ತಾಚಿ ಜೀಬ್ ಸುಟನಾ ಜಾಲಿ. ಖಿಟ್ಟಾ ಕುಶಿನ್ ಪಳೆವ್ನ್ ಆನಿಕಾಯಿ ಚಡ್ ಕಾಂಪುಂಕ್‌ಲಾಗ್ಲೊ.

“ಕರ್ಮಾಂ ಜಾಲಿಂಮು! ಹಿ ಕಸಲಿ ಪಿಡಾ ಹಾಬಾ... ಕಾಲ್ ನಿದುಂಕ್ ವೆತಾ ಮ್ಹಣಾಸರ್ ಸಮಾ ಆಸ್‌ಲ್ಲೊ. ಎಕೆ ರಾತಿ ಭಿತರ್ ಕಿತೆಂ ಜಾಲೆಂ ಹ್ಯಾ ಪುನೆಕೆಲ್ಲ್ಯಾಕ್! ಕಾಂಯ್ ಆಮಾಸೆಚೊ ಪರಿಣಾಮ್? ಛೇ, ತೆ ಪುರಾ ಪೊಟ್ಟು ಆಚಾರ್! ತರ್ ಹಾಕಾ ಜಾತಾ ತರ್ಯಿ ಕಿತೆಂ?” ವ್ಹಡಿಲ್ ಬಾಪಾನ್ ಆಪ್ಲೆಂ ಹಾಡ್‌ಲ್ಲೆಂ ನಾಗಾಬೆತ್ ಪಯ್ಸ್ ಉಡೊವ್ನ್ ಮೊಗಾನ್ ತಾಚಿ ಪಾಟ್ ಪೊಶೆವ್ನ್...

“ಬ್ರದರ್, ಕಿತೆಂ ಜಾತಾ ತುಕಾ. ಕಾಂಯ್ ಪಿಯೆಂವ್ಕ್ ಹಾಡಿಚೆ, ದಾಕ್ತೆರಾಕ್ ಪುಣ್‌ಯಿ ಪೊನ್ ಕರಿಚೆ ಧಯ್ರ್ ಘೆ, ಕಿತ್ಯಾಕ್ ಕಿಂಕ್ರಾಟ್ ಮಾರ್ಲಿಯಾ?”

ತರ್ಯಿ ಜಾಪ್ ನಾ. ಆಮಿ ಸಗ್ಳೆಂ ಕಾಲುಬುಲೆ ಜಾಲ್ಯಾಂವ್. ಜಾಕಾರಿಕ್ ದೇವ್

ತೆಂಪ್ಲಾಂತ್, ಪವಿತ್ರ್ ಜಾಗ್ಯಾರ್ ದೈವಿಕ್ ದರ್ಶನ್ ಜಾವ್ನ್ ಜುವಾಂವ್ ಬಾಪ್ತಿಸ್ತ್ ಜಲ್ಮಾತಾ ಮ್ಹಣಾಸರ್ ಮೊನೊ ಜಾಲ್ಲ್ಯೆ ಬರಿಂ ಹಾಕಾ ಕಾಂಯ್ ದೈವಿಕ್ ದರ್ಶನ್ ಜಾಲೆಂಗಾಯ್? ಆಮ್ಚೆರ್ ಕಸಲೆಂ ಖರ್ಗ್ ಯೆಂವ್ಕ್ ಆಸಾ? ತೆದೊಳ್ ಮ್ಹಣಾಸರ್ ಹೊ ಕಾಂಯ್ ಮೊನೊ ಜಾವ್ನ್ ಉರ್ದಲೊ? ನಾ ಜಾಲ್ಯಾರ್ ಇತ್ಲ್ಯಾ ಮಧುರ್ ತಾಳ್ಯಾನ್ ಗಾನಾಂ ಗಾಂವ್ಚೊ, ಸುರಸ್ ಕೊಂಕ್ಣಿ ಉಲೊಂವ್ಚೊ ಹೊ ಎಕಾಚ್ ಫರಾ ಮೊನೊ ಜಾಯ್ಜೆ ಜಾಲ್ಯಾರ್!?

ನಿಮಾಣೆಂ ವ್ಹಡಿಲ್ ಬಾಪಾಂನಿ ಭೊಳಾವ್ನ್ ವಿಚಾರ್ಲಾಕ್, ಖಿಟ್ಟಾ ತೆವ್ಚಿಂ ಬೊಟ್ ಜೊಕುನ್ ಆನಿಕ್ಯಾಂ ಚಡ್ ಕಾಂಪುಂಕ್ ಲಾಗ್ಲೊ! ಆಮ್ಚಿ ಸಗ್ಳ್ಯಾಂಚಿ ದಿಷ್ಟ್ ಖಿಟ್ಟಾರ್ ಗೆಲಿ. ಥಂಯ್ಚಿ ದಿಷ್ಟ್ ಪಳೆವ್ನ್ ಆಮ್ಚಿ ರಿಬುಂಟ್ ಉಡ್ಲಿ! ಖಿಟ್ಟಾ ವಯ್ಲಿ ವೋಲ್ ವಯ್ರ್ ಸಕಯ್ಲಾ ವೆತಾಲಿ! ಎವಿಕ್ಲ್ಯಾಚಿ ಎವಿಕ್ ಅಭಿಪ್ರಾಯ್. ಕೊಣಾಕ್ಯಾ ಖಿಟ್ಟಾ ಲಾಗಿಂ ವೆಚೆಂ ಧಯ್ರ್ ನಾ ಜಾಲೆಂ. ಹಾಂವ್ ಸಗ್ಳ್ಯಾಂಚ್ಯಾಕ್ಯಾ ಪಾಟಿಂ ರಾವೊಲ್ಲೊ. ದಿಸಾಕ್ ಜಾಲ್ಯಾರ್ ಖಿಂಯ್ ಪುಣ್ಕಾಯಿ ಧಾಂವ್ಚೆತ್. ರಾತಿಕ್ ಖಿಂಯ್ ಧಾಂವ್ಚೆಂ!?

ಇತ್ಲ್ಯಾರ್ ಆಮ್ಚ್ಯಾ ತೊಟಾಚೊ ಮೇಲ್ವಿಚಾರಕ್ ಬ್ರದರ್ ಆಪ್ಲೆಂ ಹಾಡ್ಲೆಂ ಬಯ್ಲಾಡ್ ಕಾಣ್ಲೆವ್ನ್ ಮುಕಾರ್ ಗೆಲೊ. ಆಮ್ಚೆ ಪಯ್ಲಿ ಚಡ್ ಧಯ್ರ್ವಂತ್ ತೊ. ಖಿಂಯ್ಚ್ಯಾಂತ್ಯಾ ಮುಕಾರ್. ಆದ್ಲೆ ಪಾವ್ಟಿಂ ಏಕ್ ವ್ಹಡ್ ಜಯ್ತ್ ಪೆರ್ಮಾರಿ ಕುಂಕ್ಡಾ ಗುಡಾ ಭಿತರ್ ರಿಗುನ್ ಕುಂಕ್ಡಾಂಕ್ ಭೊಕಾಯ್ತಾನಾ, ತಾಚ್ಯಾ ಮುಟ್ಕಾಕ್ ಧರ್ನ್ ಕೊಂಬಿ ತಾಚ್ಯಾ ತೊಂಡಾಂತ್ಲಿ ವೊಡ್ನ್ ಕಾಡ್ನ್, ತಾಕಾ ಗೊಣಿಯೆಂತ್ ಭರ್ನ್, ಆಪ್ಲ್ಯಾ ಪಾಟಿರ್ ಘಾಲ್ನ್, ಆಮಿ ಜಮೊ ಜಾಲ್ಲ್ಯಾ ಸೊಪ್ಯಾರ್ ಸೊಡ್ಲಲ್ಯಾ ವೆಳಾರ್ ಹಾಂವ್ ಭಿಂಯಾನ್ ಮೆಚಾರ್ ಉಡುನ್, ಅಲ್ಮಾರಿ ವಯ್ರ್ ಚಡ್ಲೊಂ! ಆನಿ ಏಕ್ ಗುರ್ಗುಲೆತ್ ಥಂಡ್ ಉದಕ್ ಖಾಲಿ ಕೆಲ್ಲೆಂ!

ಬ್ರದರ್ ಮುಕಾರ್ ಗೆಲ್ಲೊಚ್, ಉರ್ಲೆ ಸರ್ವ್ ತಾಂಚಿಂ ಹಾತೆರಾಂ ಘೆವ್ನ್ ಚಿಕ್ಕೆ ಪಯ್ಸ್ ಸರ್ನ್ ತಯಾರ್ ಜಾಲೆ. ಸಗ್ಳ್ಯಾಂಕ್ ಆಕಾಂತ್ ಆನಿ ಸಾಂಗಾತಾಚ್ ಆತುರಾಯ್. ಜಾಣಾ ಜಾಂವ್ಕ್, ವೋಲ್ ವಯ್ರ್ ಸಕಯ್ಲಾ ಕಶಿ ಯೆತಾ ಮ್ಹಣ್! ಇತ್ಲ್ಯಾರ್ ಆಮ್ಚ್ಯಾ ಧಯ್ರ್ವಾಧಿಕ್ ಬ್ರದರಾನ್ ಆಪ್ಲ್ಯಾ ಲಾಂಬ್ ಬಯ್ಲಾಡಾನ್ ಖಿಟ್ಟಾ ವಯ್ಲಿ ವೋಲ್ ವ್ಹಳು ಉಕಲ್ಲಿ! ತೆದ್ನಾಂ ಎಕಾಚ್ ಫರಾ ವೊಲಿ ಪಂದಾ ಥಾವ್ನ್ ವ್ಹಡ್ ಏಕ್ ಬೊಕುಲ್ ಭಾಯ್ರ್ ಉಡೊ! ತಕ್ಲಣ್ ಆನೈಕ್ಲ್ಯಾ ಬ್ರದರಾನ್ ಆಪ್ಲ್ಯಾ ದೊಣ್ಣಾನ್ ಬಳಾನ್ ಬೊಕ್ಲಾಕ್ ಮ್ಹಣ್ ಉಬಾರ್ಲೊ ಮಾರ್ ಚುಕುನ್ ಸಯ್ರ್ಯಾ ಪಾದ್ರ್ಯಾಬಾಚ್ಯಾ ಪಾಂಯಾರ್ ಪಡೊ! ತಾಚಿ ಬೊಬ್ಚೆ ಬೊಬ್ !! ಗಲಾಟ್ಯಾಂತ್ ಬೊಕುಲ್ ಖಿಂಯ್ ಉಸಾಳ್ಚೊ ಮ್ಹಣ್ ನಾ!

ಎದೊಳ್ ಮ್ಹಣಾಸರ್ ಭಿಂಯಾನ್ ಕಾಂಪುನ್ ಮೊನೊ ಜಾಲ್ಲೊ ಆಮ್ಚೊ ಸಾಕ್ರಿಸ್ತಾಂವ್ ಬ್ರದರ್ ವೊಲಿ ಪಂದಾ ಆಸಲ್ಲೊ ಬೊಕುಲ್ ಮ್ಹಣ್ ಕಳ್ತಚ್ “ಏ ಬೊಕ್ಲಾ, ತುಜಿ ಚರಾಬ್?” ಮ್ಹಣ್ ಬೊಕ್ಲಾಕ್ ಸೊದುನ್ ಧಾಂವೊ! ಆಮ್ಕಾಂ ಹಾಸ್ಚೆಂ ರಡ್ಚೆಂ ಮ್ಹಣ್ ಕಳಲ್ಲ್ಯಾ ಪುಣ್ ತಾಚೆಂ ತೊಂಡ್ ಸುಟ್ಲೆಂ ಪಳೆವ್ನ್ ಸಮಧಾನ್ ಜಾಲೆಂ. ಇತ್ಲ್ಯಾರ್ ಥೊಡೆ ಸಯ್ರ್ಯಾ ಪಾದ್ರ್ಯಾಬಾಚೆ ಸೆವೆಕ್ ಲಾಗ್ಲೆ. ಭಿರ್ಮತ್ ತಾಕಾ ಬರೊ ಮಾರ್ ಜಾಲ್ಲೊ. ಪಾಂಯ್ ಸುಜ್ಲೊ. ಪಾಂಯಾಕ್ ಬರೆಂ ಕರ್ನ್ ಆಯೊಡೆಕ್ಸ್ ಪುಸುನ್ ದೂಕ್ ವಿಸ್ಪುಂಕ್ ಇಲ್ಲೊ ವಾಯ್ ದಿವ್ನ್ ಖಿಟ್ಟಾರ್ ನಿದಾಯ್ಲೊ.

ಹೆ ಮಧ್ಯಾನ್ ರಾತಿಚ್ಯಾ ಘುಸ್ಪಡ್ ಗೊಂದೊಳೆಕ್ ಕಾರಣ್ ಇತ್ತೆಂಚ್; ರುಮಾಕ್ ಉಂದಿರ್



ಯೆವ್ನ್ ಧೊಸ್ತಾತ್ ಮ್ಹಣುನ್ ಬ್ರದರಾನ್ ಕಾತರ್ ಮಾಂಡುನ್ ದವರ್ಲ್ಲಿ. ಗ್ರಹಚಾರಾ ತಾಂತುಂ ಉಂದಿರ್ ಸಾಂಪಡ್ಲೊ. ತಾಚಿ ಬೊಬೆಕ್ ಸೊಪ್ಯಾರ್ ಪಾಶಾರ್ ಜಾಂವ್ಚೊ ಬೊಕುಲ್ ಜನೇಲಾಂತ್ಲಾನ್ ಭಿತರ್ ಉಡ್ಲೊ. ಪೂಣ್ ಪಡ್ಲೊ ಬ್ರದರಾಚ್ಯಾ ಆಂಗಾರ್! ಗಾಢ್ ನಿದೆಂತ್ ಆಸ್ಲೊ ತೊ ಕಿತೆಂ ಮ್ಹಣ್ ನೆಣಾಸ್ತಾಂ ಆಕ್ಲಾಸಾನ್ ಕಿಂಕ್ರಾಟ್ ಮಾರ್ನ್ ಸಕ್ತಾ ಉಡ್ಲೊ. ತೆದ್ನಾ ವೋಲಿ ಪಂದಾ ಬೊಕುಲ್ ಶಿರ್ಕಾಲೊ ತೆಂ ತೊ ನೆಣಾ. ಲೈಟ್ ಘಾಲ್ನ್ ಪಳೆತಾನಾ ಖಿಣ್ಣ್ಯಾ ವೋಲ್ ವಯ್ರ್ ಪಂದಾ ವೆಚಿ ಪಳೆವ್ನ್ ಭಿಯಾನ್ ತಾಚಿ ಜೀಬ್ ಸುಟನಾ ಜಾಲಿ. ಗಜಾಲ್ ಚಿಲ್ಲರ್. ಪೂಣ್ ಕಿತೆಂ ಮ್ಹಣ್ ಕಳಾನಾಸ್ತಾಂ ಆಮ್ಚ್ಯಾ ಕಾಳ್ಜಾಂತ್ ದಡ್ಡೆ ಸುರು ಜಾಲ್ಲೆ ಆಮ್ಚ್ಯಾ ಸಾಕ್ರಿಸ್ತಾಂವ್ ಬ್ರದರಾಚೆಂ ಕಾಳಿಜ್ ರಾವಾನಾಸ್ಲೆಂ ವ್ಹಡ್!

ಹೆ ಬೊಕ್ಲಾ ಧರ್ಮಾನ್ ಆಮ್ಚಿ ನೀದ್ ಪಾಡ್, ಪಾವನಾಸ್ಲಾಕ್ ತ್ಯಾ ಪಾಪ್ ಸಯ್ವಾ ಪಾದ್ರ್ಯಾಚ್ ಅನಾವತ್ಯ್ ಮಾರ್! ಒಟ್ಟಾರೆ ನಿದೆಚ್ಯಾ ಅಮಾಲಾರ್ ಕಿತೆಂ ಗಜಾಲ್ ಮ್ಹಣ್ ಸಮಾ ತಜ್ವೀಜ್ ಕರ್ನ್ ಪಳೆನಾಸ್ತಾಂ ದೊರೊ ದೊಣ್ಣೆ ಘೆವ್ನ್ ಚಾರಾಂಯ್ ಕುಶಿಂನಿ ಧಾಂವ್ಲೆಂ ಆಮ್ಚೆಂ ಪಿಶೆಪಣ್ ಆನಿ ಆಮ್ಚ್ಯಾ ಸಾಕ್ರಿಸ್ತಾಂವ್ ಬ್ರದರಾಚೆಂ ಸಾದೆಪಣ್ ಚಿಂತುನ್ ಹಾಸಾತ್ತ್ ಮಾಂದ್ರೆರ್ ಆಡ್ ಪಡ್ಲಾಂವ್.



## ಮಂಘುರ್ ಟು ಬೆಂಘುರ್...

ಬೆಂಘುರ್ 'ಬರ್ಯಾ ಗೊವ್ವಾಚ್ಯಾ' ಕಾನ್ವೆಂಟಾ ಥಾವ್ನ್ ಆಪ್ಲೊ ರೆಲಿಜಿಯೊಸ್ ಜಿಣಿಯೆಚ್ಯೊ ಶಾಶ್ವತ್ ಆಂಗವ್ಚೊ ಕರ್ಚು ಸುನಿತಾ ಥಾವ್ನ್ ಮೊಗಾಚಿಂ ಆನಿ ಒತ್ತಾಯೆಚಿಂ ಆಪೊವ್ಲೆಂ ಆಯ್ಲೆಂ. ಪೊಸ್ಪಲ್ ವಿಳಂಬಾ ವರ್ವಿಂ ಆಮಂತ್ರಣ್ ಪತ್ರ್ ಎಕಾಚ್ ದಿಸಾ ಆದಿಂ ಪಾವ್ಲ್ಯಾನ್ ಟಿಕೆಟ್ ಪಯ್ಲಿ ಕಾಡುಂಕ್ ಸಾಧ್ಯ್ಚೆ ನಾಸ್ಲೆಂ. ಅಪ್ಪಾಕ್‌ಚ್ ಸಂಪೂರ್ಣ್ ಥರಾನ್ ಸೊಮ್ಮಾಕ್ ಸಮರ್ಪುನ್ ದಿಂವ್ಚೊ ಸುನಿತಾಚ್ಯಾ ಹ್ಯಾ ಭಾಗಿ ದಿಸಾ ಹಾಂವ್ ಹಾಜರ್ ಆಸ್ಲೊಂ ನಾಂ ತರ್ ತಾಕಾ ಮ್ಹಸ್ತು ದುಕ್ತಲೆಂ ಮ್ಹಣ್ ಹಾಂವ್ ಜಾಣಾಂ. ಹಾಕಾ ಕಾರಣ್‌ಯಿ ಆಸ್ಲೆಂ. ದೇವ್ ತಾಕಾ ತಾಚಿ ಸೆವಾ ಕರುಂಕ್ ಅಪಯ್ತಾ ಮ್ಹಣ್ ಭೊಗ್‌ಲ್ಲ್ಯಾ ವೆಳಾರ್ ತೆ ವಾಟೆನ್ ತಾಕಾ ಪ್ರೋತ್ಸಾಹ್ ದಿವ್ನ್, ರೆಲಿಜಿಯೊಸ್ ಜಿಣಿಯೆ ವಿಷ್ಯಾಂತ್ ಜಾಯ್ ತಿಲ್ಲಿ ಮಾಹೆತ್ ಮೆಳಶಿ ಕೆಲ್ಲಿ ಎಕೆ ವಾಟೆನ್ ಜಾಲ್ಯಾರ್, ತೆಗಾಂ ಚೆರ್ಕ್ಯಾಂ ಪಾಟ್ಲ್ಯಾನ್ ಎಕ್‌ಚ್ ಮಣೀಕ್ ತೆಂ ಜಾಲ್ಲ್ಯಾನ್ ತಾಚ್ಯಾ ನಿರ್ಧಾರಾಕ್ ಒಪ್ಪಿಗ್ ಮೆಳಾನಾಸ್ತಾಂ ತೆಂ ಚಡ್ಚಡ್ತಾನಾ ತಾಚ್ಯಾ ಮಾಂ ಬಾಪಾಕ್ ಸಮ್ಜಾವ್ನ್, ದೆವಾನ್ ತಾಂಕಾಂ ದಿಲ್ಲೆಂ ಹೆಂ ಸುಂದರ್ ಫುಲ್ ತಾಕಾಚ್ ಮೊಗಾನ್ ಆನಿ ಖುಶೆನ್ ಒಪ್ಪುನ್ ದಿಶೆಂ ಕರ್ಚ್ಯಾಂತ್ ಹಾಂವ್ ಯಶಸ್ವಿ ಜಾಲ್ಲೊಂ. ತೆಂ ನಾಸ್ತಾಂ ತಾಚಿಂ ಮೊಗಾಚಿಂ ಮಾಂ ಬಾಪ್ ಆದ್ಲ್ಯಾ ವರ್ಸಾ ಎಕಾ ಮಹಿನ್ಯಾಚ್ಯಾ ಅಂತರಾ ಭಿತರ್ ತಾಕಾ ಆನಾಥ್ ಕರ್ನ್ ಗೆಲ್ಲ್ಯಾ ವೆಳಾರ್, ದೆವಾಚಿ ಕ್ರೂರ್ ನಿತಿ ಥಂಯ್ ಧಾರುಣ್ ಜಾವ್ನ್ ಕಾನ್ವೆಂಟಾಕ್ ಆದೆವ್ಸ್ ಮಾಗುಂಕ್ ನಿಶ್ಚಯಿಸಿಲ್ಲ್ಯಾ ತಾಕಾ, ಹಪ್ಪಾಕ್ ಎಕಾ ಕಾಗ್ಡಾ ಲೆಕಾನ್ ಬರೊವ್ನ್, ದೆವಾನ್ ಧಾಡ್ಲೆ ಕಾಂಟೆ ಆನಿ ಫುಲಾಂ ಕಶಿಂ ಸ್ವೀಕಾರ್ ಕರಿಚೆ ಆನಿ ಹೆ ದ್ವಾರಿಂ ದೇವ್ ಕಶಿ ತಾಚ್ಯಾ ಮೊಗಾಚಿ ಆನಿ ವಿಶ್ವಾಸಾಚಿ ಪರೀಕ್ಷಾ ಕರ್ತಾ ಮ್ಹಣ್ ತಾಕಾ ವಿವರ್ದುನ್ ಸಗ್ಳೆಂ ತಾಚಿಂ ಚಿಂತಪ್ ಬದ್ಲಾಶೆಂ ಕರ್ಚ್ಯಾಂತ್‌ಯಿ ಹಾಂವ್ ಯಶಸ್ವಿ ಜಾಲ್ಲೊಂ. ಅಶೆಂ ಆಸ್ತಾಂ, ಸುನೀತಾಚೆ ಜಿಣಿಯೆಚ್ಯಾ ಹ್ಯಾ ಮಹತ್ವಾಚ್ಯಾ ದಿಸಾ ತಾಚ್ಯಾ ಸಂತೊಸಾಂತ್ ಸಹಭಾಗಿ ಜಾವ್ನ್ ದೆವಾಕ್ ಅರ್ಗಾಂ ದಿಂವ್ಚೆಂ ವಾಜ್ಚಿ ಮ್ಹಣ್ ಮ್ಹಾಕಾ ಭೊಗ್ಲೆಂ.

ಬಸ್ಸುಸ್ಪೇಂಡಾಕ್ ನಿಮಾಣೆ ಘಡಿಯೆ ಹಾಂವ್ ಪಾವ್ಲ್ಯಾನ್ ಎಕಾ ಬಸ್ಸಾಂತ್ ಜಾಗೊ ನಾ ಮ್ಹಣ್ ಜಾಲೊ. ತ್ಯಾ ದಿಸಾ ರಾತಿಚ್ಯಾ ಬಸ್ಸಾರ್ ಹಾಂವ್ ವಚನಾ ಜಾಲ್ಯಾರ್ ದುಸ್ರ್ಯಾ ದಿಸಾ ಸಕಾಳಿಂ ನವ್ ವರಾರ್ ಜಾಂವ್ಚ್ಯಾ ಸುನೀತಾಚೆ ಪ್ರೊಫೆಶನ್ ಸೆರೆಮನಿಕ್ ಹಾಜರ್ ಜಾಂವ್ನ್ ಸಾಧ್ಯ್ ನಾಸ್ಲೆಂ. ಆತಾಂ ಕಿತೆಂ ವಾಟ್ ಕರ್ಚಿ? ನಿಮಾಣೆಂ ಏಕ್ ಪ್ರಯತ್ನ್ ಕರ್ಚ್ಯಾಂ ಮ್ಹಣ್ ಸರ್ಕಾರಿ ಬಸ್ಸಾ ಸರ್ಶಿಂ ಗೆಲೊಂ. 'ಸಿಟ್ ನಾ' ಮ್ಹಣಾಲೊ ಕಂಡಕ್ಲರ್. ನಿರಾಶೆನ್ ಪಾಟಿಂ ಘುಂವ್ತಾಂ ಮ್ಹಣ್ತಾನಾ ಚಿಕ್ಕೆ ಲಾಗಿಂ ಆಪೊವ್ನ್ "ಏಕ್ ಸೀಟ್ ಆತ್ಮಾಂ ಕ್ಯಾನ್ಸಲ್ ಜಾಲಿ. ಧಾ ರುಪಾಯ್ ಚಡ್ ದಿಲ್ಯಾರ್ ದಿವ್ಚೆತ್." ಚಿಕ್ಕೆ ಪಾಟಿಂ ಫುಡೆಂ ಕೆಲೆಂ ಹಾಂವೆಂ. ಬಸ್ಸು ಸುಟುಂಕ್ ಪಂದ್ರಾ ಮಿನುಟಾಂ ಮಾತ್ ಉರ್ಲ್ಯಾಂತ್. ತರ್ಕ್ ಕರುಂಕ್ ವೇಳ್ ನಾ. ವಯ್ಲಾನ್ ಮ್ಹಾಕಾ ವಚನಾಸ್ತಾಂ ನಿರ್ವಗ್ ನಾ. ಕಿತೆಂಯ್ ಜಾಂವ್, ಧಾ ರುಪಾಯ್ ಚಡ್ ದಿವ್ನ್, ಟಿಕೆಟ್ ಘೆವ್ನ್ ಬಸ್ಸಾ ಭಿತರ್ ರಿಗ್ಲೊಂ. ಸಿಟ್ ಪುಣ್‌ಯಿ ಮುಕಾರ್‌ಚ್ ಆಸ್ಲಿ. ದೊಗಾಂನಿ ಬಸ್ಸೆ ತೆ ಸಿಟಿರ್ ಜಸಲಾ ಕುಶಿನ್ ಬುರ್ಕಾ ಘಾಲ್ಲಿ

ಏಕ್ ವ್ಯಕ್ತಿ ಆಸಾಲ್ಲಿ. ಹಾಂ... ಧಾ ರುಪಯ್ ಚಡ್ ಯೆಟುನ್ ಸೀಟ್ ಮೆಳ್ಳಿ ತರಾಯಿ ಖಿಯಾ! ಮ್ಹಾಕಾ ಚಿಕ್ಕೆ ನೀದ್ ಬಳ್. ಕಾಂಯ್ ನಿದೆಚ್ಯಾ ಅಮಾಲಾರ್ ತೆವ್ಚಿಂ ಲಕಾನ್‌ಬಿ ಜಾಲ್ಯಾರ್ ಹ್ಯಾ ಮಾಪುಳ್ಳಾನ್ ಬೊಬ್ ಮಾರ್ಲ್ಯಾರ್ ಮ್ಹಜಿ ಗತ್! ಮ್ಹಜೆ ಸಿಟಿರ್ ಜಾತಾ ತಿತ್ಲೆಂ ಹೆವ್ಚಿಂ ಕೊವ್ಚುನ್ ಬಸ್ಲೊಂ. ಬಸ್ಸ್ ಸುಟ್ಲೆಂಚ್. ಕಾಂಯ್ ಅರ್ಧೆಂ ವರ್ ಧಾಂವ್ಲಾಂ ಆಸ್ತಲೆಂ. ಕುಶಿನ್ ಬಸ್‌ಲ್ಲಿ ಬುರ್ಕಾಗಾರ್ ಚಿಕ್ಕೆ ಹಾಲ್ಚಿ ಆನಿ ದೊಳ್ಕಾಂ ವಯ್ಲೊ ಪಡ್ಲೊ ಉಕಲ್ ಮ್ಹಾಕಾಚ್ ಪಳೆಂವ್ಕ್ ಪಡ್ಲಿ. ಹಾಂವ್ ಕಾವ್ಜೆಲೊಂ ಆನಿ ದೊಳೆ ವೆವೆಗಿಂ ಧಾಂವ್ಲೆ. ಲಾಂಬ್ ಕಾಳೊ ದಗ್ಗೊ ಘಾಲ್ಲ್ಯಾ ಮ್ಹಾಕಾ ಕಾಂಯ್ ಮಾಪುಳ್ಳೆಂ ಮ್ಹಣ್ ತಿಣೆಂ ಚಿಂತ್ಲೆಂ ಕಿತೆಂ ಮಾತ್ರಿ!

ಥೊಡೊ ವೇಳ್ ನಿಶಬ್ದ್... ಉಪ್ರಾಂತ್ “ಬೆಸಾಂವ್ ದಿಯಾ ಬ್ರದರ್” ಮ್ಹಳೆಂ ಆಯ್ಕುನ್ ಎಕಾಚ್ ಘರಾ ದೊಳೆ ಉಗಡ್ಲೆ ಆನಿ ಭೊಂವ್ಚಿಂ ಪಳೆಂವ್ಕ್ ಪಡ್ಲೊಂ. ಕೊಣ್ ನಾ. ಹಾಂವ್ ಕಾಂಯ್ ಸ್ವಪ್ನತಾಂಗಾಯ್? ಪಯ್ಲಾರ್ಯಾಂಚಿ ತಕ್ಲಿ ನಿದೆನ್ ಜಡ್ ಜಾಲ್ಚಿ ಮ್ಹಣ್ ದಿಸ್ತಾ ತೆವ್ಚಿಂ ಲಕ್ತಾಲಿ. ಬುರ್ಕಾಗಾರ್ಚಿ ತೆವ್ಚಿಂ ದಿಷ್ಟ್ ಘುಂವ್ಡಾಯ್ಲಿ. ತಿ ಆನಿಕ್‌ಯಿ ಚಿಕ್ಕೆ ಲಾಗಿಂ ಸರ್ನ್ ಮ್ಹಜ್ಯಾ ತೊಂಡಾಕ್‌ಚ್ ಪಳೆಂವ್ಕ್ ಪಡ್ಲಿ. ಹಾಂವ್ ಪುರೊ ಘಾಬರೊಂ...

“ಸಾಯ್ಬಾ ಸಾಲ್ವಾದೊರಾ, ಹೆ ಮಾಪುಳ್ಳಾ ಥಾವ್ನ್ ರಾಕ್ ಬಾಪಾ! ಆದ್ಲೆ ಪಾವ್ಚಿಂ ರೈಲಾರ್ ಎಕಾ ಕಾಪುಲ್ಯಾನ್ ಮ್ಹಜೆ ಪಾಟಿಕ್ ಲಾಗುನ್ ಜಾಲ್ಚಿ ಅವಸ್ಥಾ ಪುರೊ. ಅತಾಂ ಬಸ್ಸಾರ್ ಹೆ ಮಾಪುಳ್ಳಾನ್ ಕಾಂಯ್ ಕರಿನಾ ಜಾಲ್ಯಾರ್ ಪುರೊ! ಹಾಂವ್ ದೊಡುನ್ ಪಯ್ಸ್ ಸರಾಲ್ಲೆಂ ಪಳೆಂವ್ಕ್ ಬುರ್ಕಾಗಾರ್ಚಿಚಾ ತೊಂಡಾರ್ ಹಾಸೊ ಚೆರೊಂ.

“ಬ್ರದರ್, ಭಿಯೆಲ್ಯಾತ್? ಮ್ಹಜಿ ಒಳಕ್ ತುಮ್ಮಾಂ ಮೆಳುಂಕ್ ನಾ ಮ್ಹಣ್ ದಿಸ್ತಾ. ತುಮಿ ವ್ಹಯ್ ನ್ಹಯ್ ಮ್ಹಣ್ ತುಮ್ಮಾಂಚ್ ಪಳೆಂವ್ಕ್ ಪಡ್ಲಿಂ. ವ್ಹಯ್ ಮ್ಹಣ್ ಖಾತ್ರಿ, ಜಾತಚ್, ‘ಬೆಸಾಂವ್ ದಿಯಾ ಬ್ರದರ್’ ಮ್ಹಳೆಂ. ತುಮಿ ವಯ್ರ್ ಸಕಯ್ಲ ಪಳೆಂವ್ಕ್ ದೊಳೆ ಧಾಂಪುನ್ ವೊಗೆಚ್ ಬಸ್ಲಾತ್!

“ಹಾಂ...! ಹೆಂ ಕಿತೆಂ...! ಮಾಪುಳ್ಳೆಂ ಕೊಂಕ್ಲಿ ಉಲಯ್ತಾ!! ವಯ್ಲಾನ್ ಒಳಕ್ ಆಸಾ ಮ್ಹಣ್ತಾ. . . ಕಷ್ಟ್ ಜಾಲೆಮು ಹೆ! ಹಾಂವ್ ತಾಕಾಚ್ ಪಳೆಂವ್ಕ್ ಪಡ್ಲೊಂ. ಸಟ್ ಕರ್ನ್ ಸಾತ್ ಆಟ್ ವರ್ಸಾಂ ಆದ್ಲೊ ಉಗ್ಡಾಸ್ ಆಯ್ಲೊ.

“ತುಂ ಜಿನ್ನಿಯೆಗೊ?”

“ವ್ಹಯ್ ಬ್ರದರ್.”

“ತರ್, ಹೊ ಕಸಲೊ ವೇಸ್‌ಗೊ, ಮಾಪುಳ್ಳೆಂ ಪುಣಾಯಿ ಜಾಂವ್ಕ್‌ನಾಂಯ್‌ಮು?” ಹೆಂ ಆಯ್ಕುನ್ ತಾಚೆಂ ತೊಂಡ್ ಬಾವ್ಲೆಂ ಆನಿ ದೊಳ್ಕಾಂನಿ ದುಕಾಂ ಭರ್ಲಿಂ.

“ವ್ಹಯ್ ಬ್ರದರ್, ತುಮಿ ಸಾಂಗ್‌ಲ್ಲೆಂ ಸತ್.”

“ಸಾಯ್ಬಾ ಭೊಗೊಸ್! ಕಿತೆಂ ಕೆಲೆಯ್ ಪುತಾ ತುವೆಂ?” ಮ್ಹಜ್ಯಾ ದೊಳ್ಕಾಂನಿ ದುಕಾಂ ಭರ್ಲಿಂ. ಜೆನ್ನಿಕ್ ಹಾಂವ್ ಲ್ಹಾನ್ ಥಾವ್ನ್ ಒಳ್ಳಾತಾಂ. ಅಂಜಾಳ್ ಭುರ್ಗಿಂ ತೆಂ. ಚಿತ್ಕಾ ಬರಿಂ ಚುರುಕ್, ಪರ್ಜಳಿಕ್ ದೊಳೆ ಆಸುನ್ ಸೊಬಾಯೆಚೆಂ ಕಣಾಸ್. ಸದಾಂ ಮಿಸಾಕ್ ಯೆಂವ್ಚಿ ತಾಚಿ ಸವಯ್. ಸಾಯ್ಬಿಣ್ ಮಾಯೆಚೊ ಮಸ್ತ್ ಮೋಗ್ ತಾಕಾ. ಅಸಲೆಂ ಅಪುರ್ಬಾಯೆಚೆಂ ದೆವೊತ್ ಭುರ್ಗಿಂ ಅಸಲೆಂ ಮೇಟ್ ಕಾಡಿತ್ ಮ್ಹಣ್ ಹಾಂವೆಂ ಚುಕುನ್ ತರಾಯಿ ಚಿಂತ್‌ಲ್ಲೆಂ ನಾಂ”



“ಮ್ಹಾಕಾ ಭೋಗಿಯಾ ಬ್ರದರ್. ತುಮ್ಮಾಂ ಮ್ಹಜೆ ಥಂಯ್ ಮ್ಹಸ್ತ್ ಮಾಯ್ಸಾಸ್ ಆನಿ ಅಭಿಮಾನ್ ಆಸಲ್ಲೊ ತೆಂ ಹಾಂವ್ ಜಾಣಾಂ. ಮ್ಹಜ್ಯಾ ಕರ್ತುಬಾನ್ ತುಮ್ಮಾಂ ಮ್ಹಸ್ತ್ ದುಕ್ಕಾಂ ಮ್ಹಳ್ಳೆಂ ನೀಜ್. ಮ್ಹಜೆಂ ಆಯ್ಕತಲಿಂ ಆನಿ ಮ್ಹಾಕಾ ಸಮ್ಜತಲಿಂ ಕೊಣ್‌ಯಿ ನಾಂತ್ ಬ್ರದರ್. ತುಮಿ ಪುಣ್‌ಯಿ ಮ್ಹಾಕಾ ಆಯ್ಕುಂಚಿ ದಯಾ ಕರಾ ಮಾಗಿರ್ ತುಮ್ಮೆಂ ತೀರ್ಪ್ ದಿಯಾ”.

“ಸಾಂಗ್ ಪುತಾ ಅಶೆಂ ತುವೆಂ ಕಿತ್ಯಾಕ್ ಕೆಲೆಂಯ್?”

“ಹಾಂವ್ ಧಾವೆಂತ್ ಶಿಕ್ತಾನಾ ತುಮ್ಮಾಂ ವರ್ಗ್ ಜಾಲ್ಲೊ. ತ್ಯಾ ನಂತರ್ ಆಮ್ಚೆರ್ ಆಯ್‌ಲ್ಲಿಂ ಆನ್ವಾರಾಂ ಸೊಸುಂಕ್ ತಾಂಕ್ಲಿಂ ನ್ಹಯ್. ಬಾಬ್ ಆಮ್ಚೊ ರೂಕ್ ಕಾತರ್ತಾನಾ ಪಡುನ್ ದೋನ್ ದೀಸ್ ವಳ್ಳಳುನ್ ಸರ್ಚೊ. ದೀಸ್ ಕುಲಿಕ್ ವೆಚೆ ಮಾಂಯ್ ಹೆ ವರ್ವಿಂ ಧಕೊ ಲಾಗುನ್ ಮಾಂದ್ರೆಕ್ ಲಾಗಿ. ತೆಗಾಂ ಭುರ್ಗ್ಯಾಂ ಪಯ್ಲಿ ಹಾಂವ್ ವ್ಹಡ್ ಚಾಲ್ಲ್ಯಾನ್ ನಿರ್ವಗ್ ನಾಸ್ತಾಂ ಇಸ್ಕಾಲ್ ಬಂಧ್ ಕರಿಚೆ ಪಡ್ಲೆಂ. ಶಿಕ್ತಾಂತ್ ಹುಶಾರ್ ಆಸ್‌ಲ್ಲಾ ಮ್ಹಾಕಾ ಭೋಗ್‌ಲ್ಲೆಂ ದೂಕ್ ಇತ್ಲೆಂ ತಿತ್ಲೆಂ ನ್ಹಯ್. ದುಸ್ರೊ ಉಪಾವ್ ನಾಸ್ತಾಂ ಬಿಡಿ ಬಾಂದುಂಕ್ ಸುರು ಕೆಲಿ. ಬಾಬಾನ್ ಅಬ್ಬುಬ್ಯಾರಿಚ್ಯಾ ಆಂಗ್ಲಿ ಕರ್ನ್ ದವರ್‌ಲ್ಲಾ ರಿಣಾ ಶಿವಾಯ್ ಪುಂಜಾವ್ನ್ ದವರ್‌ಲ್ಲೆಂ ಕಾಂಯ್ ನಾಸ್‌ಲ್ಲೆಂ. ಆಮ್ಚ್ಯಾ ಆಸ್‌ಪಾಸ್ ಆಸ್ಲಿಂ ಚಡಾವತ್ ಜಾವ್ನ್ ಮಾಪ್ಪ್ಯಾಂಚಿಂ ಕುಟ್ಮಾಂ. ದುರ್ಬಳಿಂ ತರ್‌ಯಿ ಬರಿಂ ಮನ್ಶಾಂ. ತಾಂಣಿಂ ಜಾಯ್ತಿ ಬುಜವಣ್ ಆನಿ ಕುಮಕ್ ದಿಲಿ. ಥೊಡ್ಯಾ ದಿಸಾಂನಿ ದಿಸಾಕ್ ಏಕ್ ಜೆವಣ್ ಜೆವ್ನ್ ಉರ್‌ಲ್ಲಾ ವೆಳಾ ಕಾಫಿ ಆನಿ ಕಣ್ಣಿ ಉಕಡ್ನ್ ಖಾಂವ್ಚಿ ಪಳೆವ್ನ್ ಅಬ್ಬುಬ್ಯಾರಿನ್ ತಾಂದು ಹಾಡ್ನ್ ದಿಲ್ಲೊ ಆಸಾ. ತೊ ಬಾಬಾಚೊ ಆತ್ಮಿಯ್ ಇಷ್ಟ್ ಆನಿ ತಾಚೊ ಪೂತ್ ಸುಲೇಮಾನ್ ಮ್ಹಜೊ ಕ್ಲಾಸ್ ಮೇಟ್. ತೆ ಕೆದಾಳಾಯ್ ಆಮ್ಚೆರ್ ಯೆವ್ನ್ ಕರ್ನ್ ವೆತಾಲೆ ಆನಿ ತಾಂಕಿ ಭಿತರ್ಲಿ ಕುಮಕ್ ಕರ್ತಾಲೆ. ಆಮಿ ಇತ್ಲ್ಯಾ ಕಷ್ಟಾರ್ ಆಸ್ತಾನಾ ಅನ್ಯ್ ಜಾತಿಚ್ಯಾಂನಿ ಆಮ್ಚಿ ಭಿರ್ಮತ್ ಚಿಂತ್ಲಿ ಶಿವಾಯ್ ಆಮ್ಚ್ಯಾ ಕ್ರಿಸ್ತಾಂವ್ ಭಾವಾಂನಿ ಜಾಂವ್, ಸಯ್ರ್ಯಾ ದಯ್ಯಾಂನಿ ಜಾಂವ್ ಕುಮಕ್ ಕೆಲ್ಲಿ ನಾ, ಬದ್ಲಾಕ್ ಮಾಪ್ಪ್ಯಾಂ ಸಂಗಿಂ ಮರುಾ ಮಾರ್ತಾತ್ ಮ್ಹಣ್ ಖಬೊ ಕೆಲ್ಯೊ. ಸಗ್ಳ್ಯಾಂನಿ ಆಮ್ಕಾಂ ವಾಂಕ್ಡೆ ದಿಷ್ಟಿನ್ ಪಳೆಂವ್ಕ್ ಸುರು ಕೆಲೆಂ. ಹಿ ಖಬರ್ ವಿಗಾರಾಕ್ ಮೆಳ್ಳಿ. ತೊ ಏಕ್ ದೀಸ್ ಆಮ್ಚಿತ್ ಆಮ್ಚೆರ್ ಆಯ್ಲೊ. ನೀಜ್ ಪರಿಸ್ಥಿತಿ ಕಳ್ತಚ್ ತೊ ಮ್ಹಸ್ತ್ ಚುರ್ಚುರೊ ಆನಿ ತವಳ್ ತವಳ್ ಆಮ್ಕಾಂ ಕುಮಕ್ ಕರುಂಕ್ ಲಾಗ್ಲೊ. ಹೆಂ ಮಸ್ತಾಳ್ಕಾಂಚ್ಯಾ ದೊಳ್ಕಾಂಕ್ ತೊಪ್ಲೆಂ. ತಾಂಣಿಂ ತಾಚ್ಯೊಯ್ ಖಬೊ ಕೆಲ್ಯೊ ಆನಿ ತಾಚ್ಯಾ ದೊಳ್ಕಾಂ ಧಾವ್ನ್ ದುಕಾಂ ಹಾಡಯ್ಲೆಂ. ತಾಕಾ ವರ್ಗ್ ಜಾತಚ್ ನವ್ಯಾನ್ ಆಯ್‌ಲ್ಲಾ ವಿಗಾರಾಚೆ ಕಾನ್ ಪಯ್ಲೆಚ್ ಪುಂಕ್‌ಲ್ಲಾನ್ ತೆ ಆಮ್ಚ್ಯಾ ಘರಾ ಯೆಂವ್ಕ್ ನಾಂತ್ ಆನಿ ಆಮ್ಚೆಂ ಘರ್ ಎದೊಳ್‌ಯಿ ಬೆಜ್ವೆಂತ್ ಕೆಲ್ಲೆ ನಾ.

“ಬ್ರದರ್, ಹೆಂ ಸಾಂಗಾ, ಜೆಜು ಹ್ಯಾ ಸಂಸಾರಿಂ ಕೊಣಾ ಖಾತಿರ್ ಆಯ್‌ಲ್ಲೊ, ಕೊಣಾಕ್ ತೊ ಸೊದುನ್ ಗೆಲ್ಲೊ, ಕೊಣಾಚೊ ತಾಣೆಂ ಚಡ್ ಮೋಗ್ ಕೆಲ್ಲೊ ಆನಿ ಕೊಣಾ ಖಾತಿರ್ ತೊ ನಾಲಿಸಾಯೆಚೆಂ ಮರಣ್ ಮೆಲ್ಯೊ?”

“ಎಕಾಚ್ ಉತ್ರಾನ್ ಸಾಂಗ್ಲೆಂ ಜಾಲ್ಯಾರ್ ಪಾತ್ಕಾಂ ಖಾತಿರ್”.

“ತರ್ ಬ್ರದರ್, ತಾಚೆ ಲಾಗಿಲೆ ಪಾಟ್ಲಾವ್ದಾರಿ, ತಾಚೆ ಮಣಿಯಾರಿ, ಸರ್ಗಿಂಚ್ಯಾ ದಾರ್ವಾಟ್ಕಾಚೆ ಚಾವಿ ಆಸ್ಲೆ. ಕ್ರಿಸ್ತಾಚೊ ಮೊಗಾಚೊ ಸಂದೇಶ್ ಸಗ್ಳ್ಯಾ ಸಂಸಾರಾರ್ ಪ್ರಸಾರುಂಕ್ ವಿಂಚುನ್ ಕಾಡ್‌ಲ್ಲೆ ತುಮಿ ಜೆಜುನ್ ಕೆಲ್ಲೆ ಬರಿಂ ಕಿತ್ಯಾಕ್ ಕರಿನಾಂತ್? ಆಮ್ಚೊ ಮೋಗ್ ಕರ್ಚ್ಯಾ ಬದ್ಲಾಕ್

ಕಾಂಟಾಕ್ತ. ಸೊದುನ್ ಯೆಂವ್ಚ್ಯಾ ಬದ್ಲಾಕ್ ಪಯ್ಸ್ ಧಾಂವ್ಡಾಯ್ತಾತ್. ಜೀವ್ ದಿಂವ್ಚ್ಯಾ ಬದ್ಲಾಕ್ ಮ್ಹಜೆ ತಸಲ್ಯಾಂಕ್ ಜಿವೆಂ ಜಿವೆಂ ಲಾಸ್ತಾತ್. ಚೆಜುಚೆ ಶಿಕೊವ್ಣೆಕ್ ಆನಿ ಕರ್ನೆಕ್ ಹೆಂ ಸರಿ ಉಳ್ಳೆಂ ನ್ಹಯ್? ಆಮಿ ಪಾತ್ಕಿ, ಚುಕುನ್ ಪಡ್ವಾಂವ್. ತರ್ ಆಮ್ಕಾಂ ಬೊಗ್ಸಾಣೆಂ ನಾ? ಜೆಜು ವರ್ನಿಂ ತುಮಿ ಶ್ರೇಷ್ಟ್? ತಾಚೆ ಸರ್ಶಿಂ ಗೆಲ್ಲೊ ಕೊಣ್ಣೆಯಿ ಖಾಲಿ ಹಾತಾಂನಿ ಪಾಟಿಂ ವಚುಂಕ್ ನಾ. ಆಜ್‌ಕಾಲ್ ಮ್ಹಜೆಂ ತಸಲಿ ಧರ್ಮ್ ಸಾಂಡ್ತಾತ್ ಆನಿ ಅನ್ಯ್ ಚಾತಿಚ್ಯಾಂ ಕಡೆ ಕಾಜಾರ್ ಜಾತಾತ್ ಜಾಲ್ಯಾರ್ ಹಾಕಾ ಬಹುಮಟ್ಟಾಕ್ ತುಮಿ ಆನಿ ಆಮ್ಚೊ ಸಮಾಜ್ ಜವಾಬ್ದಾರ್ ಮ್ಹಳ್ಳಾರ್ ಚೂಕ್ ಜಾಯ್? ಬೊಗ್ಸಿಯಾ ಬ್ರದರ್, ಕಾಳ್ಜಾಚೆ ಜಾಳ್ ಸೊಸುಂಕ್ ತಾಂಕಾನಾಸ್ತಾಂ ಕಿತೆಂ ಕಿತೆಂ ಉಲಯ್ಲಿಂ.”

“ಪರ್ವಾ ನಾ, ಮುಂದರ್ಲಿ.”

“ಮ್ಹಾಕಾ ಮ್ಹಸ್ತ್ ಸಯ್ರಿಕೊ ಆಯ್ಲೊ. ಜಾಯ್ತ್ ಮ್ಹಣ್ ಗೆಲ್ಲೆ ಪಾಟಿಂ ಯೆಂವ್ಕ್ ನಾಂತ್. ಥೊಡೆ ಅರ್ಧ್ಯಾರ್ ಥಾವ್ನ್ ಪಾಟಿಂ ಗೆಲೆ. ಮಾಂಯ್ಕ್ ಸದಾಂ ರಡ್ಚೆಂಚ್ ಕಾಮ್ ಮ್ಹಜ್ಯಾ ಪುಡಾರಾ ವಿಷ್ಯಾಂತ್ ಚಿಂತುನ್. ಮ್ಹಜಿಯ್ ಮತ್ ಥೊಡೆ ಪಾವ್ಲಿಂ ಪಿಸಾಂತುರ್ ಜಾತಾಲಿ. ಹಾಂವೆಂ ಆಶೆಂಚ್ ಕಿತ್ಲೊ ತೇಂಪ್ ರಾಂವ್ಚೆಂ? ಮ್ಹಜಿ ಆಶಾ, ಭೊಗ್ಲಾಂ ಕಿತ್ಲೊ ತೇಂಪ್ ದಾಂಬುನ್ ಧರ್ಚೆಂ?”

ಮ್ಹಜೊ ಕ್ಲಾಸ್ ಮೇಟ್ ಸುಲೇಮಾನ್ ಬೆಂಗ್ಳುರ್ ಬೆಂಕಾಂತ್ ಕಾಮ್ ಕರ್ಚೊ ರಜೆರ್ ಆಯ್‌ಲ್ಲ್ಯಾ ವೆಳಾರ್ ಮಾಂಯ್ ಮ್ಹಜ್ಯಾ ಪುಡಾರಾ ವಿಷ್ಯಾಂತ್ ಸಾಂಗುನ್ ರಡ್ಲಿ ಆನಿ ಕೊಣ್ ಪುಣ್ಣೆಯಿ ಬೆಂಗ್ಳುರ್ ಬರೊ ಭುರ್ಗೊ ಮೆಳ್ತಾ ಜಾಲ್ಯಾರ್ ಪಳೆ ಮ್ಹಣಾಲಿ. ತಾಣೆಂ ಪಯ್ಲೆಂ ಜಾಯ್ತ್ ಮ್ಹಳ್ಳಾರ್‌ಯಿ ಉಪ್ರಾಂತ್ ಚಿಕ್ಲೆ ರಾವುನ್ ಆಪುಣ್‌ಂಚ್ ಕಾಜಾರ್ ಜಾಂವ್ಕ್ ತಯಾರ್ ಆಸಾಂ. ಚಿಂತುನ್ ಪಳೆಯಾ ಮ್ಹಣ್ ಚಿಲ್ಲೊ. ಮಾಂಯ್ ಬಿಲ್ಕುಲ್ ಆಯ್ಕಲಿನಾ. ಮ್ಹಾಕಾಯ್ ಭೆಂ ದಿಸ್ಲೆಂ, ಪೂಣ್ ಸುಲೇಮಾನ್ ಭುರ್ಗೊ ಬರೊ. ಎಕೀನ್ ಆನಿ ವಿಶಾಲ್ ಮನೋಭಾವಾಚೊ. ಹಾಂವೆಂ ಆನಿ ಮಾಂಯ್ಕ್ ಮ್ಹಸ್ತ್ ತರ್ಕ್ ಕೆಲೆಂ. ಕಶೆಂಯ್ ಆಮ್ಕಾಂ ಆಮ್ಚ್ಯಾ ಸಮಾಜಾನ್ ಮಾಪ್ಪಾಂಕ್ ಬಾಂದುನ್ ದಿಲಾಂ. ಆಯ್‌ಲ್ಲ್ಯೊ ಸರ್ವ್ ಸಯ್ರಿಕೊ ತುಟಯ್ತಾತ್. ಆಮ್ಕಾಂ ವಿಚಾರ್ತಲ್ಯಾಂಚಿ ಗತ್ ನಾ. ಮರ್ಯಾದ್ ಸಾಂಡುನ್ ಜಿಯೆಂವ್ಚ್ಯಾಕ್ ತಾಚೆ ಕಡೆ ಕಾಜಾರ್ ಜಾಲ್ಯಾರ್ ಕಿತೆಂ? ದೇವ್ ನೀತೀನ್ ಆನಿ ಮರ್ಯಾದೀನ್ ಜಿಯೆಲ್ಲ್ಯಾಕ್ ಆಮ್ಕಾಂ ಮೆಳ್‌ಲೆಂ ಇನಾಮ್ ಪಾವನಾ?”

“ಹಾಂವ್ ಸುಲೇಮಾನಾ ಕಡೆ ಕೊರ್ತಾಂತ್ ದೋನ್ ಶರ್ತಾಂ ಖಾಲ್ ಕಾಜಾರ್ ಜಾಲಿಂ. ಪಯ್ಲೆಂ. ಮ್ಹಜಾ ಧರ್ಮ್ ಪರ್ಮಾಣೆಂ ಜಿಯೆಂವ್ಚೆಂ ಸ್ವತಂತ್ರ್. ದುಸ್ರೆಂ, ಮ್ಹಜೆ ಆವಯ್ಕ್ ಆನಿ ಭಾಂವ್ಡಾಂಕ್ ಕುಮಕ್ ಕರುಂಕ್ ಪರ್ವಣ್ಣಿ. ಹಾಕಾ ತೊ ಖುಶೆನ್ ಒಪ್ಲೊ. ಮಾಂಯ್‌ಯಿ ಸಮಾಧಾನ್ ಜಾಲೆಂ. ತುಮ್ಮಾಂ ಪಾತ್ಯೆಣಿ ನಾ ಜಾಲ್ಯಾರ್ ಮ್ಹಜ್ಯಾ ಗಳ್ಯಾಂತ್ಲೊ ಖುರಿಸ್ ಪಳೆಯಾ ಬ್ರದರ್. ಕೊಣ್ಣೆಯಿ ಮ್ಹಾಕಾ ಕಿತೆಂಯ್ ಮ್ಹಣುಂದಿ, ಮ್ಹಜ್ಯಾ ಜೆಜುಕ್ ನೆಗಾರ್ ಕರುಂಕ್ ಹಾಂವ್ ತಯಾರ್ ನಾ. ಪೊಟಾ ಖಾತಿರ್ ಮ್ಹಜೊ ಭಾವಾರ್ಥ್ ವಿಕುನ್ ಖಾಂವ್ಕ್ ವ ಬಾಜಾರಿ ಸ್ತ್ರೀ ಜಾಂವ್ಕ್ ನಾ”.


“ಕಾಜಾರಾ ನಂತರ್ ಧಾವಿ ಆಕೆರ್ ಕರ್ನ್ ಸೆಕ್ರೆಟರಿಯಲ್ ಕೊರ್ಸ್ ಕರ್ನ್ ತಾಚ್ಯಾಚ್ ಬೆಂಕಾಂತ್ ಕಾಮಾರ್ ಆಸಾಂ. ದೋನ್ ದಿಸಾಂ ಆದಿಂ ಮ್ಹಜೆ ಆವಯ್ಕ್ ಪಳೆಂವ್ಕ್ ಮ್ಹಣ್ ಮಂಗ್ಳುರ್ ಆಯ್‌ಲ್ಲಿಂ. ಆಜ್ ಪಾಟಿಂ ವೆಚೆಂ. ನಂಜಾಳ್ಕಾಂನಿ ಒಳಕ್ ಧರ್ನ್ ನಕ್ಲಾಂ ಕರ್ಚಿ ನಾಕಾ ಮ್ಹಣ್ ಬುರ್ಕಾ ಘಾಲ್ನ್ ಆಯ್‌ಲ್ಲಿಂ. ಬೆಂಗ್ಳುರ್ ಹಾಂವ್ ಘಾಲಿನಾ. ಸುಲೇಮಾನ್ ಮ್ಹಾಕಾ ಮೊಗಾನ್ ಪಳೆತಾ. ಕ್ರಿಸ್ತಾ ಥಂಯ್ ತಾಕಾ ಮ್ಹಸ್ತ್ ಅಭಿಮಾನ್ ಆಸಾ. ತಾಚೆ ಖಾತಿರ್ ಮ್ಹಸ್ತ್ ಮಾಗ್ತಾಂ,

ಚೆಬುಕ್ ತಾಣೆಂ ವೆಗಿಂಚ್ ಸ್ವೀಕಾರ್ ಕರುಂಕ್. ಹಿ ಮ್ಹಜಿ ಎದೊಳ್ಜಿ ಜಿಣೆ. ಆನಿ ತುಮಿ ತುಮ್ಮೆಂ ತೀರ್ಪ್ ದಿವ್ತಾ” ಮ್ಹಣುನ್ ದೀರ್ಘ್ ಶ್ವಾಸ್ ಸೊಡ್ಲೊ ಜಿನ್ನಿನ್.

“ಅಶೆಂ ಜಾಂವ್ಕ್ ನಜೊ ಆಸ್‌ಲ್ಲೆಂ ಪುತಾ. ತುಜೆ ದುಸ್ತಿತೆ ಥಂಯ್ ಭೊವ್ ಚಡ್ ಬೆಚಾರ್ ಪಾವ್ತಾಂ. ಆನ್ಯಾ ಜಾತಿಂಚ್ಯಾ ಪರಿಸರಾಂತ್ ಆಸುನ್ ಆನ್ಯಾ ಜಾತಿಚಾಂ ಕಡೆ ಕಾಜಾರ್ ಜಾಲ್ಯಾರ್‌ಯಿ ತುಜೊ ಭಾವಾರ್ಥ್ ಸಾಂಬಾಳ್ನ್ ವ್ಹೆಲ್ಲಿ ವೀರ್ ಸ್ತ್ರೀ ತುಂ! ಕೆದಾಂತ್ಲೆಂ ಸಾಳಕ್ ತುಂ! ಚೆಬುಕ್ ಆಪ್ಲ್ಯಾ ಕಾಳ್ಜಾಂತ್ ಪ್ರಥಮ್ ಸ್ಥಾನ ದಿಲ್ಲೆ ಮರಿಯೆಚೆಂ ಪ್ರತಿರೂಪ್ ತುಂ! ಕ್ರಿಸ್ತಾಂವ್ ಸಮಾಜಾನ್ ಆನಿ ತುಮ್ಮಿ ಜತನ್ ಘೆಜೆ ಜಾಲ್ಲ್ಯಾ ಆತ್ಮಿಕ್ ವ್ಹಡಿಲಾಂನಿ ತುಮ್ಮಿ ನಿರ್ಲಕ್ಷ್ಯ ಕೆಲ್ಯಾರ್‌ಯಿ ಎಕಾ ಆನ್ಯಾ ಜಾತಿಕಾನ್ ತುಜೊ ಪುಡಾರ್ ನಂದನ್ ಕೆಲ್ಲಿ ಸಂಗತ್ ಹೊಗ್ಗಿಕೆಚಿ ಆನಿ ಆಮ್ಕಾಂ ಲಜೆಕ್ ಘಾಲ್ಚಿ. ಅಸಹಾಯಕ್ ಪರಿಸ್ಥಿತಿ ಸೊಡ್ಲ್ಯಾರ್ ತುವೆಂ ಕಾಡ್‌ಲ್ಲೆಂ ಮೇಟ್ ದುಸ್ರ್ಯಾಂಕ್ ದೆಕಿಚೆಂ ನ್ಹಯ್. ಜಾವ್ನ್ ಗೆಲ್ಲೆಂ ಚಿಂತುನ್ ಫಾಯ್ದೊ ನಾ. ತುಜೊ ಪತಿ ವೆಗಿಂಚ್ ಕ್ರಿಸ್ತಾಕ್ ಸ್ವೀಕಾರ್ ಕರುಂದಿ ಮ್ಹಣ್ ಮಾಗ್ತಾಂ.”

ಸುನಿತಾಚ್ಯಾ ಶಾಶ್ವತ್ ಸಮರ್ಪಣಾಚೆ ಸೆರೆಮನಿಕ್ ವೆಳಾರ್ ಪಾವ್ಲೊಂ. ದೈವಿಕ್ ಸಮಧಾನ್ ಆನಿ ಶಾಂತಿ ತಾಚ್ಯಾ ಮುಖಾಮುಖಾರ್ ನಿಶೆತಾಲಿ. ಮ್ಹಾಕಾ ಪಳೆವ್ನ್ ತಾಕಾ ಮ್ಹಸ್ತ್ ಸಂತೊಸ್ ಜಾಲೊ. ಮ್ಹಾಕಾಯ್ ಮ್ಹಜೆಂ ಏಕ್ ಮಿಸಾಂವ್ ಪೂರ್ಣ್ ಜಾಲ್ಲಿ ತೃಪ್ತಿ ಭೊಗ್ಲಿ.

ಸತ್ಕಾರ್ ಕಾರ್ಯಾ ವೆಳಾರ್ ಮತ್ ಮ್ಹಜಿ ‘ಮಂಗ್ಳುರ್ ಟು ಬೆಂಗ್ಳುರ್’ ಬಸ್ಸಾರ್ ಜೆನ್ನಿಚಿ ಮಿರ್ಮಿರಿ ಕಥಾ ನಿಯಾಳ್ತಾಲಿ. ಕಸಲ್ಯಾ ಸಂಕಷ್ಟಾಂಕ್ ಒಳಗ್ ಜಾಲೆಂ ಬಾವ್ಲೆಂ! ಆಮ್ಚ್ಯಾ ಸಮಾಜಾ ವಿಷ್ಣಾಂತ್ ಆನಿ ಆತ್ಮಿಕ್ ವ್ಹಡಿಲಾಂ ವಿಷ್ಣಾಂತ್ ತಾಣೆಂ ಸಾಂಗ್‌ಲ್ಲೆಂ ಸಗ್ಳೆಂ ಸತ್ ನ್ಹಯ್ ತರ್‌ಯಿ ಪುಟ್ ಮ್ಹಣುಂಕ್ ಜಾಯ್ನಾ. ಧರ್ಮ್ ಸಾಂತ್ಲೆಂ ಆನಿ ಆನ್ಯಾ ಜಾತಿಚಾಂ ಕಡೆ ಕಾಜಾರ್ ಜಾಂವ್ಚೆಂ ಆಜ್ ಕಾಲ್ ಸದಾಂಚೆಂ ಜಾಲಾಂ. ಹೆಂ ಆಡಾಂವ್ಕ್ ಕಾಂಯ್ ಉಪಾವ್ ನಾಂಗಾಯ್? ಹೆ ವಾಟೆನ್ ಸಗ್ಳ್ಯಾ ಮನಾನ್ ಆನಿ ಕ್ರಿಯಾತ್ಮಕ್ ಧರಾನ್ ಆಮಿ ಕಾಂಯ್ ಸಾಧನ್ ಕೆಲಾಂ? ಹರೆಕೆ ಫಿರ್ಗಜೆಂತ್ ಏಕ್ ಸಮತಿ ರಚುನ್ ತೆ ತೆ ಫಿರ್ಗಜೆಂತ್ ದುರ್ಬಲ್ಯಾಯೆಚ್ಯಾ ವಜನಾ ಪಂದಾ ಚಿರ್ಡುನ್ ಭಾವಾರ್ಥ್ ಕ್ಷೀಣ್ ಜಾವ್ನ್ ಆಯ್‌ಲ್ಲಾಂಚಿ, ಶಿಕಾಪ್ ಆಸುನ್ ಕಾಮ್ ನಾಸ್ತಾಂ ಭರ್ವಾಸೊ ಸಾಂಡ್‌ಲ್ಲಾಂಚಿ, ದೆಣೆಂ ವ ದುಡು ದಿಂವ್ಕ್ ನಾಸ್ತಾಂ ಕಾಜಾರಿ ಭಸ್ ಜೊಡುಂಕ್ ಜಾಯ್ನಾಸ್ತಾಂ ಕರ್ಗತಲ್ಯಾಂಚಿ ಸಮಿಕ್ಷಾ ಕಾಡ್ನ್ ತಾಂಚೆ ಖಾತಿರ್ ಕಸಲೆಂ ಪುಣ್‌ಯಿ ಯೋಜನ್ ತ್ವರಿತ್ ಹಾತಿಂ ಘೆನಾ ಜಾಲ್ಯಾರ್, ತಾಂಣೆಂ ಪೊಟಾಚೆ ಭುಕೆ ಖಾತಿರ್, ಕುಡಿಚೆ ವೊಡ್ಲೆಕ್ ಲಾಗುನ್, ಪುಡಾರಾಚೆ ಆಶೆನ್ ವಾಂಕ್ಡೆ ವಾಟರ್ ಧರ್ಚಾರ್ ಕ್ರಿಸ್ತಾ ಥಂಯ್ ಭಾವ್ ಭಯ್ಣ್ ಜಾವ್ನಾಸ್ಚಿಂ ಆಮಿ ಕಾರಣ್ ಜಾತಾಂವ್ ಮ್ಹಳ್ಳಾರ್ ಚೂಕ್ ಜಾಯ್ತ್?”





## ಹಾಯ್ ಮ್ವಜ್ಯಾ ಪೊರಾಜಿತಾ

ಜುಲಾಯ್ ಮಹಿನೊ. ಶಿರಾಂಧಾರಿಚೊ ಪಾವ್ನ್ ವತ್ತಾಲೊ. ಹಾಂವ್ ಗೊಂಯಾಂ ವೆಚಾ ಬಸ್ಸಾರ್ ಚೆಮತಾಲೊಂ. ರಾಶಿಚೆಂ ಬಸ್ನ್ ತೆಂ. ಪಾವ್ನ್ ಆನಿ ಮಾರ್ಗಾ ವಯ್ಲ್ಯಾ ಉದ್ಯಾಕ್ ಶಿಂದುನ್ ಬಸ್ನ್ ಆಮ್ಚೆಂ ಬುಸುಗುಟ್ಟುನ್ ಧಾಂವ್ತಾಲೆಂ. ಇತ್ಲ್ಯಾರ್...

“ಮೆಲೊಂ ಸೊಮ್ಯಾ ಮೆಲೊಂ!” ಮ್ಹಳ್ಳಿ ಬೊಬ್ ಆಯ್ಕುನ್ ಪಯ್ಲಾರಿ ಸಗ್ಳೆ ಉಡುನ್ ಪಡ್ಲೆ! ಜೆಮೆಂವ್ಚ್ಯಾ ದೊಳ್ಕಾಂನಿ ಕಿತೆಂ ಗಜಾಲ್ ಮ್ಹಣುನ್ ಘಂವುನ್ ಪಳೆತಾನಾ, ಜೆರಿ ಬುತೆಲ್ ಆಪ್ಲಿ ಬೋರ್ ತಕ್ಲಿ ಪೊಶೆವ್ನ್ ಗೊರೊಚ್ ಘಾಲ್ತಾಲೊ. ಬಸ್ನ್ ರಭಸಾನ್ ಧಾಂವ್ತಾನಾ ಘಂವ್ಡೆರ್ ವಯ್ರ್ ಆಸ್ಲಿ ಹಳ್ಳಾಚಿ ಸೂಟ್‌ಕೇಸ್ ತಾಚಿ ತಕ್ಲೆರ್ ಪಡ್ಲಿ! ಖಾಲಿ ತಕ್ಲಿ ಜಾಲ್ಲ್ಯಾನ್ ಮುರುಂಟ್ ಉದೆಲ್ಲೆಂ ಸಮ ದಿಸ್ತಾಲೆಂ. ಅಜಾಪ್ ಕಿತೆಂ ಮ್ಹಳ್ಳಾರ್ ತಿ ಸೂಟ್‌ಕೇಸ್ ಅಪ್ಲಾಚಿ ಮ್ಹಣ್ ಸಾಂಗುಂಕ್ ಕೊಣ್ಣಾಯಿ ಮುಕಾರ್ ಆಯ್ಲೊ. ಆಯ್ಲೊ ಜಾಲ್ಯಾರ್ ಜೆರಿ ಬುತೆಲ್ ಕಿತೆಂ ಕರ್ತೊ? ತಾಚಿ ಕುಶಿನ್ ಬಸ್‌ಲ್ಲ್ಯಾ ಪರಾಸ್ಕಾನ್ ತಾಚೆಂ ಮುರುಂಟ್ ರಗ್ಗಿತ್...

“ಗೊಂಯಾಂ ಪಾವ್ತಾಂ ಮ್ಹಣಾಸರ್ ಸಯ್ರಾಣ್ ಘೆ ಬುತೆಲಾ. ಥಂಯ್ ಪಾವ್ತೆಚ್ ದುಕಿಕ್ ಕಾಂಯ್ ಇಲ್ಲೆಂ ಕಾಜುಚೆಂ ಶೆಖ್ಯಾಂ” ಮ್ಹಣಾಲೊ. ಸಗ್ಳೆ ಅಮ್ಚೆ ಹಾಸ್ಲೆ. ಬುತೆಲ್ ಮಾತ್ ಪುಗ್ರೊ ಜಾವ್ನ್ ಕಿತೆಂ ಘುಣ್ಣುಣಿತ್ ಆಸ್‌ಲೊ. ಥೊಡ್ಯಾ ವೆಳಾನ್ ಪಯ್ಲಾರಿ ನಿದೆಚ್ಯಾ ಅಮಾಲಾನ್ ತಕ್ಲಿ ಧಲಯ್ಲಾಗ್ಲೆ. ಥೊಡೆ ಘೊರಂವ್ಕಾಯಿ ಲಾಗ್ಲೆ. ಅಸಲ್ಯಾ ವೆಳಾರ್ ಎಕಾಚ್ ಫರಾ...

“ವ್ಹಾಣಾಂನಿ ದಿಜೆ, ಮರ್ಯಾದಿನ್ ಬಸ್ತಾಯ್!” ಮ್ಹಳ್ಳ್ಯಾ ಉತ್ರಾಂ ಬರಾಬರ್ ರಪ, ರಪ ಮ್ಹಣ್ ಥಾಪ್ತಾಂ ಮಾರ್ಲೊ ಆವಾಚ್ ಆಯ್ಕೊ. ಬಸ್ಸಾಂತ್ ಆಸ್‌ಲ್ಲ್ಯಾಂಚಿ ನೀಡ್ ಖಂಯ್ ಉಸಳ್ಳಿ ಮ್ಹಣ್ ನಾ! ಬಸ್ನ್ ರಾವ್ಲೆಂ. ಡ್ರೈವರಾನ್ ಲೈಟ್ ಘಾಲೊ. ತೆದ್ನಾಂ ಏಕ್ ಕೊಂಕುಣ್ಣೆ ಕುಶಿನ್ ಬಸ್‌ಲ್ಲ್ಯಾ ಮಾಪ್ಲ್ಯಾಚ್ಯಾ ಶರ್ಚಾಚ್ಯಾ ಕೊಲರಾಕ್ ಧರ್ನ್ ನಾಗಿಣಿ ಬರಿಂ ಸುಂಯ್ಪಿತ್ತಾಲಿ. ಮಾಪ್ಪಿಯ್ ವೊಗೊ ರಾವ್ಲೊ. ತಿಚ್ಯಾ ಹಾತಾಂತ್ಲೊ ಸುಟುನ್ ತಿಚ್ಯಾ ಮುಸ್ಕಾರಾಕ್ ಬಳಾನ್ ಏಕ್ ಬಸೊವ್ನ್... “ಬಸ್ನ್ ಮಾರ್ಗಾರ್ ಆಸ್ಚ್ಯಾ ಪೊಂಡ್ಕುಲ್ಯಾಂನಿ ಪಡುನ್, ಉಡುನ್ ಧಾಂವ್ತಾನಾ ನಿದೆಚ್ಯಾ ಅಮಾಲಾರ್ ಆಸ್‌ಲ್ಲ್ಯೊಂ ಹಾಂವ್ ತುಕಾ ಆದಾಳ್ಕೊಂ ಶಿವಾಯ್ ಜಾಯ್ ಜಾಯ್ ಮ್ಹಣ್ ಕೆಲ್ಲೆಂ ನ್ಹಯ್. ತುಂ ತಿತ್ಲಿ ಪತಿವ್ರತೆ ಜಾಲ್ಯಾರ್ ತುಜ್ಯಾ ಘೊವಾಕ್ ಬಗ್ಗೆಕ್ ಬಸಯ್ಚೆ ಆಸ್‌ಲ್ಲೆಂ ವ ಬಸ್ಸಾರ್ ಯೆಂವ್ಚ್ಯಾ ಬದ್ಲಾಕ್ ವಿಮಾನಾರ್ ಉಬಜೆ ಆಸ್‌ಲ್ಲೆಂ. ತುಂ ಕಿತೆಂ ಸರ್ಗಾ ಥಾವ್ನ್ ದೆಂವುನ್ ಆಯ್ಲಿ ಮಹಾಲಕ್ಷ್ಮಿ?” ಮ್ಹಣ್ ಸರ್ಸರಿತ್ ಯೆಟಿಲಾಗ್ಲೊ. ತಿಚ್ಯಾ ಮಸ್ಕಾರಾರ್ ಮಾಪ್ಲ್ಯಾಚೆಂ ಥಾಪಡ್ ಬಸ್‌ಲ್ಲೆಂಚ್...

“ಏ ಮ್ಹಜ್ಯಾ ರಾಮಕೃಷ್ಣ ಪರಮಹಂಸ, ಮ್ಹಾಕಾ ಹ್ಯಾ ಕಂಸಾನ್ ಕಾಡ್ಲೊ ಲಗಾಡ್!” ಮ್ಹಣ್ ಬೊಬ್ ಮಾರಿತ್ ಮಾಪ್ಲ್ಯಾಚ್ಯಾ ತೊಂಡಾರ್ ಬೊಕುಂಕ್ ಲಾಗ್ಲಿ! ಗಲಾಚೊ ಚಡ್ ಚಾಂವ್ಚೊ ಪಳೆವ್ನ್ ಡ್ರೈವರ್ ಆನಿ ಕಂಡಕ್ರರ್ ಧಾಂವ್ನ್ ಆಯ್ಲೆ ಆನಿ ತಾಂಕಾಂ ದೊಗಾಂಕಾಯಿ

ಓಕೈಂ ಕರ್ನ್ ಸಮಧಾನ್ ಕರುಂಕ್ ಲಾಗ್ಗೆ. ಹ್ಯಾ ಆಯಿನ್ ವೆಳಾರ್ ಪಾಟ್ಲೆ ಸಿಟಿರ್ ಬಸ್‌ಲ್ಲಿ  
 ಓಕೆ ಜಾಂಟಿ ಬಾಯ್ಲ್ ಮನಿಸ್ ತಾಂಕಾಂ ಉದ್ದೇಸುನ್ ಮ್ಹಣಾಲಿ: “ಕಿತೆಂಗೆ ವ್ಹಡ್ಲ್ಯಾ ‘ಸತಿ  
 ನಾವಿತ್ರಿ ಬರಿಂ’ ತುಜೆಂ ಸಾಂತಿಪಣ್ ದಾಕಯ್ತಾಯ್? ಫರಾಮಸ್ ಕೊಣಾಚ್ಯಾ ಹಾತಾಂತ್ಯಾ  
 ಕಾತಾ. ಜನೇಲಾಂತ್ಲ್ಯಾನ್ ಚಿಕ್ಕೆ ಭಾಯ್ರ್ ಪಳೆ; ಮಾರಗ್ ಕೊಸುನ್ ಘಾಲ್ಚೆ ಬರಿಂ ಜಾಲಾ.  
 ಸಿಟಿರ್ ವೇಣೂರಾಚ್ಯಾ ಗುಮ್ಮಾಕ್ ಹಾಡ್ನ್ ಬಸಯ್ಲ್ಯಾರ್ಯಾ ಬಸ್‌ನ್ ಡಾನ್ಸ್ ಕರ್ನ್ ಧಾಂವ್ತಾನಾ  
 ಓಚ್ಯಾ ಆಂಗಾರ್ ಪಡುಂಕ್ ಆಸಾ! ಲ್ಹಾನ್ ಭುರ್ಗ್ಯಾಂ ಬರಿಂ ಚಾಬುನ್ ಪಾಡ್ತಾತ್. ಚಿಕ್ಕೆ  
 ಸಂಡ್ ಬಸ್ ಪಳೆಯಾಂ.”

“ಆನಿ ತುಂ ಕಿತೆಂಗಾ ಬಾಯ್ಲ್ ಮನ್ಶಾಂಕ್ ದೆಕಾನಾಸ್‌ಲ್ಲೆ ಬರಿಂ ಕರ್ತಾಯ್! ತುಂ ಖಿಂಯ್ಚೊ  
 ವ್ಹಡ್ಲೊ ಭಾಗೆಂತ್ ಮ್ಹಣ್ ತುಜೆಂ ಗುಮಾಟ್ ವಾಜಯ್ತಾಯ್? ಭಾವ್ ಭಯ್ಲಿಂ ನಾಂತ್‌ವೆ  
 ಕುಕಾ? ತಿಕಾ ಬೂದ್ ನಾ ಮ್ಹಣ್ ತುಕಾಯ್ ನಾವೆ?” ತಿಚೆಂ ರಾಜಾಂವಿ ಉಲೊವ್ಣೆಂ ಆಯ್ಕುನ್  
 ಮೊಗಾಂಯ್ ಚಾಪ್ಲೆ! ಕಂಡಕ್ಪರಾನ್ ತಕ್ಲಿ ಖರ್ಚುನ್ ಮಾಪ್ಪಾಕ್ ದುಸ್ತಿ ಸೀಟ್ ದಿತಚ್ ಬಸ್‌ನ್  
 ಸುಟ್ಲೆಂ.

ಹೆ ಸ್ವಾರಸ್ ಭರಿತ್ ಘಟನಾ ಉಪ್ರಾಂತ್ ಮ್ಹಾಕಾ ದೊಳೊ ಆಡ್ ಜಾವ್ನ್ ಯೆತಾಲೊ  
 ಮಾತ್. ಆಸಾ ತಶೆಂ ಪಾಟಿಕ್ ಕಿತೆಂ ಥಂಡ್ ಲಾಗ್‌ಲ್ಲೆ ಬರಿಂ ಜಾಲೆಂ. ಪಾಟಿಕ್ ಹಾತ್ ಲಾವ್ನ್  
 ಪಳೆತಾನಾ ಅರೇ ಬಿಜ್ಲಾಂ! ಖಾಲಿ ಭಾಯ್ಲೊ ದಗ್ಗೊಚ್ ನ್ಹಯ್, ಭಿತರ್ಲೆಂ ಬನಿಯಾನ್ ಪಾಸುನ್  
 ಬಿಜ್ಲಾಂ. ಹೆಂ ಕಶೆಂಗಾಯ್! ಚಾರ್ಯಾ ಕುಶಿನಿ ಪಳೆಲೆಂ. ಬಸ್ಸಾಚಿಂ ಬಾಗ್ಲಾಂ, ಜನೇಲಾಂ  
 ಬಂಧ್ ಆಸಾತ್. ತೆಂ ನಾಸ್ತಾಂ ಹಾಂವ್ ಜನೇಲಾ ಕಡೆ ಬಸುಂಕ್ ನಾ. ತರ್ ಪಾಟ್ ಬಿಜ್ಲೆ ಕಸಿ?  
 ಪಾಟಿಂ ಘುಂವುನ್ ಪಳೆಲೆಂ, ಕಾಂಯ್ ಭುರ್ಗಿಂ ಪುಣ್‌ಯಿ ಆಸಾತ್ ಮ್ಹಣ್. ಭುರ್ಗ್ಯಾಂಕ್  
 ನಿದೆಂತ್ ವಸ್ತುರ್ ಬಿಜೊಂವ್ಚಿ ಸವಯ್ ಆಸಾ. ಪೂಣ್ ಪಾಟ್ಲ್ಯಾನ್ ಭುರ್ಗ್ಯಾಂ ಬದ್ಲಾಕ್ ಏಕ್  
 ಜಾಂಟಿಂ ಜೊಡೆಂ ಸುಖಾಳ್ ನಿದ್ರೆಂತ್ ಅವೃತ್ ಜಾಲಾಂ. ನಿಮಾಣೆಂ ವಯ್ರ್ ಪಳೆಲೆಂ, ಬಸ್ಸಾಕ್  
 ಪುಣ್‌ಯಿ ಬುರಾಕ್ ಜಾಲಾ ಮ್ಹಣ್! ಕಾಂಯ್ ದಿಸ್ಲೊನಾ. ಮಿಸ್ತೆರ್ ಜಾಲೊಮು ಹೊ! ಮ್ಹಾಕಾ  
 ಹಿಂವ್ ಖಾಂವ್ಕ್ ಸುರು ಜಾಲೆಂ. ಪೊರಾಜಿತ್ ಕರುಂಕ್ ಮನ್ ನಾ ಜಾಲ್ಯಾರ್ಯಾ ಕರಿಚೆ ಪಡ್ಲೆಂ!  
 ಕಿತೆಂಯ್ ಜಾಂವ್ ಮ್ಹಣ್ ಪಾಟ್ ತೆಂಕುನ್ ದೊಳೆ ಧಾಂಪ್ಲ್ಯಾತ್ ನಾ ಮ್ಹಜಾ ತೊಂಡಾರ್‌ಚ್  
 ಉದಕ್ ಸುರು, ಸುರು, ಮ್ಹಣ್ ಗಳುಂಕ್ ಲಾಗ್ಗೆಂ! ಎಕ್‌ಚ್ ಪಾವ್ಲಿಂ ಉಡುನ್, ಉದಕ್  
 ಖಿಂಯ್ಚುನ್ ಪಡ್ತಾ ಮ್ಹಣ್ ವಯ್ರ್‌ಚ್ ಪಳೆಂವ್ಕ್ ಪಡ್ಲೊಂ. ಬಾರಿಕ್ಸಣೆನ್ ಪಳೆತಾನಾ,  
 ಬಸ್ಸಾಚ್ಯಾ ಲೈಟಾಕ್ ಘಾಲ್ಲ್ಯಾ ಕವಚಾಚ್ಯಾ ಇಡ್ಲ್ಯಾಂತ್ಲ್ಯಾನ್ ಉದಕ್ ಗಳ್ತಾಲೆಂ. ಕಿತೆಂ ಕರ್ಚೆಂ  
 ಮ್ಹಣ್ ಕಳನಾ ಜಾಲೆಂ. ಸಗ್ಳಿ ಸೀಟ್ ಆನಿ ಪಾಟ್ ಬಿಜ್‌ಲ್ಲಿ. ಸತ್ರಿ ಸೊಡಯಾಂ ಮ್ಹಳ್ಯಾರ್  
 ಕುಶಿನ್ ಬಸ್‌ಲ್ಯಾಕ್ ಉಪದ್ರ್ ಜಾತಾತ್. ಮುಕಾರ್ ಪಳೆತಾನಾ ಕಂಡಕ್ಪರ್ ಚೆಮೆತಾಲೊ. ತಾಕಾ  
 ವೊಡ್ನ್ ಹಾಡ್ನ್ ಬಿಜ್‌ಲ್ಯಾ ಸಿಟಿಚೆರ್ ಬಸಯಾಂ ಮ್ಹಣ್ ಜಾಲೆಂ! ನಾಕಾ, ಭಿರ್ಮತ್  
 ಬಾವೊ! ತಾಚಿ ಕಿತೆಂ ಚೂಕ್ ಆಸಾ. ತೊ ಖಾಲಿ ನವ್ಕರ್. ಬಸ್ಸಾಚೊ ಧನಿ ಆಸ್‌ಲ್ಲೊ  
 ಜಾಲ್ಯಾರ್ ಏಕ್ ಹಾತ್ ಪಳೆವ್ಕೆತ್ ಆಸ್‌ಲ್ಲೊ. ನಾ ಜಾಲ್ಯಾರ್ ಪಯ್ಕೆ ದಿವ್ನ್ ಬಿಜ್ಲೆಂ ಆನಿ  
 ಸಗ್ಳಿ ರಾತ್ ಉಕಡೆಂ ಬಸ್ಲೆಂ ಮ್ಹಳ್ಯಾರ್!”

ಕಾರ್‌ವಾರ್ಚಿ ನ್ಹಂಯ್ ಉತ್ರಂಕ್ ವೇಳ್ ಗೆಲ್ಲ್ಯಾನ್ ಬಸ್‌ನ್ ಹರ್ಬೆಂಚಿ ವರ್ನಿ ವೇಳ್ ಕರ್ನ್

ಗೊಂಯಾಂ ಪಾವ್ಲೆಂ. ಮದ್ಗಾಂವ್ಚಾ ನವೆಲಿಮ್ ಮ್ಹಳ್ಳೆ ಕಡೆ ಆಸ್ಚ್ಯಾ ಆಮ್ಚ್ಯಾ ಕೊಂವೆಂತಾಕ್ ಮ್ಹಾಕಾ ಪಾವಜೆ ಆಸ್ಲೆಂ. ಥಂಯ್ ವಸ್ತಿ ಕರ್ಚ್ಯಾ ಲೊಕಾ ಮೊಗಾಳ್ ಬ್ರದರ್ ಪೀಟರಾಚೆ ರೆಲಿಜಿಯೊಸ್ ಜಿಣಿಯೆಚ್ಯಾ ಭಾಂಗ್ರಾಳ್ಕಾ ಉತ್ಸವಾಕ್ (ಜುಬ್ಲೆವಾಕ್) ಆಮ್ಚ್ಯಾ ಕೊಂವೆಂತಾಚೆ ತರ್ಫೆನ್ ವ್ಹಡಿಲ್ ಬಾಪಾಂನಿ ಮ್ಹಾಕಾ ಧಾಡ್‌ಲೊ, ಪಿಕ್ಯಾ ಖಾಡಾಚೊ, ಹಾಸ್ತ್ಯಾ ತೊಂಡಾಚೊ, ಸಾದ್ಯಾ ಮನಾಚೊ, ಭುರ್ಗ್ಯಾಂಕ್ ಮೊಗಾಚೊ ಬ್ರ| ಪೀಟರ್ ಒಕ್ತಾಂ ದಿಂವ್ಚ್ಯಾಂತ್ ಮಹ ಪ್ರವೀಣ್! ಕಸಲೆ ಪಿಡೆಕಾಯಿ ತೊ ವಕತ್ ದಿತಾ. ದಾಕ್ತೆರಾಂನಿ ಆಶಾ ಸೊಡ್‌ಲ್ಲಿ ಪಿಡಾ ತಾಣೆಂ ಗೂಣ್ ಕೆಲ್ಯಾತ್. ಸತ್ತರಾಂ ವಯ್ರ್ ತಾಚಿ ಪ್ರಾಯ್ ಜಾಲ್ಯಾರಾಯಿ ಜಿವಾನ್ ಶಿರ್ಪುಟೊ ಆಸುನ್ ನಿಟ್ಚೆ ಚಲ್ತಾ ಆನಿ ಪುರಾಸಣ್ ದಾಕಯ್ಚ್ಯಾಂ ಹರೆಕ್ಲ್ಯಾಕ್ ಹಾಸ್ತ್ಯಾ ತೊಂಡಾನ್ ಸ್ವಾಗತ್ ಕರ್ತಾ. 'ದುಬ್ಲ್ಯಾ ದಾಕ್ಟ್ಯಾಂಚಿ ತಾಂಕ್ತಾ ತಿತ್ಲಿ ಸೆವಾ ಕರ್ಚಿಚ್ ಮ್ಹಜೆ ಜಿಣಿಯೆಚೊ ಮಹಾನ್ ಉದ್ದೇಶ್.' ಮ್ಹಣ್ತಾ ತೊ.

ಸಿಟಿ ಬಸ್ಸ್ ಸ್ಟೆಂಡಾಕ್ ಯಾ ಮ್ಹಣ್ ಬಸ್ಸ್‌ಸ್ಟೆಂಡಾ ಥಾವ್ನ್ ಭಾಯ್ರ್ ಯೆತಾಂ ಮ್ಹಣ್ತಾನಾ, ಏಕ್ ಸೊಬಿತ್ ಶಿಂವ್ಪಿ ನಾಸ್‌ಲ್ಲೆಂ ಚಿತ್‌ಳ್ ಮ್ಹಜೆ ಮುಕ್ಲ್ಯಾನ್ ಪಾಶಾರ್ ಜಾಲೆಂ. ತೆಂ ಖಂಯ್ಚೆ ವಾಟೆನ್ ಗೆಲೆಂ ಮ್ಹಣ್ ತೆವ್ಕಿಂ ಪಳೆವ್ನ್ ಕಾಡ್‌ಲ್ಲೆಂ ಮೇಟ್ ಪಡ್ಲೆಂ ಶೆಣಾಚ್ಯಾ ಥಾಪ್ಯಾರ್! 'ಹೆತ್, ತ್ಯಾ ಚಿತ್ಕಾಕ್ ವಾಗ್ ಖಾಂವ್ಕ್! ಸಕಾಳಿಂ ಪುಡೆಂ ಕಸಲಿ ಶೆನಿ ಹಾಬಾ! ಹ್ಯಾ ಗೊರ್ವಾಂಕ್ ಗುಡ್ಯಾಕ್ ಆಂಬುಡ್ಜೆಂ ಸೊಡ್ನ್ ಮಾರ್ಗಾರ್ ಕಿತ್ಯಾಕ್ ಸೊಡ್ತಾತ್? ಖಂಯ್ ಪಳೆಲ್ಯಾರಾಯಿ ಶೆಣಾಂಚ್? ಮಂಗ್ಳುರಾಂತ್ ತಶೆಂ ಹಾಂಗಾ ಅಶೆಂ ! ಕೊಣಾಕ್ ತಕ್ಲಿ ನಾ ಮ್ಹಣ್ಚೆ, ಗೊರ್ವಾಂಕ್ ವೆ ತಾಂಕಾಂ ಪೊಸ್ತಲ್ಯಾಂಕ್? ನಿತಳಾಯ್, ತೆಯ್ ಸಾರ್ವಜನಿಕ್ ಜಾಗೆ ಕಶೆ ದವರಿಚೆ ಮ್ಹಣ್ ಆಮಿ ಆನಿಕ್‌ಯಿ ಶಿಕುಂಕ್ ನಾಂವ್'. ಮ್ಹಣ್ ಮ್ಹಜೆಯಿತ್ಲ್ಯಾಕ್ ಪುರ್ಪುರಿತ್, ಶೆಣಾಚೊ ಪಾಂಯ್ ಮಾರ್ಗಾಕ್ ಘಸ್ಪಿತ್ ಮುಕಾರ್ ಗೆಲೊಂ.

ಪುಡೆಂ ವೆತಾನಾ ಏಕ್ ಚೆಡ್ವಾಂಚೊ ಹಿಂಡ್ ಸೈಕಲಾರ್ ಯೆತಾ. ಕೊಲೆಜಿಕ್ ವೆಚಿಂ ಮ್ಹಣ್ ದಿಸ್ತಾ. ತಾಂಣಿಂ ಹಾಲುನ್ ಧಲುನ್ ಸೈಕಲಾರ್ ಯೆಂವ್ಪಿ ರೀತ್ ಪಳೆವ್ನ್ ಹಾಂಣಿಂ ಆನಿ ಮ್ಹಜ್ಯಾ ಆಂಗಾರ್ ಪಡ್ಲೆಂ ನಾಕಾ ಮ್ಹಣ್ ಹಾಂವ್ ಕುಶಿಕ್ ಸರ್ಲೊಂ. ಹಾಂಚಿ ಆವ್ತಾರ್ ಪಳೆವ್ನ್ ಚೆಮ್ಕತಾನಾ ಪಾಂಯ್ ಚುಕುನ್ ಕುಶಿನ್ ಆಸ್‌ಲ್ಲೆ ಚರಂಡೆಂತ್ ಪಡ್ಲೊಂ!


"ಪಾದ್ರಿ ಪಡ್ಲೊರೇ, ಪಾದ್ರಿ ಪಡ್ಲೊರೇ!" ಮ್ಹಣ್ ತ್ಯಾ ಚೆಡ್ವಾಂಚೊ ಕಿಡ್ಕಿಡ್ಕೊ ಸಾಂಗ್ಲೊ ನಾಕಾ! ಮ್ಹಾಕಾ ಲಜೆನ್ ಉಟುಂಕ್‌ಯಿ ನ್ಹಯ್, ರಾವುಂಕ್‌ಯಿ ನ್ಹಯ್ ಮ್ಹಳ್ಳೆ ಬರಿಂ ಜಾಲೆಂ! ಚರಂಡಿ ಚಡ್ ಗುಂಡ್ ನಾಸ್‌ಲ್ಲಿ ಮ್ಹಣ್ಯಾಂ. ಕಶೆಂಯ್ ಉಟುನ್ ಸಿಟಿ ಬಸ್ಸ್ ಸ್ಟೆಂಡಾಕ್ ಪಾವೊಂ. ಬಸ್ಸ್ ಸುಟುಂಕ್ ಆಯ್ಲೆಂ ಜಾಲ್ಲೆಂ. ಪಾಟ್ಲೆ ಸಿಟಿರ್ ಕುಲೊ ತೆಂಕುಂಕ್ ಪಾವ್ತಾ ತಿತ್ಲೊ ಜಾಗೊ ಮೆಳ್ಳೊ. ಬಸ್ಸ್ ಪಾಂಚ್ ವೆ ಧಾ ಮಿನುಟಾಂ ಧಾಂವ್ಲಾಂ ಮಾತ್! ಪಾಟ್ಲ್ಯಾನ್ ಬೊಂಬ್ ಪುಟ್‌ಲ್ಲೆ ಬರಿಂ ಆವಾಚ್ ಜಾಲೊ.

"ಯೇ ಮ್ಹಜೆ ರೆಮೆದ್ ಸಾಯ್ಬಿಣಿ!" ಇತ್ಲೆಂ ಮಾತ್, ಮ್ಹಳ್ಳೆಂ ಹಾಂವ್ ಜಾಣಾಂ. ಉಪ್ರಾಂತ್ ದೊಳೆ ಉಘಡ್ತಾನಾ ರುದಾನ್ ಆಯ್ಕತಾಲೆಂ. ಥೊಡ್ಯಾಂಚಿ ಆನಿ ಸ್ತ್ರೀಯಾಂಚಿ ರುದಾನ್ ಆಯ್ಕತಾಲೆಂ. ಥೊಡ್ಯಾಂಚಿ ಹಾತ್ ಮೊಡ್ತಾನಾ ಆನಿ ಥೊಡ್ಯಾಂಚಿ ಥೊಂಪ್ರಾಂ ಆನಿ ಕೊಪ್ಲಾಂ ದಾಡಾವ್ನ್ ಗೆಲ್ಲ್ಯಾನ್ ರಗತ್ ದೆಂವ್ತಾಲೆಂ. ಚಡ್ ಮಾರ್ ಜಾಲ್ಲ್ಯಾಂಕ್ ಆಸ್ಪತ್ರೆಕ್



ಬಿಟ್ಟು ವಿಲೆವರಿ ಚಲ್ತಾಲಿ. ಬಸ್ ಪಾಟ್ಲಾನ್ ಜಗ್ಗಲ್ಲೆಂ. ಜಾಲ್ಗಿ ಗಜಾಲ್ ಸಮ್ಜುಂಕ್ ಮ್ಹಾಕಾ  
 ಲಾಗ್ಲೊನಾ. ಬಸ್ಸಾಚಿಂ ಪಾಟ್ಲಿಂ ರೊದಾಂ ಪಂಕ್ಚರ್ ಜಾಲ್ಲಿಂ! ಡ್ರೈವರಾನ್ ಎಕ್‌ಚ್  
 ಸಾವ್ಲಿಂ ಬ್ರೇಕ್ ಫಾಲ್ಟಾನ್ ಮುಕ್ಲೊ ಲೋಕ್ ಪಾಟಿಂ ಉಸ್ಲೊನ್, ಎಕಾಮೆಕಾಕ್ ಆದ್ಲುನ್,  
 ಟಿಂಚ್ಯಾ ಸರಳಾಂಕ್ ಆನಿ ಧಾರಿಕ್ ಲುಗುನ್ ಘಾಯೆಲ್ಲೊ. ಪಾಟ್ಲೆ ಸಿಟಿರ್ ಬಸ್‌ಲ್ಲ್ಯಾ ಮ್ಹಜ್ಯಾ  
 ಖಂಗಾರ್ ಅವಾಸ್ ಲೋಕ್ ಪಡ್‌ಲ್ಲೊ! ಮ್ಹಾಕಾ ಮಾರ್ ಪುಣ್‌ಯಿ ಕಾಂಯ್ ಜಾಂವ್ಕ್  
 ನಾ. ಪುಣ್ ಸಗ್ಳೆಂ ಅಂಗ್ ದಾಡಾವ್ನ್ ಗೆಲ್ಲೆಂ. ಕಷ್ಟಾಂನಿ ಉಟುನ್ ಭಾಯ್ರ್ ಆಯ್ಲೊಂ.  
 ಕಾಯ್ ಮ್ಹಜಾ ಪೊರಾಜಿತಾ! ಬಸ್ಸಾಚಿಂ ರೊದಾಂ ಪಂಕ್ಚರ್ ಜಾಂವ್ಕ್ ಮ್ಹಾಕಾಚ್  
 ಸಕ್ತಾಲಿಂಗಾಯ್! ಬಸ್ ಉಭೆಂ ರಾವ್‌ಲ್ಲ್ಯಾ ತೆದ್ನಾಂಚ್ ತಾಚಿಂ ರೊದಾಂ ಪುಟುಂಕ್ ನಜೊ  
 ಆಸಲ್ಲೆಂ! ಇತ್ಲೆಂ ಜಾಲ್ಲೆಂ ವ್ಹಡ್! ಕಾಂಯ್ ಮ್ಹಜೆ ದೆವೊತ್ ಆಜಿಯೆಚೆಂ ಮಾಗ್ಲೆಂ ಆಸ್ತಲೆಂ.

“ಹಾಂ.. ಆನಿ ಬಸ್ಸಾರ್ ವೆಚೆಂಯ್ ಪುರೊ, ಚಲುನ್ ವೆಚೆಂ ತಾಚೆ ಪಯ್ಲೆಂ ಪುರೊ.”  
 ಕುಶಿನ್ ರಾವ್‌ಲ್ಲಿ ರಿಕ್ಪಾ ಧರ್ನ್ ಕೊಂವೆಂತಾಕ್ ಪಾವೊಲ್ಲೆಂ. ಬ್ರ| ಪೀಟರಾನ್ ಹಾರ್ಧಿಕ್ ಸ್ವಾಗತಾ  
 ಸಂಗಿಂ ಮೊಗಾನ್ ವೆಂಗೆಚ್ ಮಾರ್ಲಿ. ಹಾಂವೆಂ ವಾಟೆರ್ ಘಡ್‌ಲ್ಲಿ ಗಜಾಲ್ ತಾಕಾ ಸಾಂಗ್ಲಿ.  
 ತೊ ಭಾರಿ ಚುರ್ಚುರೊ ಆನಿ ನ್ಹಾಂವ್ಕ್ ತಕ್ಷಣ್ ಹುನ್ ಉದಕ್ ತಯಾರ್ ಕರ್ನ್ ದಿಲೆಂ ಆನಿ  
 ನ್ಹಾಂವ್ಕ್ ಜಾತಾಚ್ ಆಂಗ್‌ಪಾಂಗಾಚೆ ದುಕಿಕ್ ಅಲ್ಯಾಚೆಂ ಟೊನಿಕ್ ದಿಲೆಂ. ತೆಂ ಕಾಣ್ಲೆವ್ನ್ ಕಾಂಭಿ  
 ಭಿತರ್ ರಿಗ್‌ಲ್ಲೊಂ ಹಾಂವ್ ಉಟ್ಲೊಂ ಭಾಂಗ್ರಾಳ್ಕಾ ಉತ್ಸಾವಾಚ್ಯಾ ಸಂಭ್ರಮಿಕ್ ಮಿಸಾಕ್  
 ಮಾತ್.



## ಹಾಂವ್ ತುಕಾ ಫ್ಲಾವಿಯಾ...

ಫ್ರಾದ್ ಭಾವಾಂಕ್ ಲೋಬ್ ಶಿಂವ್ಚಾಂತ್ ಮಗ್ನ್ ಜಾವ್ನ್ ಆಸ್ಲೊ ವೇಳ್. ಮತ್ ಮ್ಹಜಿ ರಾತಿಂ ಪಡ್ಲಾ ಸಪ್ನಾಚೊ ಅರ್ಥ್ ಕರುಂಕ್ ಪ್ರಯತ್ನ್ ಕರ್ತಾಲಿ. ಅಸಲ್ಯಾ ವೇಳಾ ಪುಡ್ಪುಡಿತ್ ಏಕ್ ತರ್ನಾಚೊ ಅಮೃತ್ಯಾ ಹಾಸ್ಯಾಂ ಸಂಗಿಂ ಮ್ಹಜೆ ಸುಮರ್ ಉಬೊ ಜಾಲೊ.

“ದೇವ್ ಬರಿಂ ಸಕಾಳ್ ದಿಂವ್ ಬ್ರದರ್. ಭಲಾಯ್ಕಿಮು, ಖಬರ್ ನಾಸ್ತಾಂ ಆಯ್ಲೆಂ ಪಳೆವ್ನ್ ಅಜಾಪ್ ಜಾಲೆಂ?”

“ಜಾಲೆಂ ಜಾಲೆಂ! ವ್ಹಡ್ ನಾ. ತುಜ್ಯಾ ದರ್ಶನಾ ವರ್ವಿಂ ಸಂತೊಸ್ ಜಾಲೊ ಮ್ಹಾಕಾ. ಹೆಂ ಸಾಂಗ್ ಲೆನ್ನಿ, ಕೆದಾಳಾ ಆಯ್ಲೊಯ್, ಕಶಿ ಭಲಾಯ್ಕಿ, ಹೆ ಪಾವ್ಪಿಂ ಪುಣ್ಣಯಿ ಕಾಂಯ್ ಬರಿಂ ಖಬರ್ ಆಸಾ?”

“ಆಸಾ ಬ್ರದರ್, ತೆಂಚ್ ಸಾಂಗ್ತಾಂ ಮ್ಹಣ್ ಆಯ್ಲೊಂ. ಕಾಜಾರ್ ವೆಗಿಂ ದವರ್ಲಾಂ. ತುಮಿ ಸ್ಕಾಂನಿ ಯೆವ್ನ್ ಆಮ್ಚೆರ್ ಬೆಸಾಂವ್ ಫಾಲ್ಡ್ ಕಾರ್ಯೆಂ ಸೊಬಯ್ಚೆ.”

“ಕಿತೆಂ ಇತ್ಲೆಂ ಜಿಜ್ಞಾಸೆ. ರಜಾ ನಾವೆ ತುಕಾ?”

“ರಜಾ ಪುಣ್ಣಯಿ ಆಸಾ. ಪುಣ್ ಕಾಜಾರ್ ಜಾಲ್ಯಾ ಉಪ್ರಾಂತ್ ಥೊಡೆ ದೀಸ್ ಪುಣ್ಣಯಿ ಆರ್ಥಾಂಗಿಣಿ ಸಂಗಿಂ ರಾವಾ ನಾಕಾವೆ? ತ್ಯಾ ಭಾಯ್ರ್ ಆಮ್ಕಾಂ ಲ್ಹಾನ್ ವ್ಹಡ್ ಕೆಲ್ಲ್ಯಾ ಬಾಪಾಯ್ ಸಾರ್ಕ್ಯಾ ಭಾವಾಚಿ ರಜಾ ಆಕೆರ್ ಜಾವ್ನ್ ಆಯ್ಲಿ. ತೊ ನಾ ಜಾಲ್ಯಾರ್ ಮ್ಹಾಕಾ ಕಾಜಾರ್ ಜಾಲ್ಲೆ ಬರಿಂ ಭೊಗ್ಚೆಂ ನಾಂ ಆನಿ ಖೆಲ್ಲೆಂ ತಾಚೆ ಪಯ್ಲೆಂ ಆಂಗಾಕ್ ಲಾಗ್ಚೆ ನಾ.”

“ತೆಂ ವ್ಹಯ್. ಕುಟ್ಮಾಚಿ ಸಾಂದೆ ಅಸಲ್ಯಾ ಕಾರ್ಯೆ ವೆಳಿಂ ಸಾಂಗಾತಾ ಆಸ್ಲಾರ್ ಸಂತೊಸ್ ಚಡ್. ತುಮ್ಚೆಂ ಕಾರ್ಯೆಂ ಅಪುರ್ಬಾಯೆನ್ ಆನಿ ಸುಗಮ್ ಥರಾನ್ ಜಾಂವ್ಕ್ ಆಮಿ ಮಾಗ್ತಾಂವ್.”

ಸಾಂಜೆರ್ ಪಾಂಚ್ ವರಾರ್ ಫ್ಲಾವಿಯಾ ಆಪ್ಲ್ಯಾ ಭಾವಾ ಸಂಗಿಂ ಪಾರ್ಲರಾಚಿಂ ಮೆಟಾಂ ಚಡ್ಲೆಂ ಆನಿ ಮ್ಹಜೆ ಸರ್ಶಿಂ ಧಾಂವ್ನ್ ಯೆವ್ನ್ ಮ್ಹಜ್ಯಾ ಲೊಬಾಚ್ಯಾ ಕೊಡ್ತಾಂವಾಕ್ ಧರ್ನ್:

“ಬ್ರದರ್ ಹಾಂವ್ ತುಮ್ಕಾಂ ಕಾಜಾರಾಕ್ ಆಪೊಂವ್ಕ್ ಆಯ್ಲೊಂ. ಕಾಜಾರ್ ಅರ್ಜಾಂಚ್ ದವರ್ಲಾಂ. ತುಮಿ ಯೆಜೆಚ್, ನಾಕಾ ಜಾಲ್ಲಿಂ ನಿಬಾಂ ದಿಂವ್ಕ್ ನಜೊ. ತಶೆಂ ಜಾವ್ನ್ ಹಾಂವ್ಚ್ ಖುದ್ ಸಾಂಗುಂಕ್ ಆಯ್ಲೊಂ...” ಮ್ಹಣ್ ಸರಾರಾಂ ಸಾಂಗಾತ್ ಗೆಲೆಂ.

“ಅರೆರೆರೆ... ಕಷ್ಟ್ ಜಾಲೆಮು ಹೆ! ಕೊಣಾಕ್ ಕಾಜಾರ್ ಕೊಣಾ ಕಡೆ, ಕೆದಳಾ, ಖಂಯ್ ಮ್ಹಣ್ ಸಾಂಗುಂಕ್ ನಾಂಯ್ ಮು ತುವೆಂ?”

“ಕಾಜಾರ್ ಮ್ಹಾಕಾಚ್! ಲೆನ್ನಿ ಕಡೆ. ಘೆಯಾ ಹೆಂ ಆಮಂತ್ರಣ್ ಪತ್ರ್. ಹಾಂತುಂ ಸಗ್ಳೆಂ ಸಮಾ ಬರೊವ್ನ್ ಆಸಾ.”

“ಹಾಂ. ತಶೆಂ ಸಾಂಗ್. ಲೆನ್ನಿಯ್ ಸಕಾಳಿಂ ಆಪೊವ್ನ್ ಗೆಲಾ.”

“ವ್ಹಯ್ ಕಿತೆಂ? ತುಮ್ಕಾಂ ತಾಚಿ ಒಳಕ್ ಆಸಾ?”

“ಆಸಾ ಆಸಾ! ಭಾಂಗಾರ್ ಭುರ್ಗೊ; ರಸಾಳ್ ಮನಾಚೊ ಖುಶಾಲ್ ತರ್ನಾಚೊ, ತಸಲೆ ತರ್ನಾಚೆ ಅತಾಂಚ್ಯಾ ಕಾಳಾರ್ ವಿರಳ್.” ಹೆಂ ಆಯ್ಕುನ್ ಫ್ಲಾವಿಯಾಚೆಂ ಮುಖಾಮಳ್ ಸಂತೊಸಾನ್ ಫುಲ್ಲೆಂ. ದೊಳೆ ಪರ್ಜಳ್ಳೆ. ಥೊಡ್ಯಾ ವೆಳಾನ್ ಮುರ್ಗುಟುನ್ ವಿಚಾರಿ...

“ಮ್ಹಜೆ ವಿಷ್ಯಾಂತ್ ತುಮ್ಮಿ ಅಭಿಪ್ರಾಯ್ ಕಿತೆಂ?”

“ತೆಂ ತುಜೆ ಕಡೆ ಸಾಂಗುಂಕ್ ಜಾತಾ? ಲೆನ್ನಿ ಕಡೆ ಸಾಂಗ್ಲಾಂ ಪೊಳು ವಚುನ್ ವಿಚಾರ್”.

“ಅರೆ... ತುಮ್ಮಾ ಪಾಂಯಾಂಕ್ ಕಿತೆಂ ಜಾಲಾಂ ಬ್ರದರ್?”

“ಕಿತೆಂ ಸಾಂಗುಂ. ಫೆಸ್ತಾ ದೀಸ್ ಗಾಟ್ಲೊ ಪಡ್ಲೊ! ಪುಲಾವಾಕ್ ಚೆಟ್ಟಿ ವಾಟುಂಕ್ ಆಸ್ಲಿ. ಕರೆಂಟಾಕ್ ಘುಂವ್ಚೊ ಗಾಟ್ಲೊ ತೊ. ಸಗ್ಳೆ ಕಾಮಾರ್ ಆಸ್‌ಲ್ಲ್ಯಾನ್, ವ್ಹಡ್ಲಿ ಏಕ್ ಮಣಯ್ ಕಾಣ್ಲೆವ್ನ್ ಚೆಟ್ಟಿ ಸಾರುಂಕ್ ಬಸ್ಲೊ. ಸಾರ್ತಾಂ, ಸಾರ್ತಾಂ, ಗಾಟ್ಲೊ ಎಕಾಚ್ ಫರಾ ವಾನಾಂತೊ ಉಸ್ಕುನ್ ಮ್ಹಜ್ಯಾ ಪಾಂಯಾರ್! ಕಾಂಯ್ ಕರೆಂಟ್ ಚಡ್ ಆಯ್ಲೊ ವ ಗಾಟ್ಲೊಚಿ ಬಿಳ್ ಸದಿಳ್ ಜಾಲಿ ಕಿತೆಂ ಮಾತ್ರಿ! ಹೆಂ ಅನಿರೀಕ್ಷಿತ್ ಜಾಲ್ಲೆ ವರ್ವಿಂ ಹಾಂವ್ ಅಕ್ಸಾನ್ ತೀನ್ ಕೋಲ್ ವಯ್ರ್ ಉಡ್ಲಾಂ! ಆಮ್ಚೊ ಮೇಸ್ತ್ ವಿತ್ತಿ ಆನಿ ತಾಚೆ ಸಾಂಗಾತಿ ಕುಜ್ವಾ ಭಾಯ್ರ್ ಧಾಂವುನ್ “ಆತ್ತಾಂ ಸಮಾ ಆಸ್‌ಲ್ಲ್ಯಾ ಬ್ರದರಾಕ್ ಕಿತೆಂ ಜಾಲೆಂ” ಮ್ಹಣ್ ದಾರಾಚ್ಯಾ ಇಡ್ಯಾಂತ್ಲ್ಯಾನ್ ತಿಳ್ತಾತ್. ಖರಿ ಗಜಾಲ್ ಕಳ್ತಚ್ ತಾಂಚೆ ಚುರ್ಚುರೆ ಸಾಂಗ್ಚೆ ನಾಕಾ!”

“ಅಯ್ಯೊ ಭಿರ್ಮತ್! ತುಮ್ಮಾಂ ಕಿತ್ಯಾಕ್ ಜಾಯ್ ಆಸ್‌ಲ್ಲಿ ತಿ ಚೆಟ್ಟಿ! ಹಾಂ ಬ್ರದರ್ ವೇಳ್ ಜಾಲೊ ಉಗ್ಡಾಸಾನ್ ತುಮಿ ಯೆಂವ್ಚೆಂ ಆನಿ ಆಮ್ಕಾಂ ದಾದೊಶಿ ಕರ್ಚೆಂ.”

“ಬರೆಂ ಯೆತಾಂ. ತುಮ್ಮಾ ಕಾಜಾರಾಕ್ ಯೆನಾ ಜಾಲ್ಯಾರ್ ದೇವ್ ಮಾರಿತ್!”

ಅಕ್ಟೊಬರಾಚ್ಯಾ ಚವ್ದಾ ತಾರೀಕ್ ಸಕಾಳಿಂಚ್ಯಾ ಆಚ್ ವರಾರ್ ಬೆಂಡಾ ವ್ಹಾಡ್ಪಾಂಚ್ಯಾ ರಂಗೀತ್ ನಾದಾ ಸಂಗಿಂ ನವ್ರೊ ಲೆನ್ನಿ ಆಪ್ಲ್ಯಾ ದೆಡ್ಯಾ ಸಂಗಿಂ ಘನಾನ್ ದೇವ್ ಮಂದಿರಾಚೆಂ ಮೆಟಾಂ ಚಡ್ಲೊ. ಆಕರ್ಶಿತ್ ಸೊಟ್, ವೊಂಟಾರ್ ಫ್ರೆಂಚ್ ಕಟ್ ಮಿಶಿಯೊ, ತೊಂಡಾರ್ ಪೊಕ್ರಿ ಹಾಸೊ, ದೊಳ್ಕಾಂಕ್ ಕೂಲಿಂಗ್ ಗ್ಲಾಸ್ ಆಸುನ್ ಲೆನ್ನಿ ಭಾರಿಚ್ ಸೊಬ್ತಾಲೊ ಆನಿ ಪಳೆತಲ್ಯಾಂಕ್ ಪರ್ತ್ಯಾನ್ ಪಳೆಯಾಂ ಮ್ಹಣ್ ಜಾತಾಲೆಂ.

ಥೊಡ್ಯಾಚ್ ವೆಳಾನ್ ಎಕಾ ಸೊಬಿತ್ ಮಿನಿ ಕಾರಾರ್ ಹೊಕಲ್ ಫ್ಲಾವಿಯಾ ಚಿತ್ಕಾ ಸಾರ್ಕೆ ದೆಡಿಯೆ ಸಂಗಿಂ ದೇವ್ ತೆಂಪ್ಲಾಚ್ಯಾ ದಾರಾರ್ ಪಾವ್ಲೆಂ. ಸಗ್ಳ್ಯಾಂಚಿ ದಿಷ್ಟ್ ಕಾರಾ ಥಾವ್ನ್ ದೆಂವ್ಚೆ ಹೊಕ್ಲೆ ಥಂಯ್ ಕೇಂದ್ರಿಕ್ಯತ್ ಜಾಲಿ. ಚಾರ್ ಪಾಂಚ್ ಕೆಮರಾಗಾರ್ ತಾಚಿ ಸೊಬಾಯ್ ಚಾಕುನ್ ಲಿಪ್ಲೆ ಆನಿ ಆನೈಕಾ ಸಂದರ್ಭಾಕ್ ರಾಕುನ್ ರಾವ್ಲೆ. ಕೊಸ್ತಾಂಗೆಲ್ಯಾ ವೊಡ್ತಾಂತ್ಲೆಂ ಸುಂದರ್ ಫುಲ್ ತೆಂ! ಆವಯ್ ಬಾಪಾಯ್ಚ್ಯಾ ಮೊಗಾನ್ ಆನಿ ಭಾವಾ ಭಯ್ಣಿಂಚ್ಯಾ ಕೊಂಡಾಟ್ಯಾನ್ ವ್ಹಡ್ ಜಾಲ್ಲೆಂ ಆಂಜಾಳ್ ಭುರ್ಗೊ ತೆಂ ಫ್ಲಾವಿಯಾ.

ವಿಗಾರಾನ್ ನಾಜುಕ್ ಉತ್ರಾಂನಿ ನವ್ಯಾ ಚೊಡ್ಯಾಕ್ ಇಗರ್ಜೆ ಭಿತರ್ ಸ್ವಾಗತ್ ಕೆಲೆಂ ಆನಿ ಮಿಸಾಚಿ ಸಹ ಭೆಟೊವ್ಣಿ ಸುರು ಕೆಲಿ. ವಾಂಚೆಲ್ ವಾಚ್ತಚ್ ಆಮ್ಚ್ಯಾ ಎಕಾ ಫ್ರಾದ್ ಭಾವಾನ್ ಹೆ ಪರಿಂ ಶಿಕೊವ್ಣ್ ದಿಲಿ:-

“ಹೆ ಸುಂದರ್ ದೇವ್ ಮಂದಿರಾಂತ್ ಪವಿತ್ರ್ ಬಲಿದಾನಾಕ್ ಹಾಜರ್ ಆಸ್‌ಲ್ಲ್ಯಾ ಮ್ಹಜ್ಯಾ ಭಾವಾ ಆನಿ ಭಯ್ಣಿ; ತೆ ಎಕೆ ಸಾಂಜೆರ್, ಉಳ್ಳಾಳ್‌ಚ್ಯಾ ತ್ಯಾ ಲಾಂಬ್ ಸಾಂಖ್ಯಾರ್ ದೋನ್



ತರ್ನಿಂ ಕಾಳ್ಜಾಂ, ಹಾಳ್ಜಾಯೆನ್ ವ್ಹಾಳ್ಜ್ಯಾ ತ್ಯಾ ಶೀತಳ್ ವಾರ್ಯಾಕ್ ವಯ್ರ್ ಸಕ್ಲಾ ಪಾಸಾಯೆನ್ ಮಾರ್ತಾಲಿಂ. ತಿಂ ಎಕಾಮೆಕಾ ಕಡೆ, ಕಿತೆಂ ಸಾಂಗುಂಕ್, ಕಿತೆಂ ತರ್ಕ್ ಕರುಂಕ್ ಆನಿ ಎಕಾ ನಿರ್ಣಯಾಕ್ ಯೆಂವ್ಕ್ ಅತ್ರಗ್ತಾಲಿಂ. ಭುರ್ಗೆಪಣಾಚ್ಯಾ ಖೆಳಾಂತ್, ಇಸ್ಕಾಲಾಚ್ಯಾ ಸಾಂಗಾತಾಂತ್ ಕಿರ್ಲಾಲ್ಲೆಂ 'ಮೋಗ್' ಮ್ಹಳ್ಳೆಂ 'ಭಿಂ' ವ್ಹಡ್ ಜಾತಾನಾ ಮಾದಕ್ ವಸ್ತು ಬರಿಂ ಎಕಾಮೆಕಾಕ್ ಆಕರ್ಸುಂಕ್ ಲಾಗ್ಲೆಂ, ಆಮ್ಚ್ಯಾ ವದ್ವಾಡ್ಚ್ಯಾ ಗುಲೊಬಾಚ್ಯಾ ಬೊಂಗ್ಲಾಂ ಬರಿಂ. ಅಡ್ಕಳ್ಳೆ ಆತಂಕಾ ಮಧೆಂ ಮೊಗಾಚೆ ನಿಸ್ಲೆಚಿಂ ನಿಮಾಣೆಂ ಮೆಟಾಂ ಚಡುಂಕ್ ತಿಂ ಚಡ್ಪಡ್ತಾಲಿಂ. ಆಜ್ ತಾಣೆಂ ಘೆಂವ್ಪೊ ನಿರ್ಣಯ್ ಎಕ್‌ಚ್ ತಾಂಕಾಂ ನಿಸ್ಲೆಚೆ ತುದಿಯೆಕ್ ಪಾವಯ್ತಾಲೊ ನಾವೆ ಧರ್ಣೆಕ್ ಶೆವ್ಪಿತಲೊ.

ತ್ಯಾ ಪ್ರಶಾಂತ್ ವಾತಾವರಣಾಂತ್ ಎಕಾಮೆಕಾಚಿ ಸಮಿಪಾಯ್ ತಾಂಚ್ಯಾ ಕಾಳ್ಜಾಂತ್ ಮೊಗಾಚಿಂ ತರಂಗಾಂ ಉಟಯ್ತಾನಾ ತಾಂಚಿ ದಿಷ್ಟ್ ಎಕ್ ಜಾತಾಲಿ. ಪೂಣ್ ದುಸ್ರೆ ಘಡಿಯೆ ದಿಸಾಚೆಂ ಕಾಮ್ ಸೊಂಪವ್ನ್ ದರ್ಯಾಂತ್ ಬುಡುಂಕ್ ಪಾಟಿಂ ಮುಕಾರ್ ಕರ್ಚ್ಯಾ ರವಿ ರಾಯಾಕ್ ಪಳೆವ್ನ್ ಅಮ್ಚೆಂ ಹಾಸ್ತಾಲಿಂ. ನಿಮಾಣೆಂ ಏಕ್ ಪಾವ್ಪಿಂ ಮ್ಹಣ್ಣೆ ಬರಿಂ ರವಿ ಆಪ್ಲಿಂ ರಂಗಾಳ್ ಕಿರ್ಣಾಂ ಹೆ ಮೋಗ್ ಕರ್ನಾರಾಂ ಥಂಯ್ ಫಾಂಕೊವ್ನ್ ದರ್ಯಾಂತ್ ಗುಳುಂ ಜಾತಾನಾ!

“ಕಿತ್ಲೆಂ ಸುಂದರ್ ದೃಶ್ಯ್ ಬಾ ಹೆಂ ಡೆನಿ! ಅಶಿಚ್ ಆಮ್ಚಿ ಮುಖ್ಣಿ ಜಿಣೆ ಜಾಲ್ಲ್ಯಿ ಜಾಲ್ಯಾರ್!”

“ಜಾತಲಿ ಮ್ಹಣ್ ಭರ್ವಾಸ್ಕಾಂ ನಿಮ್ಮಿ.”

“ಆಯ್ಚ್ಯಾ ತಸಲ್ಯಾ ಸುಸಂದರ್ಭಾಕ್ ಹಾಂವ್ ಕಿತ್ಲಿಂ ಆಶೆಲ್ಲಿಂ ಜಾಣಾಂಯ್? ಎದೊಳ್ ಮ್ಹಣಾಸರ್ ಆಮಿ ಸಂವಾದ್ ಚಲಯ್ಲೊ, ಭೊಗ್ಲಾಂ ಉಚಾರ್ಲೊ ಕಾಗ್ಡಾಂ ಮುಖಾಂತ್ ಮಾತ್. ಉಗ್ತಾನ್ ಆನಿ ಸುಧಾಳ್ ಉಲೊಂವ್ಕ್ ಸಂದರ್ಭ್ ಮೆಳ್ಲೊ ಆಜ್‌ಚ್ ಮ್ಹಣಜೆ. ಆಜ್ ಹಾಂವ್ ಸಗ್ಳ್ಯಾ ಮ್ಹಜಾ ಮನಾನ್ ತುಕಾ ಸಾಂಗುಂಕ್ ಖುಶಿ ವ್ಹರ್ತಾಂ ಡೆನಿ, ಸಂಸಾರಾಂತ್ ಹಾಂವೆಂ ಆಶೆಲ್ಲಿ, ಸಪ್ನೆಲ್ಲಿ ಆನಿ ಆತ್ರಗಾನ್ ರಾಕುನ್ ರಾವ್ಲಿ ಎಕ್ ವ್ಯಕ್ತಿ ಆಸಾ ತರ್ ತಿ ತುಂ ಎಕ್ಲೊ ಮಾತ್! ತುಜೆ ಬಗರ್ ಹಾಂವೆಂ ಮ್ಹಜ್ಯಾ ಕಾಳ್ಜಾಂತ್ ಕೊಣ್ಣಾಕ್‌ಯಿ ಸ್ಥಾನ್ ದಿಂವ್ಕ್ ನಾ. ತುಜೆ ಖಾತಿರ್ ಕಸಲೊ ಸಾಕ್ರಿಫಿಸ್ ಕರುಂಕ್‌ಯಿ ಹಾಂವ್ ತಯಾರ್. ಮ್ಹಜೊ ಸಂತೊಸ್ ಆನಿ ಸರ್ವ್ ತುಂಚ್!”

“ತುಜೊ ಹೊ ಅಖಂಡ್ ಆನಿ ನಿಷ್ಕಳ್ ಮೋಗ್ ಮೆಳ್ಲೊ ಹಾಂವ್ ಧನ್ಯ್ ನಿರ್ಮಲಾ. ಹಾಂವ್‌ಯಿ ಅಸಲೆ ಅಮೂಲ್ಯ್ ಘಡಿಯೆಕ್ ರಾಕುನ್ ಆಸ್ಲೊಂ. ಮ್ಹಾಕಾ ಭೊಗ್ಲೆಂ ಸರ್ವ್ ತುಜೆ ಮುಕಾರ್ ಖಾಲಿ ಕರುಂಕ್ ಹಾಂವ್ ಆಶೆತಾಲೊಂ. ಹಾಂವೆಂಯ್ ತುಜೆ ಬಗರ್ ಹೆಣಾಂಕ್ ಮ್ಹಜ್ಯಾ ಕಾಳ್ಜಾಂತ್ ಸ್ಥಾನ್ ದಿಂವ್ಕ್ ನಾ ಆನಿ ದಿಂವ್ಪೊ ಸಂದರ್ಭ್‌ಯಿ ಯೆನಾ ಜಾಂವ್ಚಿ! ತುಜ್ಯಾ ವಿಶ್ವಾಸಿ ಮೊಗಾ ಥಂಯ್ ಮ್ಹಾಕಾ ಕಾಂಯ್ ದುಬಾವ್ ನಾ. ತರ್‌ಯಿ ಆಮಿ ಸಮಾಜಿಕ್ ಜೀವಿ ಜಾವ್ನಾಸ್ಲೆ ವರ್ವಿಂ ತಾಂಚ್ಯಾ ವಿಮರ್ಶಾರ್ಥಾಕ್ ದೃಷ್ಟೆಕ್ ಭಿಯೆಜೆ ಪಡ್ತಾ. ಮೊಗಾಚ್ಯಾ ಮನ್ಯಾಂಚಿಂ ಮನಾಂ ಕುಸ್ಕಂವ್ಚೆಂ ಚುಕಜೆ ಪಡ್ತಾ. ಹಾಂವೆಂ ಅಶೆಂ ಕಿತ್ಯಾಕ್ ಸಾಂಗ್ಲೆಂ ಮ್ಹಳ್ಳಾರ್ ಸಬಾರ್ ಜಣ್ ಮ್ಹಾಕಾ ಸಾಂಗ್ತಾತ್ ‘ತೆಂ ಚಡುಂ ತುಕಾ ಸಾಂಗ್ಲೆಂ ನ್ಹಯ್‌ರೆ, ಎಕೆ ವಾಟೆನ್

ಹೊಟ್ಟೆಂ ಜಾಲ್ಯಾರ್ ದುಸ್ರೆ ವಾಟೆನ್ ಶಿಕ್ಷಿ ಆನಿ ಸುಖಾನ್ ವಾಡ್ಲೆಂ. ತುಮ್ಮಿ ಜೊಡಿ ಸೊಬ್ಬಿನಾ. ತ್ಯಾ ಭಾಯ್ರ್ ವ್ಹಡಾಂ ಗೆಲ್ಯಾ ತಾಕಾ, ತುಕಾ ಆಟಾಪುಂಕ್ ಕಷ್ಟ್ ಜಾಯ್ತ್ ಮ್ಹಣ್. 'ಮ್ಹಜೆಚ್ ವಿಷ್ಯಾಂತ್ ಹಾಂವೆಂ ಸಾಂಗ್ಲೆಂ ತರ್, ಹಾಂವ್ ದುರ್ಬಳೊಂ. ತುಜೆ ತಿತ್ಲೆಂ ಶಿಕಪ್ ನಾ. ಆತಾಂ ಆಸ್ಲ್ಯಾ ಕಾಮಾಚಿ ಸ್ಥಿರತಾ ನಾ. ತಶೆಂ ತುಕಾ ಸುಖಾಳ್ ದವ್ರುಂಕ್ ಹಾಂವ್ ಸಕಾನ್ ಮ್ಹಳೆಂ ಅಪಧಯ್ರ್ ಮ್ಹಾಕಾ ಭೊಗ್ತಾ."

"ಹಾಂವ್ ಮೊಟ್ಟೆಂ ಮ್ಹಣ್ಣಾಕ್ ಹಾಂವ್ ಒಪ್ತಾಂ. ಪೂಣ್ ಮ್ಹಜ್ಯಾ ಮೊಗಾಕ್ ಮೊಟ್ಟೆಪಣ್ ನಾ. ಮ್ಹಜ್ಯಾ ಮೊಗಾಚಿ ಲಾಂಬಾಯ್, ರುಂದಾಯ್ ಆನಿ ಗುಂಡಾಯ್ ತುಕಾ ಸಾಂಗ್ಲೆಂ ಮೆಜುಂಕ್ ಸಕ್ತೆತ್?"

"ಹಾಂವ್ ಶಿಕ್ಷಿ ಜಾಂವ್ಕ್ ಪುರೊ. ಪೂಣ್ ಡಿಗ್ರೊ ಪಾಟ್ಲ್ಯಾನ್ ಡಿಗ್ರೊ ಜೊಡ್ಲ್ಯಾಕ್ ಶಿಕ್ಷಿ ಮ್ಹಣಿನಾಂತ್. ನೀಜ್ ಶಿಕ್ಷಿ ಕೊಣ್ ಮ್ಹಳ್ಯಾರ್, ಹೆರಾಂಕ್ ಮಾನಾನ್ ದೆಕ್ಚೆ, ಮರ್ಯಾದಿನ್, ಸ್ವಾಭಿಮಾನಾನ್ ಆನಿ ನಿಸ್ವಾರ್ಥಿ ಮನೋಭಾವಾನ್ ಜಿಯೆಂವ್ಚೆ ಖಾಲ್ತೆ ಮನಿಸ್".

"ಆಮ್ಮಿ ಜೊಡಿ ಸೊಬ್ಬಿನಾ ಮ್ಹಣ್ಲೆಂ ತ್ಯಾ ಕಿಟ್ಟೆಕ್ ಆನಿ ಲಾದ್ರುಕ್ ಪಳೆಂವ್ಹಿತ್. ತೆಂ ಸಾತ್ ಕೋಲ್ ಲಾಂಬ್ ಜಾಲ್ಯಾರ್ ತೊ ತೀನ್ ಕೋಲ್ಯಾಯಿ ನಾ! ವಯ್ಲ್ಯಾನ್ ಪುಗ್ರೊ. ತಿಂ ಮೊಗಾನ್ ಜಿಯೆನಾಂತ್? ಪಾವನಾ ಜಾಲ್ಯಾರ್ ಹಿತ್ಲಾಂತ್ಲಾ ಮಾಲಾಕ್ ಆನಿ ಜಗ್ಗುಕ್ ಪಳೆ. ತೊ ಸೊಬಿತ್ ಆನಿ ಲಾಂಬ್ ಆಸ್ಲಾರ್ ತೆಂ ಕಾಳಿಂದ್ರಾ ಬರಿಂ ಕಾಳೆಂ ಆನಿ ಮೊಟ್ಟೆಂ! ತಿಂ ಕಿತ್ಲ್ಯಾ ಸಂತೊಸಾನ್ ನಾಂತ್? ಜಾಕೆಯುಸ್ ಮೊಟೊ. ಮೋಗ್ ಪಳೆವ್ನ್, ಜೆಜು ಸಯ್ರೊ ಜಾವ್ನ್ ತಾಚ್ಯಾ ಘರಾ ವಚುಂಕ್ ನಾ? ಖರೊ ಮೋಗ್ ಕಿತೆಂ ಮ್ಹಣ್ ನೆಣಾ ಆಸ್ಲಾಂನಿ ತೊಂಡಾಕ್ ಆಯ್ಲೆ ಬರಿಂ ಉಲೊಂವ್ಚೆಂ".

"ಹಾಂವ್ ಸುಖಾನ್ ವಾಡ್ಲ್ಯಾರಾಯಿ ಹೆರಾಂಚೆ ಕಷ್ಟ್ ಸಮಸ್ಯೆ ಮ್ಹಾಕಾ ಸಮ್ಜಲ್ಲೆ ಬರಿಂ ಆನಿ ತಾಂಚೆ ಥಂಯ್ ಮ್ಹಾಕಾ ಆಸ್ಲೆ ತಿತ್ಲಿ ಸಹಾನುಭೂತಿ ತುಕಾ ಸಾಂಗ್ತಲ್ಯಾಕ್ ಆಸಾ ಮ್ಹಳೆಂ ಸವಾಲ್?"

"ಮ್ಹಾಕಾ ಆಟಾಪುಂಕ್ ಕಷ್ಟ್ ಜಾಯ್ತ್ ಮ್ಹಣ್ ತುಕಾ ಭೊಗ್ತಾ ಡೆನಿಸ್ ? ಎಕಾದಾವೆಳಾ ತುಕಾ ತಶೆಂ ಭೊಗ್ತಾ ಜಾಲ್ಯಾರ್ ತುಜ್ಯಾ ನಿರ್ಮಲಾಕ್ ತುಂ ಆಜುನ್ಯಾಯಿ ಪಾರ್ಕುಂಕ್ ಸಕುಂಕ್ ನಾಂಯ್. ಜಾಯ್ ಜಾಲ್ಯಾರ್, ತುಕಾ ಕಶಿ ಜಾಯ್ ತಶಿ ಮ್ಹಜಿ ಪರೀಕ್ಷಾ ಕರ್. ತುಜೆ ಖುಶೆ ವಿರೋಧ್ ವಚುಂಕ್ ಆನಿ ಖಿಯ್ಚೆ ಸಂಗ್ತೆಂತ್ಯಾಯಿ ತುಜೆಂ ಮನ್ ದುಕೊಂವ್ಕ್ ಹಾಂವ್ ತಯಾರ್ ನಾ. ಪುಡೆಂ ಅಶೆಂ ಜಾತಲೆಂ ತಶೆಂ ಜಾತಲೆಂ ಮ್ಹಣ್ ಕಿತೆಂಯ್ ಕರುಂಕ್ ಪಾಟಿಂ ಸರ್ಚೆಂ ಬುದ್ಧಂತಾಚೆಂ ಲಕ್ಷಣ್ ನ್ಹಯ್".

"ಹಾಂವ್ ಕಿತ್ಯಾಕ್ ಚಡ್ ಪ್ರಾಮುಖ್ಯತಾ ದಿತಾಂ ಜಾಣಾಂಯ್? ಬರ್ಯಾ ಗುಣಾಂಕ್, ಉಗ್ಡಾ ಮನಾಚೆ ಸರಳ್ ಜಿವಿಕ್. ನಿಸ್ವಾರ್ಥಿ ಸ್ವಭಾವಾಚ್ಯಾ ಮಯ್ಜಾಸಿ ಮನ್ಶಾಂಕ್ ದುಡು ಭಾಂಗಾರಾಕ್ ಆನಿ ಡಿಗ್ರಿವಾಲ್ಯಾಂಕ್ ಹಾಂವ್ ಭುಲ್ಲ್ಲಿಂ ತರ್ ತುಕಾ ಗಣ್ಣೆ ಕರ್ತಿಂ ನಾಂ. ಗ್ರೇಸ್ತಕಾಯೆಕ್, ಮರ್ಜೆಚ್ಯಾ ಜಿವನಾಕ್ ಆನಿ ಗರ್ವಾಕ್ ಪಾವೊಂವ್ಚ್ಯಾ ಡಿಗ್ರಾಂಕ್ ಹಾಂವೆಂ ದಿಂವ್ಚೆಂ ಮೊಲ್ ಅಭೆ ಹೆಂ!" ಮ್ಹಳ್ಯಾ ಉತ್ರಾಂ ಬರಾಬರ್ ಆಪ್ಲ್ಯಾ ಗಳ್ಯಾಂತ್ ಆಸ್ಲಿ ತೀನ್ ಪಾಂವ್ಡಾಂಚಿ ಚೈನ್ ಕಾಡ್ನ್ ತಾಣೆ ನೇತ್ರಾವತಿ ನ್ಹಂಯ್ಕ ಉಡಯ್ಲಿ!

ಡೆನಿಸ್ ಅವಾಕ್, ಜಾವ್ನ್ ಸವ್ಯಾಸಾಯೆನ್ ನ್ಹಂಯ್ ಬುಡ್ಚೆ ಚೈನಿಕ್ ಆನಿ ಶಾಂತತೆನ್ ಗಗನಾಕ್ ಪಳೆತ್ತ್ ರಾವ್‌ಲ್ಲಾ ನಿರ್ಮಲಾಕ್ ಪಳೆಂವ್ಕ್ ಪಡ್ಲೊ.

“ಕಿಂತೆ ಕೆಲೆಯ್ ನಿರ್ಮಲಾ ತುವೆಂ? ಇತ್ಲೆಂ ತುಜೆ ಥಾವ್ನ್ ಹಾಂವೆಂ ಆಪೇಕ್ಸಂಕ್ ನಾ.”

“ತುಜ್ಯಾ ಮೊಗಾ ಮುಕಾರ್ ಮ್ಹಾಕಾ ಖಂಯ್ಚೆಯ್ ಶ್ರೇಷ್ಟ್ ನ್ಹಯ್ ಮ್ಹಣ್ ತುಕಾ ದಾಕೊಂವ್ಚೆ ಖಾತಿರ್ ಹಾಂವೆಂ ತಶೆಂ ಕೆಲೆಂ ಡೆನಿ.”

“ಮ್ಹಾಕಾ ಭೊಗ್ಗಿಬಾ ನಿಮ್ಮಿ; ತುಜ್ಯಾ ಮೊಗಾಚಿ ಗುಂಡಾಯ್ ಪಾರ್ಕುಂಕ್ ವಿಳಂಬ್ ಕೆಲ್ಲ್ಯಾಕ್. ಮ್ಹಜೆ ಜಿಣಿಯೆಂತ್ ಪ್ರವೇಶ್ ಜಾಲ್ಲೆಂ ಅಮೂಲ್ಯ್ ವಜ್ರ್ ತುಂ! ತುಜೆ ಸರ್ಪಿಂ ಪಾವುಂಕ್ ಹೆ ನೆತ್ರಾವತಿ ತಸಲ್ಯೊ ತೀನ್ ನ್ಹಂಯೊ ಉಪೆಂವ್ಕ್, ಸಾತ್ ದರ್ಯ್ ಉತ್ರಂಕ್ ಪಡ್ತಿತ್ ತರ್ಯಿ ಪಾಟಿಂ ಸರ್ಪೊಂ ನಾಂ. ತುಜೆ ಖಾತಿರ್ ವಾಗಾ ಸಿಂಹಾಕಡೆ ಝುಜುಂಕ್ ಪಡ್ಲ್ಯಾರ್ಯೊ, ಉಜ್ಯಾಚ್ಯಾ ಖಾಂಬ್ಯಾ ವಯ್ಲ್ಯಾನ್ ಚಡುಂಕ್ ಪಡ್ಲ್ಯಾರ್ಯೊ ಪಾಟಿಂ ಮುಕಾರ್ ಪಳೆಂವ್ಚೊಂ ನಾಂ. ಉಳ್ಳಾಲ್‌ಚೊ ಸಾಂಖೊ ಪುಣ್‌ಯಿ ಕೊಣ್‌ಯಿ ಪೊಡುಂಕ್ ಸಕತ್ ಪೂಣ್ ಮ್ಹಾಕಾ ತುಜೆ ಥಾವ್ನ್ ಮೆಕ್ಲೆಂ ಕರುಂಕ್ ಕೊಣ್‌ಂಚ್ ಸಕ್ಲೊ ನಾ. ಕಿತ್ಯಾಕ್ ತುಜೊ ಮೋಗ್ ಹೆ ಸರ್ವಾಂ ಪ್ರಾಸ್ ಅಮೂಲ್ಯ್!”

“ಆತಾಂ ತುಂ ಮ್ಹಜ್ಯಾ ಮೊಗಾಚ್ಯಾ ಲೆನ್ನಿ ಆನಿಫ್ಲಾವಿಯಾ, ಡೆನಿ ಆನಿ ನಿಮ್ಮಿ ಬರಿಂ ತುಮ್ಮಾಂ ಎಕಾಮೆಕಾ ಥಂಯ್ ಆಸ್ಲೊ ಮೋಗ್ ಉಚಾರುಂಕ್, ತುಮಿ ಉಳ್ಳಾಲ್‌ಚ್ಯಾ ಸಾಂಖ್ಯಾರ್ ವಚುಂಕ್, ನಾಂತ್ ಆಸ್ತಲ್ಯಾತ್. ಎಕಾವೆಳಾ ಗೆಲ್ಯಾರ್ಯೊ ತೀನ್ ಪಾಂವ್ಡಾಂಚಿ ಚೈನ್ ಉಡೊಂವ್ಕ್ ತುಮ್ಚೆಕಡೆ ನಾ ಆಸ್ತಲಿ. ತರ್ಯಿ ಏಕ್ ಎಪ್ಪಲ್ ಪುಣ್‌ಯಿ ಉಡೊವ್ನ್ ಎಕಾಮೆಕಾ ಥಂಯ್ ತುಮ್ಮಾಂ ಆಸ್ಲೊ ಮೋಗ್ ಪ್ರದರ್ಶುಂಕ್ ತುಮ್ಮಾಂ ಮನ್ ಯೆಂವ್ಕ್ ಪುರೊ. ಪೂಣ್ ಜಿಣಿ ಮ್ಹಳ್ಳ್ಯಾ ಸಾಂಖ್ಯಾರ್ ತುಮಿ ಎದೊಳ್ ಮ್ಹಣಾಸರ್ ಪಯ್ಲೆ ಕರ್ನ್ ಆಯ್ಲ್ಯಾತ್. ಹೆ ಪಯ್ಲೆ ವೆಳೆಂ ಜಾಯ್ತೆಂ ತುಮ್ಮಾಂ ಸೊಸುಂಕ್, ಜಾಯ್ತೆಂ ತುಮ್ಮಾಂ ಆಯ್ಕುಂಕ್ ಆಸ್ತಲೆಂ. ಕಾಂಟ್ಯಾ ಖುಟ್ಯಾಂಚಿ ವಾಟ್ ಚಮ್ಮುಂಕ್ ಪಡ್ಲ್ಯಾ ಆಸ್ತಲಿಂ. ವಾರೆಂ ವಾದಾಳಾಕ್ ಹರ್ಥೆಂ ದಿಂವ್ಕ್ ಪಡ್ಲಾಂ ಆಸ್ತಲೆಂ. ಘಡ್ಗಡ್ಯಾ ಝುಗ್ಗಾಣ್ಯಾ ನಂತರ್ ಪಾವ್ನ್ ಯೆತಾ; ತಾಚೆ ಉಪ್ರಾಂತ್ ಶಾಂತ್ ವಾತಾವರಣ್ ಆಸಾ ಜಾತಾ. ತಶೆಂಚ್ ಸರ್ವ್ ಅಡ್ಕಳಿಂಚೆರ್ ಜಯ್ತ್ ವ್ಹರ್ನ್, ವರ್ತೆ ಉಮೆದಿನ್ ಹ್ಯಾ ಬಲಿದಾನಾಚ್ಯಾ ವೆದಿ ಮುಳಿಂ ಮೊಗಾಚಿ ಆನಿ ವಿಶ್ವಾಸಾಚಿ ಆಂಗೊವ್ಣ್ ಕರುಂಕ್ ಮುಕಾರ್ ಆಯ್‌ಲ್ಲಾ ತುಮ್ಮಾಂ ಹಾಂವ್ ಉಲ್ಲಾಸಿತಾಂ, ಆನಿ ಹೆ ಸಂದರ್ಭಿಂ ಥೊಡ್ಯೊ ಸಂಗಿ ತುಮ್ಚೆ ನದ್ರೆ ಮುಕಾರ್ ದವ್ರುಂಕ್ ಖುಶಿ ವ್ಹರ್ತಾಂ..”

“ರೊಸಾಚ್ಯಾ ಜೆವ್ಣಾ ಥಾವ್ನ್ ಸುರು ಜಾಲ್ಲೆಂ ಪರ್ತಪಣಾಚ್ಯಾ ಜೆವ್ಣಾ ಮ್ಹಣಾಸರ್ ತುಮ್ಚೊ ಧಾರಾಳ್ ಫೊಟೊ ಕಾಡ್ತಲೆ ಆನಿ ಹ್ಯೊ ಫೊಟೊ ಸೊಬಿತ್ ಅಲ್ಪಾಮಾಂತ್ ದವರ್ತಲ್ಯಾತ್ ಆನಿ ಆಯ್‌ಲ್ಲಾ ಗೆಲ್ಲ್ಯಾಂಕ್ ದಾಕೊವ್ನ್ ಸಂತೊಸ್ ಪಾವ್ತಲ್ಯಾತ್. ಹೆಂ ಬರೆಂಚ್. ಪೂಣ್ ದೀಸ್ ಗೆಲ್ಲೆ ಬರಿಂ ಹ್ಯಾ ಫೊಟೊಂಚಿ ಸೊಬಾಯ್ ಮಾಜ್ವಾತಾಲಿ ಆನಿ ಅಲ್ಪಾಮಾಚಿ ವಿಸರ್ ಪಡ್ತಲಿ. ತ್ಯಾ ಖಾತಿರ್ ತುಮಿ ಆಜ್ ಎಕಾಮೆಕಾಚಿ ಫೊಟೊ ಕಾಡಿಚೆ ಆನಿ ತುಮ್ಮಾ ಕಾಳ್ಜಾಂಚೆರ್ ಮುದ್ರಿತ್ ಕರಿಚೆ. ತೆದ್ನಾಂ ತುಮಿ ಕಿತ್ಲೆಂ ಪಯ್ಸ್ ಆಸ್ಲ್ಯಾರ್ಯೊ ಭೊವ್ ಲಾಗಿಂಚ್ ಆಸ್ತಲ್ಯಾತ್ ಆನಿ ತುಮ್ಚೆಂ ಕಾಜಾರಿ ಜೀವನ್ ಸದಾಂಚ್ ನವೆಂ ಆನಿ ಸಂತೊಸಾಚೆಂ ಜಾಂವ್ಕ್ ಪಾವ್ತಲೆಂ.”



“ಆಜ್ ತುಂ ಲೆನ್ನಿ, ತುಜ್ಯಾ ಫ್ಲಾವಿಯಾಕ್ ಭಾಂಗಾರ್ ಸಿಂಗಾರಾನ್ ನೆಟಯ್ತಲೊಯ್ ಆನಿ ತೆಂ ಸೊಬಿತ್ ದಿಸ್ತಲೆಂ. ಆಚಾರ್ಯಾನ್ ಕೊಲಿಚೆ ಆಶೆನ್ ಕೆಲ್ಲೆಂ ತೆಂ ಭಾಂಗಾರ್ ತುಟುನ್ ಸಡುಂಕ್ ಸಾಧ್ಯ್ ಆಸಾ. ಪೂಣ್ ಹಾಂವೆಂ ಸಾಂಗ್ಲೆಂ ಜಾಲ್ಯಾರ್ ತುವೆಂ ಆಜ್ ತಾಚ್ಯಾ ಗಳ್ಯಾಕ್ ಫಾಲೊನ್ನಿ ನೆಕ್ಲೆಸ್ ಆನಿ ಕರಿಯಮಣಿ ಮೊಗಾಚ್ಯಾ ಆನಿ ವಿಶ್ವಾಸ್‌ಪಣಾಚ್ಯಾ ಗಾಂಚಾಂನಿ ಗುಂತುಲ್ಲೆಂ ತಸಲೆಂ ಜಾಯ್ತೆ. ಅಶೆಂ ಗುಂತುಲ್ಲೆಂ ತುಮ್ಚೆಂ ಕಾಚಾರಿ ಜೀವನ್ ಭುಂಯ್ ಕಾಂಪ್ ಜಾಲ್ಯಾರ್‌ಯಿ ಫಾಸಲೆನಾ.”

“ತುಮ್ಕಾಂ ಆಜ್ ತುಮ್ಕಾಂ ಇಶ್ಟಾಂ ಮಂತ್ರಾಂ ಥಾವ್ನ್, ಸಯ್ರ್ಯಾಂ ಧಯ್ರ್ಯಾಂ ಥಾವ್ನ್ ಮ್ಹಸ್ತ್ ಕಾಣಿಕೊ ಯೆತಲ್ಯೊ. ಮೊಲಾದಿಕ್ ಆನಿ ಸೊಬಿತ್. ಹ್ಯೊ ಕಾಣಿಕೊ ತಾಂಕಾಂ ತುಮ್ಚೆಂ ಧಂಯ್ ಆಸ್ಲೊ ಮೋಗ್ ಆನಿ ಅಭಿಮಾನ್ ಉಚಾರ್ತಾತ್. ತಶೆಂ ಲೆನ್ನಿ ಆಜ್ ತುವೆಂ ತುಜ್ಯಾ ಫ್ಲಾವಿಯಾಕ್ ಆನಿ ಫ್ಲಾವಿಯಾ ಆಜ್ ತುವೆಂ ತುಜ್ಯಾ ಲೆನ್ನಿಕ್ ಏಕ್ ಕಾಣಿಕ್ ದಿಚೆ. ಕಿತೆಂ ತಿ ಕಾಣಿಕ್? ವ್ಹಯ್, ಆಜ್ ತುಮಿ ತುಮ್ಕಾಂಚ್ ಎಕಾಮೆಕಾಕ್ ಮೊಗಾಚಿ ಕಾಣಿಕ್ ಜಾವ್ನ್ ಭೆಟಯ್ತೆ. ತುಮಿ ಆಜ್ ಥಾವ್ನ್ ಮೆಕ್ಲೆಂ ಜಾಯ್ನಾಸ್‌ಲ್ಲಿಂ ದೋನ್ ಕಾಳ್ಜಾಂ ಜಾಯ್ತೆ. ಹಾಚ್ಯಾಕ್‌ಯಿ ವರ್ತಿ ಕಾಣಿಕ್ ತುಮಿ ಕಿತೆಂ ದಿಂವ್ಕ್ ಸಕ್ತಾತ್?”

ಆಜ್ ಥಾವ್ನ್ ತುಮಿ ಸುರು ಕರ್ಚೆ ತುಮ್ಚೆಂ ಕಾಚಾರಿ ಜೀವನ್ ಜಾಯ್ತೆ ವಿವಿಧ್ ಫುಲಾಂನಿ ಸೊಬ್ಬ್ಯಾ ಎಕಾ ವೊಡ್ತಾ ಬರಿಂ. ಜಂಯ್ ತುಮ್ಕಾಂ ಮೊಗಾಚ್ಯಾಂನಿ, ಸಯ್ರ್ಯಾಂ ಧಯ್ರ್ಯಾಂನಿ ಯೆವ್ನ್ ತುಮ್ಕಾಂ ಫುಲಾಂಚೊ ಸುವಾದ್ ಸೆವ್ನ್ ದಾದೊಶಿ ಜಾವ್ನ್ ಪಾಟಿಂ ವಚೆಚೆ. ಕುಟ್ಮಾ ಜಿವನಾಂತ್ ಸುಕ್ತಿ ಭರ್ತಿ ಆಸ್ತಾಚ್. ಉದಕ್ ಉಣೆಂ ಜಾಲ್ಯಾರ್ ಫುಲಾಂ ಝಾಡಾಂ ಬಾಂವ್ಚೆಂ ಬರಿಂ, ಕಾಚಾರಿ ಜಿವನಾಂತ್, ಮೊಗಾಚಿ, ಸೊಸ್ಲಿಕಾಯೆಚಿ, ಸೊಜ್‌ದೊಡಿಚಿ ಝರ್ ಸುಕತ್ ವ ಉಣಿ ಜಾಯ್ತ್ ಜಾಲ್ಯಾರ್ ತುಮ್ಚೆಂ ಘರ್ ಘುಸ್ಪಡ್ ಗೊಂದಾಳಾಚೆಂ ಆನಿ ಸಮಾಧಾನಾಚೆಂ ಭುಂಯಾರ್ ಜಾಂವ್ಕ್ ಸಾಧ್ಯ್ ಆಸಾ. ತೆದಳಾ ತುಮಿ ಧಾಂವಚೆ. ಆಯ್ಕಾ ವಾಂಜೆಲಾಂತ್ ಸಾಂಗ್‌ಲ್ಲೆ ಬರಿಂ ಆಮ್ಚ್ಯಾ ಸರ್ಗಿಂಚ್ಯಾ ಆವಯ್ ಸರ್ಶಿಂ, ತೆದ್ನಾಂ ತಿ ತುಮ್ಕಾಂ ಸಾಂಗ್ತಲಿ: “ಜೆಜು ತುಮ್ಕಾಂ ಕಿತೆಂ ಸಾಂಗ್ತಾ ತಶೆಂ ಕರಾ.” ಉದಕ್ ಆಸ್‌ಲ್ಲೆಂ ವಾಯ್ನ್ ಕರ್ನ್ ಮಾಟ್ಪಾಚ್ಯಾ ಯೆಜ್ಮಾನ್ಯಾಚಿ ಮರ್ಯಾದ್ ರಾಕ್‌ಲ್ಲೆ ಬರಿಂ, ಜೆಜು ತುಮ್ಕಾಂ ಘರಾಂತ್ ರಿಗ್‌ಲ್ಲಾ ಮಸ್ತಾಚ್ಯಾ, ದುಬಾವಾಚ್ಯಾ, ಅವಿಶ್ವಾಸಾಚ್ಯಾ ದೆಂವ್ಚಾರಾಕ್ ಧಾಂವ್ತಾವ್ನ್ ಮೊಗಾಚೊ, ಸಮಾಧಾನಾಚೊ ಆನಿ ಸೊಸ್ಲಿಕಾಯೆಚೊ ವಾಯ್ನ್ ಧಾರಾಳ್ ಮಾಪಾನ್ ದಿವ್ನ್ ತುಮ್ಚೆಂ ಘರ್ ನಂದನ್ ಕರ್ತಲೊ.”

ಪ್ರಧಾನ್ ಯಾಜಕಾನ್ ಲಗ್ನಾಚಿ ಸೆರೆಮನಿ ಸುರು ಕೆಲಿ. ಹೊಕ್ಲೆ ನವ್ರ್ಯಾನ್ ಎಕಾಮೆಕಾಚಿ ಕಬ್ಲಾತ್ ಉಚಾರ್ನ್ ಉಚೊ ಹಾತ್ ಧರ್ಲೊ ಆನಿ ಲಗ್ನಾಚೊ ಪ್ರಧಾನ್ ಭಾಗ್ ಜಾವ್ನಾಸ್ಚೆ ಆಂಗೊವ್ಚೆಚಿ ಭಾಸಾವ್ಣೆ ವೆಳಾರ್ ಲೆನ್ನಿನ್ ಭಕ್ತಿನ್ ಉಚಾರ್ಲೆಂ ಮ್ಹಣುನ್— “ಹಾಂವ್ ತುಕಾ ಫ್ಲಾವಿಯಾ, ಮ್ಹಜಿ ಪತಿಣ್ ಮ್ಹಣ್ ಸ್ವಿಕಾರ್ತಾಂ. ಸುಖಾಂತ್ ತಶೆಂ ದುಖಾಂತ್, ಪಿಟೆಂತ್ ತಶೆಂ ಭಲಾಯ್ಕೆಂತ್ ತುಕಾ ವಿಶ್ವಾಸಿ ರಾವ್ತಲೊಂ ಆನಿ ಮ್ಹಜ್ಯಾ ಜಿವಿತಾಂತ್ ತುಜೊ ಮೋಗ್ ಕರ್ತಲೊಂ ಆನಿ ತುಕಾ ಮಾನಾನ್ ಲೆಕ್ತಲೊಂ ಮ್ಹಣ್ ಭಾಸ್ ದಿತಾಂ.” ಅಶೆಂಚ್ ಫ್ಲಾವಿಯಾನ್ ಆಪ್ಲಿ ಭಾಸಾವ್ಣಿ ಕರ್ತಚ್ ಯಾಜಕಾನ್ ತಾಂಚಿ ಹಾತ್ ಬೆಂಜಾರ್ ಕರ್ನ್ ದೆವಾಚ್ಯಾ ಆನಿ ಇಗರ್ಜ್ ಮಾತೆಚ್ಯಾ ನಾಂವಿಂ ಉಚಾರ್ಲೆಂ ತೆಂ ಮಹಾನ್ ವಾಕ್ಯ್ “ದೆವಾನ್ ಜೊಡಿಲಾಂ ತೆಂ ಮನಿಸ್

ಮೊಡಿನಾ ಜಾಂವ್”!

ಪಯ್ಸ್ ಥಾವ್ನ್ ಲೆನ್ಸಿಚ್ಯಾ ರೆಸ್ಪೆರಾಕ್ ಆಯ್‌ಲ್ಲಾ ವ್ಯಕ್ತಿಂ ಪಯ್ಕಿ ತಾಚಿ ಮೊಗಾಚಿ ಮುಂಬಯ್ ಥಾವ್ನ್ ಆಯ್‌ಲ್ಲಿ ಶ್ರೀಮತಿ ಜುಜೆಫಿನ್ ಮೊಂತೆರ್, ಭುರ್ಗ್ಯಾಂಕ್ ಇಸ್ಕೊಲ್ ಆಸ್ಲಾರಾಯಿ ತಾಂಕಾಂ ನವ್ಯಾಚ್ಯಾ ಆನಿ ಭಾವಾ ಉವಿಸಾಚ್ಯಾ ಹಾತಾಂತ್ ಸೊಡ್ನ್ ರೆಸ್ಪೆರಾಕ್ ವೆಳಾರ್ ಪಾವ್‌ಲ್ಲಿ. ವಿಚಿತ್ರ್ ಹೆ ಮೊಗಾಚಿ ಸಕತ್! ಕಿತ್ಲೆಂ ಪಯ್ಸ್ ಆಸ್ಲಾರಾಯಿ ಲಾಗಿಂ ವೊಡುಂಕ್ ಸಕ್ತಾ. ಹೆಚ್ ಮೊಗಾನ್ ನ್ಹಯ್ ಜೆಜುಕ್ ಹೆ ಸಂಸಾರಿ ಹಾಡ್‌ಲ್ಲೊ. ಹೆಚ್ ಮೊಗಾನ್ ನ್ಹಯ್ ಜೆಜು ಮಿರ್ಸಾರ್ ತೀನ್ ವರಾಂ ಉಮ್ಕಾಳುನ್ “ನೆಣಾರ್ಯಾಂಕ್ ತಾಂಕಾಂ ಬೊಗ್ಗಿ ಬಾಪಾ” ಮ್ಹಣುನ್ ಪ್ರಾಣ್ ಕೆಲ್ಲೊ! ಭಾಗಿ ಆಮಿ ಕ್ರಿಸ್ತಾಚಾ ಮೊಗಾಕ್ ಪಾತ್ರ್ ಜಾಲ್ಲಿಂ.!



# ಆಮ್ಚ್ ಪುಲ್ಲುಕ್ ಒಕತ್ ಘಾಲಾಂ...!

ರಗ್ತಾಚಿ ಕ್ಯಾನ್ಸರ್ ಪಿಡೆನ್ ವಳ್ಳಳ್ಳಾ ವಿತೊರ್ ಕಾಸ್ತೆಲಿನಾಕ್ ಸದಾಂಚೆ ಪರ್ಮಾಣೆಂ ಭೆಟ್ ನಿವ್ನ್ ಶಾಬಿ ಬುತೆಲಾಚ್ಯಾ ಘರಾ ಮುಕ್ಯಾನ್ ಪಾಶಾರ್ ಜಾತಾನಾ...

“ತ್ಯಾ ಅನ್ನಾಡ್ಯಾಕ್ ಚಾರ್ ರಸ್ತಾ ಕಡೆ ಚಿರತಲೊಂ! ತಾಚಿಂ ಹಾಡಾಂ ಪಿಟೊ ಕರ್ನ್ ಸಾತ್ ರಸ್ತಾ ಲಾಗಿಂ ಪುರತಲೊಂ! ತಾಚ್ಯಾ ಪುತಾಚೆಂ ಪೆಂಕಟ್‌ಚ್ ಮಡ್ತಲೊಂ! ಮ್ಹಾಕಾ ಕಿತೆಂ ಮ್ಹಣ್ ಸಮ್ಜಲಾ ತೊ?” ಹೆಂ ಆಯ್ಕುನ್ ಪಾಂಯ್ ಮ್ಹಜೆ ಮುಕ್ಲೆಂ ಮೇಟ್ ಕಾಡುಂಕ್ ವಿಸರ್ಲೆ. ಗಜಾಲ್ ಸಮ್ಜನಾಸ್ತಾಂ ಪುಡೆಂ ಯಾ ಮ್ಹಣ್ತಾನಾ ಘರ್ಜ್ಯಾಂನಿ ಮ್ಹಾಕಾ ಪಳೆಲೆಂ ಮ್ಹಣ್ ದಿಸ್ತಾ. ಗಲಾಟೊ ಬಂಧ್ ಜಾಲೊ. ಬುತೆಲ್ ಬಯ್ರಾಸ್ ಖಾಂದಾರ್ ಘಾಲ್ನ್ ಆಂಗ್ಲಾಕ್ ದೆಂವ್ಲೊ.

“ಬೆಸಾಂವ್ ದಿಯಾ ಬ್ರದರ್. ಖಿಯ್ ಪಾವ್‌ಲ್ಲಾತ್? ತುಮಿ ಆಯ್‌ಲ್ಲೆಂ ಬರೆಂ ಜಾಲೆಂ. ಹಾಂವ್‌ಚ್ ಕೊವೆಂತಾಕ್ ಯೆಂವ್ಕ್ ಚಿಂತಾಲೊಂ. ಹೆಂ ಕೊವೆಂತಾಂತ್ ದೆಂವ್ಚಾರ್ ಧಾಂವ್ಡಾಂವ್ಚೊ ಆನಿ ಒಕತ್ ಘಾಲ್ಲೆಂ ಕಾಡ್ಚೊ ಫ್ರಾದ್ ಆಸಾ ಖಿಯ್ ವ್ಹಯ್‌ವೆ?”

“ವ್ಹಯ್ ಆಸಾ. ಕಿತ್ಯಾಕ್ ಮ್ಹಣಾಂಯ್?”

“ಆಮ್ಚ್ ಪುಲ್ಲುಕ್ ಒಕತ್ ಘಾಲಾಂ ಬ್ರದರ್! ಗೆಲತ್ಯಾ ಆಟ್ ದಿಸಾಂ ಥಾವ್ನ್ ಆಮಿ ಸೊಸ್ತಾಂವ್ ತೆಂ ಸಾಂಗುನ್ ಪ್ರಯೋಜನ್ ನಾ. ಕಿತೆಂ ಕರ್ತಾ, ಕಿತೆಂ ಉಲಯ್ತಾ ಮ್ಹಣ್ ನಾ! ಮ್ಹಾಕಾ ಪಳೆತಾನಾ ಅಶೆಂ ಕಾಲ್ಕಿತಾ, ಕಾನಾಂಕ್ ಬೊಟಾಂ ಘಾಲ್ನ್ ಧಾಂವ್ಚಾಂ ಮ್ಹಣ್ ಜಾತಾ. ಆವಯ್ಕ್ ಪಾಪ್ಸುಂಕ್‌ಚ್ ವೆತಾ. ಭಯ್ಲಿಂಚಿ ಧಾಂವುಂಕ್ ತಾಂಕ್ತಾ ಮ್ಹಣಾಸರ್ ಪಾಟ್ ಧರ್ತಾ. ಪೋರ್ ಪೆಜೆಚಿ ಬಸಿ ಕಾಡ್ನ್ ಮ್ಹಜ್ಯಾ ಮುಸ್ಕಾರಾಕ್ ಮಾರ್ಲಿ. ಪಳೆಯಾ ಮುರುಂಟ್ ಆನಿಕ್‌ಯಿ ಆಸಾ. ಕುಮ್ಕೆಕ್ ಧಾಂವುನ್ ಆಯ್‌ಲ್ಲಾ ಬೀರ ಬೆಳ್ಳಾಡಾಚಿ ಕೊಯ್ತಿ ಕಾಣ್ಲೆವ್ನ್ ಪಾಟ್ ಧರ್ಲಿ! ಪಾಟ್ಲ್ಯಾ ದೋನ್ ದಿಸಾಂ ಥಾವ್ನ್ ಉಲೊಂವ್ಚೆಂ, ಕಾಲ್ಕುಂಚೆಂ ಬಂದ್ ಕೆಲಾಂ. ತೆ ಭಾಯ್ರ್ ಅನ್ ಉದಕ್ ಆಪಡ್ಲಾ. ಕೊಣ್ ಮ್ಹಣ್ತಾ ತಾಕಾ ಮೊನೊ ದೆಂವ್ಚಾರ್ ಲಾಗ್ತಾ ಮ್ಹಣ್!”

“ಆತ್ತಾಂ ಚಿರ್ದಾಂ, ಪುರ್ದಾಂ ಮ್ಹಣ್ತಲೊಯ್ ನ್ಹಯ್‌ವೆ ಕೊಣಾಕ್?”

“ಆನಿ ಕೊಣಾಕ್, ತೊ ಕಲ್ಲುಟಿ ಜಾಕು ಕುಲಾಸ್ ನಾಂವೆ, ತಾಕಾ ಆನಿ ತಾಚ್ಯಾ ಪುತಾಕ್ ಪಿಯಾಕ್!”

“ಕಾರಣ್? ತಾಂಣಿಂ ತುಕಾ ಕಿತೆಂ ಕೆಲಾಂ?”

“ಆನಿ ಕಿತೆಂ ಕರುಂಕ್ ಉರ್ಲಾಂ? ಆಮ್ಚೆಂ ನಿಸ್ಸಾಂತಾನ್ ಕರ್ಚೆ ಖಾತಿರ್ ಪುಲ್ಲುಕ್ ಒಕತ್ ಘಾಲಾಂ.”

“ಹೆಂ ತುಕಾ ಕಶೆಂ ಕಳ್ಳೆಂ? ಖಿಯ್ಚೆ ಖಾತ್ರೇನ್ ಹೆಂ ತುಂ ಸಾಂಗ್ತಾಯ್?”

“ಸೆಜಾರ್ಚ್ಯಾ ಬೀರ ಬೆಳ್ಳಾಡಾನ್ ಮಾಡ್ ಮುರ್ದಾನಾ ದೊನ್‌ಯಿ ದೊಳ್ಳಾಂನಿ ಪಳೆಲಾಂ.



ಪಿಯಾ ಪುಲ್ಲುಕ್ ಕಿತೆಂ ದಿತಾಲೊ ಖಿಯ್. ತೆ ದೀಸ್ ಥಾವ್ನ್ ಆಮ್ಚೆಂ ಚೆಡುಂ ಸಮಾ ನಾ. ಸಗ್ಳೆಂ ದೆದ್ಪರ್ ಜಾಲಾಂ ಆನಿ ಆಮ್ಕಾಯ್ ದೆದ್ಪರ್ ಕರ್ತಾ."

"ತುಕಾ ಆನಿ ಜಾಕು ಕುಲಾಸಾಕ್ ಸಮಾ ನಾವೆ?"

"ಪಾಂಚ್ ವರ್ಸಾಂ ಥಾವ್ನ್ ಸಮಾ ನಾ. ಮ್ಹಜೆ ರೀಣ್ ಆನಿಕ್ಯಾ ಫಾರಿಕ್ ಕರುಂಕ್ ನಾ. ಪಾವಾನಾಸ್ಕಾಕ್ ಮ್ಹಜೆ ಧುವೆಕ್ ಪುತಾ ಕರ್ತಾ ಒಕತ್ ಫಾಲಾಂ. ತಾಚ್ಯಾ ಘರಾಕ್ ದೊನ್ವಾರಾ ಭರಾರ್ ಉಜೊ ಪೆಟುಂಕ್!"

"ಪುಲ್ಲು ಖಿಯ್ ಆಸಾ? ಮ್ಹಾಕಾ ತಾಕಾ ಪಳೆಜೆ"

"ತಾಕಾ ಕುಡಾಂತ್ ಫಿಚಾರ್ ಕೆಲಾಂ. ಪಳೆತಾತ್ ಜಾಲ್ಯಾರ್ ಜನೆಲಾಂತ್ಲಾನ್ ಪಳೆಯಾ. ಕುಡಾಕ್ ವೆಚೆಂ ಧಯ್ ಘೆನಾಕಾತ್. ತುಮ್ಮಾಂ ಪಾಪ್ಸುನ್ ಉಡೊಂವ್ಕ್ ಆಸಾ!"

"ಮ್ಹಾಕಾ ಪಾಪ್ಸಿಲ್ಯಾರ್ ವ್ಹಡ್ ನ್ಹಯ್. ತುಂ ಕೂಡ್ ಉಗ್ತೆಂ ಕರ್ ಆನಿ ಪಯ್ಸ್ ರಾವ್." ಇತ್ಲ್ಯಾರ್ ತಾಣೆಂ ಬೀಗ್ ಕಾಡ್ಲೆಂ ಆನಿ ಹಾತಾಂತ್ ದೊರಿ ಕಾಣ್ಲೆವ್ನ್ ಭಾಯ್ರ್ ರಾವ್ಲೊ. ಯೆಜ್ಮಾನ್ ತಾಚಿ ಸಾರ್ಗಿ ಕುಂಟೊ ಕಾಣ್ಲೆವ್ನ್ ಸೊಪ್ಯಾರ್ ರಾವ್ಲಿ. ಹಾಂವ್ ಆವಾಚ್ ಕರಿನಾಸ್ತಾಂ ಸವ್ಯಾಸ್ ಕುಡಾ ಭಿತರ್ ಸರ್ಲೊಂ. ಪುಲ್ಲು ಆಪ್ಲ್ಯಾ ದೊಂಪ್ರಾಂಚೆರ್ ತಕ್ಲಿ ದವರ್ನ್ ಖಿಟ್ಲಾರ್ ಬಸ್ಲೆಂ. ನಿದ್ನಾಂ ವ ಜಾಗೆಂ ಆಸಾ ತೆಂ ಪಾರ್ಕುಂಕ್ ಜಾಲೆನಾ. ತಾಕಾ ನಿಜಾಕ್ಯಾ ಒಕತ್ ಫಾಲಾಂ ವ ಮಾನಸಿಕ್ ಥರಾನ್ ಕಷ್ಟಾತಾ ಮ್ಹಳೆಂ ಮ್ಹಾಕಾ ಜಾಣಾಂ ಜಾಂವ್ಕ್ ಜಾಯ್ ಆಸ್ಲೆಂ. ಹಾಂವೆಂ ಪಾಟಿಂ ಘುಂವುನ್ ಪಳೆಲೆಂ. ಬುತಲ್ ಆನಿ ತಾಚಿ ಯೆಜ್ಮಾನ್ ಕಾವ್ಣೆಣಿ ಭರ್ಲಾಂ ದೊಳ್ಕಾಂನಿ ಮ್ಹಾಕಾಚ್ ಪಳೆತಾಲಿಂ. ಹಾತ್ ಭಾಷೆನ್ ತಾಂಕಾಂ ಪಯ್ಸ್ ವಚುಂಕ್ ಸಾಂಗುನ್ ಪುಲ್ಲು ಸರ್ಶಿಂ ಗೆಲೊಂ. ತಾಚಿ ತಕ್ಲೆರ್ ಪೊಳು ಹಾತ್ ದವರ್ನ್ "ಹ್ಯಾ ನೆಂಟ್ಯಾ ಭುರ್ಗ್ಯಾಚೆ ಮತಿಕ್ ಶಾಂತಿ ದಿ ದೆವಾ" ಮ್ಹಣ್ ಮತಿಂತ್ಚ್ ಮಾಗ್ತಚ್ ಮೊಗಾನ್ ತಾಚಿ ತಕ್ಲಿ ಪೊಶೆವ್ನ್ ಮ್ಹಳೆಂ,

"ಧಯ್ ಘೆ ಭಯ್ಣಿ ಪೊರ್ಲಾ. ಸಗ್ಳ್ಯಾಂ ಥಾವ್ನ್ ನಿರ್ಲಕ್ಷ್ಯ ಆನಿ ಆಕ್ಮಾನ್ ಸೊಸ್ಚ್ಯಾ ತುಕಾ ಕುಮಕ್ ಕರುಂಕ್ ಹಾಂವ್ ಆಯ್ಲಾಂ. ತುಜೊಚ್ ಭಾವ್ ಮ್ಹಣ್ ಚಿಂತ್. ತುಜೊ ಮೋಗ್ ಕರಿಜೆ ಜಾಲ್ಲಿಂ ಮನ್ಶಾಂ ತುಕಾ ಕಿತ್ಲಿಂ ಕಾಂಟಾಳ್ತಾತ್ ಮ್ಹಳೆಂ ಹಾಂವ್ ಜಾಣಾಂ. ತುಂ ಬರೆಂ ಗುಣೆಸ್ತ್ ಭುರ್ಗೊ ಮ್ಹಳೆಂಯ್ ಹಾಂವ್ ಜಾಣಾಂ. ಮ್ಹಜೆ ಕಡೆ ತುವೆಂ ಕಿತೆಂಯ್ ಸಾಂಗ್ತಾತ್. ದುಸ್ರ್ಯಾಂಕ್ ಕಳ್ಜೆ ನಾ..."

ಹಾಂವೆಂ ಆಕೆರ್ ಕರ್ಚೆ ಪಯ್ಲೆಂ ಪುಲ್ಲುನ್ ಸವ್ಯಾಸ್ ತಕ್ಲಿ ಉಕಲ್ಲಿ ಆನಿ ಕರುಣಾಯೆನ್ ತಾಕಾ ಪಳೆಂವ್ಚ್ಯಾ ಮ್ಹಾಕಾಚ್ ಪಳೆಂವ್ಕ್ ಪಡ್ಲೆಂ. ದುಸ್ರೆ ಘಡಿಯೆ ದೊಳೆ ತಾಚೆ ದುಕಾಂನಿ ಭರ್ಲೆ ಆನಿ ಸಟ್ ಕರ್ನ್ ಮ್ಹಜೊ ಹಾತ್ ಧರ್ನ್ ಗಳ್ಳಿಂ ರಡ್ಲೆಂ. ಹಾಂವೆಂ ಕಾಂಯ್ ಪ್ರತಿಕ್ರಿಯಾ ದಾಕಯ್ಲಾಸ್ತಾಂ ತಾಕಾ ತಶೆಂಚ್ ರದುಂಕ್ ಸೊಡ್ಲೆಂ. ಪೂಣ್ ಮಯ್ಜಾಸಾನ್ ತಾಚಿ ತಕ್ಲಿ ಪೊಶೆತ್ ರಾವ್ಲೊ. ಅಶೆಂ ಥೊಡೊ ವೇಳ್ ದಾದೊಶಿ ರಡ್ತಚ್ ತೆಂ ದುಕಾಂ ಪುಸಿತ್ ಮ್ಹಣಾಲೆಂ...

“ಎಕಾ ಮೊವಾಳ್ ಉತ್ರಾಕ್ ಹಾಂವ್ ಕಿತ್ತಿಂ ಆಶೆಲ್ಲಿಂ ಮ್ಹಣ್ ಜಾಣಾಂತ್ ಬ್ರದರ್? ಮ್ಹಜೊ ಕೊಣಾಯಿ ಮೋಗ್ ಕರಿನಾಂತ್ ಬ್ರದರ್. ಸಗ್ಗಿಂ ಮ್ಹಾಕಾ ಅಣೈತಾತ್. ಹಾಂವ್ ಕರ್ಗುರ್ಲಿಂ ಖಿಯ್, ಯೆವಾಳ್ಕಾ ಬರಿಂ ಚಲ್ತಾಂ ಖಿಯ್, ಕರ್ಪಾಲ್ಲ್ಯಾ ಸೊಂಡಿಯೆಚೆಂ ಖಿಯ್, ಸಕಾಳಿಂ ಉಟುನ್ ಮ್ಹಜೆಂ ಸೊಂಡ್ ಪಳೆಲ್ಯಾರ್ ತೀನ್ ದೀಸ್ ನೀಸ್ ಮೆಳ್ಳೊ ನಾ ಖಿಯ್, ಅರ್ಬಿ ಪಾಸುನ್ ವ್ಹರ್ಚೊ ನಾ ಖಿಯ್. ಮ್ಹಜಿಂಚ್ ಆವಯ್ ಬಾಪುಯ್ ಅಶೆಂ ಮ್ಹಣ್ತಾನಾ ಉರ್ಲಿಂ ಕಿತೆಂ ಮ್ಹಣ್ಚೆಂನಾಂತ್. ಹಾಂವ್ ಚೆಡುಂ ಜಾವ್ನ್ ಜಲ್ಮುಂಕ್ ನಜೊ ಆಸ್ಲೆಂ ಬ್ರದರ್., ಚೆಡೊ ಜಾಲ್ಲಿಂ ಜಾಲ್ಯಾರ್ ಹ್ಯಾ ಯೆಮ್ಕೊಂಡಾಂತ್ ರಾಂವ್ಚ್ಯಾ ಬದ್ಲಾಕ್ ಖಿಯ್ ಪುಣಾಯಿ ವಚುನ್ ಪೊಟ್ ಭರ್ಚೆಂ. ಬಾಬಾಕ್ ಆನಿ ಮಾಂಯ್ಕಾ ಪಯ್ಲೊ ಚೆರ್ಕೊ ಪಾಯ್ ಮ್ಹಣ್ ಆಶಾ ಆಸ್ಲಿ ಖಿಯ್; ಬದ್ಲಾಕ್ ಮ್ಹಜ್ಯಾ ಪಾಟಾಪಾಟ್ ದೊಗಾಂ ಚೆಡ್ವಾಂಚ್ ಜಾಲ್ಲ್ಯಾನ್ ಮ್ಹಾಕಾ ದೆಕ್ತಾನಾ ಖುಬಾಳ್ತಾತ್. ಹಾಂವ್ ಚೆಡುಂ ಜಾವ್ನ್ ತೆಂಯ್ ಕಾಳ್ಕಾ ಕಾತಿಚೆಂ ಜಾವ್ನ್ ಜಲ್ಮಾಲ್ಲಿ ಮ್ಹಜಿ ಚೂಕ್ ಬ್ರದರ್? ಹಾಂವ್ ಉಟ್ಲೆಂ ಜಾಯ್ನಾ, ಬಸ್ಲೆಂ ಜಾಯ್ನಾ, ಲ್ಹಾನ್ ಆಸ್ತಾನಾಂಚ್ ಮೆಲ್ಲಿಂ ತರ್ ರಗ್ಗಿ ನಾಸ್ಲೆ.”

“ತಶೆಂ ಮ್ಹಣಾನಾಕಾ ಪ್ಲೋರಾ. ಕೊಣ್ ಮ್ಹಣ್ತಾ ತುಂ ಕರ್ಪಾಲ್ಲೆ ಸೊಂಡಿಯೆಚೆಂ ಮ್ಹಣ್. ತುಜೆ ತಸಲೆ ಪರ್ಜಳಿಕ್ ದೊಳೆ, ಮೊಗ್ರೆ ಸಾರ್ಕೆ ದಾಂತ್, ಸೊಬಿತ್ ಶೆಗುಣ್ ಕೊಣಾಕ್ ಆಸಾತ್? ಚಿಕ್ಕೆ ಆರ್ಸ್ಯಾ ಮುಕಾರ್ ರಾವ್, ಕಿತ್ತೆಂ ಸುಲಕ್ಷಣಿ ದಿಸ್ತಾಯ್ ಪಳೆ!”

“ತೆಂ ತುಮಿ ಮ್ಹಣ್ಚೆಂ ಬ್ರದರ್. ಎದೊಳ್ ಪಾಸುನ್ ಕೊಣೆಯ್ ಏಕ್ ಬರೊ ಸಬ್ದ್ ಮ್ಹಜೆ ವಿಷ್ಯಾಂತ್ ಸಾಂಗ್ಲೊ ನಾ. ಮೊಗಾನ್ ಏಕ್ ಸಬ್ದ್ ಉಲಯ್ಲೊ ನಾ. ಮ್ಹಜೆ ವಿಷ್ಯಾಂತ್ ಕೊಣಾಯಿ ಪಡುನ್ ವಚುಂಕ್ ನಾ. ಮ್ಹಜೊ ಸಾಂಗಾತ್ ಕೊಣಾಯಿ ಆಪೇಕ್ಷಿನಾಂತ್. ಮ್ಹಜೆಯಿತ್ಲ್ಯಾಕ್ ಹಾಂವ್ ಕರ್ಗುಂಚೆಂ ಆನಿ ಮಾನ್‌ಪಣಿಂ ರಡ್ಚೆಂ.”

ಇತ್ಲ್ಯಾ ವರ್ಸಾಂಚೊ ರಾಗ್, ಕ್ರೋಧ್ ಮಿಶ್ರಿತ್ ಜಾಲ್ಲಿಂ ಭೊಗ್ಲಾಂ ಬೊಂಬ್ ಫುಟ್ಲೆ ಬರಿಂ ಭಾಯ್ರ್ ಉಸಾಳಿಂ. ಆದ್ಲ್ಯಾ ಹಪ್ಪಾಂತ್ ಬ್ರದರ್, ಸಾಂಚೆರ್ ಇಸ್ಕೊಲಾ ಥಾವ್ನ್ ಜಾಲಾಕ್ ಪಾವ್ಲಾಂ ಮಾತ್, ಮ್ಹಜಿಂ ಪಾಟ್ಲೆಂ ಭಯ್ಲಿಂ ಮ್ಹಾಕಾ ಕೊಲಾವ್ನ್, ‘ಅಳೆ ಮಾಂಯ್, ಕರ್ಪಾಲ್ಲಿ ಸೊಂಡಿ ಕಾಣ್ಲೆವ್ನ್ ಯೆವಾಳ್ಕಾ ಬರಿಂ ಪೆಂಕಾಟ್ ಹಾಲೊವ್ನ್ ಆಯ್ಲೆಂ’ ಮ್ಹಣಾಲಿಂ. ಪಯ್ಲೆಂಚ್ ಭುಕೆನ್ ಆಯ್ಲಾಲ್ಯಾ ಮ್ಹಾಕಾ ಹೆಂ ಆಯ್ಕುನ್ ರಾಗ್ ತಾಳ್ಕೆಕ್ ಚಡ್ಲೊ. ಪೊತೆಂ ಥಂಯ್ಚ್ ಜಾಲಾಂತ್ ಉಡೊವ್ನ್ ತಿಂ ಧಾಂವ್ತಾ ಮ್ಹಣಾಸರ್ ತಾಂಚಿ ಪಾಟ್ ಧರ್ನ್ ಸರ್ಸರಿತ್ ವೊಪಾಯ್ಲೆಂ. ಹೆಂ ಪಳೆವ್ನ್ ಭಾತೆಣ್ ಬಡೊಂವ್ಚಿ ಮಾಂಯ್ ಬಯ್ಲಾಡ್ ಕಾಣ್ಲೆವ್ನ್ ಮ್ಹಾಕಾ ಮಾರುಂಕ್ ಆಯ್ಲಿ. ಹಾಂವೆಂ ತಿಚೆಂ ಬಯ್ಲಾಡ್ ವೊಡ್ನ್ ಕಾಣ್ಲೆವ್ನ್ ತಿಕಾ ಲೊಟುನ್ ಸೊಡ್ಲೆಂ! ತಿ ಭಾತೆಣಾಂತ್ ವೊಮ್ತಿಚ್ ಪಡ್ಲಿ! ಹಾಂವ್ ಭಿತರ್ ವಚುನ್ ಪೇಜ್ ಕಾಣ್ಲೆವ್ನ್ ಜೆಂವ್ಕ್ ಬಸ್ಲಿ. ಮಾಂಯ್ಚಿ ಬೊಂಬ್ ಆಯ್ಕುನ್ ಬಾಬ್ ಕಾದ್ರ್ಯಾಚಿ ಬೊಡಿ ಕಾಣ್ಲೆವ್ನ್ ಧಾಂವ್ನ್ ಆಯ್ಲೊ. ಮ್ಹಾಕಾ ಆನಿ ದವ್ತಿನಾ ಮ್ಹಣ್ ಭಿಯಾನ್ ವ್ಹಡ್ಲ್ಯಾನ್ ಕಾಲ್ಚೆಂ ಆನಿ ಪೆಚೆಚಿ ಬಸಿ ಕಾಡ್ನ್ ಮಾರ್ಲಿ. ತಿ ವಚುನ್ ತಾಚ್ಯಾ ಕಪಲಾರ್ ಬಸ್ಲಿ! ಬಾಬ್ ಭಿಯಾನ್ ‘ಕಾಡ್ಲೆಂ

ಆಪ್ತಾಕ್ ಲಗಾಡ್ ಮ್ಹಣ್ ಭಾಯ್ರ್ ಧಾಂವೊ! ಇತ್ಯಾರ್ ಸೆಜಾರೊ ಬೀರ ಬೆಳ್ಳಾರ್ ಧಾಂವ್ ಆಯ್ಲೊ. ತೊ ಮ್ಹಜಿ ಅವಸ್ಥಾ ಪಳೆವ್ನ್ “ಮ್ಹಜ್ಯಾ ಆಂಗಾರ್ ಕಲ್ಲುಟಿಚಿ ಧು ಆಯ್ಲಾ ತಾಕಾ ಕೊಂಬೊ ಕಾತರ್ನ್ ತಾಚೆಂ ರಗತ್ ಮ್ಹಾಕಾ ಪಿಯೆಂವ್ಕ್ ದಿಜೆ ಆನಿ ತಕ್ಲೆಕ್ ಶೆಣಯ್ಲೆ ಮ್ಹಣಾಲೊ. ಹೆಂ ಆಯ್ಕುನ್ ಹಾಂವ್ ಪಿಶಿಂಚ್ ಜಾಲಿಂ...

“ಕಿತೆಂ ಮ್ಹಣಾಂಯ್ ಕಲ್ಲುಟಿಚ್ಯಾ ಪುತಾ!” ಮ್ಹಳ್ಳ್ಯಾ ಉತ್ರಾಂ ಬರಾಬರ್ ಸೊಪ್ಪಾರ್ ಆಸ್ಲಿ ಕೊಯ್ತಿ ಕಾಣ್ಲೆವ್ನ್ ತಾಚಿ ಪಾಟ್ ಧರ್ಲಿ! ತೊ ಜಿವಾಚ್ಯಾ ಆಕ್ಲಾಸಾನ್ ಧಾಂವ್ತಾನ ಪಾಂಪಾಳೆಂ ನಿಸ್ತುನ್ ವೊಮ್ಮೊ ಉದಾರೊ ಪಡ್ಲೊ. ಥಂಯ್ ಥಾವ್ನ್ ಉಟುನ್ ರುಕಾರ ಚಡ್ಲೊ. ನಾ ತರ್ ಹಾಂವ್ ಕಿತೆಂ ಕರ್ತಿಂ? ಪಾಟಿಂ ಆಯ್ಲಿಂ ಹಾಂವ್ ಶೀದಾ ಮ್ಹಜಾ ರುಮಾಕ್ ವಚುನ್ ಖಿಟ್ಕಾರ್ ವೊಮ್ಮೆಂಚ್ ಪಡ್ಲಿಂ. ಮ್ಹಾಕಾ ಜಾಗ್ ಜಾತಾನಾ ಮ್ಹಜಾ ರುಮಾಕ್ ಬೀಗ್ ಘಾಲಾಂ ಆನಿ ಸೆಜಾರೊ ಲೋಕ್ ಪಿಂಜ್ಯಾಂತ್ಲೆ ವಾಗಿಣಿಕ್ ಪಳೆಲ್ಲೆ ಬರಿಂ ಜನೆಲಾಂತ್ಲ್ಯಾನ್ ಭಿತರ್ ತಿಳ್ತಾ!”

“ತೆಚ್ ಬೀರಾನ್ ಬ್ರದರ್, ಮ್ಹಾಕಾ ಪಿಯಾನ್ ಒಕತ್ ಘಾಲಾಂ ಮ್ಹಣ್ ಘರಾ ಸಾಂಗುನ್ ಗಲಾಟೊ ಕರಯ್ಲೊ. ಖರೆಂ ಸಾಂಗ್ಲೆಂ ಜಾಲ್ಯಾರ್ ಪಿಯಾ ಮ್ಹಾಕಾ ಭಯ್ಲಿ ಬರಿಂ ಮಾಂದ್ತಾ. ತಾಕಾ ಭಯ್ಲಿ ನಾಂತ್, ಮ್ಹಾಕಾ ಭಾವ್ ನಾಂತ್. ಆಮಿ ಆಮ್ಚೆ ಎಕಾಮೆಕಾಚೆ ಕಷ್ಟ್, ಕಾಗ್ಡಾಂ ಮುಕಾಂತ್ರ್ ಅದ್ಲಿ ಬದ್ಲಿ ಕರ್ಚೆಂ ಆಸ್ಲೆಂ. ಹೆಂ ಬೀರಾನ್ ಪಳೆವ್ನ್ ಪಿಯಾಚ್ಯಾ ಬಾಪಾಯ್ನ್ ತಾಚಿ ಮುಕಾಂತ್ರ್ ಮ್ಹಾಕಾ ಒಕತ್ ಘಾಲ್ನ್ ಆಮ್ಚೆಂ ಘರ್ ಪೊಕ್ರುಂಕ್ ಚಿಂತ್ಲಾಂ ಮ್ಹಣ್ ನಾಕಾ ಜಾಲ್ಲೆಂ ಸಾಂಗುನ್ ತಾಂಕಾಂ ಗಾಳಿ ಶಿರಾಪ್ ದಿಶೆಂ ಕೆಲ್ಲೆಂ.”

“ಆಮ್ಚ್ಯಾ ಘರಾ ದೇವ್‌ಯಿ ಆಸಾ ದೆಂವ್ಚಾರ್‌ಯಿ ಆಸಾ ಬ್ರದರ್. ಏಕ್ ದೀಸ್ ರಾತಿಂ ಬಾಬ್ ಘಟ್ವೆ ಸುರ್ ಪಿಯೆವ್ನ್ ಕಲ್ಲುಟಿಚ್ಯಾ ‘ಸಾನಾ’ ಲಾಗ್ಸಿಲ್ಯಾನ್ ಯೆತಾನಾ ದಾಂಟುನ್ ಪಡ್ಲೊ. ತೆದ್ನಾಂ ತಾಕಾ ದಾಂಬುನ್ ಧರ್ನ್ ಕಂಬಾಯ್ ಧರ್ನ್ ವೊಡ್ಲೆ ಬರಿಂ ಜಾಲೆಂ ಖಿಯಾ! ಥಂಯ್ ಥಾವ್ನ್ ಧಾಂವ್ನ್ ಆಯ್ಲೊ ಘರಾ ಯೆವ್ನ್ ಗಡಗಡ ಕಾಂಪುಂಕ್ ಲಾಗ್ಲೊ. ಹಿ ತಾಚಿ ಅವಸ್ಥಾ ಪಳೆವ್ನ್ ಮಾಂಯ್ ಬೊಬ್ ಮಾರ್ತಾನಾ ತೊಚ್ ಬೀರ ಯೆವ್ನ್ ಮ್ಹಣಾಲೊ, ಸುರ್ ಪಿಯೆವ್ನ್ ‘ಸಾನಾ’ ಲಾಗ್ಸಿಲ್ಯಾನ್ ಆಯ್ಲಾನ್ ಕಲ್ಲುಟಿ ಭೆಷ್ಟಾಲಾ. ತಾಕಾ ಸಮಾಧಾನ ಕರುಂಕ್ ‘ಕೋಲಾ’ ದಿಜೆ ಮ್ಹಣ್. ತ್ಯಾ ದೀಸ್ ಥಾವ್ನ್ ಭಿಯಾನ್ ಬಾಬ್ ವರ್ಸಾ ವರ್ಸಾಕ್ ಕಲ್ಲುಟಿಕ್ ಕೋಲಾ ದಿತಾ ಆನಿ ಆಪ್ಲಾಚಿ ಅಂತಸ್ತರ್ನಾಚಿ ಕಾಂತೊವ್ಣಿ ಥಂಡ್ ಕರುಂಕ್ ನಿತ್ಯಾಧಾರ್ ಮಾಯೆಕ್ ಮೀಸ್ ದಿತಾ. ಮ್ಹಜಿ ಫೆಟ್ ಜಾಲ್ಯಾರ್ ನಿತ್ಯಾಧಾರ್ ಮಾಯೆಚ್ಯಾ ಪಾಯ್ಲೆಲಾ ಪಾಟ್ಲಾನ್ ಕಲ್ಲುಟಿಚೆಂ ಪಿಂತುರ್ ಆಸಾ ಆನಿ ಮಾಂಯ್ಚ್ಯಾ ಆನಿ ಬಾಬಾಚ್ಯಾ ಹಾತಾಕ್ ಮಂತ್ರಿಲ್ಲೊ ನಾಡೊ ಆಸಾ ಪಳೆಯಾ. ಕೊಣೆಂ ವಿಚಾರ್ಲ್ಯಾರ್ ಕಾರ್ಕೊಳ್ಚ್ಯಾ ಸಾಂ. ಲೊರೆಸಾಚೊ ನಾಡೊ ಮ್ಹಣ್ತಾತ್. ಬಾಬಾಚಿ ಕಂಬಾಯ್ ಲಜೆಚಿ ಕಾಂಟಿಯೆಕ್ ಶಿರ್ಕಾಲ್ಲಿ. ದುಸ್ರ್ಯಾ ದಿಸಾ ‘ಸಾನಾ’ ಕಡೆ ಮೆಳ್ಳಿ!”

ಇತ್ಲೆಂ ಸಾಂಗುನ್ ತಾಕಾ ಪುರೊ ಜಾಲೆಂ ಮ್ಹಣ್ ದಿಸ್ತಾ. ಖಾಣ್ ಸೆವಿನಾಸ್‌ಲೆಂ ಆನೈಕ್



ಕಾರಣ್ ಆಸ್ತಲೆಂ; ಖಿಟ್ಲಾರ್ ಆಡ್ ಪಡ್ಲೆಂ. ಮತಿಂತ್ಲೆಂ ಸಗ್ಳೆಂ ಖಾಲಿ ಕೆಲ್ಯಾನ್ ತೊಂಡಾರ್  
ತಾಚ್ಯಾ ಶಾಂತತಾ ನಿಶೆತಾಲಿ. ಪುಲ್ಲುಚೊ ಕರುಣಾಭರಿತ್ ವಿವರ್ ಆಯ್ಕುನ್ ಕಾಳಿಜ್ ಮ್ಹಜೆಂ  
ಮುಡ್ವಿಲ್ಲೆ ಬರಿಂ ಜಾಲೆಂ. ಸಾಂಗಾತಾಚ್ ತಾಚ್ಯಾ ಘರ್ವಾಂಚೊ ಕರಿಣ್ ರಾಗ್ ಆಯ್ಲೊ.  
ಹಾಂವ್ ಭಾಯ್ರ್ ಆಯ್ಲೊಂಚ್ ಘರ್ವಾಂನಿ ಮ್ಹಾಕಾ ವೆಡೊ ಘಾಲೊ. ಬುತೆಲ್  
ಆತುರಾಯೆನ್...

“ಪುಲ್ಲುಕ್ ಒಕತ್ ಘಾಲಾಂ ತೆಂ ನೀಜ್ ಮ್ಹಣ್ ತುಮ್ಮಾಂ ಕಳ್ಳೆಂಮು?”

“ವ್ಹಯ್” ಮ್ಹಳೆಂ ಹಾಂವೆಂ ಗಂಭೀರ್ ಜಾವ್ನ್. “ತಾಕಾಯ್ ಒಕತ್ ಘಾಲಾಂ ಆನಿ  
ತುಮ್ಮಾಂಯ್ ಒಕತ್ ಘಾಲಾಂ! ಆನಿ ತೆಂ ತುಮ್ಮಾ ಕಾಳ್ಜಾಂತ್ ಇತ್ಲೆಂ ವಿಕಾರ್ಲಾಂ, ಖಿಂಯ್ಚೆಯ್  
ಘಡಿಯೆ ತುಮ್ಮೆಂ ಕಾಳಿಜ್ ಪುಟುಂಕ್ ಆಸಾ!

“ಯೆ ಮ್ಹಜ್ಯಾ ಕೊರ್ಡೆಲ್ಲ್ಯಾ ಫ್ರಾದ್ ಸಾಯ್ಬಾ, ಆಮ್ಮಾಂ ಪಾವ್! ಆತಾಂ ಕಿತೆಂ ಕರ್ಚೆಂ  
ಬ್ರದರ್?”

“ಗಲ್ಚಾಸ್ ಕಾಣ್ಲೆನಾಕಾತ್! ಹಾಕಾ ಸರ್ವಾಂಕ್ ತುಮಿಂಚ್ ಕಾರಣ್. ಕೊಣಾ ಕೊಣಾಚೆಂ  
ಆಯ್ಕುನ್ ನೆಂಟ್ಯಾ ಆನಿ ನಿರಾಪ್ರಾದಿ ಭುರ್ಗ್ಯಾಕ್ ದಗ್ವಿತಾತ್. ಹಿಂದ್ವಾಂಚ್ಯಾ ಶಾಸ್ತ್ರಿರಾಕ್  
ಪಾತ್ಕೆವ್ನ್ ಕಲ್ಟುಟಿಕ್ ಕೋಲಾ ದಿತಾತ್. ಸರಳ್ ಸ್ವಭಾವಾಚ್ಯಾ ಪಿಯಾಕ್ ಆನಿ ದುರ್ಬಲ್ಯಾ  
ತಾಚ್ಯಾ ಬಾಪಾಯ್ಕ್ ಶಿರಾಪ್ತಾತ್. ನಿತ್ಯಾಧಾರ್ ಮಾಯೆಚ್ಯಾ ಪಾಯ್ಲೆಲಾ ಪಾಟ್ಲ್ಯಾನ್ ಆಸ್ಚೆಂ  
ಕಲ್ಟುಟಿಚೆಂ ಪಿಂತುರ್ ಆನಿ ತುಮ್ಮಾ ಹಾತಾಕ್ ಬಾಂದ್ಲೆಲ್ಲೊ ಮಂತ್ರಿಲ್ಲೊ ನಾಡೊ ಕಾಡ್ನ್  
ಹಾಂಗಾ ದಿಯಾ, ಧಯ್ರ್ ಆಸ್ಸಾರ್ ಕಲ್ಟುಟಿ ಮ್ಹಜಿ ಪಾಟ್ ಧರುಂದಿ! ಖಿಂಯ್ ಪಾವ್ಲಾ  
ತುಮ್ಮೊ ಭಾವಾರ್ಥ್. ಹಿಚ್ ತುಮಿ ಕ್ರಿಸ್ತಾಂವ್ ಮನ್ಶಾಂನಿ ಹೆರಾಂಕ್ ದಿಂವ್ಪಿ ದೇಕ್?” ಸಗ್ಳಿಂಚ್  
ಶೆರ್ಪೆವ್ನ್ ಗೆಲ್ಲ್ಯಾ ತಾಂಕಾಂ ಪಳೆವ್ನ್ ಚಿಕ್ಕೆ ತಗ್ಸಾಲ್ಲ್ಯಾ ತಾಳ್ಯಾನ್ ಮ್ಹಳೆಂ; “ಆತಾಂ ಹೆವ್ಚಿಂ  
ಆಯ್ಕಾ: ತುಮ್ಮಾ ಪುಲ್ಲುಕ್ ಕೊಣೆಂಚ್ ಒಕತ್ ಘಾಲುಂಕ್ ನಾ. ತಾಚೆ ಆತಾಂಚೆ ಪರಿಸ್ಥಿತೆಕ್  
ಕಾರಣ್ ತುಮಿಂಚ್. ಚೆರ್ಕ್ಯಾ ಭುರ್ಗ್ಯಾಕ್ ಆಶೆಲ್ಲ್ಯಾ ತುಮ್ಮಾಂ ಪಾಟಾಪಾಟ್ ಚೆಡ್ವಾಂ  
ಜಾಲ್ಲ್ಯಾನ್ ತಾಕಾ ತುಮಿ ಕಾಂಟಾಳ್ತಾತ್ ಆನಿ ಸದಾಂ ಅಣೆತಾತ್. ಆವಯ್ ಬಾಪಾಯ್ಚೊ  
ಮೋಗ್ ಕಿತೆಂ ಮ್ಹಳೆಂ ತೆಂ ನೆಣಾಂಚ್. ತುಮ್ಮಾ ಆನಿ ಹೆರಾಂಚ್ಯಾ ಮೋಗಾ ಥಾವ್ನ್ ವಂಚಿತ್  
ಜಾಲ್ಲೆಂ ತೆಂ ಮಾನಸಿಕ್ ಒತ್ತಡಾಕ್ ಒಳಗ್ ಜಾವ್ನ್ ಅಶೆಂ ಉಚಾಂಬಳ್ ಜಾಂವ್ಕ್ ಕಾರಣ್  
ಶಿವಾಯ್ ಒಕತ್ ಘಾಲ್ನ್ ನ್ಹಯ್. ತಾಕಾ ಬರೆಂ ಕರ್ಚೆಂ ತುಮ್ಮಾ ಹಾತಾಂತ್ ಆಸಾ.

ದುಸ್ರೆ ಸುವಾತರ್ ಮಿಸ್ಸರ್ ಬುತೆಲ್, ಭುರ್ಗಿಂ ದೆವಾಚಿಂ ಅಮೂಲ್ಯ್ ದೇನೆಂ. ತಾಚೆ  
ನದ್ರೆಂತ್ ಚೆಡೊ ಚೆಡುಂ ಮ್ಹಳೊ ಭೇದ್ ನಾ. ತಾಚೆಂ ರಚ್ಚೆಚೆಂ ಕಾಮ್ ಮುಕಾರುನ್ ವ್ಹರುಂಕ್  
ದೊಗಾಂಯ್ ಸಮಾನ್ ಥರಾನ್ ಗರ್ಜೆಚಿಂ. ದೆವಾನ್ ತುಮ್ಮಾಂ ದಿಲ್ಲ್ಯಾ ಭುರ್ಗ್ಯಾಂಚಿ ತುಮಿ  
ಕಶಿ ಜತನ್ ಕಾಣ್ಲೆಲ್ಲ್ಯಾ ಮ್ಹಳೆಂ ಲೇಖ್ ತಾಕಾ ದಿಂವ್ಕ್ ಆಸ್ತಲೆಂ ಮ್ಹಳೆಂ ಜಾಣಾ ಜಾಯಾ.  
ಆತಾಂ ಜಾಲ್ಲೆಂ ಜಾವ್ನ್ ಗೆಲೆಂ. ಆನಿ ಮುಕಾರ್ ಪುಣೆಯಿ ಪುಲ್ಲುಕ್ ಮೋಗಾನ್ ಪಳೆಯಾ. ತಾಕಾ  
ಆಡ್ ನಾಂವಾಂನಿ ಆಪಯ್ತಾಕಾತ್. ತಾಚ್ಯಾ ಕೋಮಲ್ ಮನಾಕ್ ಖಿಂಯ್ಚ್ಯಾಯ್ ಥರಾಚಿ

ಬೆಜಾರಾಯ್ ಆನಿ ದೂಕ್ ದಿಂವ್ಚೆಂ ಧಯ್, ಘೆನಾಕಾತ್.

ತಿಸ್ರೆ ಸುವಾತೆರ್ ಜಾಕು ಕುಲಾಸಾನ್ ಜಾಂವ್, ಪಿಯಾನ್ ಜಾಂವ್ ತುಮ್ಮಾಂ ಕಾಂಯ್ ವಾಯ್ ಕರುಂಕ್ ನಾ. ದುರ್ಬಳೊ ತರಾಯಿ ಸತ್ತಿ ಆನಿ ಕಷ್ಟಿ ಮನಿಸ್ ತೊ. ತಾಣೆಂ ತುಜೆಂ ರೀಣ್ ಪಾಟಿಂ ದಿಶೆಂ ಹಾಂವ್ ಸಾಂಗ್ತಾಂ. ಪೂಣ್ ತುವೆಂ ಅರ್ಧೆಂ ರೀಣ್ ತಾಕಾ ಮಾಫಿ ಕರಿಜೆ. ದೇವಾನ್ ತುಕಾ ಕಾಂಯ್ ಉಣೆಂ ಕರುಂಕ್ ನಾ. ದೇವ್ ತುಜೆರ್ ಧಾರಾಳ್ ಬೆಸಾಂವಾ ಘಾಲ್ತಲೊ. ಸೆಜ್‌ಸಾಂಬಾರಾ ಮೊಗಾನ್ ರಾವಾ.” ಇತ್ಲೆಂ ಮ್ಹಣುನ್ ಹಾಂವ್ ಪುಲ್ಲು ಸರ್ಶಿಂ ಗೆಲೊಂ. ತೆಂ ಉಟುನ್ ತೊಂಡ್‌ಭಿ ಧುವ್ನ್ ಕೇಸ್ ಉಗೊವ್ನ್ ಬಸ್‌ಲ್ಲೆಂ.

“ಆತಾಂ ತುಂ ಸೊಬಿತ್ ದಿಸ್ತಾಯ್ ಫೋರಾ” ಮ್ಹಳೆಂ ಹಾಂವೆಂ ಅಮ್ಚೆಂ ಹಾಸುನ್. “ತುಜ್ಯಾ ಘರ್ಜ್ಯಾಂಕ್ ಹಾಂವೆಂ ಬರೆಂ ಕರ್ನ್ ಸವ್ಜಯ್ಲೆಂ. ಇತ್ಲೆಂ ಪುರಾ ಜಾಲೆಂ ತಾಂಚ್ಯಾ ಅಜ್ಜಾನಾ ವರ್ವಿಂ. ಆನಿ ಮುಕಾರ್ ತುಕಾ ತಿಂ ಮೊಗಾನ್ ಪಳೆತಲಿಂ. ತಶೆಂಚ್ ತುವೆಂಯ್ ತಾಂಕಾಂ ಮೊಗಾನ್ ಆನಿ ಮಾನಾನ್ ದೆಕಿಜೆ. ಕುರ್ವನ್ ವೊರೆಂ ವಿಂಗಡ್ ಬಸಾನಾಸ್ತಾಂ ಮಾಂಯ್ ಘರ್ಜ್ಯಾ ಕಾಮಾಂತ್ ಹಾತ್ ದಿಜೆ. ತುಕಾ ಭಾವ್ ನಾಂತ್ ಮ್ಹಣ್ ಚಿಂತಾ ಕರಿನಾಕಾ. ತೆಣೆಂ ಪಿಯಾ ಆಸಾ. ಆತಾಂ ಹಾಂವ್ ಆಸಾಂ. ತುಕಾ ಕೆದಾಳಾಯ್ ಪಳೆಂವ್ಕ್ ಯೆತಾಂ. ವೇಳ್ ಮೆಳ್ಳಾರ್ ತುಂಯ್ ಯೆ ವ ಕಾಗಾತ್ ಬರಯ್. ಆತಾಂ ಆಮಿ ಭಾಯ್ರ್ ಯಾ. ತುಜ್ಯಾ ವ್ಹಡಿಲಾಂ ಕಡೆ ತುವೆಂ ಮಾಘ್ ಮಾಗಜೆ. ಜಾಯ್ತಮು?”

“ಜಾಯ್ತ್ ಬ್ರದರ್. ಮ್ಹಾಕಾ ತುಮ್ಮಾ ಭಯ್ಲೆಚೆಂ ಸ್ಥಾನ್ ದಿಲ್ಲ್ಯಾಕ್ ಮಸ್ತ್ ದೇವ್ ದೇವ್ ಬರೆಂ ಕರುಂ.”

“ಮ್ಹಜ್ಯಾ ದೊರಗ್ ವರ್ತನಾ ವರ್ವಿಂ ತುಮ್ಮೆರ್ ಕರೋರ್ ಜಾಲ್ಲ್ಯಾಕ್ ಮ್ಹಾಕಾ ಭೊಗ್ತಿಯಾ.” ಮ್ಹಣ್ ತಾಚ್ಯಾ ಮಾಂ ಬಾಪಾಚ್ಯಾ ಪಾಂಯಾಂಕ್ ಪಡ್ಲೆಂ ಫೋರಾ.

“ಆಮ್ಚೆ ಅಶೀರ್ ಸವ್ಜಣೆ ವರ್ವಿಂ ಆನಿ ಹೆರಾಂಚೆಂ ಆಯ್ಕುನ್ ತುಕಾ ಅಮಾನುಷ್ಯ್ ಧರಾನ್ ಚಲಯ್ಲ್ಯಾಕ್ ಆಮ್ಕಾಂ ಮಾಘ್ ಕರ್ ಬಾಳಾ” ಮ್ಹಣ್ ಮೊಗಾನ್ ವೆಂಗೆಂ ತಾಕಾ ತಾಂಣಿಂ. ಹೆಂ ಹೃದಯ್‌ಸ್ಪರ್ಶಿ ದೃಶ್ಯ ಪಳೆವ್ನ್ ಧಂಯ್ ಆಸ್‌ಲ್ಲ್ಯಾ ಸಗ್ಳ್ಯಾಂಚ್ಯಾ ದೊಳ್ಯಾಂನಿ ಸಂತೊಸಾಚಿಂ ದುಕಾಂ ಭರ್ಲಿಂ!”



## ತುರ್ತ್ ಕರ್ ಮ್ಹಜ್ಯಾ ಪ್ರಿಯಾಂಕಾ

ನವ್ಯಾ ವರ್ಸಾಚ್ಯಾ ಪಾಂಚ್ವ್ಯಾ ದಿಸಾ ಸಾಂಜೆಚ್ಯಾ ಪಾಂಚ್ ವರಾರ್ ಕೊವೆಂತಾಚ್ಯಾ ಮುಕ್ಯಾ ವಟಾರಾಂತ್ ಪಾಸಾಯೊ ಮಾರಿತ್ ಪರ್ನ್ಯಾ ವರ್ಸಾ ಜಾವ್ನ್ ಗೆಲ್ಲ್ಯಾ ಮಹತ್ವಾಚ್ಯಾ ಘಡಿತಾಂ ವಿಷ್ಣಾಂತ್ ಆಟಾವ್ ಕರ್ನ್ ಆಸ್ತಾನಾ ಏಕ್ ಶಿರ್ಪುಟಿ ಚಲಿ ಲ್ಹಾನ್ ಎಕಾ ಭುರ್ಗ್ಯಾಚ್ಯಾ ಹಾತಾಕ್ ಧರ್ನ್ ಅಮೃಕ್ಕೊ ಹಾಸ್ಯಾಂ ಸಂಗಿಂ ವಂದಿತ್ತ್ ಮ್ಹಣಾಲಿ:

“ದೇವ್ ಬರಿ ಸಾಂಜ್ ದಿಂವ್ ಬ್ರದರ್. ತುಮ್ಕಾಂ ಉಪದ್ರ್ ಜಾಯ್ನಾ ಜಾಲ್ಯಾರ್ ಮ್ಹಜೆ ಖಾತಿರ್ ಇಲ್ಲೊಸೊ ವೇಳ್ ಉರವ್ಯೆತ್? ತುಮ್ಚೆ ಕಡೆ ಗರ್ಜೆಚೆಂ ಇಲ್ಲೆಂ ಉಲೊಂವ್ಕ್ ಆಸಾ.”

“ಜರುರ್...! ಕೊಣ್ ಬಾಯೆ ತುಂ?”

“ಹಾಂವ್ ಪ್ರೀತಮಾಚಿ ಭಯ್ಲೆ ಪ್ರಿಯಾಂಕ. ಹೊ ಬಾಬು ಮ್ಹಜೆ ಆಕಯ್ಲೊ ನಿಮಾಣೊ ಪೂತ್ ವಿನೂತನ್.”

“ಪ್ರೀತಮಾಚಿ ಭಯ್ಲೆ ತುಂ! ಆಪ್ಣಾಚಿ ಏಕ್ ಭಯ್ಲೆ ನರ್ಸಿಂಗ್ ಶಿಕ್ತಾ ಮ್ಹಣ್ತಾಲೊ, ತುಂಚ್ವೆ ತರ್?”

“ವ್ಹಯ್ ಬ್ರದರ್.”

“ತುಕಾ ತರ್ಬೆತಿ ಜೊಡುಂಕ್ ಆಧಾರ್ ದಿಲ್ಲ್ಯಾಂಚೊ ಪ್ರತ್ಯುಪ್ಕಾರ್ ಬಾವ್ರುಂಕ್ ಆನಿ ಮುಕ್ಲೊ ಪುಡಾರ್ ಮಾಂಡುನ್ ಹಾಡುಂಕ್ ಉಪ್ಕಾರ್. ತೆಂ ಆಸುಂ. ಕಿತೆಂ ಗರ್ಜೆಚೆಂ ಉಲೊಂವ್ಕ್ ಆಸಾ ಮ್ಹಣ್ತಾಲೆಂಯ್?”

“ವ್ಹಯ್ ಬ್ರದರ್, ಎದೊಳ್ ಹಾಂವೆಂ ಮ್ಹಜೆಂ ಅಂತರಂಗ್ ಕೊಣಾಕ್ಯಾ ಉಗ್ತೆಂ ಕರುಂಕ್ ನಾ. ಪೂಣ್ ಆಜ್ ಉಗ್ತೆಂ ಕರ್ಚೊ ವೇಳ್ ಆಯ್ಲಾ. ಕಾರಣ್ ಮ್ಹಾಕಾ ಘರ್ಚೆಂ ಕಾಜಾರ್ ಕರುಂಕ್ ಚಿಂತಾತ್.”

“ತೆಂ ಬರೆಂಚ್. ತೆ ತೆ ವೆಳಾರ್ ತೊ ತೊ ಭೆಸ್ ಜೊಡಿಚೆ ಪಳೆ.”

“ತೆಂ ಹಾಂವ್ ಒಪ್ತಾಂ. ಪೂಣ್ ಭೆಸ್ ಜೊಡ್ತಲ್ಯಾ ವ್ಯಕ್ತಿಚಿ ಸಮ್ಮತಿ ನಾಸ್ತಾನಾ ಮುಕಾರ್ ಸರ್ಚೆಂ ವಾಜ್ಚಿ ಮ್ಹಣ್ ವಿಚಾರ್ಚೆಂ ಹಾಂವೆಂ?”

“ಬಿಲ್ಕುಲ್ ನ್ಹಂಯ್. ತಶೆಂ ಕೆಲ್ಯಾರ್ ದೋನ್ಯಾ ಪಾಡ್ತಿಂನಿ ಮಾಗಿರ್ ಚುರ್ಚುರ್ಚೆಂ ಪಡ್ತಲೆಂ.”

“ತರ್ ಆಯ್ಕಾ ಬ್ರದರ್. ತುಮಿ ಮ್ಹಜ್ಯಾ ಭಾವಾ ಪ್ರೀತಮಾಚಿ ಮೊಗಾಚಿ ಇಷ್ಟ್ ಜಾಲ್ಲ್ಯಾನ್ ಹಾಂವ್ ದಾಕ್ಟೆಣ್ ನಾಸ್ತಾಂ ಸಾಂಗ್ತಾಂ. ತಾಣೆಂಚ್ ಮ್ಹಾಕಾ ತುಮ್ಚೆ ಸರ್ಶಿಂ ಧಾಡ್ಲಾ. ಹಾಂವ್ ತುಮ್ಚಿಚ್ ಭಯ್ಲೆ ಮ್ಹಣ್ ಲೆಕುನ್ ತುಮಿ ಕುಮ್ಕೆಚೊ ಹಾತ್ ದಿಜೆ.”

“ಜಾಯ್ತ್ ಭಯ್ಲಿ, ತುವೆಂ ಮ್ಹಾಕಾ ಪಾತ್ಯೆವ್ಯೆತ್.”

“ಆಮಿ 4 ಜಣಾಂ ಭಾವ್ ಭಯ್ಲಿಂ. ಪ್ರೀತಿ, ಪ್ರೇಮ್, ಪ್ರೀತಮ್ ಆನಿ ಹಾಂವ್ ಪ್ರಿಯಾಂಕ. ನಿಮಾಣೆಂ ಹಾಂವ್ ಜಾಲ್ಲ್ಯಾನ್ ಸಗ್ಳ್ಯಾಂಚ್ಯಾ ಕೊಂಡಾಟ್ಯಾಕ್ ಪಾತ್ರ್ ಜಾಲ್ಲಿಂ.



ಧಾವಿ ಮ್ಹಣಾಸರ್ ಹಾಂವ್ ಆತೆಧುನಿಕ್ ಥರಾನ್ ನ್ಹೆಸ್ತಾಲಿಂ ಆನಿ ಧಾರಾಳ್ ಪಯ್  
ಖರ್ಚಿತಾಲಿಂ. ಮ್ಹಜಿಂ ಫೆಶನಾಂ, ಆಟ್ ನೇಟ್, ಕೊಣಾಕ್ಯಾ ಆಕರ್ಷಿತ್ ಕರ್ಚಿ ಸೊಬಾಯ್  
ಆನಿ ವ್ಯಕ್ತಿತ್ವ್ ಪಳೆವ್ನ್ ಮ್ಹಾಕಾ “ಆದುನಿಕ್ ಕ್ಲೆಯೊಪಾತ್ರಾ” ಮ್ಹಣ್ತಾಲೆ. ನಾಡ್ಕಾರಿ, ತರ್ನಾಟ್  
ತಶೆಂ ಮ್ಹಾತಾರೆ ಪಾಸುನ್ ಹಾಂವ್ ಪಾಶಾರ್ ಜಾತಾನಾ ಕಾನ್ ದೊಳೆ ಸೊಡ್ನ್ ಪಳೆತಾನಾ  
ಮ್ಹಾಕಾ ಮ್ಹಜೆ ಸೊಬಾಯೆ ವಿಶಿಂ ಅಭಿಮಾನ್ ಭೊಗ್ತಾಲೊ. ಮ್ಹಜೊ ಧಡಂಗ್ ಭಾಸ್  
ಪ್ರೀತಮ್ ಕೆದಾಳಾಯ್ ಮ್ಹಜೆ ಸಾಂಗಾತಾಚ್ ಆಸ್‌ಲ್ಲ್ಯಾನ್ ಕೊಣಾಕ್ಯಾ ಲಾಗಿಂ ಯೆಂವ್  
ವ ಚಿಡಾಂವ್ಕ್ ಧಯ್ ನಾಸ್‌ಲ್ಲೆಂ. ಮಾಗ್ಲೆಂ ರಜಾರ್ ಜಾಂವ್ಚಿ, ಭಕ್ತಿಕ್ ಕಾರ್ಯಾಂನಿ ಜಾಂವ್ಚಿ  
ಮ್ಹಾಕಾ ತಿತ್ಲಿ ಆಸಕ್ತ್ ನಾಸ್‌ಲ್ಲಿ. ಘರಾ ಸದಾಂಚೊ ತೇರ್ಸ್ ಆನಿ ಆಯ್ಕಾರಾಚೆಂ ಮೀಸ್  
ಸೊಡ್ಲ್ಯಾರ್ ದುಸ್ರೆಂ ದೆವಾಸಾಂವ್ ಕಾಂಯ್ ನಾ. ಪೂಣ್ ಪಿ.ಯು.ಸಿ ದುಸ್ರ್ಯಾ ವರ್ಗಾಂತ್  
ಶಿಕ್ತಾನಾ ಜಾಲ್ಲ್ಯಾ ಘಡಿತಾ ವರ್ವಿಂ ಮ್ಹಜಿ ದವ್ವತೆಚಿ ಜಿಣೆಂಚ್ ಬದಲ್ಲಿ. ತ್ಯಾಂಕಾ ಸುಕ್ರಾರಾ  
ತಾರಿಕ್ ಉಗ್ತಾಸ್ ನಾ, ಫಾಂತ್ಯಾ ಫಾಂತ್ಯಾರ್ ಮ್ಹಜೆಂ ನಾಂವ್ ಕಾಡ್ನ್ ಆಪಯ್‌ಲ್ಲೆ ಬರಿಂ ಆನಿ  
ದುಕಿನ್ ಪಿಂಗಾಲ್ಲೆ ಬರಿಂ ಆಯ್ಕಲೆಂ. ಹಾಂವೆಂ ವ್ಹಳೊ ದೊಳೆ ಉಗ್ತೆ ಕರ್ನ್ ಪಳೆತಾನಾ ರಗತ್  
ವ್ಹಾಳ್ಚಾ ಘಾಯಾಂನಿ ಆವೃತ್ ಜಾಲ್ಲಿ ಏಕ್ ವ್ಯಕ್ತಿ ಮ್ಹಾಕಾ ದಿಸ್ಲಿ ಆನಿ ತಿ ವ್ಯಕ್ತಿ ಮ್ಹಾಕಾ ಪಳೆವ್ನ್  
ಮ್ಹಣಾಲಿ...

“ಪ್ರಿಯಾಂಕ, ಜಾಯ್ತೆ ಜಣ್ ಮ್ಹಾಕಾ ಹೆ ಸ್ಥಿತೆರ್ ಪಳೆವ್ನ್ ಪುಡೆಂ ಚಲ್ತೆ. ತುಂ ಪುಣ್‌ಯಿ  
ಮ್ಹಜಿ ಭಿರ್ಮತ್ ಪಾವುನ್ ಹೆ ಘಾಯ್ ಬಾಂದ್ಚಿ ದಯಾ ಕರ್ಚಿ?” ಇತ್ಲ್ಯಾರ್...

“ಊಟ್ ಪುತಾ ಉಜ್ವಾಡ್ಲೆಂ” ಮ್ಹಣ್ ಮಾಂಯ್ ಜಾಗಯ್ತಾನಾ ಹಾಂವ್ ಉಡುನ್  
ಪಡ್ಲಿಂ! ತಶೆಂಚ್ ಆನೈಕಾ ಸುಕ್ರಾರಾ ದೀಸ್ ಸುಮಾರ್ ತ್ಯಾಚ್ ವೆಳಾರ್ ಹಾಂವ್ ನಿದ್‌ಲ್ಲ್ಯಾ  
ರುಮಾಚೆಂ ಬಾಗಿಲ್ ಲೊಕ್‌ಲ್ಲೆ ಬರಿಂ ಆನಿ ನಾಂವಾನ್ ಆಪಯ್‌ಲ್ಲೆ ಬರಿಂ ಭೊಗ್ಲೆಂ. ಹಾಂವ್  
ಉಟುನ್ ಬಾಗಿಲ್ ಉಗ್ತೆಂ ಕರ್ನ್ ಪಳೆತಾನಾ ಆದ್ಲೆ ಪಾವ್ಚಿಂ ಪಳೆಲ್ಲಿ ತಿಚ್ ವ್ಯಕ್ತಿ ಪಿಂಜ್ಕಾರ್  
ವಸ್ತ್ರಾರ್ ಬಾಗ್ಲಾರ್ ಉಬಿ ಆಸಾ. ಪುರಾಸಾಣೆನ್ ಆನಿ ಭುಕೆನ್ ಹಾತ್ ಮುಕಾರ್ ಪೊಡ್ವಾವ್ನ್,

“ಪ್ರಿಯಾಂಕ, ಸಬಾರಾಂಚ್ಯಾ ಬಾಗ್ಲಾರ್ ಗೆಲೊಂ, ಕೊಣೆಂಚ್ ಬಾಗಿಲ್ ಲೆಗುನ್ ಉಗ್ತೆಂ  
ಕರ್ಚೆಂ ಮನ್ ಕೆಲೆನಾ. ಹಾಂವ್ ಭುಕೆಲಾಂ ಆನಿ ನಿರಾಶ್ರಿತ್. ಮ್ಹಾಕಾ ಇಲ್ಲೊ ಜಾಗೊ ಆನಿ  
ಪೊಟಾಕ್ ಕಾಂಯ್ ತರ್ಯಿ ದಿಶಿ?”

“ರಾವ್, ಆತ್ಮಾಂ ಹಾಡ್ತಾಂ” ಮ್ಹಣ್ತಾನಾ, “ಕಿತೆಂ ಪುತಾ ಸಪ್ಲೆಲ್ಲೆಂಯ್?” ಮ್ಹಣ್  
ಮಾಂಯ್ ಮಾತೆಂ ಪೊಶೆಂವ್ಕ್ ಲಾಗ್ಲಿ. ದೊಳೆ ಘಸ್ಪುನ್ ಪಳೆತಾನಾ ಹಾಂವ್ ಖಿತ್ಯಾರಾಚ್  
ಆಸಾಂ. ಅಶೆಂ ಸಪ್ಣಾಂ ಪಡುಂಕ್ ಕಾರಣ್ ಕಿತೆಂ ಮ್ಹಣ್ ಚಿಂತುನ್ ಆಸ್ತಾಂ ಲಗ್‌ಬಗ್ ಎಕಾ  
ಮಹಿನ್ಯಾ ಉಪ್ರಾಂತ್ ತ್ಯಾಚ್ ದಿಸಾ, ತ್ಯಾಚ್ ವೆಳಾರ್ ಹಾಂವ್ ಎಕಾ ದಾಕಾಂಚ್ಯಾ ಮೊಳ್ಕಾಂತ್,  
ಸಬಾರ್ ಭುರ್ಗ್ಯಾಂಚೆ ಮೆಳಿಂತ್ ತ್ಯಾಚ್ ವ್ಯಕ್ತಿ ಭೊಂವ್ಚಿಂ ಆಸ್‌ಲ್ಲೆ ಬರಿಂ ಭೊಗ್ಲೆಂ ಆನಿ  
ಪಿಕ್‌ಲ್ಲ್ಯಾ ದಾಕಾಂಚೊ ಘೊಸ್ ಕಾಡ್ನ್ ಪಯ್ಲೆಂ ತೆ ವ್ಯಕ್ತಿನ್ ಮ್ಹಾಕಾ ದಿಲೊ. ಜಾಗ್ ಜಾತಾನಾ  
ಕೊಣಾಚ್ ನಾ!”

“ಹ್ಯಾ ಘಡಿತಾಂ ನಂತರ್ ಹಾಂವ್ ಚಿಂತೆಸ್ತ್ ಆನಿ ಗಂಭಿರ್ ಜಾಲಿಂ. ಫೆಶನಾಂಚಿ, ರುಚಿಕ್  
ಖಾಣಾಂಚಿ ಆನಿ ಪಯ್ಕಾಂಚಿ ಆಶಾ ಉಣಿ ಜಾಲಿ. ಗರ್ಜೆನ್ ಘರಾ ಬಾಗ್ಲಾರ್ ಆಯ್‌ಲ್ಲ್ಯಾಂಕ್

ಡಾಡ್ ಕಾಡ್ ದಿಂವ್ ಸುರು ಕೆಲೆಂ. ಪಯ್ಲೆಂ ಪಯ್ಲೆಂ ಘರ್ದಿಂ ಮೊಗಚ್ ರಾವ್ಲಿಂ. ಉಪ್ರಾಂತ್  
 ರಾಗ್ ವಸ್ತು ಮಾಯಾಗ್ ಜಾಂವ್ಚೆಂ ಪಳೆವ್ನ್ ಹರೆಕಾಕ್ ಬಿಗಾಂ ಪಡ್ಲಿಂ. ಪಿಡೆನ್, ಭುಕೆನ್,  
 ಬರ್ಜೆನ್ ಘರಾ ಬಾಗ್ಲಾರ್ ಆಯ್‌ಲ್ಲಾ ಸಮೆಸ್ತಾಂ ಥಂಯ್ ಮ್ಹಾಕಾ ತಿ ವ್ಯಕ್ತಿ ದಿಷ್ಟಿಕ್  
 ಪಡ್ತಾಲಿ. ಹಾಂವೆಂ ಸದಾಂ ಮಿಸಾಕ್ ವಚುಂಕ್ ಸುರು ಕೆಲೆಂ. ಏಕ್ ದೀಸ್ ಕ್ರಿಸ್ತಿ ಫಿಕ್ಸ್ ಇಮಾಜಿ  
 ಮುಕಾರ್ ಮಾಗುನ್ ಆಸ್ತಾನಾ ತ್ಯಾ ತೀನ್ಯಾ ಸಪ್ಲಾಂಚೊ ಅರ್ಥ್ ಮ್ಹಜ್ಯಾ ಮತಿ ಪಡ್ಲ್ಯಾರ್  
 ಝಳ್ಕುಂಕ್ ಸುರು ಜಾಲೊ. ಘಾಯಾಂನಿ ಬುಡ್‌ಲ್ಲಿ ಬಾಗಿಲ್ ಬಡಯ್‌ಲ್ಲಿ, ದಾಕಾಂಚೊ ಘೊಸ್  
 ಡಾಡ್ ದಿಲ್ಲಿ ವ್ಯಕ್ತಿ ದುಸ್ರಿ ಕೊಣ್‌ಚ್ ನ್ಹಯ್ ಬಗರ್ ಮ್ಹಜೊ ಜೆಜು. ಪಯ್ಲಾ ಸಪ್ಲಾ ದ್ವಾರಿಂ  
 ಘಾಯೆಲ್ಲಾಂಚಿ ಆನಿ ದುಕೆಸ್ತಾಂಚಿ ಸೆವಾ ಕರುಂಕ್ ಮ್ಹಾಕಾ ಆಪಯ್ತಾನಾ, ದುಸ್ರ್ಯಾ ಸಪ್ಲಾ ದ್ವಾರಿಂ  
 ಮ್ಹಜ್ಯಾ ಕಾಳ್ಜಾಂತ್ ಪ್ರವೇಶ್ ಆನಿ ಮೋಗ್ ಜೆಜು ಆಶೆತಾ ಮ್ಹಣ್ ಆನಿ ತಿಸ್ರ್ಯಾ ಸಪ್ಲಾ ದ್ವಾರಿಂ  
 ಸಬಾರ್ ಭುರ್ಗ್ಯಾಂ ಪಯ್ಲಿ ಜೆಜುನ್ ಮ್ಹಾಕಾ ವಿಂಚುನ್ ಕಾಡ್ಲಾಂ, ನಿರ್ಗತಿಕ್ ಭುರ್ಗ್ಯಾಂಚಿ  
 ಆಶಾ ಕಿರಣ್ ಜಾವ್ನ್ ಮ್ಹಣ್. ಹಾಚೆ ನಂತರ್ ಹಾಂವ್ ಉಲ್ಲಾಸ್ ಭರಿತ್ ಜಾಲಿಂ. ಮನ್  
 ಮ್ಹಜೆಂ ಹಗುರ್ ಆನಿ ಪ್ರಳಕಿತ್ ಜಾಲೆಂ. ಪಿ. ಯು. ಸಿ. ಜಾತಚ್ ಘರ್ಚ್ಯಾಂನಿ ಕೊಲೆಜಿಕ್ ವಚ್  
 ಮ್ಹಣ್ ಪರಾತ್ಪಾರ್ಯಾ ಆಯ್‌ನಾಸ್ತಾಂ ನರ್ಸಿಂಗ್ ಇನ್ಸ್ಪಿರಾಕ್ ಭರ್ತಿಂ ಜಾಲಿಂ. ಕಿತ್ಯಾಕ್  
 ಮ್ಹಜ್ಯಾ ಜೆಜುಚಿ ಆಶಾ ಪೂರ್ಣ್ ಕರುಂಕ್ ನರ್ಸಿಂಗ್ ಶಿಕಪ್ ಗರ್ಜ್ ಮ್ಹಣ್ ಮ್ಹಾಕಾ  
 ಭೊಗ್ಲೆಂ. ತಶೆಂ ನರ್ಸಿಂಗಾಂತ್ ಪಯ್ಲಾ ವರ್ಗಾಂತ್ ಪಾಸ್ ಜಾವ್ನ್ ಕಾಮಾಕ್ ಲಾಗ್ಲಾಂ.  
 ಪೂಣ್ ಆತಾಂ ಮ್ಹಾಕಾ ಭೊಗ್ತಾ, ಎಕ್ಸರ್ಸಾನ್ ಲೊಕಾಚಿ ಸೆವಾ ಕರ್ಚಿ ಅಪಾಯಾಚಿ ಮ್ಹಣ್.  
 ಕಾರಣ್ ಆದ್ಲ್ಯಾ ಮಹಿನ್ಯಾಂತ್ ಹೊಕ್ಕಿ ಬೆಳ್ತಾನಾ ಪಾಂಯ್ ಮೊಡ್ ಕಾಣ್ಲೆವ್ನ್ ಎಕಾ ತೊಟಾ  
 ಸಾವ್ಯಾರಾಚೊ ಪೂತ್ ಆಸ್ತತ್ರಿಕ್ ಭರ್ತಿ ಜಾಲೊ. ಬರೊ ಜಾವ್ನ್ ಗೆಲ್ಯಾ ಉಪ್ರಾಂತ್ ತೊ  
 ಬರಯ್ತಾ:

“ಪ್ರಿಯಾಂಕ, ತುವೆಂ ತುಜೆ ನಾಜುಕ್ ಆನಿ ಮೈದು ಹಾತಾಂನಿ ಮ್ಹಜ್ಯಾ ಪಾಂಯಾಚೊ  
 ಘಾಯ್ ಗೂಣ್ ಕೆಲೊಯ್ ಖರೆಂ. ಪೂಣ್ ತುಜೆ ಅಮೃತ್ಯಾ ಹಾಸಾಂನಿ, ಮೊವಾಳ್ ಉತ್ರಾಂನಿ,  
 ಮಿಣ್ಣುಳ್ಳಾ ದೊಳ್ಳಾಂನಿ ಮ್ಹಜ್ಯಾ ಕಾಳ್ಜಾಕ್ ವ್ಹಡ್ ಘಾಯ್ ಕೆಲಾ. ಮ್ಹಜಿ ಸಾಂಗಾತಿಣ್ ಜಾವ್ನ್  
 ತೊ ಥಾಂಬೊಂವ್ಚಿ ಕೃಪಾ ಕರ್ಚಿ?” ತಾಕಾ ಹಾಂವೆಂ ತಕ್ಷಣ್ ಜಾಪ್ ಬರಯ್ಲೆ:

“ಡೊನ್, ತುಜೆ ಶುಶ್ರೂಷೆಂತ್ ಹಾಂವೆಂ ಜೆಜುಕ್ ದೆಕ್ಲಾ ಶಿವಾಯ್ ದುಸ್ರೆಂ ಕಾಂಯ್ ನಾ.  
 ಹಾಂವ್ ತುಜೆ ಭಯ್ಲೆ ಮ್ಹಣ್ ಚಿಂತುನ್ ಸಗ್ಳ್ಯಾ ತುಜೆ ಸುಖಾ ದುಖಾಂತ್ ಲಾಗಿಂಚ್ ಆಸಾಂ  
 ಮ್ಹಣ್ ಜಾಣಾ ಜಾ...”

“ಹೆ ಸಗ್ಳೆ ರಗ್ತೆ ಚುಕೊಂವ್ಕ್ ಖಿಂಯ್ಚ್ಯಾಯ್ ಎಕಾ ರೆಲಿಜಿಯೊಸ್ ಮೆಳಾಂತ್ ರಿಗುಂಕ್  
 ಹಾಂವೆಂ ಚಿಂತ್ಲಾಂ. ಜಾಯ್ತೆಂ ಚಿಂತುನ್ ಪಳೆತಚ್ ಮ್ಹಜೆ ಸೆವೆಚೆಂ ಕಾಮ್ ಸುಗಮ್ ಆನಿ  
 ಫಳಾದಿಕ್ಪಣಿ ಮುಕಾರುನ್ ವ್ಹರುಂಕ್ ‘ಮಾಯಾ ಮೊಗಾಚ್ಯಾ ಭಯ್ಲಿಂಚೊ ಮೇಳ್’ (Sisters  
 of Charity) ಚಡ್ ಬರೊ ಮ್ಹಣ್ ಚಿಂತ್ಲಾಂ. ಪೂಣ್ ಹಿ ಮ್ಹಜಿ ಆಶಾ ಮ್ಹಜ್ಯಾ ವ್ಹಡಿಲಾಂಕ್  
 ಸಾಂಗ್ಚಿ ತಿತ್ಲೆಂ ಥಯ್ ಮ್ಹಾಕಾ ನಾ. ತಿಂ ಮ್ಹಾಕಾ ವೆಗಿಂಚ್ ಮ್ಹಜ್ಯಾ ಭಾವಾಚ್ಯಾ ಕ್ಲಾಸ್‌ಮೇಟ್  
 ರೊನಾ ಕಡೆ ಕಾಜಾರ್ ಕರುಂಕ್ ಚಿಂತ್ತಾತ್. ತಾಚಿ ಮ್ಹಾಕಾ ಬರಿ ಒಳಕ್ ಆಸಾ. ಪಳೆಂವ್ಕ್  
 ಸುಂದರ್ ಆಸಾ. ಗ್ರೇಸ್ತ್ ಧನಾನ್ ತಶೆಂಚ್ ಗುಣಾನ್. ಧಾವೆಂತ್ ಶಿಕ್ತಾನಾ ಹಾಂವೆಂ ಚಿಂತ್‌ಲ್ಲೆಂ

‘ಕಾಜಾರ್ ಜಾಂವ್ವೆಂ ಜಾಲ್ಯಾರ್ ತಾಚೆ ಕಡೆನ್‌ಚ್’ ಮ್ಹಣ್. ಪೂಣ್ ಮ್ಹಾಕಾ ಆತಾಂ ಕಾಜಾರಿ ಭೆಸಾ ಥಂಯ್ ಆಸಕ್ತ ನಾ. ಪ್ರೀತಮ್ ಎಕ್ಲೊ ಸೊಡ್ನ್ ಉರ್‌ಲ್ಲಿಂ ಸಗ್ಳಿಂ ಹಾಂವೆಂ ತಾಚೆ ಕಡೆ ಕಾಜಾರ್ ಜಾಯ್ತೆ ಮ್ಹಣ್ ಹಟ್ಪಾಕ್ ಪಡ್ಲಾಂತ್. ಘರ್ಬಾಂಕ್ ಧಿಕ್ಯಾರ್ಪುನ್ ಕಾನ್ವೆಂಟಾಕ್ ವಚುಂಕ್ ಮ್ಹಾಕಾ ಮನ್ ನಾ. ಕಿತ್ಯಾಕ್ ತಾಂಣಿಂ ಅಪಾರ್ ಮೋಗ್ ಮ್ಹಜೆ ಥಂಯ್ ಪೊತ್ಲಾ ಆನಿ ಬರೆಂ ಶಿಕ್ಷಣ್ ದಿಲಾಂ. ತಾಂಣಿಂ ಜಾವ್ನ್ ಸಂತೊಸಾನ್ ಜೆಜುಚೆ ಸೆವೆಕ್ ಒಪ್ಪುನ್ ದಿಲ್ಯಾರ್ ಮಾತ್ ಮ್ಹಜೆ ಮತಿಕ್ ಶಾಂತಿ ಲಾಬತ್. ಮ್ಹಜೊ ಜೆಜು ಸದಾಂ ಮ್ಹಜ್ಯಾ ಕಾಳ್ಜಾಚ್ಯಾ ದಾರಾರ್ ಉಬೊ ರಾವುನ್ ಮ್ಹಜಿ ಸೆವಾ ಕರುಂಕ್ “ತುರ್ತ್ ಕರ್ ಮ್ಹಜ್ಯಾ ಪ್ರಿಯಾಂಕಾ” ಮ್ಹಣ್ ಒತ್ತಾಯ್ ಕರ್ತಾಶೆಂ ಭೊಗ್ತಾ. ತಶೆಂ ಜಾಲ್ಲ್ಯಾನ್ ಬ್ರದರ್ ತುಮಿ ಘರಾ ಏಕ್ ಘಡಿ ಯೆವ್ನ್ ಭಿಗಡ್‌ಲ್ಲೆಂ ವಾತಾವರಣ್ ನಿತ್ಯಾವ್ನ್ ಮ್ಹಜ್ಯಾ ಕಾಳ್ಜಾಚಿ ಆಶಾ ಪೊಂತಾಕ್ ಪಾವುಂಕ್ ಜಾಯ್ ಮ್ಹಣ್ ಉಪ್ಕಾರ್ ಮಾಗ್ತಾಂ.”

“ಪ್ರಿಯಾಂಕಾ, ತುಜೆ ಎದೊಳ್ಜೆ ಜಿಣೆಯೆಚೊ ವಿವರ್ ಆನಿ ಮಿರ್ಮಿರೊ ಅನುಭವ್ ಕೊಣಾಕ್‌ಯಿ ಚಕಿತ್ ಕರ್ಚೊ ಆನಿ ಅತ್ಮಿಕ್ ಧರಾನ್ ಪ್ರಭಾವ್ ಘಾಲ್ಚೊ. ತುಂ ಆಧುನಿಕ್ ‘ಕ್ಲೆಯೊಪಾತ್ರಾ’ ಮ್ಹಣ್ಣ್ಯಾಕ್ ಸಂಶಯ್ ನಾ. ತುಜ್ಯಾ ಹೆ ಸಾದ್ಯಾ ನ್ಹೆಸ್ಲಾರ್ ಪಾಸುನ್ ಆಂಜಾ ಬರಿ ಸೊಬ್ತಾಯ್. ತುಕಾ ಪಡ್‌ಲ್ಲಿಂ ಸಪ್ಲಾಂ ನಿಜಾಕ್‌ಯಿ ಅರ್ಥಾಭರಿತ್ ಆನಿ ತುವೆಂ ತಾಚೊ ಅರ್ಥ್ ಕರ್ನ್ ಕಾಣ್ಲೆಲ್ಲಿ ರೀತಾಯಿ ಸಮಾಂಚ್. ಪೂಣ್ ಥೊಡೆ ಪಾವ್ಟಿಂ ಅಶೆಂ ಜಾತಾ, ಖಂಯ್ಚೊಯ್ ಏಕ್ ನವೊಚ್ ಅನುಭವ್ ಜಾಲ್ಲ್ಯಾ ವೆಳಾರ್ ಉದ್ವೇಗ್ ಭರಿತ್ ಭೊಗ್ಲಾಂಚ್ಯಾ ಪ್ರವಾಹಾಕ್ ಸಾಂಪ್ಡುನ್ ಆಮಿ ಚಿಂತ್ಲೆಂ ಆನಿ ಕರ್ಚೆಂ ಸಮಾ ಮ್ಹಣ್ ಹಟ್ಪಾಕ್ ಪಡ್ತಾಂವ್. ತಶೆಂ ಜಾಯ್ತಾಶೆಂ ಆಮ್ಚ್ಯಾ ಲಗಾಮ್ ನಾಸ್‌ಲ್ಲ್ಯಾ ಭೊಗ್ಲಾಂಕ್ ಖಾಡು ಘಾಲಿಜೆ ಆನಿ ಜಾಂಟ್ಯಾಂಚಿ ಆನಿ ಅತ್ಮಿಕ್ ವ್ಹಡಿಲಾಂಚಿ ಸಲಹಾ ವಿಚಾರಿಜೆ. ಹೆಂ ತುಕಾ ಲಾಗು ಜಾಯ್ನಾ ಮ್ಹಣ್ಣ್ಯಾಂ. ತುಂ ಲಗ್‌ಬಗ್ ದೋನ್ ವರ್ಸಾಂ ಥಾವ್ನ್ ಬರೆಂ ಕರ್ನ್ ಚಿಂತುನ್ ಆನಿ ಮಾಗುನ್ ಎಕಾ ನಿರ್ಧಾರಾಕ್ ಆಯ್‌ಲ್ಲಿ ಗಜಾಲ್ ಸಂತೊಸಾಚಿ. ತುಕಾ ರೆಲಿಜಿಯೊಸ್ ಭೆಸಾಕ್ ಆಪೊವ್ಣೆಂ ಆಸಾ ಮ್ಹಣ್ಣ್ಯಾಕ್ ದುಬಾವ್ ನಾ. ಸುಖಾನ್ ಆನಿ ಮರ್ಜೆನ್ ವ್ಹಡ್ ಜಾಲ್ಲ್ಯಾ ತುಕಾ ತುಜ್ಯಾ ಘರ್ಬಾಂನಿ ಫುಡಾರಾಚಿ ಮಾಂಡಾವಳ್ ಕೆಲ್ಲ್ಯಾಂತ್ ನವಾಲ್ ನಾ. ತುಜೆ ಥಂಯ್ ಜಾಲ್ಲೆಂ ಪರಿವರ್ತನ್ ತಾಂಚ್ಯಾ ಗುಮಾನಾಕ್ ವಚುಂಕ್ ನಾ ಆಸ್ತಲೆಂ, ಗೆಲ್ಯಾರಾಯಿ ತೆ ಕುಶಿಂ ತಾಂಣಿಂ ಚಡ್ ಮಹತ್ವ್ ದಿಂವ್ಕ್ ನಾ ಜಾಯ್ತೆ. ತುವೆಂ ಸಾಂಗ್ಚೆ ಬರಿಂ ತುಕಾ ಕೊಂಡಾಟ್ಯಾನ್ ವಾಗಯ್‌ಲ್ಲ್ಯಾ ತಾಂಚೆಂ ಮನ್ ದುಕೊಂವ್ಣೆಂಯ್ ಸಮಾ ನ್ಹಯ್. ತೆ ಖಾತಿರ್ ಆಮ್ಚ್ಯಾಸ್ತಾಂ ಸವ್ಯಾಸ್ ತಾಂಚೆಂ ಮನ್ ವ್ಹಯ್ ಕರುಂಕ್ ಪಳೆವ್ಕಾಂ. ಆತಾಂ ತುಂ ಸಮಧಾನಾನ್ ಘರಾ ವಚ್ ಆನಿ ಮಿರ್ಸಾಯ್‌ಲ್ಲ್ಯಾ ಜೆಜು ಕಡೆ ತುಜಿ ಆನಿ ತುಜೆ ಘರ್ಬಾಂಚಿ ಮತ್ ಉಜ್ವಾಡಾಂವ್ಕ್ ಮಸ್ತ್ ಮಾಗ್. ಬರೆಂ ತರ್ ಆಯ್ತಾರಾ ಸಾಂಜೆರ್ ಮೆಳ್ತಾಂ.”

ತೆ ಸಾಂಜೆರ್ ತಾಂಗೆರ್ ಪಾವ್‌ಲ್ಲ್ಯಾ ವೆಳಾರ್ ಘರ್ಚಿಂ ಸಮೆಸ್ತಾಂ ಬೊಲ್ಕಾಂವಾಂತ್ ಬಸುನ್ ಕಿತೆಂ ಚರ್ಚೆ ಕರ್ನ್ ಆಸ್‌ಲ್ಲಿಂ. ಹಾಂವ್ ಪಾವ್‌ಲ್ಲೊಂಚ್ ಮೊಗಾಚ್ಯಾ ಸ್ವಾಗತಾ ಸಂಗಿಂ ತಾಂಚೆ ಮಧೆಂಚ್ ಬಸ್ತಾ ದಿಲಿ.

“ಕಿತೆಂ ಸಗ್ಳಿಂ ಎಕ್ಟಾಂಯ್ ಜಾವ್ನ್ ಮಿಟಿಂಗ್ ಕರ್ನ್ ಆಸ್‌ಲ್ಲ್ಯಾತ್?” ಕದಲಾರ್ ಬಸ್ತಾಂ



ಸುತ್ತಾ ವಿಚಾರೈಂ ಹಾಂವೆಂ.

“ಆಮ್ಚೆಂ ನಿಮಾಣೆಂ ಮಾಣ್ಕುಲೆಂ ಪ್ರಿಯಾಂಕ ಆಸಾ ಪಳೆಯಾ, ತಾಚ್ಯಾ ಕಾಚಾರಾಚಿ ಖಬರ್ ಗುಲೊವ್ನ್ ಆಸ್‌ಲ್ಲ್ಯಾಂವ್. ಆಮ್ಕೆಲಿ ಎಕ್ಲಿ ವೆಗಿಂಚ್ ಜಾಂವಯ್ ಹಾಡಿಚೆ ಮ್ಹಣ್ ಹೆಚ್ಚಾಕ್ ಬಾಳ್ವಾ. ತುಮಿ ಆಯಿನ್ನ್ ವೆಳಾರ್ ಆಯ್‌ಲ್ಲೊ ಶುಭ್ ಸಂಕೇತ್ ಮ್ಹಣ್ ಚಿಂತ್ತಾಂ” ಮ್ಹಣಾಲೊ ಘರ್ದೊ ವ್ಹಡಿಲ್, ಶ್ರೀ ಫ್ರೆಂಕ್ಲಿನ್ ಗಾಲ್ಬಾಂವ್.

“ಬರಿ ಖಬರ್ ತರ್. ಆಮ್ಕಾಂ ವೆಗಿಂಚ್ ದೋನ್ ಪೊಡಿ ಚಾಬುಂಕ್ ಆಸಾತ್ ಮ್ಹಣ್ ಜಾಲೆಂ.”

“ತೆಂ ವ್ಹಯ್‌ಮು ಬ್ರದರ್, ಪ್ರಿಯಾಂಕಾಕ್ ಕಾಚಾರ್ ಜಾಂವ್ಕ್ ಬಿಲ್ಕುಲ್ ಮನ್ ನಾ. ಮ್ಹಾಕಾ ಕಳೆಲ್ಲೆ ಪರ್ಮಾಣೆಂ ತಾಣೆಂ ದುಸ್ರೊಚ್ ನಿರ್ಧಾರ್ ಕರ್ನ್ ಜಾಲಾ.” ಹಾಳ್ವಾಯೆನ್ ಮ್ಹಣಾಲೊ ಪ್ರೀತಮ್.

“ಕುಂಕ್ಡಾ ಕಡೆ ವಿಚಾರ್ನ್ ಕೊಣ್‌ಯಿ ಆಳ್ಕಾನ್ ಕಾಡ್ತಾತ್? ಆಮ್ಚ್ಯಾ ಭುರ್ಗ್ಯಾಚೆಂ ಮನ್ ಆಮಿ ಜಾಣಾಂವ್. ತೆಂ ಧಾವೆಂತ್ ಆಸ್ತಾನಾಂಚ್ ರೊನಾಚೆರ್ ದೊಳೊ ದವರ್ನ್ ಆಸಾ. ತುಂ ಆತ್ತಾಂ ಕಿತೆಂ ಮ್ಹಣಲೊಯ್‌ರೆ, ತಾಣೆಂ ದುಸ್ರೊಚ್ ನಿರ್ಧಾರ್ ಕೆಲಾ ಮ್ಹಣ್?” ಪಾಲಂವ್ ಸಮಾ ಕರಿತ್ತ್ ವಿಚಾರಿ ಘರ್ದಿ ವ್ಹಡಿಲ್ ಪ್ರಿಮಾ ಕಾರ್ವಾಲ್.

“ದುಸ್ರೆಂ ಕಾಂಯ್ ನ್ಹಯ್, ತಾಣೆಂ ವೆಗಿಂಚ್ ‘ಮಾಯಾ ಮೊಗಾಚ್ಯಾ ಭಯ್ಲಿಂಚ್ಯಾ’ ಮೆಳಾಂತ್ ರಿಗುಂಕ್ ಚಿಂತ್ತಾಂ.”

“ಕಿತೆಂ ಖಂಯ್...!” ಸಗ್ಗಿಂ ಏಕ್‌ಚ್ ಪಾವ್ತಿಂ ಹಾಂಕ್ರೇಲಿಂ!! ಸಗ್ಳಾಂಚ್ಯಾ ಮಾತ್ಯಾರ್ ಬರಫ್ ದವರ್‌ಲ್ಲೆ ಬರಿಂ ಜಾಲೆಂ. ಶ್ರೀ ಗಾಲ್ಬಾಂವ್ ಬಸ್‌ಲ್ಲೆ ಕಡೆನ್‌ಚ್ ಹುಳ್ಳುಳ್ಳೊ. ಶ್ರೀಮತಿ ಕಾರ್ವಾಲ್ ಸಗ್ಳಿಚ್ ಗಳುನ್ ಗೆಲಿ. ವ್ಹಡ್ಲೊ ಭಾವ್ ಪ್ರೇಮ್ ರಾಗಾನ್ ತಾಂಚ್ಚೊ ಜಾಲೊ. ಪ್ರೀತಮ್ ಆನಿ ಪ್ರಿಯಾಂಕ ಮಾತ್ ಶಾಂತ್ ಆಸ್‌ಲ್ಲಿಂ. ಹಾಂವ್ ಮೌನ್ ವೀಕ್ಷಕ್ ಜಾವ್ನ್ ಪರಿಸ್ಥಿತಿ ಕಿತ್ಲಾರ್ ಪಾವತ್ ಮ್ಹಣ್ ಚಿಂತುಂಕ್ ಪಡ್ಲೊಂ.

“ವ್ಹಯ್‌ಗೊ ತುವೆಂ ಕಾನ್ವೆಂಟಾಕ್ ವೆಚೊ ನಿರ್ಧಾರ್ ಕೆಲಾಯ್?” ಉಸ್ಕಡ್ಲೊ ಶ್ರೀ ಗಾಲ್ಬಾಂವ್.

“ವ್ಹಯ್ ಆನಾ, ಪ್ರೀತಮಾನ್ ಸಾಂಗ್‌ಲ್ಲೆಂ ಸತ್.”

“ಬ್ರದರ್ ಹೆಂ ಸಾಧ್ಯ್‌ಚ್ ನಾ. ಹಾಕಾ ಹಾಂವ್ ಬಿಲ್ಕುಲ್ ವೆಚುಂಕ್ ಸೊಡ್ಲೊನಾ. ಮ್ಹಾಕಾ ದೆವಾನ್ ದೋನ್‌ಚ್ ಗುಲೊಬ್ ದಿಲ್ಲೆ. ತಾಂತ್ಲೊ ಏಕ್ ಹಾಂವೆಂ ಖುಶೆನ್ ದೆವಾಚೆ ಸೆವೆಕ್ ಒಪ್ಪುನ್ ದಿಲಾ. ಹೆಂ ಆಮ್ಕಾಂ ಚಡ್ ಮೊಗಾಚೆಂ. ಮ್ಹಾಕಾ ಹೆ ಉತರ್ ಪ್ರಾಯೆರ್ ಕರ್ಗಾವ್ನ್ ಮರುಂಕ್ ಸೊಡ್ಚ್ಯಾ ಬದ್ಲಾಕ್ ಮ್ಹಜಿ ಗೊಮ್ಮಿ ಚಿಡ್ವುನ್ ವೆಚುಂದಿ!” ಅಶೆಂ ಸಾಂಗ್ತಾನಾ ಶ್ರೀ ಗಾಲ್ಬಾಂವಾಚೊ ತಾಳೊ ಫುಗಾರ್ ಜಾಲೊ.

“ಬ್ರದರ್” ಮ್ಹಣಾಲಿ ಶ್ರೀಮತಿ ಕಾರ್ವಾಲ್ ದೊಳ್ಳಾಂ ಧಾವ್ನ್ ವ್ಹಾಳ್ಚಿಂ ದುಕಾಂ ಪುಸ್ತೆ ಖಬ್ರೆಕ್ ವೆಚಾನಾಸ್ತಾಂ. “ಹೆಂ ಆನಿಕ್‌ಯಿ ನೆಂಟೆಂ ಭುರ್ಗೆಂ. ಸುಖಾನ್ ಆನಿ ಆಮ್ಚ್ಯಾ ಕೊಂಡಾಚ್ಯಾನ್ ವ್ಹಡ್ ಜಾಲ್ಲೆಂ. ಕಾನ್ವೆಂಟಾಚಿ ಕಷ್ಟಿ ಜೀಣಿ ಹಾಚಿ ನಾಜುಕ್ ಕಾಲೆತಿಕ್ ತಾಳ್ ಪಡ್ಲಿನಾ. ಥಂಯ್ ಪಿಡೆಸ್ತ್ ಜಾವ್ನ್ ದೊರೊ ಉಡುನ್ ಧಾಂವ್ನ್ ಯೆವ್ನ್ ಆಮ್ಚಿ ಮರ್ಯಾದ್

ಕಾಡ್ಲ್ಯಾ ಬದ್ಲಾಕ್ ಗ್ರೇಸ್ತ್ ರೊನಾ ಕಡೆ ಕಾಜಾರ್ ಜಾವ್ನ್ ಸುಖಾನ್ ರಾಂವ್ಚೆಂ ಬರೆಂ ನ್ಹಯ್? ತುಮಿಂಚ್ ಸಾಂಗಾ.”

“ಹಾಚೊ ಆಮಿ ಸಯ್ಲಾಪ್ ಕೆಲ್ಲೊ ಚಡ್ ಜಾಲೊ ಬ್ರದರ್. ಹಾಕಾ ಆಮಿ ಕಿತೆಂ ಉಣೆಂ ಕೆಲಾಂ, ಖಂಯ್ಚುಂತ್ ಮನ್ ದುಕಯ್ಲಾಂ? ಗುಲಾಬಾಚ್ಯಾ ಫುಲಾ ಬರಿಂ ಹಾಚೊ ಆಮಿ ಮೋಗ್ ಕೆಲಾ ಆನಿ ಜತನ್ ಘೆತ್ಲ್ಯಾ. ಹಾಕಾ ತೆ ಸಿಸ್ಪರಿಂನಿ ಪುಸ್ತಾಯ್ಲಾಂ ಆಸ್ತಲೆಂ. ನಾ ಜಾಲ್ಯಾರ್ ಕಾಲ್ ಮ್ಹಣಾಸರ್ ‘ಕಾಜಾರ್ ಜಾಲ್ಯಾರ್ ರೊನಾ ಕಡೆನ್‌ಚ್’ ಮ್ಹಣ್ ಸಾಂಗ್ಚೆಂ ಹೆಂ ಆತಾಂ ಬದಲೆಂ ಕಶೆಂ? ಹಾಚ್ಯಾ ಧಯ್ಯಾನ್ ರೊನಾಕ್ ಹಾಂವೆಂ ಭಾಸ್ ದಿಲ್ಯಾ. ಲಾಖಾಂನಿ ದೋತ್ ದಿಂವ್ಚಿಂ ಮುಕಾರ್ ಆಯ್ಲಾರ್‌ಯಿ ಕಾನ್ ಹಾಲಯ್ಲಾಸ್ತಾಂ ಹಾಚೆ ಖಾತಿರ್ ರಾವ್ಲಾ. ಹಾಂವೆಂ ತಾಕಾ ಆತಾಂ ತೊಂಡ್ ದಾಕೊಂವ್ಚೆಂ ಕಶೆಂ? ಬೆಂಕಾಚೊ ಮೆನೆಜರ್ ಜಾವ್ನಾಸ್ಚೊ ತೊ ವೆಗಿಂಚ್ ಜನರಲ್ ಮೆನೆಜರ್ ಜಾಂವ್ಚಾರ್ ಆಸಾ. ಅಸಲೊ ತರ್ನಾಚೊ ಮೆಳ್ಳೊ ಹಾಚೆಂ ನಶಿಬ್‌ಚ್ ಮ್ಹಣಚೆ.” ಗರ್ಜಾಲೊ ಪ್ರೇಮ್ ಆವೇಶ್ ಭರಿತ್ ಜಾವ್ನ್.

“ಆಮ್ಚೆಂ ಪ್ರಿಯಾಂಕ ಲ್ಹಾನ್ ಭುರ್ಗೆಂ ನ್ಹಯ್ ಬ್ರದರ್. ಆಪ್ಣಾಕ್ ಜಾಯ್ ತೊ ಭೆಸ್ ವಿಂಚುನ್ ಕಾಡ್ಚೆಂ ಸ್ವತಂತ್ರ್ ತಾಕಾ ಆಸಾ ಮ್ಹಳ್ಳೆಂ ಸತ್ ಆಮಿ ಮಾಂದುನ್ ಘೆಂವ್ಚೆಂ ಬರೆಂ. ತೆ ಭಾಯ್ರ್ ‘ಪವಿತ್ರ್ ಸಾಕ್ರಾಮೆಂತಾಚ್ಯಾ ಆರಾಧಾನಾಚ್ಯೊ ಭಯ್ಲಿ’ ಹೆ ಮೆಳಾಂತ್ ರಿಗ್‌ಲ್ಲೆ ಆಮ್ಚೆ ಬಾಯೆನ್ ಪ್ರೀತಿನ್ ಬರಯ್ಲಾಂ, ‘ತಾಚ್ಯಾ ಅಂತಸ್ಕರ್ನಾಚ್ಯಾ ತಾಳ್ಯಾ ಪರ್ಮಾಣೆಂ ತೆಂ ಚಲುಂದಿ’ ಮ್ಹಣ್” ಮ್ಹಣಾಲೊ ಪ್ರೀತಮ್.

“ಬ್ರದರ್,” ಮ್ಹಣಾಲೊ ಶ್ರೀ ಫ್ರೆಂಕ್ಲಿನ್ ದೀನತೆನ್. “ಆಮಿ ತುಮ್ಚೆ ಮುಕಾರ್ ಆಮ್ಚಿಂ ಭೊಗ್ಲಾಂ ಆನಿ ಕಾಳ್ಜಾಚೆ ಜಾಳ್ ಉಚಾರ್ಲೆ. ತುಮಿ ದೆವಾಚೆ ಮನಿಸ್. ಆತ್ಮಿಕ್ ಆನಿ ಲೌಕಿಕ್ ಸಂಗಿಂನಿ ಮಾರ್ಗದರ್ಶನ್ ದಿಂವ್ಚೆ. ಆಮ್ಚ್ಯಾ ಹ್ಯಾ ಭುರ್ಗ್ಯಾಚ್ಯಾ ನಿರ್ಧಾರಾ ವಿಷ್ಯಾಂತ್ ತುಮ್ಮಿ ಅಭಿಪ್ರಾಯ್ ಕಿತೆಂ?”


“ಆಮಿ ಸರ್ವಾಯಿ ದೆವಾಚೆ ಮನಿಸ್ ಇಶ್ಟಾ. ಆತಾಂ, ತುಮ್ಚೆಂ ಸರ್ವಾಂಚೆಂ ಆಯ್ಕಲ್ಯಾ ಉಪ್ರಾಂತ್ ಮ್ಹಾಕಾ ಇತ್ಲೆಂ ಸ್ಪಷ್ಟ್ ಜಾಲೆಂ, ತುಮ್ಮಾಂ ಸಗ್ಳ್ಯಾಂಕ್ ಪ್ರಿಯಾಂಕಾಚೊ ವಿಶೇಸ್ ಮೋಗ್ ಆಸಾ. ತಾಣೆಂ ಬರ್ಯಾ ಪುಡಾರಾಕ್ ಪಾವಚೆ ಆನಿ ಸುಖಾ ಸಮೃದ್ಧೆನ್ ಉಪೆಚೆ ಮ್ಹಣ್ ತುಮ್ಮಿ ಆಶಾ. ತೆಚ್ ಪರಿಂ ಪ್ರಿಯಾಂಕಾಕ್‌ಯಿ ತುಮ್ಚೆರ್ ವರ್ತೊ ಮೋಗ್ ಆನಿ ಅಭಿಮಾನ್ ಆಸಾ. ತುಮ್ಚೆಂ ಮನ್ ಖಂಯ್ಚೆ ರಿತಿನ್‌ಯಿ ದುಕೊಂವ್ಕ್ ತಯಾರ್ ನಾ ಮ್ಹಣ್ಲಾಕ್ ತಾಚೆಂ ಮೌನ್‌ಪಣ್‌ಚ್ ಸಾಕ್ಸ್. ಆತಾಂ ಜಾಲಾಂ ಇತ್ಲೆಂಚ್. ತುಮಿ ಎಕಾಮೆಕಾ ಸಮ್ಜುಂಕ್ ಸಕುಂಕ್ ನಾಂತ್. ತೆ ಖಾತಿರ್ ಭೆಶ್ಚೆಂಚ್ ತಕ್ಲಿ ತಾಪಯ್ತಾಕಾತ್. ತುಮಿ ತುಮ್ಮಾ ಭುರ್ಗ್ಯಾ ಥಂಯ್ ಆಸ್ಚ್ಯಾ ಮೊಗಾನ್ ತಾಚೊ ಮುಕ್ಲೊ ಪುಡಾರ್ ಸುಖಾಳ್ ಕರುಂಕ್ ಪೆಚಾಡ್ಚ್ಯಾ ಭರಾರ್ ನೀಜ್ ಜಾವ್ನ್ ತೊ ಭೆಸ್ ಜೊಡ್ಚ್ಯಾಕ್ ತಾಚಿ ಆಶಾ, ಭೊಗ್ಲಾಂ ಆನಿ ಒಪ್ಪಿಗಿ ಆಸಾ ಮ್ಹಣ್ ವಿಚಾರ್ಲೆ ಖಬ್ರೆಕ್ ವಚುಂಕ್ ನಾಂತ್. ಧಾವೆಂತ್ ಆಸ್ತಾನಾ ‘ಕಾಜಾರ್ ಜಾಂವ್ಚೆಂ ಜಾಲ್ಯಾರ್ ರೊನಾ ಕಡೆನ್‌ಚ್’ ಮ್ಹಣ್ ಭುರ್ಗ್ ಮತಿರ್ ಸಾಂಗ್‌ಲ್ಲಾ ಉತ್ರಾಂಚೆರ್ ಹೊಂದ್ಪುನ್ ಆತಾಂ ತಾಚೆ ಕಡೆ ವಿಚಾರಿನಾಸ್ತಾಂ ಪ್ರೇಮಾನ್ ರೊನಾಕ್ ದಿಲ್ಲಿ ಭಾಸ್ ಚಿಕ್ಕೆ ಅತಿಶಯ್ ದಿಸ್ತಾ. ಪ್ರಿಯಾಂಕಾನ್ ರೊನಾಕ್ ಕಸಲಿಯಾ ಭಾಸ್ ವ ಉತರ್ ದಿಂವ್ಕ್ ನಾಸ್‌ಲ್ಲೆ ವರ್ವಿಂ ತಾಣೆಂ ತುಮ್ಚೆರ್

ಬಾಳುಂಕ್ ವ ತಾಕಾ ತೊಂಡ್ ದಾಕೊಂವ್ಕ್ ತುಮ್ಮಾಂ ಲಜ್ ದಿಸ್ತಾ ಮ್ಹಣ್ ಸಾಂಗ್ತಾಂತ್ ಥೊರ್ ನಾ.”

“ತುಮಿ ಪ್ರಿಯಾಂಕಾ ಖಾತಿರ್ ಬೆಂಕಾಚಾ ಜನರಲ್ ಮೆನೆಜರಾಕ್ ವಿಂಚ್ಲಾಂ ಜಾಲ್ಯಾರ್ ಕೊಣೆಂ ಮಹಾನ್ ಜನರಲ್ ಮೆನೆಜರ್ ಜಾವ್ನಾಸ್ತಾ ಜೆಜುಕ್ ಆಪ್ಣಾಚೊ ಜಾವ್ನ್ ವಿಂಚ್ಲಾ. ನಾಂಚೆ ಮಧೆಂ ಕೊಣ್ ಶ್ರೇಷ್ಟ್ ಆನಿ ಕೊಣಾಚೊ ಮೋಗ್ ಆನಿ ಸೆವಾ ಕರ್ಚೆಂ ವಾಚ್ಚಿ ಮ್ಹಣ್ ವಿಮಿಂಚ್ ಚಿಂತುನ್ ಪಳೆಯಾ. ಎಕಾದಾವೆಳಾ ತಾಚೆ ಖುಶೆ ವಿರೋಧ್ ರೊನಾ ಕಡೆ ಕಾಜಾರ್ ರ್ಸ್ ಗುಲಾಬಾ ಸಾರ್ಕೆಂ ತುಮ್ಮೆಂ ಭುರ್ಗೆಂ ಖಂತಿನ್ ಬಾವತ್ ಆನಿ ಸಗ್ಳಿ ತಾಚಿ ಜಿಣಿ ದುಕಾಚಿ ಭರ್ ಜಾಯ್ತ್ ಜಾಲ್ಯಾರ್ ಹಾಕಾ ಕಾರಣ್ ಕೊಣ್ ಆನಿ ಹೆಂ ಪಳೆಂವ್ಕ್ ತುಮಿ ಸಕ್ಯಾತ್? ಸ್ಪೆರ್ ಪ್ರೀತಿನ್ ಆನಿ ಪ್ರೀತಮಾನ್ ಸಾಂಗ್ಚಿ ಪರ್ಮಾಣೆಂ ತಾಣೆಂ ತಾಚ್ಯಾ ಅಂತಸ್ಕರ್ನಾಚ್ಯಾ ಸಾಕ್ಷಾತ್ ಪಾಳೊ ದಿಂವ್ಕ್ ಆನಿ ತಾಕಾ ಖುಶಿ ಆಸ್ಚೊ ಭೆಸ್ ವಿಂಚುನ್ ಕಾಡುಂಕ್ ಸ್ವತಂತ್ರ್ ನಿಶ್ಚಾತ್ ಜಾಲ್ಯಾರ್ ತುಮಿ ಆಶೆಲ್ಲೆ ಪರ್ಮಾಣೆಂ ತುಮ್ಮಾ ಭುರ್ಗ್ಯಾಚೊ ಫುಡಾರ್ ಸಂತೊಸಾಚೊ ತಾವ್ನ್ ಸಮಧಾನಾನ್ ‘ಮಯಾಮೊಗಾಚ್ಯಾ ಭಯ್ಲಿಂಚ್ಯಾ’ ಮೆಳಾಂತ್ ಚೆಜುಚಿ ಸೆವಾ ಕರ್ತಲೆಂ.”

“ಬ್ರದರ್,” ಮ್ಹಣಾಲೊ ಶ್ರೀ ಫ್ರೆಂಕ್ಲಿನ್ ಗಾಲ್ಬಾಂವ್ ದೀರ್ಘ್ ಶ್ವಾಸ್ ಸೆವ್ನ್. ತುಮಿ ಆಯ್ಲೆಂ ನಿಜಾಕ್ಯಾ ಬರ್ಯಾಕ್ ಪಡ್ಲೆಂ. ಖರಿ ಸಮ್ಜಣಿ ದಿವ್ನ್ ಭಿಗಡ್ಲೆಂ ವಾತಾವರಣ್ ತುಮಿ ನಿತ್ಯಾಯ್ಲೆಂ. ನಾ ಜಾಲ್ಯಾರ್ ಆಮ್ಚ್ಯಾ ಸ್ವಾರ್ಥಾನ್ ಆನಿ ಸ್ವಾಭಿಮಾನಾನ್ ಆಮ್ಚ್ಯಾ ಭುರ್ಗ್ಯಾಚೆ ಖುಶೆ ವಿರೋಧ್ ಸರ್ಗ್ ಮ್ಹಣ್ ತಾಕಾ ಯಮೊಂಡಾಕ್ ಲೊಟ್ಟಿ ಆಸ್ಲಾಂವ್. ಮ್ಹಜ್ಯಾ ಕುಡ್ಯಾ ಮೊಗಾನ್ ಆನಿ ಪೊಕ್ಕಾ ಅಭಿಮಾನಾನ್ ಕಿತೆಂ ಕಿತೆಂ ಉಲಯ್ಲ್ಯಾಕ್ ಕುರ್ಚುರ್ತಾಂ. ಆಮ್ಚೆ ಮೆನೆಜರ್ ಜಾವ್ನಾಸ್ತಾ ಜೆಜುಚಾ ಪಾಂಯಾಂ ಮುಳಿಂ ಬೆಂಡಾ ನಾದಾನ್ ಒಪ್ಪುನ್ ದಿತಲೊಂ!”

ಹೆಂ ಆಯ್ಕಲ್ಲ್ಯಾ ಸರ್ವಾಂಚ್ಯಾ ತೊಂಡಾರ್ ಹಾಸೊ ಚರ್ಚೊ ಆನಿ ದೊಳೆ ಪರ್ಜಳ್ಳೆ. ಸಂತೊಸಾಚಿಂ ದುಕಾಂ ಭರ್ಲಲ್ಲ್ಯಾ ದೊಳ್ಯಾಂನಿ ಪ್ರಿಯಾಂಕಾನ್ ಆಪ್ಲಿ ಕೃತಜ್ಞತಾ ಉಚಾರ್ಲಿ.





ಮಿಸಾ ನಂತರ್ ಸಿಂಜ್ ವ್ಹರುಂಕ್ ಪಾರ್ಲರಾಂತ್ ಭುರ್ಗ್ಯಾಂಚಿ ಖಾತಡ್‌ಚ್! ತಾಂಚಿ ಮಧೆಂ ಏಕ್ ದೊಗಾಂ ವ್ಹಡಾಂಯ್ ಹಾತ್ ಪೊಡ್ವಾಯ್ತಾಲಿಂ. ಇತ್ಲ್ಯಾರ್ ಏಕ್ ಉತರ್ ಪ್ರಾಯೆಚಿ ಸ್ತ್ರೀ ಮುಕಾರ್ ಯೆವ್ನ್,

“ಮ್ಹಾಕಾಯ್ ಇಲ್ಲಿ ಸಿಂಜ್ ದಿ ಪುತಾ, ಆಸ್ಲ್ಯಾರ್ ಇಲ್ಲಿ ಚಡ್ ದಿಯಾ. ಆದ್ಲೊ ಬರೊದೊರ್ ನಾಂವೆ?”

“ತಾಕಾ ವರ್ಗ್ ಜಾಲಾ. ಸಿಂಜ್ ಕೊಣಾಕ್ ವ್ಹಡ್ಲಿ ಮಾಂಯ್?”

“ಛೆ, ಛೆ! ತಾಂಕಾಂ ವರ್ಗ್ ಜಾಲೊ? ಬಾರಿ ಏಕ್ ಖುಶಾಲಿ ಮನಿಸ್. ದಾದೊಶಿ ಉಲಯ್ಲೆ. ಮ್ಹಾಕಾ ಧಾ ಪಂದ್ರಾ ನಾತ್ರಾಂ ಆಸಾತ್ ಪುತಾ. ಸಿಂಜಿಚೊ ಬುಧ್ವಾರ್, ಮಿಸಾಕ್ ವಚಾ ಮ್ಹಳ್ಳಾರ್ ಎಕ್ಲಿಂಯ್ ಉಟ್ಟಿಂನಾಂತ್. ಆತಾಂಚೊ ಕಾಲ್ ಬದಲ್ಲ್ಯಾ ಪುತಾ. ಪಯ್ಲೆಂಚ್ಯಾ ತೆಂಪಾರ್ ಅಶೆಂ ನಾಸ್ಲೆಂ. ಫಾಂತ್ಯಾರ್ ಉಟುನ್ ಸಾತ್ ಆಟ್ ಮೈಲಾಂ ಚಲುನ್ ಮಿಸಾಕ್ ವೆತಲ್ಯಾಂವ್. ವಿಗಾರಾನ್ ಮಾತ್ಯಾಕ್ ಸಿಂಜ್ ಘಾಲ್ತ್ “ಉಗ್ಡಾಸ್ ದವರ್ ಮನ್ಯಾ, ಧುಳಿ ಥಾವ್ನ್ ತುಂ ಆಯ್‌ಲ್ಲೊಯ್ ಧುಳಿಕ್ ತುಂ ಪಾಟಿಂ ವೆತಲೊಯ್” ಮ್ಹಣ್ತಾನಾ ಆಂಗಾರ್ ಶಿರ್ಶಿರೊ ರಿಗ್ತಾಲೊ! ಆತಾಂಚೆ ಪಿಳ್ಗಿಚ್ಯಾ ಮಾತ್ಯಾರ್ ಸಳ್ಳಳೆಂ ಉದಕ್ ಪೊತ್ಲ್ಯಾರಾಯಿ ರೆಡ್ಕಾಚೆ ಪಾಟಿರ್ ಪಾವ್ನ್ ಪಡ್‌ಲ್ಲೆ ಬರಿಂ! ಸಿನೆಮಾ, ಆಟಾ ಮ್ಹಳ್ಳಾರ್ ಹಾಂಕಾಂ ನೀದ್‌ಯಿ ಯೆನಾ ಭುಕ್‌ಯಿ ಲಾಗನಾ. ತೇರ್ಸ್ ಸುರು ಕೆಲೊ ಮ್ಹಣ್ತಾನಾ ಸುರು ಕೆಲೆಂ ಗೊಡ್ ತುಕುಂಕ್ ಆನಿ ಜಾಂಬಾಯೊ ಕಾಡುಂಕ್! ರೇಡಿಯೊ ಇಸ್ಪಿರಿಯೊ ದವರ್ನ್ ಸಗ್ಗಿ ರಾತ್ ಜಾಲ್ಯಾರ್ ನಾಚ್ತಾತ್! ಆತಾಂ ಕಹಲೊ ನವೊಚ್ ನಾಚ್ ಆಯ್ಲಾ ಖಿಯಾ. ಡಿಸ್ಕ್ ಮ್ಹಣ್! ಆಂಗಾಚ್ಯಾ ಸಂದಾ ಸಂದಾಚೆ ಇಸ್ಕುರ್ ಸಡಿಳ್ ಜಾಲ್ಲೆ ಬರಿಂ ನಾಚ್ತಾತ್! ಪಯ್ಲೆಂಚ್ಯಾ ತೆಂಪಾರ್ ನಾಸ್ಲೆಂಗೆ ಆಮಯ್! ಕರೆಜ್ತ್ ಸುರು ಜಾಲೊ ಮ್ಹಣ್ತಾಚ್ ತೇರ್ಸ್ ನಂತರ್ ಪಾಶಾಂವ್ ಕಂತಾರ್ ಕರ್ಚೊ ಆಸ್ಲೊ ಆನಿ ಶೆಂಬರ್ ಕಂತಿಗಿಂತ್ಲೆಂ ‘ಪಾಪಿಯಾ ನಿರ್ಭಾಗ್ಯಾ’ ಮ್ಹಳ್ಳೆಂ ಕಂತಾರ್ ಗಾಂವ್ಚೆಂ ಆಸ್ಲೆಂ. ಆತಾಂ ಪಾಶಾಂವ್ ಕಂತಾರ್ ಕರ್ಚೊ ಸೊಡಾ, ಶೆಂಬರ್ ಕಂತಿಗಿಂಚೊ ಬೂಕ್ ಆಸ್ಲೊ ಮ್ಹಳ್ಳೆಂ ಜಾಣಾಂತ್ ಮ್ಹಳ್ಳೆಂ ಸವಾಲ್! ಆನಿ ಕಿತೆಂ ಪುರಾ ಪಳೆಂವ್ಕ್ ಆಸಾ ಕಿತೆಂ? ತಾಚೆ ಪಯ್ಲೆಂ ದೆವಾನ್ ಮ್ಹಜೊ ಉಗ್ಡಾಸ್ ಕಾಡ್‌ಲ್ಲೊ ಜಾಲ್ಯಾರ್ ಪುರೊ ಆಸ್ಲೆಂ.”

“ಇತ್ಲೆ ವೆಗಿಂ ನಾಕಾ ವ್ಹಡ್ಲಿಮಾಂಯ್. ತುಜೆ ತಸಲಿಂ ಜಾಣ್ತೆಂ ಮನ್ಯಾಂ ಆಮ್ಕಾಂ ಜಾಯ್.”

“ತುಂ ಏಕ್ ಕಹಲೆಂ ಮ್ಹಣ್ತಾಯ್ ಪುತಾ. ಜಾಣ್ತೆಂ ಮನ್ಯಾಂ ಜಾಯ್ ಮ್ಹಣ್! ಜಾಣ್ತಾಂಕ್ ಕೊಣ್ ಮಾಂದ್ತಾ ಮ್ಹಣ್ತೆಂ ಹಾಂವೆಂ! ತುಂ, ತೆಂಯ್ ಏಕ್ ಬರೊದೊರ್ ಜಾವ್ನ್ ‘ವ್ಹಡ್ಲಿಮಾಂಯ್’ ಮ್ಹಣ್ತಾನಾ ಪೊಟ್ ಭರ್ತಾ. ಆಮ್ಗರ್ ಕಾಲ್ಚಿಂ ಪಿಲ್ಕಾಟಿಂ ಪಾಸುನ್ ಊಟ್‌ಗೆ, ಬಸ್‌ಗೆ, ಹಾಡ್‌ಗೆ ಮ್ಹಣ್ ಫರ್ಮಾಯ್ತಾತ್. ಹೆಂ ಆಯ್ಕತಾನಾ ಎಕೇಕ್ ಪಾವ್ಪಿಂ ಇತ್ಲೊ ರಾಗ್

ಯತಾ, ಕಾನ್ ಪೊಳಾವ್ನ್ ರಾಂದ್ಲಿಕ್ ಚೆಪ್ಪಾಂ ಮ್ಹಣ್ ಜಾತಾ! ಮಾಗಿರಾಯಿ ಚಿಂತ್ಲೆಂ ತಾಂಚಿ ಚೂಕ್ ಕಿತೆಂ? ಮ್ಹಜೆಚ್ ಪೂತ್, ಸುನೊ ಗಣ್ಣೆ ಕರ್ನಾಂತ್ ಆನಿ ಬೆಸಾಂವ್ ಮಾಗನಾಂತ್. ಮುಕ್ಲೆಂ ಜೊತ್ ಗೆಲ್ಲೆ ಬರಿಂ ನ್ಹಯ್ ಪುತಾ ಪಾಟ್ಲೆಂಯ್ ವೆಚೆಂ? ಆಮ್ಚ್ಯಾ ತೆಂಪಾರ್ ಅಶೆಂ ನಾಸ್ಲೆಂ ಹಾಬಾ! ಮಾಲ್ವಡ್ಯಾಂ ಮುಕ್ಲ್ಯಾನ್ ಪಾಶಾರ್ ಜಾಂವ್ಕ್ ಭಿಯೆತಲ್ಯಾಂವ್. ಮರುಂದಿ ಪುತಾ, ಸಾಂಗ್ಲ್ಯಾರ್ ಜಾಯ್ತಿಂ ಆಸಾ. ಹಾಂವ್ ಚಲ್ತಾಂ. ಸುಯೊ ತಾಳೆಕ್ ಚಡ್ಲೊ. ಹೆಂ... ಮ್ಹಜ್ಯಾ ನಾತ್ರಾಂ ಪಯ್ಕಿ ಎಕ್ಲ್ಯಾನ್ ಪುಣೆಯಿ ತುಜೆ ಬರಿಂ ಕಾಪುಚಿನ್ ಪೊರಾದ್ ಜಾಂವ್ಕ್ ಮಾಗ್ ಪುತಾ.”

“ಜಾಯ್ತ್ ವ್ಹಡ್ಲಿಮಾಂಯ್.” ತಿಚೆಂ ಉಲೊವ್ಣೆಂ ರಾಜಾವಿಂಕ್ ಮ್ಹಣ್ ಮ್ಹಾಕಾ ಭೊಗ್ಲೆಂ. ಪಾಂಚ್ ಮಿನುಟಾಂಚ್ಯಾ ಸಂಭಾಷಣಾಂತ್ ಆದ್ಲೆಂ ಆನಿ ಆತಾಂಚೆಂ ತಿಣೆಂ ತುಕುನ್ಯಾಯಿ ಜಾಲ್ಲೆಂ.” ತಿ ಗೆಲ್ಲಿಚ್ ಚಾಮಾದೊರ್ ಮಡ್ತಿನ್ ವೊಳು ಲಾಗಿಂ ಯೆವ್ನ್,

“ಸಾಂಜೆರ್ ಚಾರ್ ಪಾಂಚ್ ವರಾರ್ಶೆಂ ಚಿಕ್ಕೆ ಘರಾ ಕಡೆ ಯೆವ್ಚೆತ್ ಬ್ರದರ್?”

“ಕಿತ್ಯಾಕ್? ಕಾಂಯ್ ವಿಶೇಸ್ ಆಸಾ?”

“ಆಜ್ ಆಮ್ಚ್ಯಾ ಸಂಘಾಚೊ ವಾರ್ಷಿಕ್ ದೀಸ್. ತುಮಿ ವೀಕ್ಷಕ್ ಜಾವ್ನ್ ಯೆಚೆ ಮ್ಹಣ್ ಸಗ್ಳ್ಯಾಂನಾಯಿ ಉಪ್ಕಾರ್ ಮಾಗ್ಲಾ.”

“ಜಾಯ್ತ್ ತರ್, ಯೆಂವ್ಕ್ ಪ್ರಯತ್ನ್ ಕರ್ತಾಂ.”

“ಪಾಶಾರ್ ಜಾವ್ನ್ ಗೆಲ್ಲ್ಯಾ ವರ್ಸಾಂನಿ ಕೊಣೆಯ್ ಮ್ಹಾಕಾ ಖಿಂಯ್ಚ್ಯಾಯ್ ಕಾರ್ಯಾಕ್ ವೀಕ್ಷಕ್ ವ ಸಯ್ರೊ ಜಾವ್ನ್ ಆಪಯ್ಲೆಂ ನಾ. ತಶೆಂ ಆಸ್ತಾಂ ಹೆಂ ಪಯ್ಲೆಚ್ ಪಾವ್ಲಿಂ ಜಾಲ್ಲ್ಯಾನ್ ಹಾಂಚೊ ಹೊ ಕಸಲೊ ಸಂಘ್, ಹಾಂಣಿಂ ಕರ್ಚೊ ಚಟುವಟಿಕೊ ಕಸಲೊ ಜಾಣಾ ಜಾಯಾ ಮ್ಹಣ್ ಪಾಂಚ್ ವರಾರ್ಶೆಂ ಮಡ್ತಿನಿಗರ್ ಪಾವ್ಲೊ. ಹಾಂವ್ ಪಾಂವ್ಚೆ ಪಯ್ಲೆಂಚ್ ಘರಾಚ್ಯಾ ಮಧ್ಲ್ಯಾ ಸಾಲಾಂತ್ ಧಾ ಪಂಚ್ಚಿಸ್ ಜಣಾಂ ವೃತ್ತಾಕಾರಾರ್ ಬಸುನ್ ಗಜಾಲಿ ಕರ್ತಾಲಿಂ. ಹಾಂವ್ ತಾಂಚೆ ಸಂಗಿಂ ಬಸ್ತಚ್ ಮೊನ್ ಪ್ರಾರ್ಥನಾ ಉಪ್ರಾಂತ್ ತಾಂಚೆ ಪಯ್ಕಿ ಎಕ್ಲೊ ಮ್ಹಾಕಾ ಉದ್ದೇಸುನ್ ಮ್ಹಣಾಲೊ:

“ಬ್ರದರ್, ತುಮಿ ಆಮ್ಚೆ ಮಧೆಂ ಯೆಂವ್ಚೆಂ ಪಯ್ಲೆಚ್ ಪಾವ್ಲಿಂ ಜಾಲ್ಲ್ಯಾನ್ ಆಮ್ಚ್ಯಾ ಹ್ಯಾ ಲ್ಹಾನ್ ಸಂಘಾ ವಿಶಿಂ ಮೊಟ್ಯಾನ್ ವಿವರ್ ದಿಂವ್ಕ್ ತುಮ್ಚಿ ರಜಾ ಮಾಗ್ತಾಂ.” “ಆದ್ಲ್ಯಾ ವರ್ಸಾ ಸಿಂಜಿಚ್ಯಾ ಬುಧ್ವಾರಾ, ಎಕಾ ಮನಾಚ್ಯಾ ಪಾಂಚ್ ಜಣಾಂನಿ ಸಾಂಗಾತಾ ಮೆಳುನ್ ಪೆಲ್ಯಾಚಿ ಸೆವೆಚೊ ಉದ್ದೇಶ್ ಮುಕಾರ್ ದವರ್ನ್ ಹೊ ಸಂಘ್ ಸ್ಥಾಪನ್ ಕೆಲ್ಲೊ. ಆಜ್ ಹಾಂತುಂ ಪಂಚ್ಚಿಸ್ ಸಾಂದೆ ಆಸಾತ್. ಆಮ್ಚೆ ಮಧೆಂ ಜಾತ್‌ಭೇದ್, ಶಿಕ್ಲೆ ಅಶಿಕ್ಲೆ, ಲ್ಹಾನ್ ವ್ಹಡ್ ಮ್ಹಳ್ಳೊ ಭೇದ್ ನಾ. ಕೊಣೆಯ್ ಸಾಂದೆ ಜಾವ್ಚೆತ್. ಪೂಣ್ ಏಕ್ ಶರ್ತ್. ಸಾಂದೊ ಜಾತಲ್ಯಾಕ್ ಪೆಲ್ಯಾಚಿ ಸೆವಾ ಕರ್ಚಿ ಉರ್ಬಾ ಆಸಚೆ. ಹಿ ಸೆವಾ ಕಿತ್ಲಿ ಲ್ಹಾನ್ಯಾಯಿ ಜಾವ್ಚೆತ್ ವ ಕಿತ್ಲಿ ವ್ಹಡ್‌ಯಿ ಜಾವ್ಚೆತ್. ಕರ್ತಲ್ಯಾಚಿ ಸಾಮರ್ಥೆಚೆರ್ ಹೊಂದ್ಪುನ್ ಆಸಾ. ಹಿ ಸೆವಾ ಮನ್ಶಾಂ ಜಿವಿಕ್‌ಚ್ ಸೀಮಿತ್ ಜಾಯ್ನಾಸ್ತಾಂ ದೆವಾನ್ ರಚ್‌ಲ್ಲ್ಯಾ ಸರ್ವ್ ರಚ್ಣಾಂಕ್ ಲಾಗು ಜಾತಾ. ಕಿತ್ಯಾಕ್ ಸಂಸಾರಾಂತ್ಲ್ಯಾ ಸರ್ವಾಂಕ್ ‘ಭಾವಾ ಭಯ್ಲಿಂ’ ಮ್ಹಣ್ ಆಪೊವ್ನ್ ಮೋಗ್ ಕೆಲ್ಲ್ಯಾ ಆಸಿಸಿಚ್ಯಾ ಫ್ರಾನ್ಸಿಸಾಕ್ ಆಮ್ಚೊ ಆದರ್ಶ್ ವ್ಯಕ್ತಿ ಜಾವ್ನ್ ಆಮಿ ಕಾಣ್ಲೆಲಾ. ಹರೆಕಾ ಸಾಂದ್ಯಾನ್ ಮಹಿನ್ಯಾಕ್

ಏಕೆ ಪುಣೆಯ ದಯಾಳ್ ಕರ್ನಿ ಕರಿಚೆ. ಮಹಿನ್ಯಾವಾರ್ ಜಾಂವ್ಚೆ ಆಮ್ಚೆ ಜಮಾತೆ ವೆಳಾ ಹರೆಕಾ ಸಾಂದ್ಯಾನ್ ತಾಣೆಂ ಕೆಲ್ಲ್ಯಾ ಬರ್ಯಾ ಕಾಮಾಚೊ ವಿವರ್ ದಿಚೆ. ಅಶೆಂ ಕರ್ಚೆಂ ಸ್ವತಾಚೆ ಗುಮಾಟ್ ವ್ಹಾಜೊಂವ್ಕ್ ನ್ಹಯ್ ಬಗರ್ ಹರಾಂಕ್ ಸ್ಫೂರ್ತಿ ಆನಿ ಉತ್ತೇಜನ್ ಮೆಳ್ಳಾಕ್.

“ಆಮ್ಚ್ಯಾ ಸಂಘಾಂತ್ ಆಡಳ್ತೆಂ ಪಳೆಂವ್ಚಿ ಕಮಿಟಿ ನಾ. ತಾಚಿ ಗರ್ಜೆಯಿ ದಿಸನಾ. ಕಾರಣ್ ಆಮಿ ವಂತಿಗಿ ಜಾಂವ್ಚಿ, ದಾನ್ ಜಾಂವ್ಚಿ ಸ್ವೀಕಾರ್ ಕರಿನಾಂವ್. ತಶೆಂ ಲೇಖಪಾಕ್ ದವರ್ಚೆ ಸವಾಲ್‌ಚ್ ಯೆನಾ. ಮಹಿನ್ಯಾವಾರ್ ಜಮಾತ್ ಎವಿಕಾ ಸಾಂದ್ಯಾಚಾ ಘರಾ ಚಲಯ್ತಾಂವ್ ಆಮಿ ಜಮಾತ್ ಚಲೊವ್ನ್ ವ್ಹರುಂಕ್ ಆಮ್ಚೆ ಮಧ್ಯಾ ಎಕ್ಲ್ಯಾಕ್ ಪಿರ್ಚೆಂತ್ ಆನಿ ಸೆಕ್ರೆಟರಿ ಜಾವ್ನ್ ವಿಂಚುನ್ ಕಾಡ್ಚೆಂ. ಪಿರ್ಚೆಂತ್ ಜಮಾತ್ ಚಲೊವ್ನ್ ವ್ಹರ್ತಾನಾ ಸೆಕ್ರೆಟರಿ, ಸಾಂದ್ಯಾಂನಿ ಕೆಲ್ಲ್ಯಾ ಬರ್ಯಾ ಕಾಮಾಚೊ ವಿವರ್ ಬರೊವ್ನ್ ಕಾಣ್ತಾ. ಜಮಾತ್ ಆಕೆರ್ ಜಾತಾನಾ ತಾಂಚಿ ಜವಾಬ್ದಾರಿಯ್ ಆಕೆರ್ ಜಾತಾ. ಆಮ್ಚ್ಯಾ ಸಂಘಾಕ್ ಆಮಿ ಪೊಲ್ ಲಾಂವ್ಕನಾ. ಆಮಿ ವಾರ್ಷಿಕ್ ದೀಸ್ ಜಾಂವ್ಚಿ, ಸಾಮಾಜಿಕ್ ಕಾರ್ಯಿಂ ಜಾಂವ್ಚಿ ಚಲಯ್ತಾಂವ್ ಆನಿ ಸಯ್ರೊ ಜಾವ್ನ್ ಕೊಣ್ಣಾಕ್‌ಯಿ ಅಪಯ್ತಾಂವ್. ಕಿತೆಂ ಆಮಿ ಕರ್ಚೆಂ ಗುಪ್ತಿಂ ಆಮಿ ಕರ್ತಾಂವ್. ಹರೆಕೆ ಜಮಾತೆಚಿ ವರ್ದಿ ಬರೊವ್ನ್ ದವರ್ಚಿ ಆಮ್ಚೆ ತಿಳುವಳ್ಕೆಕ್ ಮಾತ್.”

“ಆಜ್ ತುಮ್ಮಾಂ ವೀಕ್ಷಕ್ ಜಾವ್ನ್ ಅಪಯ್‌ಲ್ಲೊ ಉದ್ದೇಶ್ ಇತ್ಲೊಚ್. ಆಮ್ಚ್ಯಾ ಹೆ ಸಂಘಾಕ್ ಏಕೆ ವರ್ಸ್ ಭರ್‌ಲ್ಲಾ ಹೆ ದಿಸಾಚ್ಯಾ ಉಗ್ಡಾಸಾಕ್ ಮಹಿನ್ಯಾವಾರ್ ಕರ್ಚೆ ದಯಾಳ್ ಕರ್ನಿಚೆ ಭಾಯ್ರ್ ಆಮ್ಚೆ ಥಂಯ್ ಆಸ್ತಾ ಆವ್ಗಣಾಂ ಪಯ್ಕಿ ಪ್ರಮುಖ್ ಏಕ್ ಆವ್ಗಣ್ ಹುಮ್ಮುನ್ ಕಾಡುಂಕ್ ಆಮಿ ನಿಶ್ಚಯಿಲಾ. ಆಮಿ ಆಜ್ ಘೆಂವ್ಚಾ ನಿರ್ಧಾರಾಂಕ್ ನೈತಿಕ್ ಬಳ್ ಆನಿ ಸದಾಂ ಆಮ್ಚೊ ನಿಚೆವ್ ಉಗ್ಡಾಸ್ ಉರ್ಚೆ ಖಾತಿರ್ ಆಮ್ಚ್ಯಾ ಸಂಘಾ ಭಾಯ್ರಾ ಎಕಾ ವ್ಯಕ್ತಿಕ್ ವೀಕ್ಷಕ್ ಜಾವ್ನ್ ಆಪೊಂವ್ಕ್ ಚಿಂತ್ಲೆಂ. ಆಮ್ಚೊ ಆದರ್ಶ್ ವ್ಯಕ್ತಿ ಆಸಿಸಿಚೊ ಫ್ರಾನ್ಸಿಸ್ ಜಾಲ್ಲ್ಯಾನ್ ತಾಚೆ ಒಡ್ಡಿಚ್ಯಾ ಎಕಾ ಸಾಂದ್ಯಾಕ್ ಆಪೊಂವ್ಚೆಂ ವಾಜ್ಪಿ ಮ್ಹಣ್ ಆಮ್ಕಾಂ ಭೊಗ್‌ಲ್ಲಾನ್ ತುಮ್ಮಾಂ ಆಪೊಂವ್ಕ್ ಕಾರಣ್. ಆತಾಂ ತುಮ್ಮಾಂ ಆಮ್ಚಿ ಒಳಕ್ ನಾಸ್‌ಲ್ಲಾನ್ ಹರೆಕ್ಲೊ ಆಪಾಪ್ಲಿ ಪರಿಚಯ್ ಕರ್ನ್ ದಿತಾಲೊ. ಸಾಂಗಾತಾಚ್ ತಾಚೆ ಥಂಯ್ ಆಸ್ಲೊ ಪ್ರಮುಖ್ ಆವ್ಗಣ್ ಹುಮ್ಮುನ್ ಕಾಡ್ಲೊ ನಿರ್ಧಾರ್ ಘೆತಲೊ. ಹೆ ವೆಳೆಂ ತುಮಿ ಸೊಸ್ತಿಕಾಯೆನ್ ಆಮ್ಕಾಂ ಆಯ್ಕುಂಚೆಂ ಬರೆಂ ಮನ್ ಕರಿಚೆ ಮ್ಹಣ್ ವಿನಂತಿ ಕರ್ತಾಂವ್.”

“ಮ್ಹಜೆಂ ನಾಂವ್ ದಾವಿದ್. ಬೊಸ್ತಾಂವ್ ಆರಾನ್ಹಾಚ್ಯಾ ಆನಿ ಬಿರ್ಜಿತ್ ಸೆರಾಂವಾಚ್ಯಾ ತೆಗಾಂ ಭುರ್ಗ್ಯಾಂ ಪಯ್ಕಿ ದುಸ್ರೊ. ಹಾಂವ್ ಬೆಂಕಾಂತ್ ಮೆನಜರಾಚ್ಯಾ ಹುದ್ದಾರ್ ಆಸಾಂ. ಮ್ಹಜೊ ವ್ಹಡ್ಲೊ ಏಕ್ ಆವ್ಗಣ್ ಖಿಯೊ ಮ್ಹಳ್ಯಾರ್ ಕಾಮ್ ಜಾಲ್ಲೆಂಚ್ ಕ್ಲಬ್‌ಚ್ ವಚುನ್ ಇಷ್ಟಾಂ ಸಂಗಿಂ ಇಸ್ಪಿಟಾಂ ಖೆಳ್ಚೆಂ. ವೇಳ್ ಗೆಲ್ಲೊಚ್ ಕಳಾನಾ. ಘರಾ ಪಾವ್ತಾನಾ ಚಡ್ ರಾತ್ ಜಾತಾ ಜಾಲ್ಲ್ಯಾನ್ ಭುರ್ಗಿಂ ನಿದ್ತಾತ್. ಪೂಣ್ ಮ್ಹಜಿ ಸ್ತ್ರೀ ಆನಿ ಮ್ಹಾತಾರಿ ಅವಯ್ ರಾಕುನ್ ರಾವ್ತಾತ್. ತರ್ಯಿ ಸಬ್ ಕಾಡಿನಾಂತ್. ಥೊಡೆ ಪಾವ್ತಿಂ ತಾಂಚ್ಯಾ ದೊಳ್ಳಾಂನಿ ದುಕಾಂ ಭರ್‌ಲ್ಲಿಂ ಆಸ್ತಾತ್. ಹಿ ಪಾಡ್ ಸವಯ್ ಸೊಡುಂಕ್ ಪ್ರಯತ್ನ್ ಕರ್ನ್ ಸಲ್ವಾಲೊಂ. ಪೂಣ್ ಆಜ್ ಹಾಂವ್ ಘೆಟ್ ನಿರ್ಧಾರ್ ಕರ್ತಾಂ, ಕಾಮ್ ಜಾಲ್ಲೆಂಚ್ ಘರಾ ವೆತಲೊಂ ಆನಿ ತೇರ್ಸ್ ಮಾಗ್ಣೆಂ ಮ್ಹಣುನ್ ಭುರ್ಗ್ಯಾಂ ಸಂಗಿಂ ಥೊಡೊ ವೇಳ್ ಖರ್ಚಿತ್ಲೊಂ ಮ್ಹಣ್.”



“ಹಾಂವ್ ಸೂಫಿ ಬ್ಯಾರಿಚಿ ದುಸ್ರೆ ಬಾಯ್ಲೆಚೊ ತಿಸ್ರೊ ಪೂತ್. ಮ್ಹಜೆಂ ನಾಂವ್ ಅಬ್ಬಾಸ್. ಬ್ರಾಯ್ ತೆವಿಸ್. ಹಾಂವ್ ಮಾಸ್ಲೆಚೊ ವ್ಯಾರ್ ಕರ್ತಾಂ. ಕುಸ್‌ಲ್ಲಿ ಮಾಸ್ಲಿ ಸವಾಯೆರ್ ಕಾಣ್ಲೆವ್ನ್ ಬರಫ್ ಫಾಲ್ಸ್ ವಿಕ್ತಿ ಮ್ಹಾಕಾ ಸವಯ್ ಜಾವ್ನ್ ಗೆಲ್ಯಾ. ಮಾಸ್ಲಿ ಮೆಜುನ್ ದಿತಾನಾ ಉಣೆಂ ದಿಲ್ಲೆ ದೀಸ್‌ಯಿ ಆಸಾತ್. ಹ್ಯಾ ನಂತರ್ ವ್ಯಾರಾಂತ್ ದಗಲ್ಬಾಚ್ ಕರ್ಚೊಂ ನಾಂ ಮ್ಹಣ್ ತುಮ್ಚೆ ಸಮರ್ ಭಾಸ್ ದಿತಾಂ.”

“ಹಾಂವ್ ಕೊಲೆಜಿಂತ್ ಶಿಕ್ಲೊ ಯುವಕ್. ಪ್ರೆಡ್ ಆನಿ ಮೆರ್ಸಿನ್ ತಾವೊ ಮ್ಹಜಿಂ ವ್ಹಡಿಲಾಂ. ಇಕ್ರಾ ಜಣಾಂ ಭುರ್ಗ್ಯಾಂ ಪಯ್ಲಿ ಹಾಂವ್ ಸಾತ್ಲೊ. ಮ್ಹಾಕಾ ಚೆಡ್ವಾಂಕ್ ತೊಟೆ ಮಾರ್ಚಿ ಭಾರಿ ಪಿಸಾಯ್ ಆಸಾ. ತಾಂಕಾಂ ತುಕ್ಲಾಂವ್ಚೆಂ, ಆಡ್ ನಾಂವಾನ್ ಆಪೊಂವ್ಚೆಂ, ಬಸ್ಕಾರ್ ಪಾಟ್ಲಾನ್ ರಾವುನ್ ಚಿಮ್ಪೆ ಕಾಡ್ಚೆ, ಕೊಣಾ ಕೊಣಾಚ್ಯಾ ನಾಂವಾರ್ ಕಾಗ್ಲಾಂ ಬರೊಂವ್ಚಿಂ ಆನಿ ತಾಂಚಿ ಪ್ರತಿಕ್ರಿಯಾ ಪಳೆವ್ನ್ ಸಂತೊಸ್ ಪಾಂವ್ಚೆಂ ಮ್ಹಾಕಾ ಸದಾಂಚೆಂ. ಹೆಂ ಸಮಾ ನ್ಹಯ್ ಮ್ಹಣ್ ಹಾಂವ್ ಜಾಣಾಂ ಆಸ್ಲಾರ್‌ಯಿ ಪಾಡ್ ಇಶ್ಟಾಂಚ್ಯಾ ಸಾಂಗಾತಾನ್ ಹಾಂವ್‌ಯಿ ಪಾಡ್ ಜಾಲೊಂ. ಪೂಣ್ ಹ್ಯಾ ಮಿನುಟಾ ಥಾವ್ನ್ ತೆ ಪಾಡ್ ಇಶ್ಟಾಂಚೊ ಸಹವಾಸ್ ಸೊಡ್ತಲೊಂ ಆನಿ ಚಲಿಯಾಂಕ್ ಮಾನಾನ್ ದೆಕ್ತಲೊಂ ಮ್ಹಣ್ ನಿಚಿವ್ ಕರ್ತಾಂ.”

“ಲಕ್ಷ್ಮಣ ಬಂಗೇರಾ ಮ್ಹಜೆಂ ನಾಂವ್. ಸಾಗ್ಲೆಚೆಂ ಮ್ಹಜೆಂ ಕಾಮ್. ಮ್ಹಜಿ ಬಾಯ್ಲ್ ದೇವಕಿ. ಸಾತ್ ಜಣಾಂ ಭುರ್ಗಿಂ ಆನಿ ಸರ್‌ಲ್ಲ್ಯಾ ಭಾವಾಚಿಂ ಭುರ್ಗಿಂ ಕರ್ನ್ 15 ಜಣಾಂ ಆಸಾಂವ್. ಮ್ಹಾಕಾ ಕೊಂಬ್ಯಾ ಕಾಟಾಚೆಂ ಭಾರಿ ಪಿಶೆಂ. ಕಿತ್ಲೆಂ ಪಯ್ಸ್ ಜಾಲ್ಯಾರ್‌ಯಿ ವಚನಾಸ್ತಾಂ ರಾವನಾ. ಥೊಡೆ ಪಾವ್ಲಿಂ ಘರಾ ಪಾವ್ತಾನಾ ರಾತಿಚಿಂ ಬಾರಾ ಉತರ್ತಾತ್. ಕೊಂಬೊ ಮೆಳ್ಳಾರ್ ಸಾಂಗಾತಾ ಇಶ್ಟ್ ಚುಕ್‌ಲ್ಲೆ ನಾಂತ್. ನಿದುನ್ ಆಸ್‌ಲ್ಲಿ ಬಾಯ್ಲ್ ಉಟಿನಾ ಜಾಲ್ಯಾರ್ ತಿಕಾ ಮಾರ್ನ್ ತಾಂಕಾಂ ರಾಂದುನ್ ಫಾಲ್ಲೆಂ ಆಸಾ. ಹೆ ಮ್ಹಜೆ ಪಿಸಾಯೆ ವರ್ವಿಂ ಗಾದೆ ಪಣ್ಣೆಲ್ ಪಡ್ಲ್ಯಾತ್. ಭುರ್ಗಿಂ ಅರ್ಧ್ಯಾ ಪೊಟಾನ್ ನಿದ್ತಾತ್, ಬಾಯ್ಲ್ ಮ್ಹಜಿ ಸದಾಂ ದುಕಾಂ ಗಳಿಯ್ತಾ. ಹೆಂ ಪಳೆಂವ್ಕ್ ತಾಂಕಾನಾಸ್ತಾಂ ಆಜ್ ಹ್ಯಾ ದೆವಾಚ್ಯಾ ಮನ್ಶಾ ಮುಕಾರ್ ಭಾಸ್ ದಿತಾಂ, ಹೊ ದಳ್ಳಿರೊ ಕೊಂಬ್ಯಾ ಕಾಟ್ ಸೊಡ್ತಲೊಂ ಆನಿ ಮ್ಹಜೆಂ ಕಾಮ್ ಬರ್ಯಾ ಥರಾನ್ ಕರ್ತಲೊಂ ಮ್ಹಣ್.”

“ಮ್ಹಜೆಂ ನಾಂವ್ ಪಿಯಾದ್ ಮಿಸ್ಕಿತ್. ಮ್ಹಜೊ ಫರ್ಕಾರ್ ಸರ್ಲಾ. ಮ್ಹಾಕಾ ಪಾಂಚ್ ಜಣಾಂ ಚೆಡ್ವಾಂಚ್. ಮ್ಹಜೆ ಪರ್ಗಾವಾಂತ್ ಆಸ್‌ಲ್ಲೆ ದೇರ್ ಕುಮಕ್ ಕರ್ತಾತ್ ಜಾಲ್ಲ್ಯಾನ್ ದೀಸ್ ಚಲ್ತಾತ್. ಮ್ಹಾಕಾ ಸೊರ್ಯಾಚಿ ಭಾರಿಚ್ ಗ್ರಾಂತ್. ಜೆಂವ್ಕ್ ಪುಣ್‌ಯಿ ನಾಕಾ, ಸೊರೊ ಸಕಾಳಿಂ ಉಟ್‌ಲ್ಲೆ ತಕ್ಲಣ್ ಜಾಯ್. ಕಿತ್ಲೆ ಪಾವ್ಲಿಂ ಪಿಯೆವ್ನ್ ಮತಿರ್ ನಾಸ್ತಾಂ ಪಡ್‌ಲ್ಲೆಂ ಆಸಾ, ವೊಂಕ್‌ಲ್ಲೆಂ ಆಸಾ. ಹೆ ವರ್ವಿಂ ಆಮ್ಚ್ಯಾ ಘರ್ಚೆಂ ನಾಂವ್ ಪಾಡ್ ಜಾಲಾಂ. ಆನಿ ಮ್ಹಾಕಾ ಕೊಣ್‌ಯಿ ಲೆಕಿನಾಂತ್. ವಾಡೊನ್ ಯೆಂವ್ಚ್ಯಾ ಮ್ಹಜ್ಯಾ ಚೆಡ್ವಾಂ ಭುರ್ಗ್ಯಾಂಕ್ ಹೆರಾಂಕ್ ತೊಂಡ್ ದಾಕೊಂವ್ಕ್ ಲಚ್ ದಿಸ್ತಾ. ಪೂಣ್ ಆಜ್ ಮಾತ್ಕಾರ್ ಸಿಂಚ್ ಫಾಲ್ತಾನಾ ಹಾಂವೆಂ ನಿಚಿವ್ ಕೆಲಾ, ಕರೆಜ್ಯಾಂತ್ ಪೂಣ್‌ಯಿ ಸೊರೊ ಸೊಡ್ತಲಿಂ ಆನಿ ತಾಚೊ ಉಗ್ಡಾಸ್ ಯೆತಾನಾ ಕಾಫಿ ವ ಬೊಂಡ್ಯಾಚೆಂ ಉದಕ್ ಪಿಯೆತಲಿಂ ಮ್ಹಣ್.”

“ಹಾಂವ್ ಹೈಸ್ಕೂಲ್ ವಿದ್ಯಾರ್ಥಿ. ಸ್ಟೇನ್ ಲುವಿಸ್ ಮ್ಹಜೆಂ ನಾಂವ್. ಪಪ್ಪಾ ಮಾಮ್ಮಿ

ಕುವೈಟ್ ಆಸಾತ್. ಹಾಂವ್ ವ್ಹಡಿಮಾಂಯ್‌ಗೆರ್ ರಾವ್ತಾಂ. ಮ್ಹಾಕಾ ಸಿನೆಮಾಕ್ ವೆಚೆಂ ಆ ಹೊಟೆಲಾಂನಿ ಖಾಂವ್ಚೆಂ ಮ್ಹಳ್ಳಾರ್ ಭಾರಿ ಖುಶಿ. ಥೊಡೆ ಪಾವ್ಪಿಂ ಎಕಾಚ್ ದಿಸಾ ತೀನ್ ಫಿಲ್ಮಾ ಪಳೆಲ್ಲಿಂಯ್ ಆಸಾತ್. ಹಾಕಾ ಲಾಗುನ್ ಶಿಕ್ಪಾಂತ್ ಹುಶಾರ್ ಆಸ್‌ಲ್ಲೊಂ ಹಾಂವ್ ಎಕೆ ಕ್ಲಾಸಿಂತ್ ದೊದೋನ್ ವರ್ಸಾಂ ಬಸಚೆ ಪಡ್ಲೆಂ. ಪೂಣ್ ಆಜ್ ಥಾವ್ನ್ ಹಾಂವ್ ಫಿಲ್ಮಾಕ್ ಆನಿ ಹೊಟೆಲಾಂಕ್ ವಚುನ್ ವ್ಹಡಿಲಾಂನಿ ಫಾಮ್ ಪಿಳ್ನ್ ಥಾಡ್‌ಲ್ಲೆ ಪಯ್ಕೆ ಪಾಡ್ ಕರ್ಚೊಂ ನಾಂ ಆನಿ ಮ್ಹಜೆಂ ಲಿಸಾಂವ್ ಬರೆಂ ಕರ್ನ್ ಕರ್ತಲೊಂ ಮ್ಹಣ್ ಧೃಡ್ ಮನ್ ಕರ್ತಾಂ.”

“ಮ್ಹಜೆಂ ನಾಂವ್ ಕ್ಲೀಟಾ. ಕ್ಲಿಯೊ ಮ್ಹಜೊ ಎಕ್ಲೊಚ್ ಭಾವ್. ಮಾಮ್ಮಿ ಮ್ಹಜೆಂ ಬೆಂಕಾಂತ್ ಕಾಮ್ ಕರ್ತಾ. ಪಪ್ಪಾ ಖಬ್ರೆರ್ ನಾ. ಹಾಂವ್ ಶಿಕ್ಪಾಂತ್ ಹುಶಾರ್ ಆಸಾಂ. ಹ್ಯಾ ಪಾವ್ಪಿಂ ಸಾತ್ವೆಂತ್ ಫಸ್ತ್ ಕ್ಲಾಸ್ ಪಾಸ್ ಜಾಂವ್ಚೆಂ ಧಯ್ ಆಸಾ. ಮ್ಹಾಕಾ ಅಶೆಂ ಭೊಗ್ತಾ ಮಾಮ್ಮಿ ಮ್ಹಜೊ ಮೋಗ್ ಕರಿನಾ, ಭಾವಾಚೊ ಮಾತ್, ಚಡ್ ಮೋಗ್ ಕರ್ತಾ ಆನಿ ವಿಚಾರ್‌ಲ್ಲೆಂ ಸಗ್ಳೆಂ ತಾಕಾ ದಿತಾ ಮ್ಹಣ್. ತಶೆಂ ತಾಂಕಾಂ ದೆಖ್ತಾನಾ ಮ್ಹಾಕಾ ಖುಬಾಳ್ತಾ. ಮ್ಹಜೆಂ ಪ್ರಾಸ್ ತೊ ವ್ಹಡ್ ಜಾಲ್ಯಾರಾಯಿ ತಾಕಾ ಪಾಟಿಂ ಉಲಯ್ತಾಂ ಆನಿ ಮಾಮ್ಮಿ ಭೇದ್ ಕರ್ತಾ ಮ್ಹಣ್ ತಿಚೆ ಕಡೆ ಉಲಯ್ತಾಸ್ತಾಂ ರಾಗಾನ್ ರಾವುನ್ ತಿಚಾ ದೊಳ್ಕಾಂ ಥಾವ್ನ್ ದುಕಾಂ ಕಾಡಯ್ಲಿಂಯ್ ಆಸಾತ್. ಹಾಂವೆಂ ಅಶೆಂ ಚಲ್ತೆಂ ಚೂಕ್ ಮ್ಹಣ್ ಮ್ಹಜೆಂ ಕೊಶೆಡ್ ಸಾಂಗ್ತಾ. ಆಜ್ ಥಾವ್ನ್ ಮ್ಹಜೆಂ ಹೆಂ ಹಟ್ ಆನಿ ಮಸರ್ ಸೊಡ್ತಲಿಂ ಆನಿ ತಾಂಕಾಂ ಮೊಗಾನ್ ಖಾಲ್ ಜಾವ್ನ್ ಚಲ್ತಲಿಂ ಮ್ಹಣ್ ನಿಚೆವ್ ಕರ್ತಾಂ.”


“ಹಾಂವ್ ರೈಟರ್ ಆನಂದಾಚಿ ಬಾಯ್ಲ್ ಸುನಂದಾ. ಫಾಟಾರ್ ತೊ ಕಾಮ್ ಕರ್ತಾ ಜಾಲ್ಲ್ಯಾನ್ ಹಾಂವ್ ಗಾಂವಾಂತ್ ಘರ್ ಸುಧಾರ್ಸುನ್ ಆಸಾಂ. ಮ್ಹಾಕಾ ದುಸ್ರ್ಯಾಂಚೊ ಖಬ್ರೊ ಉಲೊಂವ್ಚೊ ಆನಿ ಎಕಾಕ್ ಚಾರ್ ಕುಡ್ಪುನ್ ಸಾಂಗ್ಚಿ ವ್ಹಡಿ ಸವಯ್ ಆಸಾ. ಹೆ ವರ್ವಿಂ ಜಾಯ್ತಾಂಚಿಂ ಮನಾಂ ಪಾಡ್ ಜಾಲ್ಯಾಂತ್ ಆನಿ ಸಬಾರ್ ಘರಾಂನಿ ಸಮಧಾನ್ ಭಿಗಡ್ಲಾಂ. ಹಾಕಾ ಹಾಂವ್‌ಚ್ ಕಾರಣ್ ಮ್ಹಣ್ ಮ್ಹಾಕಾ ಭೊಗ್ತಾ. ಆಜ್ ಥಾವ್ನ್ ಹಿ ಪಾಡ್ ಸವಯ್ ಸೊಡ್ತಲಿಂ ಆನಿ ಕೊಣಾ ವಿಷ್ಯಾಂತ್ಯಾಯಿ ಏಕ್ ಬರೊ ಸಬ್ದ್ ಸಾಂಗುಂಕ್ ಪ್ರಯತ್ನ್ ಕರ್ತಲಿಂ ಮ್ಹಣ್ ನಿರ್ಧಾರ್ ಘೆತಾಂ.”

“ಹಾಂವ್ ತೀಸ್ ವರ್ಸಾಂಚೊ ಅಂಕ್ವಾರ್ ತರ್ನಾಟೊ. ಇಸ್ಕೊಲ್ ಮೆಸ್ತ್ರಿಚೆಂ ಕಾಮ್ ಕರ್ತಾಂ. ಮ್ಹಾಕಾ ಕಂಡಾಪಟೆ ಸಿಗ್ರೆಟ್ ವೊಡ್ಚಿ ಸವಯ್ ಆಸಾ. ಕ್ಲಾಸಿಂತ್ಯಾಯಿ ವೊಡ್ತಾಂ ಜಾಲ್ಲ್ಯಾನ್ ಭುರ್ಗೆ ಮ್ಹಾಕಾ ಗಣ್ಣೆ ಕರಿನಾಂತ್ ಆನಿ ಶಿಕನಾಂತ್. ಕಾಜಾರ್ ಜಾತಾಂ ಮ್ಹಣ್ ಭಾಸ್ ದಿಲ್ಲೆಂ ಬೀನಾಯ್ ಸಿಗ್ರೆಟ್ ಸೊಡ್‌ಲ್ಲೆ ಶಿವಾಯ್ ಕಾಜಾರ್ ಜಾಯ್ತಾಂ ಮ್ಹಣ್ತಾ. ಸಿಗ್ರೆಟ್ ಸೊಡುಂಕ್ ಕೆಲ್ಲೆಂ ಪ್ರಯತ್ನ್ ಯಶಸ್ವಿ ಜಾಂವ್ಕ್ ನಾ. ಪೂಣ್ ಆಜ್ ಥಿರ್ ನಿಚೆವ್ ಕರ್ತಾಂ, ಧಾ ಪೆಕೆಟಿ ವೊಡ್ಚೆ ಕಡೆ ದೋನ್‌ಂಚ್ ವೊಡ್ತಲೊಂ ಮ್ಹಣ್.”

ಅಶೆಂ ಹರೆಕಾ ಸಾಂದ್ಯಾನ್ ತಾಂಚಿ ಒಳಕ್ ಆನಿ ತಾಂಚೆ ಥಂಯ್ ಆಸ್ಚೊ ಪ್ರಮುಕ್ ಆವ್ಕುಣ್ ಸಾಂಡ್ಚೊ ನಿರ್ಧಾರ್ ತಾಂಚ್ಯಾ ಸಂಘಾಚ್ಯಾ ವಾರ್ಷಿಕ್ ದಿಸಾಚ್ಯಾ ಉಗ್ಡಾಸಾಕ್ ಕರ್ತಚ್, ವೀಕ್ಷಕ್ ಜಾವ್ನ್ ಆಯ್‌ಲ್ಲಾ ಮ್ಹಜೆ ಥಾವ್ನ್ ತಾಂಣಿಂ ಭಾಷಣ್ ಆಪೇಕ್ಷುಂಕ್ ನಾ ತರಾಯಿ ತಾಂಚ್ಯಾ ನಿರ್ಧಾರಾ ವರ್ವಿಂ ಪ್ರೇರಿತ್ ಜಾಲ್ಲ್ಯಾ ಮ್ಹಾಕಾ ದೋನ್ ಸಬ್ದ್ ಸಾಂಗ್ಚೊ ಮ್ಹಣ್

ಹೊಗ್ಗೊ.

“ಸಾಂ ಫ್ರಾಸ್ಕಾಕ್ ತುಮ್ಮೊ ಆದರ್ಶ್ ವ್ಯಕ್ತಿ ಜಾವ್ನ್ ಕಾಣ್ಲೆವ್ನ್ ತಾಣೆಂ ಕೆಲ್ಲೆ ಬರಿಂ ದೆವಾಚೆ  
ಪ್ರಜೆಚಿ ಪ್ರತ್ಯಕ್ ಜಾವ್ನ್ ಮಾನವ್ ಜಿವಿಂಚಿ ಗುಪ್ತಿಂ ಸೆವಾ ಧರುಂಕ್ ಎಕಾ ಮನಾನ್, ಎಕಾ  
ಓಟ್ಕಾಚ್ಯಾ ಸಾಂದ್ಯಾಂ ಬರಿಂ ಎಕ್ದಾಂಯ್ ಜಾಲ್ಲ್ಯಾ ತುಮ್ಮಾಂ ಕಶೆಂ ಉಲ್ಲಾಸುಂಚೆಂ ಮ್ಹಣ್  
ಮ್ಹಾಕಾ ಕಳನಾ. ಅಪುರ್ಬಾಯೆಚೊ ವಿಶಿಷ್ಟ್ ಸಂಘ್ ತುಮ್ಮೊ. ಮ್ಹಜೆ ತಸಲ್ಯಾ ಧಾರ್ಮಿಕಾಂನಿ  
ತುಮ್ಮೆ ಥಾವ್ನ್ ಲಿಸಾಂವ್ ಶಿಕಚೆ. ಆತಾಂ ಹಾಂವ್‌ಯಿ ತುಮ್ಮೆ ಸಂಗಿಂ ಏಕ್ ನಿರ್ಧಾರ್ ಘೆಂವ್ಕ್  
ತುಮ್ಮಿ ಪರ್ವಣ್ಗೆ ಮಾಗ್ತಾಂ. ಮ್ಹಜಿ ಒಳಕ್ ತುಮ್ಮಾಂ ಆಸಾ. ಹಾಂವ್ ಸಾಂ. ಫ್ರಾಸ್ಕಾನ್  
ಘಡ್‌ಲ್ಲ್ಯಾ ತೀನ್ ಒಡ್ಡಿಂ ಪಯ್ಲಿ ಪಯ್ಲಿ ಒಡ್ಡಿಚೊ ಸಾಂದೊ. ಮ್ಹಜೊ ಪಾತ್ರೊನ್ ಬ್ರದರ್  
ಜುನಿಪರ್, ಸಾಂ ಫ್ರಾಸ್ಕಾಚೊ ಸಾಂಗಾತಿ. ಜಲ್ಮಾನ್ ಹಾಂವ್ ಚಿಕ್ಕೆ ಖುಶಾಲಿ. ಪೂಣ್  
ಚಿಂತಿನಾಸ್ತಾಂ ಸಟ್ ಕರ್ನ್ ತಮಾಶೆನ್ ಉಲಯ್‌ಲ್ಲೆ ವರ್ವಿಂ ಆನಿ ಬರಯ್‌ಲ್ಲೆ ವರ್ವಿಂ  
ಜಾಯ್ತಾಂಚಿಂ ಮನಾಂ ದುಕ್ಲ್ಯಾಂತ್, ತೆಂ ಮ್ಹಜೆ ಸಮ್ಜಣೆಕ್ ಆಯ್ಲಾಂ. ತಶೆಂ ಹೆ ಫುಡೆಂ  
ದುಸ್ರ್ಯಾಂಕ್ ದುಕ್ಲೆಂ ಸರ್ವ್ ಹಾಂವ್ ಚುಕಯ್ತಾಲೊಂ ಮ್ಹಣ್ ಹ್ಯಾ ಸಿಂಜಿಚ್ಯಾ ಬುಧ್ವಾರಾ  
ತುಮ್ಮೆ ಮುಕಾರ್ ನಿರ್ಧಾರ್ ಘೆತಾಂ. ಆಚ್ ಆಮಿ ಕಾಣ್ಲೆಲ್ಲ್ಯಾ ಹೆ ನಿರ್ಧಾರಾಂಚೆರ್ ಆನಿ  
ಪೆಲ್ಯಾಚೆ ಸೆವೆಚ್ಯಾ ಮನೋಭಾವಾನ್ ಭರ್‌ಲ್ಲ್ಯಾ ಹೆ ಸಂಘಾಚೆರ್ ದೆವಾಚೆ ಧಾರಾಳ್ ಅಶೀರ್ವಾದ್  
ವೊತುಂ.





# ಮ್ಹಾಕಾ ಏಕ್ ಬರಿ ಸಯ್ರಿಕ್ ಪಳೆಯಾ...

“ಕಶೆಂ ಆಸಾಯ್ ನೆಲ್ಲಿ? ಕಿತೆಂ ಪಾವ್ಲೆಯ್ ಹೆವ್ಚಿಂ?”

“ಕುಮ್ಸಾರ್ ಜಾತಾಂ ಮ್ಹಣ್ ಆಯ್ಲಿಂ. ಪಾಸ್ಕಾಂಚೆಂ ಫೆಸ್ಟ್ ಲಾಗಿಂ ಆಯ್ಲೆಂ ಪಳೆಯಾ ತೆಂ ನಾಸ್ತಾಂ ತುಮ್ಚೆ ಕಡೆ ಇಲ್ಲೆಂ ಘುಟಾಚೆಂ ಉಲೊಂವ್ಕ್ ಆಸಾ ಆನಿ ಪಾಟಿಂ ವೆತಾನಾ ಎಕ್ ಕಡಿಯೆಚಿ ಮಾಸ್ತಿ ವ್ಹರುಂಕ್ ಆಸಾ.”

“ಹಾಂ... ಎಕಾ ಫಾರಾನ್ ತೀನ್ ಸುಕ್ಲಿಂ ಮಾರ್ಚಿ ಆಲೋಚನ್ ತುಜಿ! ಕುಮ್ಸಾರ್ ಜಾಲೆಯ್?”

“ವ್ಹಯ್ ಬ್ರದರ್, ಕುಮ್ಸಾರ್ ಪಯ್ಲೆಂ ಜಾಲಿಂ. ತೆ ಜಾಂಟ್ಯಾ ಇಲ್ಲೆಶೆಂ ಖಾಡ್ ಆಸ್ಲಲ್ಯಾ ಪಾದ್ರಿ ಕಡೆ ಕುಮ್ಸಾರ್ ಜಾಂವ್ಕ್ ಬರೆಂ ಜಾತಾ. ಭಾರಿ ಮೊಗಾಳ್ ತೊ!”

“ಹುಶಾರ್ ಆಸಾಯ್ ತುಂ! ಪ್ರಾಯ್ ಆನಿ ಮನಿಸ್ ಪಳೆವ್ನ್ ಜಾಂವ್ಚೆಯಿಸ್ತಾಂ ತುವೆಂ? ತೆಂ ಆಸುಂ. ಕಿತೆಂ ಘುಟಾಚೆಂ ಉಲೊಂವ್ಕ್ ಆಸಾ ಮ್ಹಣ್ತಾಲೆಯ್?”

“ಮ್ಹಾಕಾ ಲಜ್ ದಿಸ್ತಾ ಬ್ರದರ್. ಕುಶಿಚ್ಯಾ ರುಮಾಂತ್ ಕೊಣ್ಣೆಯಿ ನಾಂತ್‌ಮು?”

“ಲಜ್ ದಿಸ್ತಾ ಜಾಲ್ಯಾರ್ ಕುಮ್ಸಾರಾಂತ್ ಸಾಂಗಜೆ ಆಸ್ಲೆಂ!”

“ಕುಮ್ಸಾರಾಂತ್ ಸಾಂಗ್ಚಿ ಗಜಾಲ್ ನ್ಹಯ್ ಬ್ರದರ್. ತುಮ್ಚೆ ವರ್ವಿಂ ಜಾಂವ್ಚೆಂ ಕಾಮ್ ತೆಂ.”

“ತರ್ ಕಿತ್ಯಾಕ್ ಲಾಂಬಾಯ್ ರುಂದಾಯ್. ಸುಢಾಳ್ ಸಾಂಗ್ಚೆಂ ಬರೆಂ ನ್ಹಯ್‌ವೆ?”

“ದುಸ್ರೆಂ ಕಾಂಯ್ ನಾ, ‘ಮ್ಹಾಕಾ ಏಕ್ ಬರಿ ಸಯ್ರಿಕ್ ಪಳೆಯಾ’ ಬ್ರದರ್!”

“ಆಮ್ಚ್ಯಾನ್ ಜಾಂವ್ಚಿಂ ಕಾಮಾಂವೆ ಹಿಂ ನೆಲ್ಲಿ? ತಸಲ್ಯಾ ಕಾಮಾಕ್ ಜಾಯ್ ತೊ ಅನ್ಬೋಗ್, ತಾಂಚೆ ಸೊದ್ದೆರ್ ವಚುಂಕ್ ಜಾಯ್ ಪುರ್ತೊ ವೇಳ್ ಆಸಾವೆ? ತೆ ಭಾಯ್ರ್ ಮ್ಹಜೊ ಭಾವ್‌ಯಿ ಮ್ಹಣ್ತಾಲೊ ಮ್ಹಾಕಾ ಅಸಲಿಂ ಪುರಾ ಕಾಮಾಂ ನಾಕಾತ್ ಮ್ಹಣ್. ‘ಬರೊ ನವ್ರೊ ಮೆಳುಂಕ್ ಮಾಗಾ’ ಮ್ಹಳ್ಳೆಯ್ ತರ್ ಖುಶೆನ್ ಒಪ್ಪೊಂ!”

“ತುಮಿ ಸಯ್ರಿಕೆ ಖಾತಿರ್ ಘರಾಂ ಘರಾಂ ಮೆಜಿಜೆ ಮ್ಹಣ್ ಹಾಂವ್ ಸಾಂಗಿನಾ. ತುಮ್ಕಾಂ ಮಸ್ತು ಜಣಾಂಚಿ ಒಳಕ್ ಆಸಾ. ಪ್ರತ್ಯೇಕ್ ಜಾವ್ನ್ ಆರ್ಬಿ ಗಾಂವಾಂನಿ ಆಸ್ಲಲ್ಯಾಂಚಿ. ತೆ ಭಾಯ್ರ್ ಲೇಖಿಕ್ ತುಮಿ; ಮನಿಸ್ ಕಸೊ, ಕಿತೆಂ ಮ್ಹಳ್ಳೆಂ ಪಾರ್ಕುಂಕ್ ಸಕ್ತಾತ್. ತ್ಯಾ ಫೆರ್ನಾಂಡಿಸಾಗೆಲ್ಯಾ ಸಿಸಿಲಾಕ್, ಗುತ್ತಾಂತ್ಲ್ಯಾ ಮಿನ್ನಾಕ್, ಪಿಂತಾಗೆಲ್ಯಾ ಲೆತ್ತಿಕ್, ಪಿರೇರಿಗೆಲ್ಯಾ ಮೇರಿಕ್, ಮೊತೆಸಾಂಗೆಲ್ಯಾ ಮೆಟ್ಟಿಕ್ ತುಮಿಂಚ್ ಬರ್ಯಾ, ಬರ್ಯಾ ತರ್ನಾಟ್ಯಾಂಕ್ ದಾಕೊವ್ನ್ ದಿಲ್ಲೆಂ ಮ್ಹಣ್ ಮಾಂಯ್ ಸಾಂಗ್ತಾಲಿ!”

“ತೆಂ ಜಾಂವ್ಕ್ ಪುರೊ. ಥೊಡೆ ಬರ್ಯಾ ಗುಣಾಂಚೆ ತರ್ನಾಟೆ, ಕಾಜಾರಿ ಭೆಸ್ ಮ್ಹಳ್ಳಾರ್ ಕಿತೆಂ, ತಾಂತುಂ ಆಸ್ಚಿ ಜವಾಬ್ದಾರಿ ಕಿತೆಂ ಆನಿ ಭೆಸ್ ಜೊಡುಂಕ್ ಕಿತೆಂ ಪುರಾ ತಯಾರಾಯ್

ಗರ್ಜ್ ಮ್ಹಣ್ ಮಾಹೆತ್ ವಿಚಾರ್ತಾತ್ ಆನಿ ತಾಂಚ್ಯಾ ಸ್ವಭಾವಾಕ್ ತಾಳ್ ಪಡ್ಲಿ, ಘರ್ದಾರ್ ಸಾಂಬಾಳ್ನ್ ವ್ಹರ್ಚಿ, ಖಾಲ್ತಿ, ಭೊಳಿ, ಸುಡ್ನುಡಿತ್ ಚಲಿ ಆಸ್ಲಾರ್ ದಾಕೊವ್ನ್ ದಿಯಾ ಮ್ಹಣ್ತಾತ್. ತಶೆಂ ಮ್ಹಾಕಾ ಕೊಣಾಚಿ ಒಳಕ್ ಆಸ್ಲಾರ್ ಆನಿ ತಿಂ ದೇವ್ ಭಿರಾಂತಿಚಿಂ ಬರಿಂ ಮನ್ಶಾಂ ಮ್ಹಣ್ ಖಾತ್ರಿ ಭೊಗ್ಲಾರ್ ತಾಂಚೊ ಎದ್ರೆಸ್ ದಿಂವ್ಚೊ. ಉರ್ಲೆಂ ತಿಂ ತಿಂ ಪಳೆವ್ನ್ ಕಾಣ್ತಾತ್.”

“ಮ್ಹಾಕಾಯ್ ತುಮಿ ತಿತ್ಲೆಂಚ್ ಕೆಲ್ಯಾರ್ ಪುರೊ.”

“ಬರೆಂ ತರ್ ಕೊಣ್ಣಯಿ ವಿಚಾರ್ನ್ ಯೆತಿತ್ ತರ್ ತುಮ್ಗೆರ್ ಧಾಡ್ತಾಂ.”

“ಘರಾ ಧಾಡ್ಚೆಂ ನಾಕಾಗೆ ಆವಯ್! ಸೆಜಾರ್ಚ್ಯಾಂಚ್ಯೊ ಜಿಬೊ ಹುಳ್ಳುಳ್ತಾತ್! ದೋನ್ ತೀನ್ ಬರೊ ಸಯ್ರಿಕೊ ತಾಂಣಿಂ ಚುಕಯ್ಲೊ. ಮುಕ್ಯಾನ್ ಸಪಾಯ್ ಉಲಯ್ತಾತ್, ಪಾಟ್ಲಾನ್ ಪೆಂಕ್ಪಾಕ್‌ಚ್ ಸುರಿ ದವರ್ನ್ ಪಯ್ಸ್ ರಾವುನ್ ತಾಳಿಯೊ ಪೆಟುನ್ ಹಾಸ್ತಾತ್! ಮ್ಹಾಕಾ ಸಾಂಗುನ್ ಧಾಡ್ಲಾರ್ ಹಾಂವ್ ಹಾಂಗಾಚ್ ಯೆತಾಂ.”

“ತುಜ್ಯಾ ಘರ್ಚಿಂ ತುಜ್ಯಾ ಪುಡಾರಾ ವಿಷ್ಯಾಂತ್ ಕಾಂಯ್ ಚಿಂತಿನಾಂತ್‌ವೆ?”

“ತಾಂಣಿಂ ಪಳೆಲ್ಲೊ ಸಯ್ರಿಕೊ ಮ್ಹಾಕಾ ಪಸಂದ್ ನಾಂತ್, ಮ್ಹಜ್ಯಾ ಪೊದೊರ್ನಿನ್ ಏಕ್ ಸಯ್ರಿಕ್ ಹಾಡ್ಲಿ. ಪಳೆಂವ್ಕ್ ಪುಣ್ಣಯಿ ಸೊಬಿತ್ ಆಸ್ಲೊ ಆನಿ ಬರ್ಯಾ ಕಾಮಾರ್ ಆಸಾ ಖಿಂಯ್. ಪೂಣ್ ವಿಧುರ್. ಬಾಯ್ಲ್ ಸರುನ್ ಏಕ್ ಮಹಿನೊ ಜಾಲೊ ಖಿಂಯ್. ಕಾಜಾರ್ ಜಾವ್ನ್ ಎಕಾ ಮಹಿನ್ಯಾನ್ ಬಾಯ್ಲ್ ಸರಜೆ ಜಾಲ್ಯಾರ್ ಆನಿ ಕಾಂಯ್ ಭೊಗಾನಾಸ್‌ಲ್ಲೆ ಬರಿಂ ಪರ್ತ್ಯಾನ್ ಕಾಜಾರ್ ಜಾಂವ್ಕ್ ಭಾಯ್ರ್ ಸರ್ಲೆಂ ಪಳೆವ್ನ್ ಹೊ ಕಸಲ್ಯಾ ಕರೋರ್ ಮನಾಚೊ ಮನಿಸ್ ಹಾಬಾ ಮ್ಹಣ್ ಚಿಂತುನ್ ಮ್ಹಾಕಾ ಭೆಂ ದಿಸ್ಲೆಂ! ಮಾಂಯ್ಕ್ ಪುಣ್ಣಯಿ ಖುಶಿ ಆಸ್ಲಿ. ಬಾಬ್ ಭಿಲ್ಕುಲ್ ಆಯ್ಕುಂಕ್ ನಾ. ಆನ್ಯೆಕ್ ಮ್ಹಜೊ ಮಾಮ್ ಹಾಡ್ನ್ ಆಯ್ಲೊ. ತೊ, ಬೆಂಕಾಂತ್ ಕೆಶಿಯರ್ ಖಿಂಯ್. ಪ್ರಾಯ್ ಚಾಳಿಸ್ ವರ್ಸಾಂ! ಹೊ ಕಾಂಯ್ ಜೆಮೆತಾಲೊ ವ ಪಯ್ಕೆ ಮೆಚ್ಚಾರ್‌ಚ್ ಪಡ್ಲೊ ಕೊಣ್ಣಾ! ಪ್ರಾಯ್ ಜಾಲ್ಚಿಚ್ ಕಳುಂಕ್ ನಾ ಪುನೆಕೆಲ್ಯಾಕ್! ಜಾಗ್ ಜಾತಾನಾ ಚಾಳಿಸ್ ವರ್ಸಾಂ ಜಾವ್ನ್ ಗೆಲ್ಯಾಂತ್. ‘ಹ್ಯಾ ಅರ್ಧ್ಯಾ ಮ್ಹಾತಾರ್ಯಾಕ್ ಮ್ಹಜೆ ಧುವೆಕ್ ದಿನಾ’ ಮ್ಹಣ್ ಬಾಬಾನ್ ತಾಂಕಾಂ ಏಕ್ ಘೊಟ್ ಉದಕ್ ದಿನಾಸ್ತಾಂ ಪಾಟಿಂ ಧಾಡ್ಲೆಂ. ತಾಚೆ ಉಪ್ರಾಂತ್ ಸುಮಾರ್ ‘ಹಿಪ್ಪಿ ವೆಸಾಚೆ’ ತರ್ನಾಟೆ ಯೆವ್ನ್ ಪಳೆವ್ನ್ ಗೆಲೆ. ಪಳೆವ್ನ್ ಗೆಲ್ಯಾಂತ್ ಮ್ಹಾಕಾ ಕಾಂಯ್ ಬೆಜಾರ್ ನಾ. ಪೂಣ್ ಎಂಕೊ ಎಕೇಕ್ ಖೊಡಿ ಕಾಡ್ತಾತ್: ಹಾಂವ್ ಬೊಡ್ಡಿ, ಕಾದ್ರ್ಯಾಚಿ ಗುಜ್ಜಿ ಖಿಂಯ್, ಪಾಟಿಕ್ ಬಾವ್ ಪಡ್ಲ್ಯಾ, ದೊಳೆ ತಾಂಬ್ಲೆ, ಪೊಂಟ್ ದಾಟ್, ಕಾತಿಸ್ ಸಾವೊಂ, ಅಶೆಂ ತಶೆಂ ಮ್ಹಣ್. ಹೆ ಕಾಂಯ್ ಕುರ್ಕುಟಾಂತ್ಲೆ ಸಾಂತ್ ಮ್ಹಣ್ ದಿಸ್ತಾ! ವ್ಹಯ್ ಬ್ರದರ್, ಹಾಂವ್ ಚಡ್ ಮೊಟಿಂ ಆಸಾಂ, ಪಳೆಂವ್ಕ್ ಸೊಬಿತ್ ದಿಸನಾಂ? ಚಲಿ ಪಸಂದ್ ನಾ ಜಾಲ್ಯಾರ್ ಕೊಣ್ ಒತ್ತಾಯ್ ಕರ್ತಾ? ನಾಕಾ ಜಾಲ್ಲ್ಯೊ ಖೊಡಿ ಕಾಡ್ಲೊ ಬಜಿ ಸುಮಾರ್ ಕಾಮ್. ತಾಂಕಾಂ ಕಾಂಯ್ ಭಯ್ಲಿಂ ನಾಂತ್ ಮ್ಹಣ್ ದಿಸ್ತಾ.”

“ತರ್ ತುಕಾ ಆತಾಂ ಖಿಂಯ್ಚ್ಯಾ ಧರಾಚೊ ನವ್ರೊ ಜಾಯ್?”

“ಸಾಂಗುಂಕ್ ಲಜ್ ದಿಸ್ತಾ ಬ್ರದರ್. ಕೊಣ್ ಆಯ್ಕಲ್ಯಾರ್ ಕಿತೆಂ ಮ್ಹಣ್ತಾತ್?”

“ವ್ಹಡ್ ನ್ಹಯ್ ಹಾಬಾ. ಆಮ್ಕಾಂ ಪುರಾ ಪಾಟ್ಲಾನ್ ರಾವುನ್ ಆಯ್ಕುಂಚಿ ಸವಯ್ ನಾ.”

“ಮ್ಹುಕಾ ಬ್ರದರ್, ಮ್ಹಜೆ ವರ್ನಿಂ ಚಡ್ ಶಿಕ್‌ಲೊ, ಬರ್ಹಾ ಕಾಮಾರ್ ಆಸ್ಲೊ, ಗಲ್ಬಾಂತ್ ಆಸ್ಲಾರ್ ಚಡ್ ಬರೆಂ. ಲಾಂಬ್ ದೀಗ್ ಆಸುನ್ ಗೆಂದ್ವಾಲಿ ಬೊಂಡ್ಯಾ ಬರಿಂ ದಿಸ್ಲೊ, ವೊಂಟಾರ್ ಆಕರ್ಷಿಕ್ ಮಿಶಿಯಾಂನಿ ಸೊಬ್ಲೊ, ಗುಣೇಸ್ತ್ ಆನಿ ಮೊವಾಳ್ ಮನಾಚೊ ಜಾವ್ನ್ ಮಸ್ತ್ ಮೋಗ್ ಕರ್ಲೊ, ಪ್ರಾಯೆನ್ ತೀಸ್ ವರ್ಸಾಂ ಸಕಯ್ಲೊ, ಸೊರೊ, ಸಿಗ್ರೆಟ್ ಆಪಡ್ವಾಸ್‌ಲೊ ಜಾಯ್. ಸಾಸು ಆನಿ ನಂಡೊ ನಾ ಜಾಲ್ಯಾರ್ ಬರೆಂ. ಮೊಟಾರ್ ಸೈಕಲ್ ಆಸ್ಲಾರ್ ಅಧಿಕ್ ಬರೆಂ. ಮ್ಹುಕಾ ಪಾಟ್ಲ್ಯಾನ್ ಬಸುಂಕ್ ಮಸ್ತ್ ಆಶಾ ಆಸಾ.”

“ಉಣ್ಯಾರ್ ನಾಂಯ್ ತುಂ! ಅಸಲ್ಯಾ ಆಂಜಾಕ್ ಖಂಯ್ ಪೆಟುಂಕ್ ವೆಚೆಂ ವ ಖಂಯ್ ಕಂಪೆನಿಕ್ ಒರ್ಡರ್ ದಿಂವ್ಚೆಂ! ಹರೆಕಾ ಸಂಗಿಂತ್ ಸೊಡ್‌ದೊಡ್ ಗರ್ಜ್ ನೆಲ್ಲಿ. ಲೆಖಾವರ್ತೆಂ ಕೊಣಾ ಥಾವ್ನಾಯಿ ಆಮಿ ಅಪೇಕ್ಷುಂಚೆಂ ನ್ಹಯ್. ನಾ ಜಾಲ್ಯಾರ್ ಆಮ್ಚಿ ಆಶಾ, ಆಶಾ ಜಾವ್ನ್‌ಚ್ ಉರ್ತಲಿ, ಹಾತಾಕ್ ಪಾವಾನಾಸ್‌ಲ್ಲೆ ವಾಲಿ ಬರಿಂ. ಎಕ್ಲಿ ಉತರ್ ಪ್ರಾಯೆಚಿ ಸಿಸ್ಟರ್ ಸಾಂಗ್ತಾಲಿ ಕಾಜಾರ್ ಜಾಂವ್ಕ್ ಅಪೇಕ್ಷಿತಲ್ಯಾ ಚಲಿಯಾಂನಿ ಸಾಂ. ಜುಜೆ ಬಾಪಾ ಲಾಗಿಂ ಮಾಗಜೆ ಖಂಯ್. ಭಾಗೆವಂತ್ ಕುಟ್ಮಾಚೊ ವ್ಹಡಿಲ್ ತೊ. ತಾಕಾ ಪಾಂಯಾಂಕ್ ವೆಡ್ಕೊಳ್ ಘಾಲ್ತ್ “ಆಬಾ ಮ್ಹುಕಾ ಸೊಡ್ನ್ ಘಾಲಿನಾಕಾ. ಮ್ಹುಕಾ ತುಜೆ ಬರಿಂ ಬರೊ, ಸುಂದರ್, ಗುಣೇಸ್ತ್, ಮೊಗಾಳ್, ದೆವೊತ್, ಸಾದೊ, ಮ್ಹುಕಾ ಸದಾಂ ಸುಖಿ ದವರ್ಲೊ ನವ್ರೊ ದಾಕೊವ್ನ್ ದಿ. ತುಜೆ ಬರಿಂ ಇಲ್ಲೆಂ ಖಾಡ್ ಆಸ್ಲಾರ್ ವ್ಹಡ್ ನ್ಹಯ್. ಪೂಣ್ ಮ್ಹುತಾರೊ ಬಿಲ್ಕುಲ್ ನಾಕಾ! ತುಂಯ್ ಅಶೆಂಚ್ ವ ತುಕಾ ಜಾಯ್ ತಶೆಂ ಮಾಗ್, ಜಾಯ್ತ್‌ಮು? ಆತಾಂ ತುಂ ಘರಾ ವಚ್. ಮಾಂಯ್ ಕಾಂಯ್ ಮಾಸ್ಕೆಕ್ ರಾಕ್ತಾ ಆಸ್ತಲಿ. ತುಕಾ ತಾಳ್ ಪಡ್ಲೊ ಸುರ್ಯೊ ಹೆವ್ಚಿನ್ ಉದೆಲ್ಯಾರ್ ತಿಳ್ಳಿತಾಂ.”

“ಜಾಯ್ತ್ ಬ್ರದರ್, ತುಮ್ಮಾಂ ಮಸ್ತ್ ದೇವ್ ಬರೆಂ ಕರುಂ.”

“ತುಮ್ಮಾಂ ಕಿತ್ಲೆಂ ರಾಕ್ಲೆಂ ಬ್ರದರ್. ಖಂಯ್ ಪಾವ್‌ಲ್ಯಾತ್?”

“ಆಸ್ತತ್ರೆಕ್ ಗೆಲ್ಲೊರೆ ಆಪಾ. ಮ್ಹಜೊ ಏಕ್ ಇತ್ತ್ ಕಾಳ್ಜಾಚೆ ಪಿಡೆಕ್ ಬಲಿ ಜಾಲಾ. ತಾಚೆ ರೆಲಿಜಿಯೊಸ್ ಧುವೆನ್ ಸಕಾಳಿಂ ಪೊನ್ ಕೆಲ್ಲೆಂ. ತಶೆಂ ತಾಕಾ ಪಳೆವ್ನ್ ದುಕಾಂ ಗಳೊಂವ್ಚ್ಯಾ ತಾಚ್ಯಾ ಬಾಯ್ಲೆ ಭುರ್ಗ್ಯಾಂಕ್ ಧಯ್ರ್ ದಿವ್ನ್ ಆಯ್ಲೊಂ. ಕೆದಾಳಾ ಆಯ್‌ಲ್ಲೊಯ್ ಗಲ್ವಾ ಥಾವ್ನ್? ಭಲಾಯ್ಕಿಮು, ಘರಾ ಪುರಾ ಕಶಿಂ ಆಸಾತ್?”

“ದೋನ್ ದೀಸ್ ಜಾಲೆ ಮಾತ್. ದೋನ್ ಮಹಿನ್ಯಾಂಚಿ ರಜಾ ಆಸಾ. ಭಲಾಯ್ಕಿಚ್ಯಾ ಮಟ್ಕಾಕ್ ಎದೊಳ್ ಮ್ಹಣಾಸರ್ ತೊಂದ್ರೆನಾಂತ್. ಘರಾಯ್ ಸಗ್ಗಿಂ ಜೆವ್ನ್ ಖಾವ್ನ್ ದಾದೊಶಿ ಆಸಾತ್. ಭಾಗೆವಂತ್ ಹವ್ರೊ, ಕುಮ್ಮಾರ್ ಜಾಯಾಂ ಆನಿ ತುಮ್ಮೆರ್ ಏಕ್ ನದರ್ ಘಾಲ್ಯಾಂ ಮ್ಹಣ್ ಆಯ್ಲೊಂ.”

“ಚಡಾವತ್ ಜಾವ್ನ್ ಕೊಣೆಂಯ್ ಗರ್ಜೆನ್ ಯೆಂವ್ಚೆಂ ಶಿವಾಯ್ ಮ್ಹುಕಾ ಪಳೆಂವ್ಕ್ ಯೆಂವ್ಚೆಂ ಭಾರಿ ಉಣೆಂ. ತುಂ ಪುಣಾಯಿ ಎಕ್ಲೊ ಆಸಾಯ್ ಮ್ಹಣ್ ಸಮಧಾನ್. ಆದ್ಲ್ಯಾ ಹಪ್ಪಾಂತ್ ತುಜೊ ಬಾಬ್ ಮೆಳ್‌ಲ್ಲೊ ಸಾಂಗ್ತಾಲೊ “ಆಮ್ಚೊ ನೆಲ್ಸನ್ ಯೆಂವ್ಚಾರ್ ಆಸಾ. ಹೆ ಪಾವ್ಟಿಂ ತಾಚ್ಯಾ ಗೊಮ್ಮಾಕ್ ಕೊದಂಟಿ ಬಾಂದಿಜೆ ಮ್ಹಣಾ!”

“ವ್ಹಯ್ ಬ್ರದರ್ ಹೆ ಪಾವ್ಟಿಂ ಘರ್ಜ್ತಾ ಸಕ್ತಾಂನಿ ಸತ್ಯಾಗ್ರಹ ಸುರು ಕೆಲಾಂ ಹಾಂವೆಂ



ಕಾಜಾರ್ ಜಾಯ್ಜೆ ಮ್ಹಣ್. ಪಂದ್ರಾ ವರಾಂಚೆ ಮ್ಹಜೆ ಗಲ್ವಾಚೆ ಜಿಣಿಯೆಂತ್ ಕಾಜಾರ್ ಜಾಯ್ಜೆ ಮ್ಹಣ್ ತೀನ್ ಪಾವ್ಲಿಂ ಗಾಂವಾಕ್ ಆಯ್ಲೊಂ. ತೀನ್ಯಾ ಪಾವ್ಲಿಂ ಸಲ್ವನ್ ಪಾಟಿಂ ಗೆಲೊಂ. ಚೆಡ್ವಾಂ ನಾಂತ್ ಮ್ಹಳ್ಳೊ ಅರ್ಥ್ ನ್ಹಯ್. ಲಾಗಿಂ ಲಾಗಿಂ ದೆಡ್ವಾಂ ವಯ್ರ್ ಚೆಡ್ವಾಂಕ್ ಪಳೆಲೆಂ. ಪೂಣ್ ಮ್ಹಜ್ಯಾ ಮನಾಕ್ ಪಸಂದ್ ಜಾಂವ್ಚೆಂ ಏಕ್ಯಾ ಮೆಳುಂಕ್ ನಾ. ಏಕ್ ದೋನ್ ಪಸಂದ್ ಜಾಲ್ಯಾರಾಯಿ ಖಬರ್ ಕಾಡ್ತಾನಾ ಮುಕಾರ್ ಸರುಂಕ್ ಧಯ್ರ್ ಪಾವ್ಲೆನಾ. ಆಬಾನ್ ಹಾಡ್ಲಿ ಸಯ್ರಿಕ್ ಮ್ಹಣ್ ರಾನ್ ಗುಡೆ ಚಡುನ್ ಚಲಿಯೆಚ್ಯಾ ಘರಾ ಪಾವ್ಲಾಂವ್. ಚೆಡುಂ ಪುಣ್ಣಾಯಿ ಹರೆಕಾ ಸಂಗಿಂತ್ ಜಾಯ್ತ್ ಮ್ಹಣ್ ದಿಸ್ಲೆಂ. ಪೂಣ್ ಕಿತೆಂ ಕರ್ಚೆಂ ದೋನ್ಯಾ ದೋಳೆ ತಿಶೆ! ಉಲಯ್ತಾನಾ ಖಂಯ್ಚೆ ಕುಶಿಕ್ ಪಳೆತಾ ಮ್ಹಣ್ ಕಳನಾ. ಗೆಲ್ಲೆ ವಾಟೆಕ್ ಸುಂಕ್ ನಾ ಮ್ಹಣ್ ಪಾಟಿಂ ಆಯ್ಲೊಂ. ದುಸ್ರಿ ಸಯ್ರಿಕ್ ಬಾಬಾನ್ ಚ್ ಪಳೆಲಿ. ಘರಾಂಕ್ ಆನಿ ಮ್ಹಾಕಾಯ್ ಪಸಂದ್ ಜಾಲಿ. ಸೊಬಾಯೆಚಿ ಕಣಾಚ್! ತರಾಯಿ ತಾಂಚ್ಯಾ ಘರಾ ಲಾಗಿಂ ಆಸ್ಚಾ ಇಶ್ಟಾಕ್ ಬರೊವ್ನ್ ಖಬರ್ ಕಾಡ್ಲಿ. ತಾಣೆಂ ತಿಳ್ಲೆಂ 'ಭುರ್ಗೊ ಪುಣ್ಣಾಯಿ ಬರ್ಯಾ ಗುಣಾಂಚೆಂ. ಪೂಣ್ ತಾಕಾ ರಾತಿಂ ನಿದೆಂತ್ ಉಟುನ್ ಭಾಯ್ರ್ ವೆಚಿ ಸವಯ್ ಆಸಾ. ಹಾಂವ್ ಭಿಯೆಲೊಂ. ಹೆಂ ಕಾಂಯ್ ನಿದೆಂತ್ ಉಟುನ್ ವಚುನ್ ಬಾಂಯ್ ಪುಣ್ಣಾಯಿ ಪಡಾತ್ ಜಾಲ್ಯಾರ್, ಹಾಂವೆಂ ತಾಕಾ ಮಾರ್ನ್ ಘಾಲಾಂ ಮ್ಹಣ್ ವಣಿ ಭಿತರ್ ಜಳಾರಿಂಚೆ ಆನಿ ಭಿಕ್ಲಾಂಚೆ ಮಾರ್ ಧರ್ಮಾಕ್ ಖಾಯ್ಜೆ ಪಡತ್! ಕೊಣೆಂ ಕಿತೆಂ ಸಾಂಗ್ಲಾರಾಯಿ ಆಯ್ಕನಾಸ್ತಾಂ ದುಸ್ರಾಚ್ ದಿಸಾ ಗಲ್ವಾಕ್ ಉಸಾಳ್ಕೊಂ! ತಶೆಂ ಆತಾಂ ಚವ್ತೆ ಪಾವ್ಲಿಂ ಆಯ್ಲಾಂ. ಹೆ ಪಾವ್ಲಿಂ ಕಿತೆಂ ಜಾತಾ ಪಳೆಚೆ."

"ತರ್ ತುಂ ಖಂಯ್ಚ್ಯಾ ಜಿನ್ನಾಚೆ ಚಲಿಯೆಚೆ ಸೊಡ್ವೆರ್ ಆಸಾಯ್ ನೆಲ್ವನ್?"

"ತುಮಿ ಜಾಣಾಂತ್ ಬ್ರದರ್. ಕಾಜಾರ್ ಜಾಂವ್ಚೆಂ ಜಿಣಿಯೆಂತ್ ಏಕ್ಚ್ ಪಾವ್ಲಿಂ, ಎಕೆಚ್ ಚಲಿಯೆ ಲಾಗಿಂ. ಆಮ್ಚ್ಯಾ ಥೊಡ್ಯಾ ಹಿಂದು ಆನಿ ಮುಸ್ಲಿಮ್ ಭಾವಾಂ ಬರಿಂ ಗೆಲ್ಲೆ ಗೆಲ್ಲೆ ಕಡೆ ಕಾಜಾರ್ ಜಾಂವ್ಚೆಂ, ನಂತರ್ ಸೊಡ್ವೆಂ ಸ್ತ್ರೀ ಕುಳಿಯೆಕ್ ಅಕ್ಮಾನ್. ಮ್ಹಾಕಾ ಆಮ್ಸರ್ ನಾ. ನಿಂವುನ್ ಖಾಂವ್ಚಿ ಮ್ಹಜಿ ಸವಯ್. ಸಮಾ ತಜ್ವೀಜ್ ಕರ್ನ್ ಪಳೆನಾಸ್ತಾಂ ಹಾಂವ್ ಸಯ್ ಘಾಲಿನಾ. ಹಾಂವೆಂ ಪಸಂದ್ ಕರ್ಚಿ ಚಲಿ, ಶಿರ್ಪುಟಿ, ಸೊಬಿತ್, ಗುಲಾಬಿ ಪೊಲ್ಯಾಂಚಿ, ಲಾಂಬ್ ಕೆಸಾಂಚಿ, ಆಂಜಾಳ್ ಹಾಸ್ಯಾಂಚಿ, ಪರ್ಜಳಿಕ್ ದೊಳ್ಳಾಂಚಿ ಆಸಚೆ. ಸಾಂಗಾತಾಚ್ ಗುಣೇಸ್ತ್, ಮಯ್ಯಾಸಿ ಆನಿ ದೆವೊತ್ ಆಸ್ಚಿ ಗರ್ಜ್. ಪಾಂಚ್ ಫೀಟ್ ಸ ಇಂಚಾಂ ಲಾಂಬ್ ಆಸುನ್ ಪಾಯಾಂಗೊಳ್ ನ್ಹೆ ಸಚೆ. ಸುಶಿಕ್ಷಿತ್ ಆಸುನ್ ಮತಿಚಿ ಆನಿ ಕುಡಿಚಿ ಭಲಾಯ್ಕಿ ಬರಿ ಆಸಚೆ. ಎಕಾ ಉತ್ರಾನ್ ಸಾಂಗ್ಲೆಂ ಜಾಲ್ಯಾರ್ ತರ್ನ್ಯಾ ತೊವ್ಯಾ ಬರಿಂ ಆಸುನ್ ಪಳೆಲ್ಲೆ ತಕ್ಷಣ್ ಮನ್ ಪಿಸ್ವಚೆ! ಅಸಲಿ ಕೊಣ್ ಪುಣ್ಣಾಯಿ ತುಮ್ಚ್ಯಾ ಗುಂತ್ರಾರ್ ಆಸಾ ಬ್ರದರ್?"

"ತುವೆಂ ಹೆ ಪಾವ್ಲಿಯಾ ಆಯ್ಲೆ ಬರಿಚ್ ಪಾಟಿಂ ವಚೆಚೆ ಪಡ್ತಲೆಂ. ತುವೆಂ ವರ್ಣಿಲ್ಲೆ ತಸಲಿ ಬಾವ್ಲಿ ಹ್ಯಾ ಭುಮಿ ಥಳಾರ್ ಜಲ್ಮ್ ಘೆತ್ಲ್ಯಾ ಮ್ಹಳ್ಳೆಂ ದುಬಾವಾಚೆಂ! ದೆವಾನ್ ಕಾಂಯ್ ತುಜೆ ಖಾತಿರ್ ಪರ್ಮಾನ್ ರಚಿಚೆ! ಆದಿಂ ಎಕ್ಲೊ ರಾತಿಂ ಸಪ್ನಾಂತ್ ದೆಕ್‌ಲ್ಲೆ ರಾಣಿಯೆಕ್ ದಿಸಾಚೆಂ ಸೊದುನ್ ಭೊಂವ್ತಾಲೊ ಖಂಯ್! ತಶಿ ತುಜಿ ಗಜಾಲ್. ತುವೆಂ ಸಾಂಗಾತಿಣ್ ಜಾವ್ನ್ ಅಪೇಕ್ಷುಂಚಿ ಚಲಿ ಸುಂದರ್, ಗುಣೇಸ್ತ್, ಸುಡ್ಪುಡಿತ್ ಆಸುನ್ ಮತಿಚಿ ಆನಿ ಕುಡಿಚಿ ಭಲಾಯ್ಕಿ

ಬರಿ ಆಸಚೆ ಮ್ಹಳ್ಳಾಕ್ ಹಾಂವ್ ಒಪ್ತಾಂ. ಉರ್‌ಲ್ಲಿಂ ಸಗ್ಗಿಂ ಲಕ್ಷಣಾಂ ಎಕೆ ವ್ಯಕ್ತಿ ಥಂಯ್ ಮೆಳುಂಕ್ ಕಷ್ಟ್. ತುಂ ದುಸ್ರ್ಯಾಂ ಥಾವ್ನ್ ಕಿತೆಂ ಆಪೇಕ್ಷಿತಾಯ್ ತಿತ್ಲೆಂಚ್ ಹೆರಾಂಯ್ ತುಜೆ ಥಾವ್ನ್ ಆಪೇಕ್ಷಿತಾತ್ ಮ್ಹಳ್ಳೆಂ ಸತ್ ತುವೆಂ ಮಾಂದುನ್ ಘೆಂವ್ಚೆಂ ಬರೆಂ. ಹರೆಕಾಂತ್ ಸಂಪೂರ್ಣತಾ ಆಸಾಲ್ಲಿ ಚಲಿ ವ ಚಲೊ ಆಸುಂಕ್ ಸಾಧ್ಯ್ ನಾ. ಏಕ್ ನಾ ಜಾಲ್ಯಾರ್ ಏಕ್ ಊಣ್ ಆಸ್ತಾಚ್. ತುಂ ತುಜ್ಯಾ ಹಟಾನ್‌ಚ್ ರಾವ್ಪಿ ಜಾಲ್ಯಾರ್ ತುಜೆಂ ತರ್ನಾಟ್ಪಣ್ ಆಕೆರ್ ಜಾತಾ ಪರ್ಯಾಂತ್ ಎಕಾಂಗಿ ಜಾವ್ನ್ ಖರ್ಚಿ ಪಡಾತ್. ಸಾಂಗಾತಾಚ್ ತುಜೆ ಮತಿಚಿ ಭಲಾಯ್ಕಿ ಭಿಗ್ಡುಂಕ್ ಸಾಧ್ಯ್ ಆಸಾ.”

“ಬರ್ಯಾ ಸಾಂಗಾತಿಣಿಂಚೆ ಸೊದ್ವೆರ್ ಆಸ್ತಾನಾ ದೆವಾಕ್ ಸಾಂಗಾತಾ ಕಾಣ್ಲೆಲ್ಯಾರ್ ಬರೊ ಫಳ್ ಲಾಬ್ತಲೊಚ್! ಮ್ಹಜ್ಯಾ ಆಬಾನ್ ಸಾಂಗ್ಲೆಂ ಆಸ್‌ಲ್ಲೆಂ: ಕಾಜಾರ್ ಜಾಂವ್ಕ್ ಮುಕಾರ್ ಸರ್ಚ್ಚಿ ತರ್ನಾಟ್ಕಾಂನಿ ಜೆಜುಚೆ ಆವಯ್ ಕಡೆ ಮಾಗಜೆ ಮ್ಹಣ್. ಬರ್ಯಾ ಕುಟ್ಮಾಚಿ ವ್ಹಡಿಲ್ಲ್ಯಾ ತಿ. ತಿಚಾ ಪಾಯಾಂಥಳಾ ಪಚುನ್ ಮರಿಯೆ ಮ್ಹಾಕಾಯ್ ತುಜೆ ಬರಿ ಸೊಬಿತ್, ಸುಗುಣಿ, ಸುಲಕ್ಷಣಿ, ಮೊಗಾನ್ ಆನಿ ಸೊಸ್ಣಿಕಾಯೆನ್ ಘರ್‌ದಾರ್ ಸಾಂಬಾಳ್ನ್ ವ್ಹರ್ಚಿ ಚಲಿ ದಾಕೊವ್ನ್ ದಿತಾನಾ, ಉಗ್ಡಾಸ್ ದವರ್ ಮಾಯೆ ತುಜೆ ಬರಿಂ ಲ್ಹಾನ್ ಆನಿ ಉರುಂಟ್ ನಾಕಾಚಿ ಆಸುಂದಿ, ಲಾಂಬ್ ಜಿಬೆಚಿ ನಾಕಾಚ್! ಮೊಗಾನ್ ಹಟ್ ಧರ್ನ್ ಆಮ್ಚೆ ಕಡೆ ಕೊಣೆಂಯ್ ವಿಚಾರ್ಲ್ಯಾರ್ ಆಮಿ ನಾ ಮ್ಹಣ್ತಾಂವ್‌ವೆ? ತರ್ ಇತ್ಲೊ ಬರೊ ದೇವ್ ಆನಿ ಆಮ್ಚಿ ಸರ್ಗಿಂಚಿ ಆವಯ್ ಕಶಿ ಇನ್ಯಾರ್ ಕರ್ತಲಿ?”

“ಎಕೆ ವಾಟೆನ್ ತುಮಿ ಸಾಂಗ್ಲೆಂ ಸಮಾ ಬ್ರದರ್. ಎದೊಳ್ ಮ್ಹಣಾಸರ್ ಹಾಂವ್ ಮ್ಹಜೆಚ್ ಸಾಮರ್ಥೆಚೆರ್ ಆನಿ ಬುದ್ಧಂತ್ಯಾಯೆಚೆರ್ ಪಾತ್ಕೆವ್ನ್ ರಾವ್ಲೊಂ. ಮಾಗ್ಣ್ಯಾಚಿ ಮ್ಹಾಕಾ ಗರ್ಜ್ ಮ್ಹಣ್ ದಿಸುಂಕ್ ನಾ. ಹೆರಾಂಚೆ ಊಣ್ ಮ್ಹಾಕಾ ದಿಸ್ತಾಲೆ ಶಿವಾಯ್ ಮ್ಹಜೆ ಆವ್ಣುಣ್ ದಿಸಾನಾಸ್‌ಲ್ಲೆ. ಆಜ್ ಹಾಂವ್ ಇತ್ಲ್ಯಾ ಬರ್ಯಾ ಮಟ್ವಾಕ್ ಪಾವ್ಲಾಂ ಜಾಲ್ಯಾರ್ ದೆವಾಚಿ ದಯಾಚ್ ಕಾರಣ್. ಮ್ಹಜ್ಯಾ ದೊಳ್ಯಾಂಕ್ ಮಾಂಡ್‌ಲ್ಲಿಂ ವ್ಹಡ್ಪಣಾಚಿಂ ಖೊವ್ಕಾಂ ಕಾಡ್ನ್ ಪರಿಸ್ಥಿತಿ ಆಸಾ ತಶಿ ಪಳೆಶೆಂ ಕೆಲ್ಲ್ಯಾಕ್ ತುಮ್ಕಾಂ ಹಾಂವ್ ಅಭಾರಿ. ಬರ್ಯಾ ಗುಣಾಂಚೆಂ ಆನಿ ಮರ್ಯಾದಿಚ್ಯಾ ಕುಟ್ಮಾಂತ್ಲೆಂ ಚೆಡುಂ ಪಳೆವ್ನ್ ಹೈ ಪಾವ್ಲಿಂ ಕಾಜಾರ್ ಜಾಂವ್ಚೆಂಚ್ ಶುದ್ಧ್! ತುಮ್ಚ್ಯಾ ಮಾಗ್ಣ್ಯಾ ವೆಳಿಂ ಮ್ಹಜೊಯ್ ಹೊ ಇರಾದೊ ಮೆಳಯಾ.”

“ಜಾಯ್ತ್ ನೆಲ್ಸನ್, ತುಜೆಂ ಘರ್ ಸೊಬೊಂವ್ಚಿ ಆನಿ ತುಕಾ ಮೊಗಾನ್ ಧಲೊಂವ್ಚಿ ಜಿಣಿಯೆ ಸಾಂಗಾತಿಣ್ ತುಕಾ ಮೆಳುಂ!”



## ಆಯ್ಕುನ್ ನೆರಾಯ್ಲೆಂ...

“ಘರ್ಜ್ಚಾ ಆಲ್ಮಾಂಕ್ ಏಕ್ ಮೀಸ್ ಬರಯಾ ಬ್ರದರ್. ಆಮ್ಚ್ಯಾ ಘರಾಂತ್ ಸಮಧಾನ್‌ಚ್ ನಾ. ತಕ್ಲಿ ಮ್ಹಜಿ ಪಿಸಾಂತುರ್ ಜಾಲ್ಯಾ ದುಸ್ಮಾನ್ ಚಡ್ಲ್ಯಾತ್. ಸೆಜಾರ್ಚೊ ಲೋಕ್ ಘುಟ್ಕಿಳ್ ಕರ್ನ್ ಜಾಗೊ ಭಿತರ್ ಘಾಲುಂಕ್ ಪಳೆತಾತ್. ಘರಾ ಭುರ್ಗೆ ಮಾರ್ನ್ ಪಡ್ತಾತ್. ಲ್ಹಾನ್ ಜಾಲ್ಲೆ ಜಾಲ್ಯಾರ್ ಚಾರ್ ವೊಡ್ಯೆತ್ ಆಸ್‌ಲ್ಲೆಂ. ಹೆ ದೊಗಾಂ ತೆಗಾಂ ಭುರ್ಗ್ಯಾಂಚೆ ಬಾಪುಯ್ ಪೆಟೆ ಚಾಬುನ್ ಪಡ್‌ಲ್ಲೆ ಬರಿಂ ಚಾಬುನ್ ಪಡ್ತಾತ್. ಆನಕೆ ವಾಟೆನ್ ರೆಡೆ ಗೊರುಂ ಬರೆಂ ನಾ. ಘರ್ಜಿಂ ಆಲ್ಮಾಂ ಕಾಂಯ್ ಭಿಗಡ್ಲ್ಯಾಂತ್ ಆಸ್ತಲಿಂ. ಮೀಸ್ ದಿನಾಸ್ತಾಂ ಸುಮಾರ್ ತೇಂಪ್ ಜಾಲೊ. ಚಾತಾ ತಿತ್ಲೆ ವೆಗಿಂ ದಿಂವ್ಕ್ ಪ್ರಯತ್ನ್ ಕರಾ ಬ್ರದರ್.”

“ಘರ್ಜ್ಚಾ ಆಲ್ಮಾಂ ಖಾತಿರ್ ಮಾಗ್ಚಿ ಆನಿ ಮಿಸಾಂ ಭೆಟೊಂವ್ಚಿಂ ಬರಿ ಸವಯ್. ಪೂಣ್ ಘರಾಂತ್ ಸಮಧಾನ್ ಭಿಗಡ್ಲ್ಯಾರ್, ಪಿಡಾಶಿಡಾ ಆಯ್ಲ್ಯಾರ್ ತಾಂಕಾಂ ಮೀಸ್ ದಿನಾಸ್‌ಲ್ಲೆ ವರ್ವಿಂ ಮ್ಹಣ್ ಚಿಂತ್ಲೆಂ ಸಮ ನ್ಹಯ್.”

“ಆನಿ ಖಿಂಯ್ಚೆಂ ಸಮ ಮ್ಹಣ್ಲೆಂ ತುಮಿ? ತುಮಿ ಶಿಕಪ್ ಆಸ್‌ಲ್ಲೆ ಮನಿಸ್. ಎಕಾ ಸಬ್ದಾಕ್ ಧಾ ಥರಾಂಚೆ ವಿವರ್ ದಿತಾತ್. ಶಿಕಪ್ ಚಡ್‌ಲ್ಲೆ ವರ್ವಿಂ ಹರಾಂಚೆಂ ಸೊಡಾ ಕ್ರಿಸ್ತಾಂವ್ ಲೊಕಾಚೊಚ್ ಭಾವಾರ್ಥ್ ದಂಡಳ್ಕಾ ಆನಿ ದೇವ್‌ಚ್ ನಾ ಮ್ಹಣ್ಲೆ ತಿತ್ಲ್ಯಾರ್ ಪಾವ್ಲಾ. ಪಾವಾನಾಯೆ ರಚ್‌ಲ್ಲ್ಯಾ ರಚ್ಕಾರಾಕ್ ಹಾಂಣಿಂ ದಿಂವ್ಚೊ ಪ್ರತ್ಯುಪ್ಕಾರ್? ಘರ್ಜ್ಚಾ ಆಲ್ಮಾಂಚೊ ಉಗ್ಡಾಸ್ ಕಾಡ್ಲೊ ಆಮ್ಚೊ ಕಾಯ್ಲೊ. ತಾಂಣಿಂ ಬರಿ ದೇಕ್ ದಿವ್ನ್ ತಾಂಚಿ ಸಗ್ಳಿ ಜಿಣಿ ರುರೊವ್ನ್, ಕಾಂಯ್ ಇಲ್ಲೆಂ ಕರ್ನ್ ದವರ್‌ಲ್ಲ್ಯಾನ್ ನೀಸ್ ಪೇಜ್ ಜೆವ್ನ್ ದೆವಾಕ್ ಭಿಯೆವ್ನ್ ಚಲ್ತಾಂವ್. ಹಾಕಾ ಕಿತೆಂ ಮ್ಹಣ್ತಾತ್ ತುಮಿ?”

“ಹಾಂವ್ ಆತಾಂ ಖಿಂಯ್ ನ್ಹಯ್ ಮ್ಹಣ್ತಾಂ? ತುವೆಂ ಸಾಂಗ್ಲ್ಯಾಂತ್ ರಾಜಾಂವ್ ಆಸಾ. ತೆಂ ಆಸುಂ ತುಜೆಂ ನಾಂವ್ ಕಿತೆಂ?”

“ಲೊರಾರ್ ಕಾತ್ರಿನ್ ಮ್ಹಣ್ ವಿಗಾರ್ ಆಪಯ್ತಾಲೆ. ಪೂಣ್ ಮ್ಹಜೆಂ ಸಗ್ಳೆಂ ನಾಂವ್ ಕಾತ್ರಿನ್ ಬಿರ್ಜಿತ್ ಗೊಮಿಸ್. ಘರಾ ಮಾತ್ ಮಾಂಯ್ ಕತ್ತು ಮ್ಹಣ್ ಆಪಯ್ತಾನಾ ಬಾಬ್ ಬಿಜ್ಜು ಮ್ಹಣ್ತಾ. ಮ್ಹಜೆ ಸಯ್ರಿಕೆ ವೆಳಾರ್ ಭಾರಿ ತಮಾಸೊ ಜಾಲ್ಲೊ. ನವ್ರ್ಯಾನ್ ಮ್ಹಾಕಾ ಪಳೆಂವ್ಚೆ ಖಾತಿರ್, ಮಾಂಯ್ ‘ಕತ್ಲೊ, ಏಕ್ ಕಳ್ಳೊ ಉದಕ್ ಹಾಡ್ ಪುತಾ’ ಮ್ಹಣ್ತಾನಾ, ಬಾಬ್ ‘ಬಿಜ್ಜೊ ನವ್ರ್ಯಾ ಸಯ್ರ್ಯಾಂಕ್ ಪಿಯೆಂವ್ಕ್ ಹಾಡ್ ಪುತಾ’ ಮ್ಹಣ್ ಸಾಂಗ್ತಾನಾ, ದೊಗಾಂ ಚೆಡ್ವಾಂ ಕಡೆ ಕಾಜಾರ್ ಜಾಂವ್ಚಿ ಪರಿಸ್ಥಿತಿ ಯೆತ್‌ಗಾಯ್ ಮ್ಹಣ್ ಆಮ್ಗಲೊ ಘುಸ್ಪಡ್‌ಲ್ಲೊ ಖಿಂಯ್! ಆತಾಂ ಕೆದಾಳಾಯ್ ‘ಬಿಜ್ಜೊ, ಕತ್ಲೊ’ ಮ್ಹಣ್ ಕೊಲಾವ್ನ್ ಹಾಸ್ತಾ!”

“ಆದ್ಲೊ ಕಾಳ್ ತೊ ಕತ್ತುಬಾಯೆ, ಸಾದೆ ಆನಿ ಸತ್ರಿ ಮನಿಸ್ ಜಿಯೆತಾಲೆ. ಕುಟ್ಮಾಂತ್ ಸಂತೊಸ್ ಆನಿ ಸಮಧಾನ್ ಆಸ್‌ಲ್ಲೆಂ. ಆತಾಂಚಿಂ ಚೆಡ್ವಾಂ ಪಳೆಯಾ ಏಕ್ ಕೊಳ್ಳೊ ಉದಕ್ ಹಾಡುಂದಿತ್ ವ ತಾನೆಕ್ ಹಾಡ್ನ್ ದಿಂವ್ಪಿತ್; ಮರ್ಚೆನ್ ಯೆವ್ನ್ ಬಸ್ತಾತ್, ತಾನೆಕ್



ಕೊಣೆಯ ಹಾಡ್ ದಿಜೆ.”

“ಮ್ಜೆಂಯ್ ಏಕ್ ಮೀಸ್ ಘರ್ಜ್ಯಾ ಆಲ್ಮಾಂಕ್ ಬರಯಾ ಬ್ರದರ್. ದೋನ್ ದಿಸಾಂ ಭಿತರ್ ಸಾಂಗ್ಲಾರ್ ಬರೆಂ ಆಸ್‌ಲ್ಲೆಂ. ಆಮ್ಚೆ ಫಿರ್ಗಜೆಂತ್ ಪುಡ್ಲೆಂ ವರ್ಸ್ ಮ್ಹಣಾಸರ್ ಮಿಸಾಂ ಬುಕ್ಚೆ ಜಾಲ್ಯಾಂತ್ ಖಂಯ್. “ಕೊವೆಂತಾಕ್ ಪುಣ್‌ಯಿ ವ್ಹರ್ನ್ ದಿ ಮ್ಹಣಾಲೆ ವಿಗಾರ್.”

“ಕಿತೆಂ ತಿತ್ಲೆಂ ತುರ್ತ್?”

“ಮ್ಹಳ್ಳಾರ್... ಪೊರ್ವಾಂ ಮ್ಹಜ್ಯಾ ಚೆರ್ಕ್ಯಾಚೆಂ ಕಾಜಾರ್. ತಾಚೆ ಆದಿಂ ಘರ್ಜ್ಯಾ ಆಲ್ಮಾಂಚೊ ಉಗ್ಡಾಸ್ ಕಾಡ್ನ್ ಮೀಸ್ ದಿಂವ್ಚಿ ಆದಿಂ ಥಾವ್ನ್ ದೆಂವುನ್ ಆಯ್‌ಲ್ಲಿ ರಿವಾಜ್. ತೆ ಭಾಯ್ರ್ ರೊಸಾಚೆಂ ಜೆವಣ್ ಮರ್ಲ್ಯಾ ಘರಾ ಕೆಲ್ಲೆ ಬರಿಂ ಪೊಳೊವ್ ಶಿತಾಚೆಂ ಆಸುನ್ ತಾಂಚ್ಯಾ ನಾಂವಾನ್ ಜೆಂವ್ಚೆಂ ಖಂಯ್. ನಾ ತರ್ ಘರ್ಜಿ ಆಲ್ಮಾಂ ಭಿಗಡ್ನ್ ಬರ್ಯಾ ಕಾರ್ಯಾಚೆರ್ ವಿಘ್ನ್ ಧಾಡ್ತಿತ್ ಮ್ಹಣ್ ಮಾಲ್ವಡ್ಯಾಂಚೆಂ ಸಾಂಗ್ಲೆಂ.”

“ಹೆಂ ತುಂ ಪಾತ್ಯೆತಾಯ್?”

“ಹಾಂವ್ ಅಸಲ್ಯಾ ಪುರಾ ರಿತಿ ರಿವಾಜಿಂಕ್ ಚಡ್ ಮಹತ್ವ್ ದಿನಾ. ತಶೆಂ ಮ್ಹಣ್ ಕೊನ್ಯಾಕ್ ಲೊಟುಂಕಾಯಿ ಧಯ್ರ್ ಪಾವನಾ, ರಿತಿ ರಿವಾಜಿ ಆನಿ ಸಂಬಂದ್ ಜಾಲ್ಲ್ಯಾಂಕ್ ಮಾನ್ ಮರ್ಯಾದ್ ದಿಂವ್ಚ್ಯಾಂತ್. ತೆಂಯ್ ಕಾಜಾರಾ ಸೊಬಾಣಾ ವೆಳಾರ್ ಕಾಂಯ್ ಚಡುಣೆಂ ಜಾಯ್ತ್ ಜಾಲ್ಯಾರ್ ಮಳಬಾಚ್ ಕೊಸ್ಕುನ್ ಪಡ್‌ಲ್ಲೆ ಬರಿಂ ಗಲಾಟೊ ಕರ್ತಾತ್. ತೆ ಖಾತಿರ್ ಖಂಯ್ಚೆಂಯ್ ಕಾರ್ಯೆಂ ಬರ್ಯಾ ಧರಾನ್ ಜಾಂವ್ಚಿ ಮ್ಹಣ್ ಸಗ್ಳ್ಯಾಂಕಾಯಿ ಹಾಂ ಮ್ಹಣ್ಲೆಂ.”

“ಎಕೆ ವಾಟೆನ್ ತುವೆಂ ಸಾಂಗ್ಲೆಂ ಸಮ. ರಿತಿ ರಿವಾಜಿ ಬದ್ಲುಂಕ್ ವ ತಿದ್ದುಂಕ್ ಪಳೆತಾನಾ ಧಯ್ರ್ ಸಾಂಗಾತಾ ಶಾಣೆಪಣ್ ಆಸ್ಚೆಂ ಗರ್ಜ್. ಕಾಂಯ್ ಕಾರಣ್ ನಾಸ್ತಾಂ ಮಾಲ್ವಡ್ಯಾಂನಿ ರಿತಿ ರಿವಾಜಿ ಘಡುಂಕ್ ನಾಂತ್. ಆತಾಂಚ್ಯಾ ಕಾಳಾಕ್ ತ್ಯೊ ತಾಳ್ ಪಡಾನಾಂತ್ ವ ಅರ್ಥಾಭರಿತ್ ನ್ಹಯ್ ಮ್ಹಣ್ ಎಕೆ ರಾತಿ ಭಿತರ್ ಬದ್ಲುಂಕ್ ಪಳೆಂವ್ಚೆಂ ಪಿಶೆಪಣ್. ಬರೆಂ, ತುಜೆಂ ನಾಂವ್ ಕಿತೆಂ, ಮೀಸ್ ದಿತಲ್ಯಾಚೆಂ ನಾಂವ್ ಗರ್ಜ್ ಪಳೆ.”

“ಮ್ಜೆಂ ನಾಂವ್ ದುಮಿಂಗ್ ತಾವ್ರ್. ಗಾಂವಾರ್ ಪಡ್ವಳ್ ಮ್ಹಣ್ತಾತ್. ಆದಿಂ ಆಮ್ಚೆ ಪುರ್ವಜ್ ಪಟೇಲ್ ಜಾವ್ನಾಸ್‌ಲ್ಲೆ ಆನಿ ಮೊಂತೇರಾಂಗಲೆ ಉಗ್ರಾಣಿ ಜಾವ್ನಾಸ್‌ಲ್ಲೆ ಖಂಯ್! ತುಮಿ ಕಾಂಯ್ ಮೊಂತೇರ್ ನ್ಹಯ್‌ಮು?”

“ನಾ. ಹಾಂವ್‌ಯಿ ಗಾಂವಾರ್ ಪಡ್ವಳ್. ಅಲ್ಕುಂದಾರ್ ಮಾತ್ ಲುದ್ರಿಗ್.”

“ತರ್ ತೊಂದ್ರೆನಾಂತ್. ಆಮಿ ದೋಗ್‌ಯಿ ಎಕೆಚ್ ದೋಣಿರ್ ಆಸಾಂವ್. ತಶೆಂ ಪಟೇಲ್ ಆಸ್‌ಲ್ಲೆ ಕ್ರಮೇಣ್ ಗಾಂವಾರ್ ಪಡ್ವಳ್ ಮ್ಹಣ್ ನಾಂವಾಡ್ಲಿಕ್ ಜಾಲೆ. ಹೆ ಪಡ್ವಳ್ ಪಟೇಲಾಚ್ಯಾ ಕಾಮಾಂತ್ ಮಾತ್ ನಾಂವಾಡ್ಲಿಕ್ ನ್ಹಯ್; ತಾಂಚ್ಯಾ ಲಾಂಬ್ ಮಿಶಿಯಾಂಕ್, ಚೆಂಡು ದಾಂಟ್ಯಾಚ್ಯಾಂತ್ ಆನಿ ಕೊಂಬ್ಯಾ ಕಾಟಾಂತ್ಯಾಯಿ ಮುಕಾರ್ ಆಸ್‌ಲ್ಲೆ. ಮ್ಹಜ್ಯಾ ಆಬಾಚ್ಯಾ ಬಾಪಾಯ್ಚೊ ಮಿಶಿಯೊ ಇತ್ಲೊ ಲಾಂಬ್ ಆಸ್‌ಲ್ಲೊ ತಾಣೆಂ ಪಂತಾಕ್ ರಾವುನ್, ಮಿಶಿಯಾಂಚೆರ್ ತೀನ್ ಮೊಗಿಂ ಉಮ್ಕಾಳಾವ್ನ್ ಎಕ್ ಮುಡೊ ತಾಂದು ಜಿಕ್‌ಲ್ಲೊ ಖಂಯ್! ಸುರ್ ಪಿಯೆತಾನಾ ತಾಕಾ ಗಾಳ್ಳಿ ಗರ್ಜ್ ನಾಸ್‌ಲ್ಲಿ. ತಳ್ಳಾಚ್ಯಾ ಮುಳಾಂತ್ ಉಬೊ ರಾವುನ್, ಮಿಶಿಯೊ ವೊಟಾರ್ ದೆಂವುನ್ ಸುರಚಿ ಕುರಿಚ್ ತೊಂಡಾರ್ ದವರ್ತಾಲೊ. ಉಪ್ರಾಂತ್

‘ಹುಕ್ಕು’ ಕರ್ತನಾ ಕೊಯ್, ಆನಿ ಹುಂಬ್ಲೆ ಮಿಶಿಯಾಂ ವಯ್ಲೆ ಪಯ್ಸ್ ಉಸಾಳ್ತಲೆ! ಮ್ಹಜ್ಯಾ ಬಾಪ್ಲ್ಯಾಕ್ ಚೆಂಡಾಚೆಂ ಭಾರಿ ಪಿಶೆಂ. ಏಕ್ ಪಾವ್ಟಿಂ ಚೆಂಡು ಖೆಳ್ತಾನಾ ವಿರೋಧ್ ಪಾಡ್ತಿಚ್ಯಾಂನಿ ಹಗ್ಗಾನ್ ಆಡ್ ಪಾಂಯ್ ದಿಲ್ಲ್ಯಾನ್ ಪಾಂಯ್ ಕುಡ್ಕೆ ಜಾಲ್ಲೊ ಖಿಯಾ! ಚೆಂಡಾಕ್ ವೆಚೆಂ ತಿತ್ಲ್ಯಾರ್ ಆಕೆರ್. ಮ್ಹಜ್ಯಾ ಆಬಾಕ್ ಕೊಂಬ್ಯಾ ಕಾಟಾಚೆಂ ಪಿಶೆಂ ವಿಶೇಸ್ ಆಸ್ಲೆಂ. ಏಕ್ ದೀಸ್ ಕೊಂಬೆ ಬಾಂದ್ತಾನಾ ತಾಚ್ಯಾ ಮೊಸ್ತಾನ್ ತಾಚ್ಯಾ ವಿರೋಧ್ ಕೊಂಬ್ಯಾಕ್ ವಿಕಾಚಿ ಬಲಿ ಬಾಂದುನ್ ತಾಚ್ಯಾ ಕೊಂಬ್ಯಾಕ್ ಲಗಾಡ್ ಕಾಡ್ಲೊ! ತ್ಯಾ ರಾಗಾನ್ ಆಸ್ಲಲ್ಯಾ ಆನೈಕಾ ಕೊಂಬ್ಯಾಕ್ ವಾಟೆರ್ ತಾಳ್ಚ್ಯಾ ಮಾಡಾಕ್ ಮಾರ್ನ್ ಜಾಲಾಂತ್ ಹಾಡ್ನ್ ಉಡಯ್ಲೊ. ತ್ಯಾ ದೀಸ್ ಥಾವ್ನ್ ಕೊಂಬ್ಯಾ ಕಾಟಾ ವಿಷ್ಯಾಂತ್ ಉಲಯ್ಚ್ಯಾರ್ ತಾಕಾ ರಾಗ್ ಯೆತಾಲೊ ಖಿಯಾ! ಪೂಣ್ ಕ್ರಮೇಣ್ ಭಾಯ್ಲೆ ದೆಕಿಕ್ ಹೆ ಪಡ್ವಳ್ ಶ್ರೇಷ್ಟ್ ಆಸ್ಲೆ ತರ್ಯಿ ಭಿತರ್ಲ್ಯಾ ಭಿತರ್ ದುಡ್ಡಾನ್ ಲಾಚಾರ್ ಜಾವ್ನ್ ಆಯ್ಲೆ ವರ್ವಿಂ ಪ್ರಾಯೆಕ್ ಆಯ್ಲಲ್ಯಾ ಚೆಡ್ವಾಂಕ್ ಭಾಯ್ರ್ ಘಾಲುಂಕ್ ಚಡ್ವಾಡಚೆ ಪಡ್ಲೆಂ. ತೆ ವಾಟೆನ್ ಮೊಂತೇರಾಗೆಲೆ ದುಡ್ಡಾನ್ ಬಳ್ ಆಸ್ಲಾರ್ಯಾ ಉಗ್ರಾಣಿ ಮ್ಹಳ್ಳೊ ಬಿಲ್ಲೊ ಆಸ್ಲಲ್ಯಾನ್ ಕೊಣ್ಣೆಯಿ ತಾಂಕಾಂ ಚೆಡುಂ ದಿಂವ್ಕ್ ಮುಕಾರ್ ಆಯ್ಲೆನಾಂತ್. ತಶೆಂ ಪಟೇಲ್ ಉಗ್ರಾಣ್ಯಾ ಮಧ್ಲೊ ಸಂಬಂಧ್ ‘ಏಯಾ ಏಣಿಚ್ಯಾ’ ಬಾಂಧಾಂತ್ ಥಿರ್ ಜಾಲೊ ಮ್ಹಣ್ ಮ್ಹಜೊ ಪಾಗುರ್ ಮಾಂವ್ ಸಾಂಗ್ತಾಲೊ. ಹಾಂತುಂ ಸತಾಚೊ ಅಂಶ್ ಕಿತ್ಲೊ ಆಸಾ ಮ್ಹಣ್ ಹಾಂವ್ ನೆಣಾಂ. ಹಾಂವ್ ಅಂಬ್ಯಾರ್ ಥಾವ್ನ್ ಕುಂಬ್ಯಾರ್ ಉಡ್ಲೊಂ. ತುಮ್ಮಾಂ ಕಾಂಯ್ ಬೆಚಾರ್ ಜಾಂವ್ಕನಾಮು?”

“ಆಮ್ಚ್ಯಾ ಪುರ್ವಜಾಂಚಿ ಸ್ವಾರಸ್ಯಭರಿತ್ ಘಡಿತಾಂ ಆಯ್ಕುಂಚಿಂ ಮ್ಹಳ್ಳಾರ್ ಮ್ಹಾಕಾ ಭಾರಿ ಮಿಶಿ! ಥೊಡೆ ಪಾವ್ಟಿಂ ಜಾಯ್ತಿಂ ಲಿಸಾಂವ್ ತಾಂತುಂ ಆಟಾಪುನ್ ಆಸ್ತಾ. ಆದಿಂ ಪಡ್ವಳ್ ಪಟೇಲ್ ಜಾವ್ನಾಸ್ಲೆ ಆನಿ ಮೊಂತೇರ್ ಉಗ್ರಾಣಿ ಜಾವ್ನಾಸ್ಲೆ ಮ್ಹಣ್ ಹಾಂವೆಂ ಪಯ್ಲೆ ಪಾವ್ಟಿಂ ಆಯ್ಕುಂಚೆಂ! ಆತಾಂ ಕ್ರಿಸ್ತಾಂವ್ ಪಟೇಲ್ ಖಿಯಾಯಿ ದಿಷ್ಟಿಕ್ ಪಡನಾಂತ್.”

“ತಾಕಾ ಆಮ್ಚೆಂ ಶೆಳೆಪಣ್ಚೆ ಕಾರಣ್ ಬ್ರದರ್. ಘರಾ ಬಸುನ್ ಸರ್ಕಾರಾಚಿ ಖೊಡಿ ಕುಲ್ಶಾಂ ಕಾಡುಂಕ್ ಆಮಿ ಹುಶಾರ್. ಸ್ವಾರ್ಥ್ ಕುಶಿಕ್ ದವರ್ನ್ ನಿಸ್ವಾರ್ಥಿ ಮನೋಭಾವಾನ್ ದೆಶಾಚಿ ಸೆವಾ ಕರ್ಚ್ಯಾಂತ್ ಆಮಿ ಪಾಟಿಂ. ಬರೆಂ ಚಲ್ತಾಂ. ಆನಿಕ್ಯಾಯಿ ವೊವ್ಚಿಕ್ ಸಾಂಗುಂಕ್ ಬಾಕಿ ಆಸಾ.”

“ಬ್ರದರ್, ಸಾಂತ್ ಆಂತೊನ್ ಬಾಪಾಕ್ ಏಕ್ ತೆಸಾಂವ್ ಬರೊವ್ನ್ ಹಾಡ್ಲಾಂ. ತೆಸಾಂವಾಂಚ್ಯಾ ಡಬ್ಬ್ಯಾಂತ್ ಘಾಲ್ಚೆ ಪಯ್ಲೆಂ ಬರಯ್ಲೆಂ ಸಾರ್ಕೆಂ ಜಾಲಾಂ ಪಳೆಯಾ.”

“ಹೆವ್ಚಿಂ ದಿ, ಕಿತೆಂ ಬರಯ್ಲಾಂಯ್ ಪಳೆಯಾಂ.”

“ಸಾಂತ್ ಆಂತೊನ್ ಬಾಪಾ, ಹಾಂವ್ ಭಾರಿ ಸಂಕಷ್ಟಾಂತ್ ಸಾಂಪಡ್ಲಾಂ. ಮ್ಹಜ್ಯಾ ಪೆಂಕ್ಪಾಚಿ ದೂಕ್ ಬರಿ ಕರ್. ಮ್ಹಜ್ಯಾ ಘೊವಾನ್ ಸೊರೊ ಸೊಡಿಸೊ ಕರ್. ತೆಲ್ಮಾನ್ ಬಿ. ಕೊಮಾಂತ್ ರೇಂಕ್ ಕಾಡಿಶೆಂ ಕರ್ತಾನಾ ವಿಲ್ಮಾಕ್ ಗಲ್ಪಾಂತ್ಲೊ ನವ್ರೊ ಮೆಳಾಸೊ ಕರ್. ಮ್ಹಜ್ಯಾ ಪುತಾಕ್ ಜೆರ್ಮಿಕ್ ವೆಗಿಂಚ್ ವಿಜಾ ಯೆಶಿ ಕರ್. ಆಮ್ಚೆಂ ನಾರ್ಲ್ ಚೊರ್ಚ್ಯಾಂಚೆಂ ಪಡುನ್ ಪೆಂಕಟ್ ಮಡುಂದಿ, ಬೊಂಗಾಳೊ ಘಡಾಯ್ ಚೊರ್ನ್ ವೆಲ್ಚ್ಯಾಕ್ ಪೊಟ್ಕಾಣಿ ಸುರು ಜಾಂವ್ಚಿ. ಮೊಗಿಂ ಬುಡ್ಡುನ್ ವರ್ನ್ ಗೆಲ್ಲ್ಯಾಂಕ್ ಉತ್ಕಾಡೆ ಸುರು ಜಾಂವ್ಚಿ. ಹೆ ಸರ್ವ್ ಉಪ್ಯಾರ್ ವೆಗಿಂಚ್

ಮಾಗುನ್ ದಿಶಿ ಜಾಲ್ಯಾರ್, ತುಜ್ಯಾ ಪಾಯಾಂ ಮುಳಾಂತ್ ದುಬ್ಳಾಂಕ್ ವಾಂಟ್ಲೆ ಖಾತಿರ್ ತೆರಾ ಸೇರ್ ತಾಂದು, ತೆರಾ ನಾರ್ಲ್, ತೆರಾ ಮೊಗಿಂ ಹಾಡ್ನ್ ದವರ್ತಾಂ. - ಶ್ರೀಮತಿ ಜೊಬೆಲ್ ತೆಲ್ಲಿಸ್.”

“ತುಜೆ ಕಷ್ಟ್ ಮ್ಹಾಕಾ ಸಮ್ಜತಾತ್. ಪೂಣ್ ಹೆಂ ತೆಸಾಂವ್ ವಾಚುನ್ ಮಾಗುಂಕ್ ಸಾಂಗ್ಲ್ಯಾರ್ ಆಯ್ಕಲ್ಲೊ ಲೋಕ್ ಹಾಸುಂಕ್ ಆಸಾ ಆನಿ ಮಾಗ್ಚ್ಯಾ ಬದ್ಲಾಕ್ ತುಂ ಕಸಲಿ ಸ್ವಾರ್ಥಿ ಆನಿ ಕರೋರ್ ಮನಾಚಿ ಮನಿಸ್ ಮ್ಹಣ್ ಚಿಂತುಂಕ್ ಆಸಾತ್. ದುಸ್ರೆ ಸುವಾತೆರ್ ಆಮಿ ಸಾಂತಾ ಕಡೆ ಮಾಗ್ತಾನಾ ಶರ್ತಾಂ ಫಾಲ್ಡ್ ಮಾಗ್ಚೆಂ ನ್ಹಯ್, ತಾಕಾ ಖರೊ ಮೋಗ್ ವ ಖರಿ ಭಕ್ತ್ ಮ್ಹಣಾನಾಂತ್. ಆಮಿ ಲ್ಹಾನ್ ಭುರ್ಗ್ಯಾಂ ಬರಿಂ ಹಟ್ ಧರ್ನ್ ಮಾಗಜೆ ವ್ಹಯ್. ಪೂಣ್ ಶರ್ತಾಂ ಫಾಲ್ಡ್ ನ್ಹಯ್. ಮಾಗ್ಚೆಂ ಸ್ವಾರ್ಥಾವಿಣ್ ಆಸುನ್ ಬರ್ಯಾ ಉದ್ದೇಶಾನ್ ಭರ್ಲ್ಯಾರ್ ದೇವ್ ವೆಗಿಂಚ್ ಆಯ್ಕತಲೊ ಮ್ಹಳ್ಳಾಕ್ ದುಬಾವ್ ನಾ. ಉಪ್ಕಾರ್ ಮೆಳ್ಳಾರ್ ಮಾತ್ ದಿಂವ್ಚೆಂ, ನಾ ಜಾಲ್ಯಾರ್ ಭುಕೆನ್ ವಳ್ಖಾಳ್ಕಾರಯಿ ದಿನಾ ಜಾಂವ್ಚೆಂ ಕ್ರಿಸ್ತಾಂವಾಂಚೆಂ ಲಕ್ಷಣ್ ನ್ಹಯ್. ತುವೆಂ ತೆಸಾಂವ್ ಹೆ ಪರಿಂ ಬರಯ್ಲಾರ್ ಬರೆಂ:

“ಏ ಮ್ಹಜ್ಯಾ ಸಾಂತ್ ಆಂತೊನ್ ಬಾಪಾ, ಜೆಜುಚ್ಯಾ ಅಪಾರ್ ಮೊಗಾಕ್ ಪಾತ್ರ್ ಜಾಲ್ಲ್ಯಾ ಸಾಂತಾಂ ಪಯ್ಕಿ ತುಂ ವರ್ತೊ. ಸಂಸಾರಾಂತ್ ಆಸ್ತಾನಾಂಚ್ ದುಬ್ಳಾ ಧಾಕ್ಟಾಂಚೊ ಆನಿ ಕಷ್ಟಾಂತ್ ಸಾಂಪಡ್ಲಾಂಚೊ ತುಕಾ ಚಡ್ ಹುಸ್ಕೊ ಆನಿ ಮೋಗ್ ಆಸ್ಲೊ. ಅಸ್ಕತ್ ಆನಿ ಪಾತ್ರಿ ಮನ್ಶಾಂ ಆಮಿ ಆಮ್ಚ್ಯಾ ಕಷ್ಟಾಂ ಆನ್ವಾರಾಂನಿ ಧಯ್, ಬಳ್ ಆನಿ ಸೊಸ್ಲಿಕಾಯ್, ಘರಾಂತ್ ಸಮಾಧಾನ್ ಆನಿ ದಿಸ್ಪಡ್ತೊ ಗ್ರಾಸ್, ಭುರ್ಗ್ಯಾಂಕ್ ಬರಿ ಬೂದ್ ಆನಿ ಜೊಕ್ಲೊ ಫುಡಾರ್ ಮಾಗುನ್ ದಿ. ಆಮ್ಕಾಂ ಲುಕ್ಸಾಣ್ ಕರ್ತಲ್ಯಾಂಕ್ ಭೊಗ್ಲಾಣೆಂ ಆನಿ ತಾಂಣೆಂ ಬರೆ ವಾಟೆಕ್ ಪರ್ತಾಶೆಂ ಗರ್ಜ್ ಆಸ್ಚಿ ಕುರ್ಪಾ ಮಾಗುನ್ ದಿ. ದೆವಾನ್ ಆಮ್ಕಾಂ ದಿಲ್ಲ್ಯಾಂತ್ಲೆಂ ನಾಸ್ಲಾಂ ಕಡೆ ವಾಂಟುನ್ ಖಾಂವ್ಚಿ ತಿತ್ಲಿ ದಯಾ ಆನಿ ಉದಾರ್ ಮನ್ ಆಮ್ಚೆ ಧಂಯ್ ಕಿರ್ಲಾಶೆಂ ಕರ್.”

“ತಶೆಂಚ್ ಬರೊವ್ನ್ ದಿಯಾ ಬ್ರದರ್. ಆಮ್ಕಾಂ ಮಾಗುಂಕ್ಯಾ ಕಳನಾ, ದಿಂವ್ಕ್ ತಾಚೆ ಪಯ್ಲೆಂ ಕಳನಾ. ಆಮಿ ಆಮ್ಚ್ಯಾ ಜಾಲಾಕ್ ಮಾತ್ರ್ ಪಾವ್ಸ್ ಮಾಗ್ಚೊ. ದೆವಾನ್ ತರ್ ಅಸೊ ಪುರಾ ಸ್ವಾರ್ಥ್ ಕೆಲ್ಲೊ ಸಂಸಾರ್‌ಚ್ ಭಸ್ಮುನ್ ಉಡಯ್ತೊ ಕೊಣ್ಣಾ! ದಯಾ ಕರುನ್ ಆಮ್ಚ್ಯಾ ಘರಾಂತ್ ಸಮಾಧಾನ್ ಯೆಂವ್ಕ್ ಮಾಗಾ ಬ್ರದರ್.”

“ಪಯ್ಲೆಂ ಆಮಿ ಸಮಾಧಾನಾಚಿಂ ಹಾತೆರಾಂ ಜಾಂವ್ಕ್ ಪ್ರಯತ್ನ್ ಕರ್ಚಾಂ. ತೆದ್ನಾಂ ಆಮ್ಕಾಂ ಘರಾಂತ್ ಆನಿ ಭಾಯ್ರ್ ಸಮಾಧಾನ್ ಆಪ್ಲೆಂಚ್ ಆಸಾ ಜಾತಲೆಂ.”

“ಬ್ರದರ್, ಹೊ ಮ್ಹಜೊ ಹಿಂದು ಇಶ್ಟ್ ರಾಂಪೆ. ಆಮಿ ಎಕಾಮೆಕಾಕ್ ಶೆಜಾರಿ. ಅಶಿಕ್ಲಿ ಜಾಲ್ಯಾರಾಯಿ ಸಾದೊ ಆನಿ ಚಾರ್ ಜಣಾಂಕ್ ಜಾಯ್ ಆಸ್ಲೊ ಮನಿಸ್. ಹಾಚಿ ಭಿರ್ಮತ್! ವ್ಹಡ್ಲೆಂ ಅನ್ವಾರ್ ಆಯ್ಲಾಂ. ತೊ ಸಾಂತ್ ಆಂತೊನಿಕ್ ಏಕ್ ಆಂಗೊವ್ನ್ ಕರುಂಕ್ ಆಶೆತಾ. ತಶೆಂ ತಾಕಾ ಹಾಂವ್ ಆಪೊವ್ನ್ ಹಾಡ್ನ್ ಆಯ್ಲಾಂ. ಹೆಂ ಕಾಣ್ಲೆಯಾ. ತಾಣೆಂ ಸಾಂಗ್ಲೆ ಬರಿಂ ಹಾಂವ್ ಬರೊವ್ನ್ ಹಾಡ್ನ್ ಆಯ್ಲಾಂ.”

“ಹಾಂವೆಂ ತಿ ಚೀಟ್ ಕಾಣ್ಲೆಲಿ ಆನಿ ಮನಾಂತ್‌ಚ್ ವಾಚುಂಕ್ ಸುರು ಕೆಲೆಂ. ತಾಂತುಂ ಹೆ



ರಿಂ ಬರೊವ್ನ್ ಆಸ್‌ಲ್ಲೆಂ:

“ಮ್ಹಜ್ಯಾ ಪ್ರಿತಿಚ್ಯಾ ಸಾಂತ್ ಆಂತೊನ್ ಬಾಪಾ, ಸಾಂಡುನ್ ಗೆಲ್ಲೊ ವಸ್ತು ಕಿತ್ಲೊ  
ಸ್ಥಾನ್ ತೊ ಜಾಂವ್, ಕಿತ್ಲೊ ವ್ಹಡ್ ತ್ಯೊ ಜಾಂವ್ ಸೊದುನ್ ದಿಂವ್ಚ್ಯಾಂತ್ ತುಂ  
ನಾಂವಾಡ್ಲಾಯ್. ಆತಾಂ ಹಾಂವ್ ವ್ಹಡ್ಲ್ಯಾ ಕಷ್ಟಾಂತ್ ಪಡ್ಲಾಂ. ಮ್ಹಜೆ ಕಡೆ ಆಸ್ಚೆಂ ಏಕ್‌ಚ್  
ಗೋತ್. ತಾಂತ್ಲೊ ಏಕ್ ರೆಡೊ ಚುಕುನ್ ವಚುನ್ ಚಾರ್ ದೀಸ್ ಜಾಲೆ. ತೊ ಸೊದುನ್  
ಖಿ ಜಾಲ್ಯಾರ್, ತುಜ್ಯಾ ನಾಂವಾನ್ ಕಾಪುಚಿನಾಂಕ್ ಏಕ್ ಗೊಣಿ ಕುಳಿತ್ ಘಾಲ್ತಾಂ! -ರಾಂಪೆ  
ಶಾಂಜ್.”

ಮ್ಹಾಕಾ ಹಾಸೊ ತಡ್ಪುಂಕ್ ತಾಂಕಾಲ್ಚಾಂತ್. ಆಮ್ಕಾಂ ರೆಡ್ಯಾಂಕ್ ಸಮಾನ್ ಕೆಲ್ಲೆಂ!  
ಶ್ರಾಣ್ ತ್ಯಾ ಹಿಂದು ಭಾವಾಚೆಂ ಸಾದೆಪಣ್ ಆನಿ ನೆಣಾರ್ಪಣ್ ಪಳೆವ್ನ್ ತಾಚಿ ಭಿರ್ಮತ್ ದಿಸ್ಲಿ.  
ತಾಚೊ ಚುಕುನ್ ಗೆಲ್ಲೊ ರೆಡೊ ವೆಗಿಂಚ್ ಮೆಳುಂಕ್ ಮಾಗ್ತಾಂವ್ ಮ್ಹಣ್ ತಾಕಾ ಧಯ್,  
ಶಿನಿ ಬುಜ್ವೊಣ್ ದಿವ್ನ್ ಪಾಟಿಂ ಧಾಡ್ಲೆಂ. ತಾಚೊ ರೆಡೊ ಮೆಳ್ಳಾ ವ ನಾ ತೆಂ ಖಬರ್ ನಾ.  
ಮೆಳ್‌ಲ್ಲೊ ತರ್, ಕುಳಿತ್ ಯೆತೊ ಆಸ್‌ಲ್ಲೊ.”



## ಸುತಾರ್ಯಾಚ್ಯಾ ಪುತಾ ಲಾಗಿಂ...!

ಎಪ್ರಿಲ್ ಮೇ ರಚೆಚೆ ದೀಸ್. ಚಡಾವತ್ ಜಾವ್ನ್ ಹ್ಯಾ ಮಹಿನ್ಯಾಂನಿ ರಜಾ ಕಾಡ್ತಾತ್ ವ ದಿತಾತ್. ತಶೆಂ ಖಿಂಯ್ಚ್ಯಾ ಪೊಂತಾ ಥಾವ್ನ್ ಖಿಂಯ್ಚ್ಯಾ ಪೊಂತಾಕ್ ಪಾವ್ತಾತ್. ಕೊಣ್ ರಚೆರ್ ವೆತಾ ಆಪ್ಲ್ಯಾ ಕುಟ್ಮಾಕ್ ಎಕ್ವಟುಂಕ್ ಆನಿ ಕೊಣ್ ವೆತಾ ವಿಶೆವ್ ಘೆಂವ್ಕ್. ದುಸ್ರೆ ಥೊಡೆ ಹವ್ಯೆ ಬದ್ಲುಂಕ್, ಭೊವ್ ಥೊಡೆ ನವೆಂ ಜೀವನ್ ಸುರು ಕರುಂಕ್. ಉರ್ಲೆ ಥೊಡೆ ಜೊಡ್ಲೆ ಉದ್ಯಾ ಬರಿಂ ಖರ್ಚುನ್ ಮಜಾ ಮಾರುಂಕ್.

ಆಮ್ಚೆರ್ ಪರ್ಯ್ ಆಸ್ಲೆ ಫ್ರಾದ್ ಭಾವ್ ವರ್ಸಾಕ್ ವ ತೀನ್ ವರ್ಸಾಂಕ್ ಏಕ್ ಪಾವ್ಲಿಂ ರಚೆರ್ ಯೆತಾತ್ ಆನಿ ಆಪ್ಲ್ಯಾ ಮೊಗಾಚ್ಯಾಂಚೆರ್ ಪ್ರತ್ಯೇಕ್ ಜಾವ್ನ್ ಉತರ್ ಪ್ರಾಯೆಚ್ಯಾ ಆವಯ್ ಬಾಪಾಯ್ಚೆರ್ ಏಕ್ ದಿಷ್ಟ್ ಫಾಲ್ಡ್ ಪಾಟಿಂ ಪರ್ತಾತಾತ್. ಹ್ಯಾ ರಚೆಚ್ಯಾ ಮಹಿನ್ಯಾಂನಿ ಕೊವೆಂತಾಚ್ಯಾ ದ್ವಾರ್ ಪಾಲಕ್ ಬ್ರದರಾಕ್ ಸಯ್ರಾಂಕ್ ಸ್ವಾಗತ್ ಕರ್ನ್ ಆನಿ ಆದೆವ್ನ್ ಮಾಗುನ್ ಪುರೊ ಜಾಲ್ಲೆಂ ಆಸಾ. ಹಣೆಂ ಪೊನಾಚಿ ಬೆಲ್ಲ್ ಜಾತಾನಾ, ತಣೆ ಪಾರ್ಲರಾಚಿ ಬೆಲ್ ಜಾತಾ. ತೆಚ್ ಆಯಿನ್ ವೆಳಾರ್ ನವೊಚ್ ಎಕ್ಲೊ ಸಯ್ರೆ ಬಾಗ್ಲಾರ್ ಉಬೊ ಜಾತಾ. ಅಶೆಂ ದೀಸ್ ಉಜ್ವಾಡುನ್ ಬುಡಜೆ ಜಾಲ್ಯಾರ್ ಸಬಾರ್ ಪಾವ್ಲಿಂ ಅಶೆಂ ಘಡ್ತಾ. ಕೊಣಾಕ್ ಪಯ್ಲೆಂ ಸುಧಾರ್ಪುಂಚೆಂ ಮ್ಹಣ್ ಚಿಂತುಂಕ್ ಸಯ್ರ್ ಪ್ರಸತ್ ಆಸನಾ. ಸಬಾರ್ ಸಂದರ್ಭಾಂನಿ ಅಪ್ರೊಪ್ ಆಯ್ಲೆ ಸಯ್ರೆ ಶಿಣ್ಲೆ ದಾಖ್ಲೆ ಉಣೆನಾಂತ್. ಮುಕಾರ್ ದಾಕಯ್ಲಾಂತ್ ತರ್ಯಿ ಪಾಟ್ಲಾನ್ ವ ತಾಂಣಿಂ ಆಸ್ಲೆ ಸುಮಾತೆಕ್ ಗೆಲ್ಲ್ಯಾ ವೆಳಾರ್ ಆಪ್ಲಾಕ್ ಫಾವೊತೆ ಬರಿಂ ಸುಧಾರ್ಪುಂಕ್ ನಾ ಮ್ಹಣ್ ಮೆಚ್ಚಾಯ್ಲೆಂ ಆಸಾ. ಅಶೆಂ ಜಾಂವ್ಕ್ ನಜೊ ಮ್ಹಳ್ಳೆಂ ಹಾಂವ್ ಒಪ್ತಾಂ. ಪೂಣ್ ಅಸಲ್ಯಾ ಸಂದರ್ಭಾರ್ ಸಯ್ರೆ ಜಾವ್ನ್ ಆಯ್ಲಾಂನಿ ಆನಿ ಹರ್ ಗರ್ಜೆನ್ ಕೊವೆಂತಾಕ್ ರಿಗ್ಲಾಂನಿ ದ್ವಾರ್ ಪಾಲಕ್ ಬ್ರದರಾಚಿ ಕಷ್ಟ್ ಸಮ್ಜಲ್ಲೆ ಜಾಲ್ಯಾರ್ ಕಿತ್ಲೆಂ ಬರೆಂ ಆಸ್ಲೆಂ!

ಸಬಾರ್ ಜಣಾಂ ಮಿಸಾಂ ದಿಂವ್ಕ್ ಆಯ್ಲಿಂ. ಸಾಂಗ್ಲೆಂ ಬರಯ್ತಾತ್ ವೆತಾಲೊಂ. ಥೊಡ್ಯಾ ವೆಳಾನ್ ಆವಾಜ್ ನಾಸ್ಲೊ ಪಳೆವ್ನ್ 'ತುಜೆಂ ಕೊಣಾಕ್' ಮ್ಹಣ್ ವಿಚಾರ್ತಾನಾ, "ಹಾಂವ್ ಮಿಸಾಂ ದಿಂವ್ಕ್ ಯೆಂವ್ಕ್ ನಾ ಬ್ರದರ್. ತುಮ್ಮಾಂ ಏಕ್ ಬರಿ ಖಬರ್ ಸಾಂಗುಂಕ್ ಆಯ್ಲಾಂ."

ಪರಿಚಿತ್ ತಾಳೊ ಆಯ್ಕುನ್ ತಕ್ಲಿ ವಯ್ರ್ ಉಕಲ್ಲಿ.

"ಅರೆ... ಟೀಚರ್! ಕೆದಾಳಾ ಆಯ್ಲಿಯಾ ತುಂ ಉತ್ತರ್ ಭಾರತಾ ಥಾವ್ನ್? ಗಾಂವ್, ಹವೊ ಪುರಾ ಕಸೊ?"

"ಮ್ಹಾಕಾ ತುಮಿ ಟೀಚರ್ ಮ್ಹಣ್ಲೆಂ ನಾಕಾ ಬ್ರದರ್. ಇಸ್ಕೊಲಾ ಭಾಯ್ರ್ ಜೆಸ್ಲಿ ಮ್ಹಣ್ ಆಪೊಂವ್ಚೆಂ ಹಾಂವ್ ಚಡ್ ಪಸಂದ್ ಕರ್ತಾಂ. ಉತ್ತರ್ ಭಾರತಾ ಥಾವ್ನ್ ರಚೆರ್ ಯೆವ್ನ್ ಹೊ ಪಾಂಚೊ ದೀಸ್ ಆಕೆರ್ ಜಾವ್ನ್ ಆಯ್ಲೊ. ಗಾಂವ್ ಬರೊಚ್ ಮ್ಹಣಜೆ. ಖಿಂಯ್ ಗೆಲ್ಯಾರಾಯಿ

ಮನಿಸ್, ವಾರೆಂ, ಉದಕ್ ಏಕ್‌ಚ್ ಪಳೆಯಾ. ಹವೊ ಮಾತ್ ಭಯಂಕರ್! ಅಸಲಿ ಧಗ್ ಕಾಯ್ದಿರ್ ಬಾಂಗ್ಲಿ ಭಾಜ್‌ಲ್ಲೆ ಬರಿಂ ಜಾತಾ! ಹಿಂವ್ ಕಶೆಂ ಮ್ಹಣ್ ಸಾಂಗುನ್ ಪ್ರಯೋಜನ್ ನಾ. ಭೊಗುನ್‌ಚ್ ಕಳಚೆ. ಹ್ಯಾ ವರ್ಸಾ ತಸಲೆಂ ಹಿಂವ್ ವೀಸ್ ವರ್ಸಾಂ ಆದಿಂ ಏಕ್ ಪಾವ್ಲಿಂ ಆಸ್‌ಲ್ಲೆಂ ಮ್ಹಣ್ ವಾಂಚುನ್ ಉರ್‌ಲ್ಲಿಂ ಜಾಂಟಿಂ ಸಾಂಗ್ತಾತ್. ಕಿತ್ಲೆಂ ಉಭೆಚೆಂ ವಸ್ತುರ್ ರೆವ್ಡಾಯ್ಸಾರಾಯಿ “ಪಮ್ಮದಾಚ್ಯಾ ಆಂಗಾರ್ ಭುತ್” ಆಯ್‌ಲ್ಲೆ ಬರಿಂ ಜಾತಾ! ಉಜ್ಯಾ ಥಾವ್ನ್ ಪಯ್ಸ್ ವಚುಂಕ್ ಮನ್ ಯೆನಾ. ಹೆಂ ಪುರಾ ಮಾಗಿರ್ ಉಲೊವ್ಯಾಂ. ತುಮಿ ಯೆಂವ್ಚ್ಯಾ ಸನ್ವಾರಾ ಜುಸ್ತ್ 12 ವರಾರ್ ಜಾಂವ್ಚ್ಯಾ ಮ್ಹಜ್ಯಾ ಖರಾರಾಕ್ ಯೆಚೆ. ಕೊಣಾಕ್‌ಯಿ ಸಾಂಗ್ಲೆ ಪಯ್ಲೆಂ ತುಮ್ಯಾಂ ಸಾಂಗುಂಕ್ ಆಯ್ಲಾಂ. ಮ್ಹಜೆ ಜಿಣಿಯೆಂತ್ ಪ್ರವೇಶ್ ಜಾಲ್ಲ್ಯಾ ಭೊವ್ ಥೊಡ್ಯಾ ಮೊಗಾಚ್ಯಾ ವ್ಯಕ್ತಿಂ ಪಯ್ಲಿ ತುಮಿ ಶ್ರೇಷ್ಟ್. ತಶೆಂ ತುಮಿ ತುಮ್ಚೆ ಭಯ್ಣಿಚೆಂ ಮೊಗಾಚೆಂ ಆನಿ ಉಪ್ಕಾರಿ ಮನಾಚೆಂ ಆಪೊವ್ಣೆಂ ನಿರಾಕರಿನಾಸ್ತಾಂ ವೆಳಾರ್ ಯೆವ್ನ್ ಆಮ್ಚೊ ಸಂತೊಸ್ ದೊಡೊ ಕರಿಚೆ.”

“ಕೊಂಕ್ಣಿ ಭಾಸ್ ಸೊಬಿತ್ ಕರ್ನ್ ಉಲಯ್ತಾಯ್ ತುಂ! ಪೂಣ್ ಹೆಂ ಸಾಂಗ್ ಚೆಸ್ಲಿ, ತುಂ ಕಾಜಾರ್ ಜಾಯ್ನಾ ಮ್ಹಣ್ ಸಾಂಗ್‌ಲೆಂಯ್ ನ್ಹಯ್‌ವೆ? ವಿಚಿತ್ರ್ ಹಾಬಾ ಹ್ಯೊ ಚಲಿಯೊ, ಮಿನುಟಾಕ್ ಸಾಟ್ ಪಾವ್ಲಿಂ ಬದಲ್ತಾತ್! ತುಮ್ಚೆ ಜಾತಿಕ್ ಫಟೊಂವ್ಕ್ ಸುಲಭ್. ಘಡಿಯೆನ್ ಪಾತ್ಯೆತಾತ್. ತಶೆಂ ತುಮಿ ಕಸಲ್ಯಾ ಥಿರಾಸಣೆಚ್ಯಾ ದಾದ್ಲ್ಯಾಚೊ ಭಾವಾರ್ಥ್ ದಂಡಳಾಚೊ ಕರ್ತಾತ್. ನಾ ಜಾಲ್ಯಾರ್ “ಆದಾಂವ್ ಆಡ್ವಾರ್‌ಲ್ಲೆಂ ಫಳ್ ಖಾತೊನಾ ಆನಿ ಆಮ್ಚಿ ಗತ್ ಅಶಿ ಜಾತಿನಾ” ಮ್ಹಣ್ತಾ ಮ್ಹಜೊ ಲ್ಹಾನ್ವಣಾಚೊ ಸಾಂಗಾತಿ ಸತ್ತು ಲುವಿಸ್. ದೆವಾ ಬರಿ ಜಾತಾಂ ಮ್ಹಣ್ ಆಯ್‌ಲ್ಲೆಂಚ್ ಏವೆನ್ ಎಕಾ ಬದ್ಲಾಕ್ ದೋನ್ ಎಪ್ಪುಲಾಂ ಖೆಲಿಂ ಖಿಯಾ ಆನಿ ಏಕ್ ಕಾಣ್ಣೆವ್ನ್ ಆದಾಂವ್ ಸರ್ಶಿಂ ಧಾಂವ್ಲಿ ಆನಿ ತಾಚ್ಯಾ ತೊಂಡಾಕ್ ಚೆಪ್ಲೆಂಚ್! ತೊ ಅರ್ಧ್ ನಿದೆಂತ್ ಆಸ್‌ಲ್ಲೊ ಬಾವೊ. ಏವೆಚೊ ನಾಜುಕ್ ಸ್ಪರ್ಶ್ ಆನಿ ಮ್ಹೊಂವಾಂ ಸಾರ್ಕಾ ಉತ್ರಾಂನಿ ಪಿಸೊ ಜಾಲ್ಲೊ ತೊ ದೆವಾಚ್ಯಾ ಆಜ್ಞಾ ವಿಶಿಂ ದುಬಾವೊ ಆನಿ ಎಪ್ಪುಲಾಕ್ ಘಾಸ್ ಘಾಲೊಚ್! ಎಪ್ಪುಲಾಚೊ ಕುಡ್ಲೊ ಪೊಟಾಕ್ ವೆಚೆ ಪಯ್ಲೆಂ ದೇವ್ ಪ್ರತ್ಯಕ್ಷ್! ತೆವಾಂ ಆದಾಂವ್ಚ್ಯಾ ತಾಳ್ಯಾಂತ್ ಶಿರ್ಕಾಲ್ಲ್ಯಾ ಎಪ್ಪುಲಾಚ್ಯಾ ಕುಡ್ಲಾಚೊ ಪರಿಣಾಮ್ ಆಜ್ ಆಮಿ ಸಗ್ಳ್ಯಾ ದಾದ್ಲ್ಯಾಂಚೆ ಸುಕುರ್ ನಳಿ ಕಡೆ ದೆಕ್ತಾಂವ್! ಏವೆನ್ ಪಯ್ಲೆಂಚ್ ಎಪ್ಪುಲ್ ಖೆಲ್ಲ್ಯಾನ್ ಪ್ರಸೂತ್‌ಪಣಾಚೆ ಆಟೆವಿಟೆ ಭೊಗಿಚೆ ಪದ್ವಾತ್ ಮ್ಹಣ್ ಹೊಚ್ ಸತ್ತು ಲುವಿಸ್ ಧೃಡ್ ಪಾತ್ಯೆತಾ. ತಾಚೆಂ ಸಾಂಗ್ಲೆಂ ತಶೆಂ ಆಸುಂ. ಕೊಣ್ ಹೊ ತುಜೊ ಹಾತ್ ಧರುಂಕ್ ಆಶೆಂವ್ಚೊ ತರ್ನಾಚೊ? ತೊ ತುಕಾ ಪಳೆವ್ನ್ ಭುಲ್ಲೊ ವ ತುವೆಂ ತಾಕಾ ನಾಡ್ಲೆಂಯ್?”

“ತೊ ಆಮ್ಚ್ಯಾ ಸೆಜಾರ್ಚ್ಯಾ ಸುತಾರಾಚೊ ಪುತ್. ತಾಣೆಂ ಜಾವ್ನ್ ಮೊಗಾಚೆಂ ಆಪೊವ್ಣೆಂ ದಿಲೆಂ. ಪೂಣ್ ಹಾಂವೆಂ ಸಬಾರ್ ವರ್ಸಾಂ ಮ್ಹಜ್ಯಾ ಭೊಗ್ಲಾಂಚೆಂ ನಿಯಂತ್ರಣ್ ಕೆಲೆಂ. ಪೂಣ್ ಆತಾಂ ಸಗ್ಳ್ಯಾಂ ಪಯ್ಲಿ ಚಡ್ ಮ್ಹಾಕಾ ತಾಚೆರ್ ಆಕರ್ಷಣ್ ಭೊಗ್ತಾ.”

“ಆವಯ್‌ಗೆ... ಸುತಾರಾಚ್ಯಾ ಪುತಾ ಲಾಗಿಂ! ತೊ ಖಿಯ್ಚೆ ಜಾತಿಚೊ, ಮಾಪ್ಲಿ ವ ಬೊಣ್ಣೊ? ಆಜ್‌ಕಾಲ್ ಆಮ್ಚೊ ಯುವತಿ, ಕ್ರಿಸ್ತಾಂವ್ ಯುವಕಾಂಕ್ ಬರ್ಗಾಲ್ ಆಯ್ಲಾ ಮ್ಹಣ್ ಅನ್ಯಾಜಾತಿಂಚ್ಯಾ ಪಾಟ್ಲಾನ್ ಧಾಂವ್ಚೆಂ ಸದಾಂಚೆಂ ಜಾಲಾಂ. ತೊ ಖಿಯ್ಚೆ ಭಾಸ್



ಉಲಯ್ಯಾ, ಪಳೆಂವ್ಕ್ ಕಸೊ ದಿಸ್ತಾ?”

“ತಾಕಾ ಜಾತ್‌ಚ್ ನಾ ಬ್ರದರ್. ಖಂಯ್ಚಿ ಭಾಸ್ ತಾಕಾ ಸಮ್ಜತಾ. ಪಳೆಂವ್ಕ್ ಸೊಬಿತ್ ದಿಸ್ತಾ ಬ್ರದರ್.”

“ಹೊ ಜಾತ್ ನಾಸ್‌ಲ್ಲೊ, ಖಂಯ್ಚಿಯ್ ಭಾಸ್ ಸಮ್ಜುಂಚೊ ಖಂಯ್ಚ್ಯಾ ಥರಾಚೊ ಮನಿಸ್ ಹಾಬಾ! ಹೆಂ ಸಾಂಗ್ ತಾಕಾ ಖಾಡ್ ಮಿಶಿ ಆಸಾ?”

“ಆಸಾ ಬ್ರದರ್, ತಾಂತುಂ ಆನಿಕ್‌ಯಿ ಚಡ್ ಸೊಬ್ತಾ!”

“ತರ್ ದಾದ್ಲ್ಯಾ ಜಾತಿಚೊ ಮ್ಹಣ್ ಜಾಲೊ. ಹೊ ತುಕಾ ಖಂಯ್ ಭೆಟ್ಲೊ ಬಾಯೆ?”

“ತಾಕಾ ಹಾಂವ್ ಸದಾಂ ನ್ಹಯ್ ತರ್‌ಯಿ ಹಪ್ಪಾಕ್ ಏಕ್ ಪಾವ್ಲಿಂ ಪುಣ್‌ಯಿ ಪಳೆತಾಲಿಂ. ಭುರ್ಗೆಪಣಾಚಾ ಸಾದೆಪಣಾನ್ ಆನಿ ನೆಣಾರ್ಪಣಾನ್ ಉಲಯ್ತಾಲಿಂ. ತೊ ಮ್ಹಜೆ ಥಂಯ್ ತಸೊಚ್ ಚಲ್ತಾಲೊ. ಆತಾಂ ಹಾಂವ್ ವ್ಹಡ್ ಜಾಲ್ಯಾಂ ಆನಿ ತಾಚೊ ಉಲೊ ಬಳ್ ಜಾವ್ನ್ ಆಯ್‌ಲ್ಲ್ಯಾನ್ ಹಾಂವ್ ಸಗ್ಳಿಂಚ್ ತಾಚೆ ಥಂಯ್ ಪಿಸ್ವಾಲ್ಯಾಂ. ತುಮ್ಮಾಂ ತಾಚಿ ಒಳಕ್ ಆಸಾ. ಸದಾಂ ತುಮ್ಮಾಂ ತೊ ಮೆಳ್ತಾ. ತುಮಿ ತಾಚೆ ಕಡೆ ಉಲಯ್ತಾತ್. ಚಿಕ್ಕೆ ಚಿಂತುನ್ ಪಳೆಯಾ!”

“ಕಿತೆಂ! ಮ್ಹಾಕಾ ತಾಚಿ ಒಳಕ್ ಆಸಾ? ಸದಾಂ ಪಳೆತಾಂ ಆನಿ ಉಲಯ್ತಾಂ! ಕಷ್ಟ್ ಜಾಲೆಮು ಹೆ! ಮ್ಹಜ್ಯಾ ಉಗ್ಡಾಸಾಕ್ ಯೆನಾಮು? ತಾಚ್ಯಾ ಆವಯ್ ಬಾಪಾಯ್ಚೆಂ ನಾಂವ್ ಪುಣ್‌ಯಿ ಸಾಂಗ್?”

“ಜುಜೆ ಆನಿ ಮರಿ!”

“ಏ ಮ್ಹಜ್ಯಾ ಸಿಯೆನ್ನಾಚ್ಯಾ ಸಾಂ ಕಾತ್ರಿನಾ! ಶಾಣೆಂ ಆಸಾಯ್ ತುಂ! ಆತ್ತಾಂ ಹಾಂವ್ ಸಾಂಗುನ್ ಖಂಯ್ ಗೆಲ್ಲೊಂ. ಚೆಡ್ತಾಂ ಬನಾಂವ್ಕ್ ಹುಶಾರ್ ಮ್ಹಣ್! ಹಾಂವ್ ಇತ್ಲಿಂ ವರ್ಸಾಂ ಕೊವೆಂತಾಂತ್ ಆಸುನ್ ಪ್ರಯೋಜನ್ ಆಸಾ? ಸುತಾರ್ಯಾಚೊ ಪೂತ್ ಕೊಣ್ ಮ್ಹಣ್ ಪಾರ್ಕುಂಕ್ ಮ್ಹಜ್ಯಾನ್ ಜಾಲೆನಾ. ಲಚ್ ಖಂಯ್ಚಿ! ಹ್ಯಾ ನಿರ್ಣಯಾಕ್ ತುಂ ಕೆದಾಳಾ ಆಯ್ಲೆಂಯ್?”

ಲ್ಹಾನ್ಪಣಾರ್‌ಚ್ ಮ್ಹಾಕಾ ಸಮರ್ಪಿತ್ ಜಿಣಿಯೆ ಥಂಯ್ ಆಕರ್ಷಣ್ ಆಸ್‌ಲ್ಲೆಂ. ಮ್ಹಜೆಂ ಶಿಕಪ್ ಜಾತಚ್ ಘರ್ಚಿ ಆರ್ಥಿಕ್ ಪರಿಸ್ಥಿತಿ ಕಷ್ಟಾಂಚಿ ಜಾಲ್ಲ್ಯಾನ್ ತುಮ್ಮಾಂ ಆಧಾರಾನ್ ಉತ್ತರ್ ಭಾರತಾಂತ್ಲ್ಯಾ ಕಾನ್ಪೆಂಚ್ ಇಸ್ಕೂಲಾಂತ್ ಕಾಮ್ ಕರ್ನ್ ಆಸ್‌ಲ್ಲೆಂ ತುಮಿ ಜಾಣಾಂತ್. ಥಂಯ್ ಶಿಕೊವ್ನ್ ಆಸ್ತಾನಾ ಜಾಯ್ತ್ಯೊ ಸಯ್ರಿಕೊ ಮ್ಹಾಕಾ ಆಯ್ಲೊ. ಥೊಡ್ಯಾಂನಿ ಸಿಸ್ಪರಿಂ ಮುಖಾಂತ್ ಮ್ಹಜೆಂ ಮನ್ ಜಿಕ್ಲೆಂ ಪ್ರಯತ್ನ್ ಕೆಲೆಂ. ಪಾರ್ಲರಾಂತ್ ತಾಂಕಾಂ ಮೆಳುಂಕ್ ಮಿಶೆನ್ ವೆತಾಲಿಂ ಆನಿ ಸುಢಾಳ್ ಉಲಯ್ತಾಲಿಂ. ಪೂಣ್ ನಿಮಾಣೆಂ ಘರಾ ವಿಚಾರ್ ಸಾಂಗ್ತಾಂ ಮ್ಹಣ್ ಜಾಪ್ ದಿತಾಲಿಂ. ಹೆ ಪಾವ್ಲಿಂ ರಜೆರ್ ಯೆಂವ್ಚೆ ಪಯ್ಲೆಂ ಸಿಸ್ಟರ್ ಸುಪಿರಿಯರಾ ಸರ್ಶಿಂ ವಚುನ್ ‘ತುಮ್ಮಾ ಮೆಳಾಂತ್ ರಿಗುಂಕ್ ಆಪ್ಲೆ ಮನ್ ಕೆಲಾಂ’ ಮ್ಹಣ್ ನಮೃತೆನ್ ಸಾಂಗ್ತಾನಾ ತಿಚ್ಯಾ ಕಾನಾಂಕ್‌ಚ್ ತಿ ಪಾತ್ಯೆನಾ ಜಾಲಿ. ದುಸ್ರೆ ಘಡಿಯೆ ಮ್ಹಾಕಾ ಪೊಟ್ಲುನ್ ಧರ್ನ್ ದುಕಾಂ ಭರ್‌ಲ್ಲಾಂ ದೊಳ್ಯಾಂನಿ ಮ್ಹಣಾಲಿ:

“ಜೆಸ್ಸಿ, ತುಜೊ ನಿರ್ಧಾರ್ ಆಯ್ಕುನ್ ತುಂ ಆಮ್ಚಿಂ ಖೆಳ್ಕುಳಾಂ ಕರ್ತಾಯ್ ಮ್ಹಣ್ ಚಿಂತ್ಲೆಂ. ಹಾಕಾ ಪ್ರಮುಖ್ ಕಾರಣಾಂ ಆಸಾತ್ ತಿಂ ತುಂ ಜಾಣಾಂಯ್. ತುಜೆಂ ಲಗ್‌ಬಗ್ ಪಾಂಚ್ ವರ್ಸಾಂಚೆಂ ಜೀವನ್ ಆಮ್ಚೆ ಸಂಗಿಂ ಸಾರ್‌ಲ್ಲೆಂ ತುಂ ರೆಲಿಜಿಯೊಸ್ ಜಾಶಿ ಮ್ಹಣ್

ಕಸಲಿಯ್ ನಿಶಾನಿ ದಿನಾಸ್‌ಲ್ಲೆಂ. ತೆ ಭಾಯ್ರ್ ಆಮ್ಚೆ ಪಯ್ಕಿ ಥೊಡ್ಯಾಂನಿ ಮಸ್ತಾನ್ ತುಕಾ ದಿಲ್ಲಿ ಇಚಾ, ಕೆಲ್ಲೊ ಖಬ್ರೊ, ಧಾರ್ಮಿಕ್ ಭಯ್ಲಿಂಚೆಂ ನಾ ಪಸಂದೆಚೆಂ ಜೀವನ್ ಆನಿ ಹಾಂವೆಂ ಜಾವ್ನ್ ತುಜೆ ಥಂಯ್ ಚಲ್‌ಲ್ಲಿ ರೀತ್ ತುಜೆ ಥಂಯ್ ದೇವ್ ಆಪೊವ್ಣ್ಯಾಚೆಂ ಭಿಂ ಆಸ್ಲಾರಾಯಿ ಪುಸುನ್ ಕಾಡಿತ್. ಎಕಾದವೆಳಾ ಆಸ್ಲಾರಾಯಿ ಆಮ್ಚ್ಯಾ ಮೆಳಾಂತ್ ತುಂ ರಿಗ್ತಿ ಮ್ಹಣ್ ಚುಕುನ್ ತರ್ಯಿ ಚಿಂತುಂಕ್ ನಾ ಹಾಂವೆಂ. “ಮ್ಹಜೊಯ್ ತಾಳೊ ಭರುನ್ ಆಯ್ಲೊ. “ಸಿಸ್ತರ್” ಹಾಂವೆಂ ಮ್ಹಳೆಂ. “ಹಾಂವೆಂ ತುಮ್ಚ್ಯಾ ಮೆಳಾಂತ್ ರಿಗ್ತಿಂ ತುಮ್ಚೆ ಕೊಣಾಂ ಬರಿಂ ಜಾಂವ್ಕ್ ನ್ಹಯ್! ಮ್ಹಜ್ಯಾ ಜೆಜು ಬರಿಂ ಜಾಂವ್ಕ್! ಜಾಣೆಂ ಮ್ಹಳಾಂ! ‘ಮ್ಹಜೆ ಥಾವ್ನ್ ಶಿಕಾ, ಕಿತ್ಯಾಕ್ ಹಾಂವ್ ಭೊಳ್ಯಾ ಆನಿ ಖಾಲ್ತ್ಯಾ ಕಾಳ್ಜಾಚೊ.’ ಪುಡೆಂ ತಾಣೆಂ ಮ್ಹಳಾಂ! ‘ಮ್ಹಜೆಂ ಜುಂ ಸ್ವಾದಿಕ್, ಮ್ಹಜೆಂ ವಜೆಂ ಹಾಳು.’ ತುಮಿ ಸರ್ವಾಂ ಪ್ರತ್ಯಕ್ಷ್ ವ ಅಪ್ರತ್ಯಕ್ಷ್ ಥರಾನ್ ಹಾಂವೆಂ ಹೊ ನಿರ್ಧಾರ್ ಘೆಂವ್ಕ್ ಕಾರಣ್ ಜಾಲ್ಯಾಂತ್ ಮ್ಹಣ್ ಚಿಂತಾಂ.”

“ತುಜೊ ವಿಶಾಲ್ ಮನೋಭಾವ್ ಆನಿ ಬರೆಂ ಮನ್ ಆಮ್ಕಾಂ ಲಜೆಕ್ ಘಾಲ್ತೆಂ ಜೆಸ್ತಿ. ಎದೊಳ್ಚೆಂ ಸರ್ವ್ ವಿಸ್ತುನ್ ಆಮ್ಕಾಂಯ್ ಆಮ್ಚ್ಯಾ ಜೆಜು ಬರಿಂ ಭೊಳ್ಯಾ ಆನಿ ಖಾಲ್ತ್ಯಾ ಕಾಳ್ಜಾಚೆಂ ಜಾಂವ್ಕ್ ಮಾಗ್‌ಬಾ.” ಮ್ಹಣುನ್ ಮ್ಹಾಕಾ ತಿಣೆಂ ಸಂತೊಸಾನ್ ರಚೆರ್ ಧಾಡ್ಲೆಂ. ಆತಾಂ ಬ್ರದರ್, ವ್ಹಡ್ಲೊ ಭಾವ್ ನಾಸ್‌ಲ್ಲಾ ಮ್ಹಾಕಾ ತುಮಿ ತುಮ್ಚೆ ಭಯ್ಲಿ ಬರಿಂ ಲೆಕುನ್ ಮೊಗಾನ್ ಪಳೆಲಾಂ, ಕುಮಕ್ ಕೆಲ್ಯಾ ಆನಿ ಪ್ರತ್ಯೇಕ್ ಜಾವ್ನ್ ತೆದ್ನಾ ತೆದ್ನಾ ತಿದ್ನುನ್ ಬರೆಂ ಭುರ್ಗೆಂ ಜಾವ್ನ್ ವಾಡಾಶೆಂ ಖಬರ್ ಘೆತ್ಲಾ. ತುಮ್ಚೆ ಕಡೆ ವಿಚಾರಿನಾಸ್ತಾಂ ಹಾಂವೆಂ ಕಿತೆಂಯ್ ಕೆಲ್ಲೆಂ ನಾಂ. ತೆ ಖಾತಿರ್ ತುಮಿ ಏಕ್ ಘಡಿ ಘರಾ ಯೆವ್ನ್ ತುಮ್ಚೆಂ ಬೆಸಾಂವ್ ದಿವ್ನ್ ತುಮ್ಚೆ ಭಯ್ಲಿಕ್ ಸುತಾರ್ಯಾಚ್ಯಾ ಪುತಾಕ್ ಒಪ್ಪುನ್ ದಿಚೆ ಮ್ಹಣ್ ಉಪ್ಕಾರ್ ಮಾಗ್ತಾಂ.”

“ಅಭಿನಂದನ್ ತುಕಾ, ಭಯ್ಲಿ ಮ್ಹಜ್ಯಾ, ಸುತಾರ್ಯಾಚ್ಯಾ ಪುತಾಚಿ ಚರಣ್‌ದಾಸಿ ಜಾಂವ್ಕ್ ಮುಕಾರ್ ಸರ್‌ಲ್ಲಾಕ್! ಚಡ್ ಮ್ಹಾಕಾ ಸಂತೊಸ್ ಜಾಲೊ ತುಜೊ ಉದ್ದೇಶ್ ಆಯ್ಕುನ್. ತಸಲಿಂ ಉತ್ರಾಂ ರೆಲಿಜಿಯೊಸ್ ಜಾಂವ್ಕ್ ವೆಚ್ಯಾ ಚಲಿಯಾಂ ಥಾವ್ನ್ ಆಯ್ಕುಂಕ್ ಮೆಳ್ಚೆಂ ಅಪ್ರೊಪ್! ಧಾರ್ಮಿಕ್ ಜಿಣಿ ವೆಂಗುಂಕ್ ವೆಚ್ಯಾ ಜಾಯ್ತ್ಯಾ ಚಲ್ಯಾ ಚಲಿಯಾಂಚೆ ಉದ್ದೇಶ್ ಅರ್ಥೆಕುರೆ ಆನಿ ಸ್ಪಷ್ಟ್ ಆಸಾನಾಂತ್. ಹಾಂವೆಂ ಆಯ್ಕಲ್ಲೆ ಪರ್ಮಾಣೆಂ ಥೊಡೆ ಕೊವೆಂತಾಕ್ ಗೆಲ್ಯಾತ್, ಕೊವೆಂತಾಚ್ಯಾ ತೊಟಾಂತ್ ಪಿಕ್ಚೊ ಧಾರಾಳ್ ಪೊಪಾಯೊ ಪಳೆವ್ನ್ ಆನಿ ಥೊಡಿಂ ಉಂಚ್ಲೆಂ ಶಿಕಪ್ ಜೊಡುಂಕ್ ವ ರೊಮಾಕ್ ಆನಿ ಜರ್ಮನಿಕ್ ವಚುಂಕ್ ಮೆಳ್ತಾ ಮ್ಹಳ್ಳೆ ಆಶೆನ್. ಹಾಕಾ ಥೊಡೆ ಪಾವ್ಟಿಂ ತಾಂಕಾಂ ವಿಂಚ್ಚೆ ದೇವ್ ಆಪೊವ್ಣ್ಯಾಚೆ ನಿರ್ದೇಶಕ್ ಕಾರಣ್ ಮ್ಹಳ್ಯಾರ್ ಚೂಕ್ ಜಾಂವ್ಪಿನಾ ಆನಿ ಥೊಡಿಂ ಕಾನ್ಸೆಂಟಾಕ್ ವ ಸೆಮಿನರಿಕ್ ರಿಗ್ತಾತ್ ತಾಂಚೊ ಅತ್ಮೊ ಸಾಲ್ವಾರ್ ಕರುಂಕ್ ಮ್ಹಣ್. ಹಾಂಕಾಂ ದುಸ್ರ್ಯಾಂಚೆಂ ಸಾಲ್ವಾಸಾಂವ್ ಪಡುನ್ ವಚುಂಕ್ ನಾ. ಅಸಲೆ ಉದ್ದೇಶ್ ಆಸ್‌ಲ್ಲಿಂ ರೆಲಿಜಿಯೊಸ್ ಜಿಣಿಯೆಂತ್ ಸಂತುಷ್ಟಿ ಜಾವ್ನ್ ಆಸನಾಂತ್. ಪೂಣ್ ತುವೆಂ ಸಾಂಗ್ಚೆ ಬರಿಂ ಕೊಣಾ ಬರಿಂ ಜಾಂವ್ಕ್ ವಚಾನಾಸ್ತಾಂ, ಜೆಜು ಬರಿಂ ಜಾಂವ್ಕ್ ವೆಚಿಂ, ಜೆಜುನ್ ಕೆಲ್ಲೆ ಬರಿಂಚ್ ಕರ್ತಲಿಂ ಆನಿ ಸಗ್ಳ್ಯಾ ಸಂಸಾರಾಕ್‌ಚ್ ಆಪ್ಲೆಂ ಕುಟುಂಬ್ ಮ್ಹಣ್ ಲೆಕುನ್ ತಾಂಚೆಂ ಬರೆಪಣ್ ಆಶೆತಲಿಂ.”

ಜೆಸ್ತಿಚೆಂ ಆಪೊವ್ಣೆಂ ಸ್ವೀಕಾರ್ ಕರ್ನ್ ತಾಚ್ಯಾ ಘರಾ ಗೆಲ್ಲ್ಯಾ ವೆಳಾರ್ ಮಾಟ್ವಾಂತ್, ಎಕಾ

ಕಾಜಾರಾಚೊ ಲೋಕ್ ಜಮಲ್ಯೊ. ಆಪ್ಲ್ಯಾ ಭುರ್ಗ್ಯಾಚೊ ವಿಶೇಸ್ ಮೋಗ್ ಕರ್ಚೊ ತಾಚ್ಯಾ ವ್ಹಡಿಲಾಂನಿ ಸಗ್ಳ್ಯಾ ವಾಡ್ಯಾಕ್ ಆಪಯ್ಲೆಂ. ಗುರ್ಕಾರಾಬ್ ಖಾಂದಾರ್ ಬಯ್ರಾಸ್ ಘಾಲ್ತ್ ಮೂತ್ಯಾಂತ್ ವಯ್ರ್ ಸಕ್ಲಾ ಪಾಸಾಯೊ ಮಾರ್ತಾಲೊ. ಸಗ್ಳೆಂ ಸಮ ಆಸಾ ಮ್ಹಣ್ ಖಾತ್ರಿ ಚಾತಚ್, ಚೆಸ್ತಿಕ್ ತಾಚ್ಯಾ ವ್ಹಡಿಲಾಂ ಮಧೆಂ ಬಸೊವ್ನ್ ಸಗ್ಳ್ಯಾಂಕ್ ಉದ್ದೇಶುನ್ ಮ್ಹಣಾಲೊ:

“ಆಚ್ ಆಮಿ ಹಾಂಗಾ ಎಕಾ ಮನಾನ್ ಜಮಲ್ಯೊ ಉದ್ದೇಶ್ ಪರ್ತ್ಯಾನ್ ಸಾಂಗ್ಚಿ ಗರ್ಜ್ ಮ್ಹಾಕಾ ದಿಸನಾ. ತರ್ಯಿ ಎಕಾ ಉತ್ರಾನ್ ಸಾಂಗ್ಚೆಂ ಜಾಲ್ಯಾರ್ ಹ್ಯಾ ದೆವೊತ್ ಕುಟ್ಮಾಂತ್ ಲ್ಹಾನ್ ವ್ಹಡ್ ಜಾಲ್ಲ್ಯಾ ಆಮ್ಚ್ಯಾ ಚೆಸ್ತಿನ್ ಕಾಡ್ಲೆಂ ಮೇಟ್ ಆಮ್ಚೆ ಫಿರ್ಗಚೆಕ್, ಆಮ್ಚ್ಯಾ ವಾಡ್ಯಾಕ್ ಆನಿ ಪ್ರತ್ಯೇಕ್ ಜಾವ್ನ್ ಹೆ ಘರಾಕ್ ವರ್ತ್ಯಾ ಅಭಿಮಾನಾಚೆಂ ಆನಿ ದೆವಾಚ್ಯಾ ಆಶೀರ್ವಾದಾಂನಿ ಭರ್ಲೆಂ. ಪೂಣ್ ಮ್ಹಾಕಾ ಹ್ಯಾ ವಾಡ್ಯಾಚ್ಯಾ ಗುರ್ಕಾರಾಕ್ ಹಿ ಸಂಗತ್ ಹೆಮ್ಮಾಚಿ. ಹಾಂವೆಂಚ್ ಹಾಚೆ ಆದಿಂ ಪಂದ್ರಾ ಜಣಾಂಕ್ ನಾನಾಂತೆ ರೆಲಿಜಿಯೊಸ್ ಘರಾಂಕ್ ಪಾಯ್ಲಾಂ ಆನಿ ಆತಾಂ ಹೆಂ ಆಮ್ಚೆಂ ಚೆಸ್ತಿ ಮ್ಹಜ್ಯಾ ಸಾಟ್ ವರ್ಸಾಂಚೆ ಜಿಣಿಯೆಂತ್ ಸೊಳಾವೆಂ.

ಚೆಸ್ತಿಚೆಂ ದೇವ್ ಆಪೊವ್ಣೆಂ ಹೆರಾಂನಿ ಯೆವ್ಜಿಲ್ಲೆ ಪರ್ಮಾಣೆಂ ಚಾಯ್ನಾಸ್ತಾಂ ಆಮ್ಕಾಂ ಚಕಿತ್ ಕರ್ಚೆಂ. ತಾಚಿ ಸೊಬಾಯ್, ದವ್ಲತೆಚೆಂ ನ್ಹೆಸಣ್ ಆನಿ ಚುರುಕಾಯ್ ಪಳೆವ್ನ್ ಹಾಂವೆಂಚ್ ತಾಕಾ ದೋನ್ ತೀನ್ ಸಯ್ರಿಕ್ಳೊ ಹಾಡ್ಲೊ. ಎಕ್ಲೊ ಲಂಡನ್ ಆಸ್ಲೊ ಇಂಜಿನಿಯರ್, ಆನೈಕ್ಲೊ ಮಸ್ಕತ್ ಜೊಡ್ಣೊ ದಾಕ್ತರ್, ತಿಸ್ಲೊ ತೊಟಾ ಸಾವ್ಯಾರ್. ತೆಗಾಂಕ್ಯಾ ತಾಣೆಂ ಎಕ್ಚ್ ಜಾಪ್ ದಿಲ್ಲಿ ‘ಚಿಂತುನ್ ಪಳೆತಾಂ’ ಮ್ಹಣ್. ಆಚ್ ತಾಚೆಂ ಚಿಂತಪ್ ಕಿತೆಂ ಮ್ಹಳ್ಳೆಂ ಆಮ್ಕಾಂ ಸ್ಪಷ್ಟ್ ಕಳ್ಳೆಂ. ತಾಣೆಂ ವಿಂಚುನ್ ಕಾಡ್ಲಲ್ಲ್ಯಾ ಸಾದ್ಯಾ ಆನಿ ಭೊಳ್ಳಾ ಸುತಾರ್ಯಾಚ್ಯಾ ಪುತಾಕ್ ತುಮ್ಮೆ ಸಂಗಿಂ ತಾಕಾ ಒಪ್ಪುನ್ ದಿಂವ್ಕ್ ಮ್ಹಾಕಾ ಅಭಿಮಾನ್ ಭೊಗ್ತಾ. ಆತಾಂ ಆಮಿ ಸರ್ವ್ ತಾಕಾ ದೆವಾಚೆಂ ವ್ಹಡ್ಲೆಂ ಬೆಸಾಂವ್ ದಿವ್ನ್ ಮುಖ್ಲಿ ತಾಚಿ ರೆಲಿಜಿಯೊಸ್ ಜಿಣಿ ಫಳಾದಿಕ್ ಜಾಂವ್ಚಿ ಮ್ಹಣ್ ಮಾಗ್ಲಾಂ.”

ಗಡ್ ಜೆವ್ಣಾ ನಂತರ್ ಸರ್ವಾಂ ಸಾಂಗಾತಾ ಮೆಳುನ್ ಜೆಸ್ತಿ ರಿಗುಂಕ್ ಆಶೆಂವ್ಚೊ ರೆಲಿಜಿಯೊಸ್ ಮೆಳಾಚ್ಯಾ ಕಾನ್ವೆಂಟಾಕ್ ತಾಕಾ ಸಂತೊಸಾನ್ ಪಾವ್ನ್ ಆಯ್ಲಾಂವ್.





# ಮತಿಕ್ ಶಾಂತಿ ನಾ ಮ್ಹಜೆ ಶಾಂತಿ...!

ಬುಧ್ವಾರಾಚೊ ದೀಸ್. ಸಕಾಳಿಂಚಿಂ ಸಾತ್ ವರಾಂ. ಮೀಸ್ ಆಕೆರ್ ಜಾಲೆಂ ಮಾತ್. ಫಾವೊತೊ ಯೆವ್ಕಾರ್ ದಿಂವ್ಕ್ ನಾ ತರ್ಯಿ ಮ್ಹಜೆ ಥಂಯ್ ಯೆಂವ್ಚಿ ದಯಾ ಕೆಲ್ಲ್ಯಾ ಜೆಜುಕ್ ಫೊಡೊ ವೇಳ್ ಅರ್ಗಾಂ ದಿವ್ಕ್ ಏಕ್ ಘೊಟ್ ಕಾಫಿ ಪಿಯೆವ್ಕಾಂ ಮ್ಹಣ್ ಜೆವ್ಣಾ ಸಾಲಾ ತೆವ್ಚಿಂ ಮೆಟಾಂ ಕಾಡ್ತಾಂ ಮ್ಹಣ್ತಾನಾ ಪಾರ್ಲರಾಚೆ ಕಾಂಪಿಣೆನ್ ಮ್ಹಾಕಾ ಆಡಾಯ್ಲೆಂ. 'ಇತ್ಲೆ ಸಕಾಳಿಂ ಫುಡೆಂ ಕೊಣ್ ಹಾಬಾ' ಮ್ಹಣ್ ಭಾಯ್ರ್ ತಿಳ್ತಾನಾ ಮಧ್ಯಮ್ ಪ್ರಾಯೆಚಿ ಎಕ್ಲಿ ಸ್ತ್ರೀ ದುರುಗುಟ್ಟುನ್ ಮ್ಹಾಕಾಚ್ ಪಳೆಂವ್ಕ್‌ಲಾಗಿ. ಸೊಮ್ಯಾ ಕಾಕುಳ್ತ್ ಕರ್. ಹಿಕಾ ಫಾಂತ್ಯಾ ಫಾಂತ್ಯಾರ್ ಕಿತೆಂ ಸುರು ಜಾಲೆಂ ಹಾಬಾ! ವಾಟೆರ್ ಮೆಳ್ಳಾರ್‌ಯಿ ಉಲಯ್ನಾಸ್‌ಲ್ಲಿ ಹಾಂಗಾ ಕಿತೆಂ ಪಾವ್ಲಿಗಾಯ್? ತರ್ಯಿ ವಿಚಾರ್ಲೆಂ...

“ಕೊಣ್ ಜಾಯ್ ಆಸ್‌ಲ್ಲೆಂ ತುಕಾ ಶ್ರೀಮತಿ ಕೊರ್ಡೆರೊ?”  
 “ಮ್ಹಾಕಾ ಕೊಣ್‌ಯಿ ಜಾತಾ. ಗರ್ಜೆಚೆಂ ಇಲ್ಲೆಂ ಉಲೊಂವ್ಕ್ ಆಸಾ.”

“ಭೊವ್ ಬರೆಂ. ಸಾಂಗ್ಚಿ ದಯಾ ಕರ್.”

“ಧರಾ, ವಾಚಾ ಹೆಂ ಕಾಗತ್. ಪಳೆಯಾ ಆತಾಂಚ್ಯಾ ತರ್ನಾಟ್ಯಾಂಚೆಂ ಹಣೆಬರಾಪ್ ಆನಿ ಶಿಕ್ಲೆಂ ಶಿಕಪ್!”

ಹಾಂವೆಂ ಕಾಗತ್ ಘೆವ್ನ್ ಉಗ್ತೆಂ ಕೆಲೆಂ. ಸೊಬಿತ್ ಅಕ್ಷರಾಂನಿ ತೆಂ ಲಿಖ್‌ಲ್ಲೆಂ.

ತುಜ್ಯಾ ಗುಲಾಬಿ ಪೊಲ್ಯಾಂಚೆರ್ ದೋನ್ ದಾಂಬುನ್ ಹೆ ದೋನ್ ಸಬ್ತ್ ಬರೊಂವ್ಕ್ ಮ್ಹಾಕಾ ಅಭಿಮಾನ್ ಭಗ್ತಾ. ಸುರುಪಾಯೆಚೊ ಚಂದ್ರ್ ತುಂ, ಥಳ್‌ಥಳ್ಚೆಂ ವಜ್ರ್ ತುಂ, ಸೊಬಿತ್ ಸುಂದರ್ ಗುಲಾಬ್ ತುಂ, ಸುಗುಣಾಂಚಿ ರಾಸ್ ತುಂ! ತುಜೆ ಮೊಗ್ರಾಳೆ ದಾಂತ್, ನೆಕೆತ್ರಾಂ ಬರಿಂ ಮಿಣ್ಕುಂಚಿ ದೊಳೆ ದೆಕ್ತಾನಾ ತಾನ್ ಭುಕ್ ವಿಸ್ರತಾಂ ಹಾಂವ್! ಪೂಣ್ ಮುಕಾರ್ ದಾಂತಾಂಚ್ಯಾ ಆನಿ ನಾಕಾರ್ ರಾಗಾಚೆ ತುಜೆ ಆವಯ್ಕ್ ದೆಖ್ತಾನಾ ಕಾಳಿಜ್ ಮ್ಹಜೆಂ ದಡ್ತಾಡ್ತಾ. ತಿ ಮಹಾ ಚೂಡ್ ಮ್ಹಣ್ ಹಾಂವೆಂ ಆಯ್ಕಲಾಂ. ಪರ್ಗಾವಾಂತ್ ಆಸ್‌ಲ್ಲಾ ತುಜ್ಯಾ ಬಾಬಾಕ್ ಹಾಂವೆಂ ಪಳೆಂವ್ಕ್ ನಾ ತರ್ಯಿ ಗೊಲಿಯತಾ ಬರಿಂ ಆಸಾ ಮ್ಹಣ್ ಸಾಂಗ್ತಾತ್. ಪೂಣ್ ಹಾಂಚೆ ಗೂಣ್ ತುಜೆ ಥಂಯ್ ನಾ ತೆಂ ಪಳೆವ್ನ್ ಕಾಳಿಜ್ ಮ್ಹಜೆಂ ಸಂತೊಸ್ತಾ.

ತುಜ್ಯಾ ಕಾಗ್ಡಾಕ್ ರಾಕುನ್ ರಾಕುನ್ ಕರ್ಪಾಲೊಂ ಹಾಂವ್. ಭಲಾಯ್ಕಿ ಕಾಂಯ್ ಬಿಗ್ಡುಂವ್ಕನಾಮು? ಹಾಂ! ಕಳ್ಳೆಂ ಪರಿಕ್ಷೆಚೆ ತಯಾರಾಯೆರ್ ಪಡ್ಲಾಂಯ್ ಮ್ಹಣ್ ದಿಸ್ತಾ. ರಾತಿಂ ಚಡ್ ನೀದ್ ಖಿಳ್ತಾಕಾಬಾ. ತುಜೆ ಪರ್ಜಳಿಕ್ ದೊಳೆ ಕಾಂತಿಹೀನ್ ಜಾತಿತ್. ಪೊಟಾಕ್ ವೆಳಾರ್ ಕಾಣ್ಲೆಬಾ. ಚಿತ್ರಾಂ ಬರಿಂ ಆಸ್ಲೆಂ ತುಂ ಕೊಕ್ಕರೆ ಬರಿಂ ಜಾಶಿ! ಹೆಂ ಹಾಂವ್ ಪಳೆಂವ್ಕ್ ಸಕ್ಲೊ ನಾ. ತುಂ ಮ್ಹಜೆಂ ಜಾತಾ ವರೆಗ್ ಜಿಬೆಕ್ ಮ್ಹಜ್ಯಾ ರೂಚ್ ಆಸ್ಚಿ ನಾ, ನೀದ್ ಮ್ಹಾಕಾ ಪಡ್ಚಿ ನಾ, ಮತಿಕ್ ಮ್ಹಜೆ ಶಾಂತಿ ಆಸ್ಚಿ ನಾ, ಮ್ಹಜೆ ಶಾಂತಿ.

ಅಯ್ಯೋ... ಮ್ಹಜೊ ಪಪ್ಪಾ ಆಯ್ಲೊ! ಇತ್ಯಾರ್ ಆಜ್ ರಾವಯ್ಯಾಂ.  
ತುಜೊಚ್ ಆನಂದ್.

ಹ್ಯಾ ಯುವಕಾಚೊ ತರ್ನೊ ಆನಿ ಸರಳ್ ಮೋಗ್ ಪಳೆವ್ನ್ ವೊಂಟಾರ್ ಮ್ಹಜ್ಯಾ ಹಾಸೊ  
ಚರ್ಚೊ. ಹೆಂ ಪಳೆವ್ನ್ ತಿಚೆಂ ಪೀಂತ್ ವಿದ್ವಳ್ಳೆಂ ಮ್ಹಣ್ ದಿಸ್ತಾ.

“ತುಮಿ ಹಾಸ್ತಾತ್? ತುಮ್ಮಾಂ ಅಶೆಂ ಬರಯ್ಲೆಂ ವಾಯ್ಲ್ಯೆ ದಿಸನಾ? ತುಮಿ ಫ್ರಾದ್  
ಕುಡಾಂತ್ ಬಸುನ್ ಕಿತೆಂ ಕರ್ತಾತ್? ಪುಲ್ಪತ್ರಾ ಥಾವ್ನ್ ಅಸಲ್ಯಾ ಅನ್ನಾಡ್ಯಾ ಯುವಕಾಂಚೆ  
ಖಂಡನ್ ಕಿತ್ಯಾಕ್ ಕರಿನಾಂತ್? ಘರಾಂ ಘರಾಂನಿ ವಚುನ್ ಅಶೆಂ ಉಸಾಳ್ಳೆ ಪಿಳ್ಗಕ್  
ಬೂದ್‌ಬಾಳ್ ಕಿತ್ಯಾಕ್ ಸಾಂಗಿನಾಂತ್? ತುಮಿ ರೆಲಿಜಿಯೊಸ್ ಜಾಲ್ಯಾತ್ ದಾರಾಂ ದಾರಾಂ  
ಬಂದ್ ಕರ್ನ್ ಭಿತರ್ ಬಸುಂಕ್ ವ ಸುವಾರ್ತಾ ಪರ್ಗಟ್ ಕರ್ನ್ ಸಮಾಜ್ ಸುದ್ರಾಂವ್ಕ್? ಕೊಣ್  
ಹೊ ದಳ್ಳಿರೊ ಮ್ಹಜೆ ಧುವೆಕ್ ಕಾಗತ್ ಬರೊಂವ್ಕ್; ಮಾಣ್ಯಾ, ವಜ್ರಾ ಮ್ಹಣ್ ಮಾಲಿಶ್  
ಕರುಂಕ್? ಆಮ್ಕೆಲೊ ಆಸ್‌ಲ್ಲೊ ತರ್ ಹ್ಯಾ ಚರ್ಚೆಲ್ಲ್ಯಾ ಪಾಡ್ಯಾಚ್ಯೊ ದೊಂಕ್ಳೊ ಮಡ್ಲೊ!  
ಹಾಂವ್ ಮಹಾ ಚೂಡ್ ಖಿಯಾ. ಮುಕಾರ್ ದಾಂತಾಂಚಿ ಖಿಯಾ. ಹಾಂವ್ ಕಿತೆಂ ಹಾಚ್ಯಾ  
ಜ್ವಾಲಾಂತ್ ಆಸಾಂ ಮ್ಹಣ್ ಚಿಂತಾ ಹೊ? ಹಾಚ್ಯಾ ಮುಟ್ಯಾಕ್ ಧರ್ನ್ ಪಾಜೆಕ್ ಘಶ್ಟಿನಾ  
ಜಾಲ್ಯಾರ್ ಹಾಂವ್ ಮೆಜರ್ ಸಾಯ್ಮನಾಚಿ ಧುವ್ ಬಿಜ್ಜು ಕೊರ್ಡೆರೊ ನ್ಹಯ್!”

“ತಾಳೊ ಚಿಕ್ಕೆ ತಗ್ಸುನ್ ಉಲಯ್ ಶ್ರೀಮತಿ ಕೊರ್ಡೆರೊ. ತುಂ ಖಿಯ್ಯಾ ಜಾಗ್ಯಾರ್  
ಆಸಾಯ್ ತೆಂ ಉಗ್ಡಾಸ್ ದವರ್. ತಾಳೆ ಪಿಂಜುನ್ ಉಲೊಂವ್ಕ್ ಹಿ ಕಾಂಯ್ ಮಾಸ್ಕೆಚಿ  
ಮಾರ್ಕೆಟ್ ನ್ಹಯ್ ವ ಬಯಲಾಟಾಚೆಂ ಮೈದಾನ್ ನ್ಹಯ್! ತುವೆಂ ಧಂಕ್ಲೆಂ ಫಾಲ್ವ್  
ಉಲೊಂವ್ಚೆಂ ಪಳೆತಾನಾ ತುಜೆ ಶಾಂತಿಕ್ ಹಾಂವೆಂಚ್ ಕಾಗತ್ ಬರಯ್ಲಾಂ ವ ಹೆರಾಂಕರ್ನಾ  
ಬರೊಂವ್ಕ್ ಲಾಯ್ಲಾಂ ಮ್ಹಣ್ ಆಯ್ಲೆ ಚಿಂತಿತ್. ರೆಲಿಜಿಯೊಸ್ ಜಾಲ್ಲ್ಯಾ ಆಪ್ಲಿ ಜವಾಬ್ದಾರಿ  
ಕಿತೆಂ ಮ್ಹಣ್ ಆಮ್ಕಾಂ ಉಗ್ಡಾಸ್ ಕೆಲ್ಲ್ಯಾಕ್ ತುಕಾ ಆಮಿ ಖುಣಿ ಜಾವ್ನಾಂವ್. ಆಮಿ ದಾರಾಂ  
ಬಂದ್ ಕರ್ನ್ ಭಿತರ್ ಕಿತೆಂ ಕರ್ತಾಂವ್ ತೆಂ ದಾಂಗ್ರೊ ಫೆರಾವ್ನ್ ತುಮ್ಮಾಂ ಸಾಂಗುಂಕ್ ಸಾಂ.  
ಫ್ರಾಸ್ಕಾನ್ ಆಮ್ಕಾಂ ಫರ್ಮಾಂವ್ಕ್ ನಾ. ತರಾಯಿ ತುಜೆ ತಿಳುವಳ್ಳೆಕ್ ಜಾಯ್ ಜಾಲ್ಯಾರ್  
ಆದ್ಲ್ಯಾ ಮಹಿನ್ಯಾಂತ್ ಆಮ್ಚ್ಯಾ ನೊವಿಸ್ ಭಾವಾಂನಿ ಸಾಂಗಾತಾ ಮೆಳುನ್ ಎಕಾ ಮುಡ್ಯಾ  
ಸುವಾತೆಚೊ ಗಾದೊ ಲಾಯ್ಲಾ. ದೋನ್ ಸಾರ್ಯಾಚೆ ಫೊಂಡ್ ಖಾಲಿ ಕೆಲ್ಯಾತ್. ನ್ಹಂಯ್‌ತ್ಲಿ  
ದೋನ್ ತೀನ್ ದೋಣೆಯೊ ರೇಂವ್ ಹಾಡ್ಲ್ಯಾ... ಸದ್ವ್ಯಾಕ್ ಇತ್ಲೆಂ ತುಕಾ ಕಳ್ಳಾರ್ ಪುರೊ.”

“ಆತಾಂ ಹೆಂ ಸಾಂಗ್ ತುಜೆಂ ಧುವ್ ಕೊಲೆಜಿಕ್ ವೆತಾ?”

“ವ್ಹಯ್, ಪೂಣ್ ತೆಂ ಆಂಜಾಳ್ ಭುರ್ಗಿಂ. ಶೆಳಿಯೆ ಬರಿಂ ಸಾದೆಂ. ಕೊಣಾಚ್ಯಾ  
ರಗ್ವ್ಯಾಂಕ್ ವಚನಾ. ತಕ್ಲೆ ಉಕಲ್ನ್ ಕೊಣಾಕ್ ಪಳೆನಾ. ತಾಚಿ ಕೊಲೆಜಾಯಿ ಜಾಲಿ, ತೆಂಯ್  
ಜಾಲೆಂ.”

“ತೆಂ ಕೆದಾಳಾಯ್ ತಶೆಂಚ್. ಆಮ್ಚೆಂ ಪುರಾ ಭಾಂಗಾರ್, ಹೆರಾಂಚೆಂ ರುಪೆಂ ವ ಲೊಂಕಡ್.  
ತುಮ್ಮಿಂ ಭುರ್ಗಿಂ ಕೊಲೆಜಿಕ್ ಗೆಲ್ಯಾಂತ್ ವ ಹೆರ್ ಖಿಯಾ ಪಾವ್ಲ್ಯಾಂತ್ ಮ್ಹಳ್ಳೆ ಖಬ್ರೆರ್  
ತುಮಿ ನಾಂತ್. ಲ್ಹಾನ್ ಆಸ್ತಾನಾ ತಾಂಚೊ ಲೆಖಾ ವರ್ತೊ ಕೊಂಡಾಚೊ ಕರ್ತಾತ್ ಆನಿ  
ವಿಚಾರ್‌ಲ್ಲೆಂ ದಿತಾತ್. ತಿಂ ವ್ಹಡ್ ಜಾತಾನಾ ಹರಿ ಆನಿ ಗರ್ವಿ ಜಾವ್ನ್ ಸಾಂಗ್‌ಲ್ಲೆಂ

ಆಯ್ಕೆನಾಂತ. ತುಮ್ಮಾ ಹಾತಾ ಭಾಯ್ ಪಾವಲ್ಲ್ಯಾ ತೆದ್ನಾ ತಾಂಕಾಂ ಶಿರಾಪ್ತಾತ್ ಆನಿ ಆತ್ಮಿಕ್ ವ್ಹಡಿಲಾಂಕ್ ದುರ್ಸಾತಾತ್. ಭುರ್ಗ್ಯಾಂಕ್ ಲ್ಹಾನ್ ಥಾವ್ನ್ ಮೊಗಾನ್, ಶಿಸ್ಟೆನ್ ಆನಿ ವೇವ್ ಭಿರಾಂತಿನ್ ವ್ಹಡ್ ಕರಿಚೆ ಶಿವಾಯ್ ಏಕ್‌ಚ್ ಭುರ್ಗೊ ಮ್ಹಣ್ ಕೊಂಡಾಟ್ಕಾನ್ ಕುಸೊಂವ್ಚೆಂ ನ್ಹಯ್ ವ ಶಿವಾಯಾಂಕ್ ಚಲಯ್‌ಲ್ಲೆ ಬರಿಂ ಉಟ್ ಬಸ್ ಮ್ಹಣ್ಲೆಂ ನ್ಹಯ್.”

“ಆತಾಂ ಆನಂದಾಚೆಂ ಕಾಗದ್ ವಾಚ್ತಾನಾ ಹಾಂಚಿ ಸಳಾವಳ್ ಸಬಾರ್ ತೆಂಪಾ ಥಾವ್ನ್ ಚಾಲು ಆಸಾ ಆನಿ ಸರಾಗ್ ಕಾಗ್ದಾಂ ಅದ್ಲಿ ಬದ್ಲಿ ಜಾಲ್ಯಾಂತ್ ಮ್ಹಣ್ ಕುಡ್ಲೊಯ್ ಸಾಂಗತ್. ನಾ ಜಾಲ್ಯಾರ್ ತೊ ತಿತ್ಲೆ ಸಳ್ಳೆನ್ ಆನಿ ಉಮಾಳ್ಕಾಂನಿ ಕಾಗದ್ ಬರಯ್ಲೊ ನಾ. ಆತಾಂ ತುವೆಂ ಉಚಾಂಬಳ್ ಜಾಯ್ನಾಸ್ತಾಂ ಶಾಣೆಪಣಾನ್ ಮೆಟಾಂ ಕಾಡಿಚೆ. ಶಾಂತಿಚೊ ಹೆ ಕಾಗ್ದಾ ವಿಷ್ಣಾಂತ್ ವಿಚಾರ್ ಕರಿನಾಕಾ ಆನಿ ತುಜ್ಯಾ ಯೆಜ್ವಾನ್ಯಾಕ್ ಬರಯ್ಲಾಕಾ. ಆನಂದ್ ಹಾಚೊ ಪೂತ್ ಮ್ಹಣ್ ದುಬಾವ್ ಕರ್ನ್ ಕಾಗ್ದಾಚಿ ಗಜಾಲ್ ಸಂಸಾರಾಕ್ ಗಾಜಯ್ಲಾಕಾ. ತಶೆಂ ಕೆಲ್ಯಾರ್ ತುಜಿಚ್ ಮರ್ಯಾದ್ ವೆತಲಿ ಆನಿ ಶಾಂತಿಕ್ ಹೆರಾಂಕ್ ತೊಂಡ್ ದಾಕೊಂವ್ಕ್ ಜಾಂವ್ಚೆಂ ನಾ. ಹೆಂ ಕಾಗದ್ ಮ್ಹಜೆ ಕಡೆ ಆಸುಂದಿ. ಶಾಂತಿಕ್ ಹೆವ್ಚಿಂ ಧಾಡ್. ಹಾಂವ್ ಖರಿ ಗಜಾಲ್ ಸೊದುನ್ ಕಾಡುಂಕ್ ಪ್ರಯತ್ನ್ ಕರ್ತಾಂ.”

“ಪಾಟಿಂ ಮುಕಾರ್ ಪಳೆನಾಸ್ತಾಂ ಉಲಯ್ಲ್ಯಾಕ್ ಬೊಗ್ಸಿಯಾ ಬ್ರದರ್. ಮ್ಹಾಕಾ ‘ಹೈ ಬ್ಲಡ್ ಪ್ರಶ್ನರ್’ ಆಸಾ. ತೆದ್ನಾ ಕಿತೆಂ ಉಲಯ್ತಾಂ ಮ್ಹಣ್ ಹಾಂವ್‌ಚ್ ನೆಣಾಂ.”

“ತುಕಾ ಪ್ರಶ್ನರ್ ಆಸಾ ಮ್ಹಣ್ ಆಮ್ಚೊ ಪ್ರಶ್ನರ್ ಚಡಯ್ತಾಯ್ ತುಂ! ಆನಿ ಖಂಯ್ ಜಾಲ್ಲೆಂ ಜಾಲ್ಯಾರ್ ಮಾರ್ ಖಾಂವ್ಚೊ ವ್ಯಾಪಾರ್ ಹೊ!”

“ಆಮ್ಚೆ ಶಾಂತಿಕ್ ಚಿಕ್ಕೆ ಸಮ್ಜಯಾ ಬ್ರದರ್. ಮ್ಹಜೆಂ ಭುರ್ಗೊ ಸಾಂತಿಣ್ ಮ್ಹಣ್ ಹಾಂವ್ ಸಾಂಗನಾ. ದೆವಾನ್ ಆಮ್ಕಾಂ ಏಕ್‌ಚ್ ಫಳ್ ದಿಲಾಂ. ತ್ಯಾ ತರ್ನಾಟ್ಕಾಚೆಂ ನಾಂವ್ ಪಳೆತಾನಾ ಹಿಂದ್ವಾಂಚ್ಯಾ ನಾಂವಾ ಬರಿಂ ಆಸಾ. ಹೆಂ ಕಾಂಯ್ ತಾಚೆ ಪಾಟ್ಲ್ಯಾನ್ ಧಾಂವತ್ ಜಾಲ್ಯಾರ್ ಆಮ್ಚಿ ಮರ್ಯಾದ್ ಖಂಯ್ ಉರ್ಲಿ? ಮರ್ಯಾದಿ ಖಾತಿರ್ ಜೀವ್ ದಿಂವ್ಚೊ ತಾಚೊ ಬಾಪುಯ್ ಕಾಳಿಜ್ ರಾವುನ್ ಮರುಂಕ್ ಆಸಾ!”

“ಧಯ್ ಘೆ ಶ್ರೀಮತಿ ಕೊರ್ಡೆರೊ. ತಸಲೆಂ ಅನಾಹುತ್ ಕಾಂಯ್ ಘಡುಂಕ್ ನಾ. ಭುರ್ಗೊ ವ್ಹಡ್ ಜಾಲ್ಲೆ ಪರ್ಮಾಣೆಂ ಆಮ್ಚೊ ಮನೋಭಾವ್ ಬದ್ಲಿಚೆ. ಬರೆಂ ಆತಾಂ ತುವೆಂ ವಚ್ಚಿತ್.”

ಶ್ರೀಮತಿ ಕೊರ್ಡೆರೊ ಗೆಲ್ಯಾ ಉಪ್ರಾಂತ್ ಹೈಬ್ಲಡ್ ಪ್ರಶ್ನರ್ ಆಸ್‌ಲ್ಲ್ಯಾ ಮನ್ಶಾಂಚೆ ಮಾನಸಿಕ್ ಪರಿಸ್ಥಿತೆ ವಿಷ್ಣಾಂತ್ ಚಿಂತುನ್ ಕಾಫಿ ಪಿಯೆಂವ್ಕ್ ವೆತಾನಾ ವರಾಂ ನವ್ ಜಾಲ್ಲಿಂ. ನಿಂವ್‌ಲ್ಲಿ ಕಾಫಿ ಹುನ್ ಕರ್ನ್ ವಿತ್ತಿನ್ ಆನಿ ಬತ್ತಿನ್ ಕೆಲ್ಲೆಂ ರುಚಿಕ್ ಮಾಂಡಾಸ್ ಖಾವ್ನ್, ಇಲ್ಲೆಂ ಆತ್ಮಿಕ್ ವಾಚಪ್ ವಾಚ್ಚಾಂ ಮ್ಹಣ್ ಬೂಕ್ ಉಗ್ತೊ ಕರ್ತಾಂ ಮ್ಹಣ್ತಾನಾ ಪಾರ್ಲರಾಚಿ ಕಾಂಪಿಣ್ ಪರ್ತುನ್ ಧೊಸುಂಕ್ ಲಾಗಿ.

“ದೇವ್ ಬರೊ ದೀಸ್ ದಿಂವ್ ಬ್ರದರ್. ಮ್ಹಾಕಾ ಚಿಕ್ಕೆ ವ್ಹಡಿಲ್ ಬಾಪ್ ಉಲೊಂವ್ಕ್ ಮೆಳ್ತಾತ್?”

“ತುಕಾಯ್ ದೇವ್ ಬರೊ ದೀಸ್ ದಿಂವ್ ಮಾನೆಸ್ತಾ. ವ್ಹಡಿಲ್ ಬಾಪ್ ಆಸ್ಲತ್ರೆಕ್



ಗೆಲ್ಯಾತ್ ಮ್ಹಣ್ ತಿಳ್ಳುಂಕ್ ಬೆಚಾರ್ ಪಾವ್ತಾಂ. ಪಾಟಿಂ ಯೆತಾನಾ ದೊನ್ಪಾರ್ ಪರುಂಕ್ ಪುರೊ ಕಾಂಯ್ ಗರ್ಜ್ ಆಸ್ಲಿ?”

“ತಶೆಂ ಕಾಂಯ್ ನಾ. ಖಂಯ್ ಗೆಲ್ಯಾರಾಯಿ ಪಯ್ಲೆಂ ಘರಾಚ್ ವ್ಹಡಿಲಾಂಕ್ ಮೆಳ್ಚಿ ಮ್ಹಜಿ ಸವಯ್. ಹಾಂವ್ ನಿವೃತ್ತ್ ಸಿ. ಐ. ಡಿ. ಇನ್ಸ್‌ಪೆಕ್ಟರ್ ಎಡ್ಲೆಂಡ್ ಪೊನ್ನಿಕಾ.”

“ತುಕಾ ಮೆಳುಂಕ್ ಭೊವ್ ಚಡ್ ಸಂತೊಸ್ ಪಾವ್ತಾಂ ಇನ್ಸ್‌ಪೆಕ್ಟರ್ ಪೊನ್ನಿಕಾ. ಬಪ್ತಿ ದಯಾ ಕರ್. ತುಕಾ ಹಾಚೆ ಆದಿಂ ಪಳೆಲ್ಲೊ ಉಗ್ಡಾಸ್ ನಾ ಮ್ಹಾಕಾ.”

“ಆಸುಂಕ್ ಕಾರಣ್ ನಾ. ಹಾಂವ್ ಕಾಮಾರ್ ಮಂಗ್ಳುರಾ ಭಾಯ್ರ್ ಆಸ್ಲೆಲ್ಲೊಂ. ಬಾಯ್ರ್ ಭುರ್ಗಿಂ ಹಾಂಗಾಚ್ ಆಸ್ಲಿಂ. ಕಾಮಾ ಥಾವ್ನ್ ನಿವೃತ್ತ್ ಜಾವ್ನ್ ದೋನ್ ತೀನ್ ಮಹಿನ್ ಜಾಲೆ ಮಾತ್. ಕಾಮಾರ್ ಆಸ್ತಾನಾ ಬಾಯ್ಲೆ ಭುರ್ಗ್ಯಾಂ ಸಂಗಿಂ ಚಡ್ ವೇಳ್ ಖರ್ಚುಂಕ್ ಹರ್ಕತ್ ಜಾತಾಲಿ. ತಶೆಂ ಆತ್ಮಾಂ ಹಾಂವೆಂ ಘರಾ ಭಾಯ್ರ್ ವೆಚೆಂ ವಿರಳ್.”

“ಮ್ಹಜೆಂ ಲ್ಹಾನ್ ಕುಟ್ಮ್. ಮ್ಹಾಕಾ ಆನಿ ಅಲೊಮಾಕ್ ದೊಗಾಂಚ್ ಭುರ್ಗಿಂ. ವ್ಹಡ್ಲೆಂ ಆಶಾ, ತಾಚೆಂ ಲಗ್ನ್ ಜಾವ್ನ್ ದೊಗಾಂ ವಜ್ರಾಂ ಸಂಗಿಂ ಸಂತೊಸಾನ್ ಆಸಾ. ದುಸ್ರೊ ಆನಂದ್. ಕೊಲೆಜಿಂತ್ ಲೆಕ್ಚರರ್. ಹಾಂವ್ ಚಡಾವತ್ ಜಾವ್ನ್ ಘರಾ ಭಾಯ್ರ್ ಆಸ್ಲೆಲ್ಲಾನ್ ಮ್ಹಜೆ ಕಡೆ ತಿತ್ಲೊ ಸುಥಾಳ್ ನಾ. ಆವಯ್ ಕಡೆ ಸಗ್ಲೆನ್ ಆಸಾ. ಚಡಾವತ್ ಜಾವ್ನ್ ಹೆರಾಂಚಾ ನಾಂವಾರ್ ಕಾಗ್ಡಾಂ ಆಯ್ಲಾರ್ ಹಾಂವ್ ಫಡಿನಾ. ಪೂಣ್ ಆದ್ಲ್ಯಾ ಮಹಿನ್ಯಾಂತ್ ಆಮ್ಚ್ಯಾ ಆನಂದಾಕ್ ಪಟಾಪಟ್ ಕಾಗ್ಡಾಂ ಆಯ್ಲಿಂ ಪಳೆವ್ನ್ ತೆಂಯ್ ಎಕೆಚ್ ವ್ಯಕ್ತಿ ಥಾವ್ನ್, ಮ್ಹಾಕಾ ದುಬಾವ್ ಜಾಲೊ ಆನಿ ಕಾಗದ್ ಹಾಂವೆಂ ವಾಚುನ್ ಪಳೆಲೆಂ. ವಾಚ್ತಚ್ ಮ್ಹಾಕಾ ಕಾಂಯ್ ವಿಶೇಸ್ ಭೊಗುಂಕ್ ನಾ. ಅಸಲೆ ಸಮಸ್ಯೆ ಮ್ಹಾಕಾ ಕಾಂಯ್ ನವೆ ನ್ಹಯ್. ಕಾಗದ್ ಹಾಂಗಾ ಆಸಾ. ತುಮಿಂಯ್ ವಾಚುನ್ ಪಳೆವ್ಪತ್.”

‘ಸಕಾಳಿಂ ಫುಡೆಂ ಏಕ್ ವಾಚುನ್ ಜಾಲಾಂ, ಆತಾಂ ಆನೈಕ್’ ಮತಿಂತ್‌ಚ್ ಚಿಂತ್ಲೆಂ ಹಾಂವೆಂ ಆನಿ ವಾಚುಂಕ್ ಸುರು ಕೆಲೆಂ...

‘ಮ್ಹಜ್ಯಾ ಸುಂದರ್ ಆನಂದ್,

ತುಜೊ ಉಗ್ಡಾಸ್ ಯೆತಾನಾ ಶರೀರ್ ಮ್ಹಜೆಂ ಸಗ್ಳೆಂಚ್ ಪುಳಕಿತ್ ಜಾತಾ. ಕಾಳಿಜ್ ಮ್ಹಜೆಂ ಉಲ್ಲಾಸಾನ್ ನಾಚ್ತಾ ಆನಿ ಮ್ಹಾಕಾಚ್ ಹಾಂವ್ ವಿಸ್ರತಾಂ! ಸುಂದರ್ ತುಂ ರುಪಾನ್, ಸುಂದರ್ ತುಂ ಕಾಳ್ಜಾನ್, ಸುಂದರ್ ತುಂ ಗುಣಾನ್. ಮೊಗಾಚೊ ಸಾಗೊರ್ ತುಂ. ಪರ್ಜಳಿಕ್ ಸುರ್ಯೊ ತುಂ. ಫಾಂತ್ಯಾ ಫಾರಾಚೊ ಸುಕುರ್ ತುಂ, ಪುಡಾರಾಚೊ ದಿವೊ ತುಂ. ತುಜ್ಯಾ ವಿಶಾಲ್ ಹರ್ಥ್ಯಾರ್ ವರಾಂ ಗೆಲ್ಲಾನ್ ತೆಕ್ಲೆ ದವರ್ನ್ ರಾವ್ತಾಂ, ತುಜೆ ಸಂಗಿಂ ಮೊಟಾರ್ ಸೈಕಲಾರ್ ಬಸುನ್ ಸಗ್ಳೊ ಸಂಸಾರ್ ಭೊಂವ್ಚಾಂ ಮ್ಹಣ್ ಭೊಗ್ತಾ ಮ್ಹಾಕಾ. ಹಾಯ್! ಹೊ ದೀಸ್ ಕೆದಾಳಾ ಯೆತ್‌ಗಾಯ್?

ಮ್ಹಜ್ಯಾ ಆನಂದ್, ಮೊಟಾರ್ ಸೈಕಲಾರ್ ಕೊಲೆಜಿಕ್ ವೆತಾನಾ ಜಾಗ್ರುತ್ ಕರ್‌ಮಾ. ಸದಾಂ ಜಾಂವ್ಚಿಂ ಅವ್ಲಡಾಂ ಪಳೆತಾನಾ ಮ್ಹಾಕಾ ಭೆಂಚ್ ದಿಸ್ತಾ. ರಾತಿಂ ನಿದೆಂತ್ ಹಾಂವ್ ಉಡುನ್ ಪಡ್ಲಿಂಯ್ ಆಸಾಂ. ‘ಮ್ಹಜ್ಯಾ ಆನಂದಾಕ್ ಕಾಂಯ್ ಜಾಯ್ನಾ ಜಾಲ್ಯಾರ್ ಪುರೊ ದೆವಾ’ ಮ್ಹಣ್ ಸದಾಂ ಹಾಂವ್ ಮಾಗ್ತಾಂ. ತುಕಾ ಕಾಂಯ್ ಕೀಸ್ ಜಾಲ್ಯಾರ್ ಮ್ಹಾಕಾ ಸೊಸುಂಕ್

ಂಕ್ಕೆನಾ. ಮ್ಹಜೆ ವಿಷ್ಯಾಂತ್ ಕರ್ಗಾನಾಕಾಮಾ. ಹಾಂವ್ ಬರಿಂ ಆಸಾಂ. ತುವೆಂ ಹಾಸುನ್ ಕೆಲಾನ್ ಆಸ್ಲಾರ್ ಮಾತ್ರ್ ಮ್ಹಾಕಾ ಸಮಧಾನ್. ಮ್ಹಾಕಾ ಕಾಗತ್ ಕಿತ್ಯಾಕ್ ಬರಂವ್ಕಾನಾಯ್‌ಮಾ. ನಾಂ... ಕಳೆಂ ಸಾಂ ಜುವಾಂವ್ಚ್ಯಾ ಫೆಸ್ತಾಕ್ ಮಾಮ್ಮಿ ಸಂಗಿಂ ಪಾತೊಳ್ಳೊ ಕರುಂಕ್ ಬಸ್ಲಾಯ್ ಫ್ಲಿನ್ ದಿಸ್ತಾ. ಪಾತೊಳ್ಳೊ ಖಾವ್ನ್ ಬಾಂಯ್ಕ್ ಪುಣೆಯಿ ಉಡ್ಚಿ! ಉಡ್ಚೆಂ ಜಾಲ್ಯಾರ್ ನಾಂಗಾತಾ ಉಡ್ಚಾಂ!

ತುಜೊ ಪಪ್ಪಾ ಸಿ.ಐ.ಡಿ. ಇನ್ಸ್‌ಪೆಕ್ಟರ್ ಮ್ಹಣ್ತಾಲೊಯ್. ಕಾಂಯ್ ಕರೋರ್ ಮನಾಚೊ ಸ್ಟಯ್? ಪೊಲಿಸಾಂಚೆಂ ನಾಂವ್ ಕಾಡ್ತಾನಾ ಕಾಂಪ್ ಸುಟ್ತಾ ಮ್ಹಾಕಾ. ಚಡಾವತ್ ಜಾವ್ನ್ ತೆ ಕರಾಮಿ ಆನಿ ಕಾಮುಕಿ. ತುಂ ಬರೊ ಜಾಲ್ಲ್ಯಾನ್ ತುಜೊ ಪಪ್ಪಾಯ್ ಮೊಗಾಳ್ ಮ್ಹಣ್ ಪಿಂತ್ತಾಂ. ತುಜಿ ಮಾಮ್ಮಿ ಮ್ಹಜೆ ಆವಯ್ ಬರಿಂ ಜೋರ್ ನ್ಹಯ್‌ಮು? ಸಗ್ಳೊ ದೀಸ್ ಪಿರಿ ಪಿರಿ ಕರ್ತಾ? ತಿಂ ಕಶಿಂಯ್ ಆಸುಂ. ಮ್ಹಾಕಾ ತುಂ ಮೆಳ್ಳಾರ್ ಪುರೊ. ತುಜೆ ಶಿವಾಯ್ ಜಿಯೆಂವ್ಕ್ ಹಾಂವ್ ಸಕ್ಪಿನಾಂಮಾ.

ಅಯ್ಯೊ... ಮಾಂಯ್ ಆಯ್ಲಿ! ಆಜ್ ಇತ್ಲ್ಯಾರ್ ರಾವಯ್ತಾಂ.

ತುಜೆಂಚ್ ಶಾಂತಿ.”

“ಚರೈ ವಾಲಿನ್ ದಿಗ್ಯಾಕ್ ಸೊದ್ಚ್ಯಾಂತ್ ಆನಿ ದಿಗ್ಯಾನ್ ವಾಲಿ ಥಂಯ್ ಆಕರ್ಶಿತ್ ಜಾಂವ್ಚ್ಯಾಂತ್ ಕಾಂಯ್ ನವಾಲ್ ನಾ. ಆನಂದಾ ಆನಿ ಶಾಂತಿ ಥಂಯ್ ಘಡ್ಲಾಂ ತರ್ಯಿ ಇತ್ಲೆಂಚ್. ಚಲ್ಯಾ ಚಲಿಯಾಂನಿ ಎಕಾಮೆಕಾ ಥಂಯ್ ಆಕರ್ಶಿತ್ ಜಾಂವ್ಚೆಂ ಸಹಜ್ ಆನಿ ಸಂಯ್ಜಿಕ್. ತೆ ತೆ ಪ್ರಾಯೆರ್ ಅಶೆಂ ಜಾಂವ್ಚೆಂ ಸ್ವಾಭಾವಿಕ್. ಹ್ಯಾ ವೆಳಾ ಮಾತ್ರ್ ತಾಂಕಾಂ ಫಾವೊತೆಂ ಮಾರ್ಗದರ್ಶನ್ ಮೆಳ್ಳಾರ್ ‘ಅಪಾಲಿಪಾ’ ಖೆಳ್ ಖೆಳ್ಚ್ಯಾ ಬದ್ಲಾಕ್ ಉಗ್ತಾನ್ ತಾಂಚೊ ಸಂಬಂಧ್ ಉರ್ಜಿತ್ ಕರ್ತಿತ್. ನಾ ಜಾಲ್ಯಾರ್ ಪಾಂಯ್ ನಿಸ್ತುನ್ ಪಡ್ತಾತ್ ತೆಂ ಖಿಂಡಿತ್. ಹಾಕಾ ಕಿತೆಂ ಮ್ಹಣ್ತಾಯ್ ಇನ್ಸ್‌ಪೆಕ್ಟರ್ ಫೊನ್ನಿಕಾ?”

“ಹಾಂವ್ ಖಿಂಯ್ ನ್ಹಯ್ ಮ್ಹಣ್ತಾಂ? ಚಲ್ಯಾ ಚಲಿಯಾಂಚಾ ಶಾರೀರಿಕ್ ಆನಿ ಮಾನಸಿಕ್ ವಾಡಾವಳಿಕ್ ಹಿತಕರ್ ಸಂಬಂಧ್ (healthy relationship) ಅವಶ್ಯ್. ಹಾಂವ್ ಆಮ್ಚ್ಯಾ ಚೆರ್ಕ್ಯಾಚೆ ಸಳಾವಳಿಕ್ ವಿರೋಧ್ ನ್ಹಯ್. ಪೂಣ್ ಮ್ಹಾಕಾ ಹೊ ಪಡ್ಲ್ಯಾ ಪಾಟೊ ಖೆಳ್ ಬರೊ ಲಾಗನಾ. ಉಗ್ತಾ ಆನಿ ಸರಳ್ ಮನಾಚ್ಯಾಂಕ್ ಹಾಂವ್ ಚಡ್ ಪಸಂದ್ ಕರ್ತಾಂ. ಆನಂದಾನ್ ಅಶೆಂ ಲಿಪುನ್, ಕಾವ್ಲೆವ್ನ್ ಶಾಂತಿ ಕಡೆ ಸಂಬಂಧ್ ದವರ್ಚ್ಯಾ ಬದ್ಲಾಕ್ ತಾಕಾ ಘರಾ ಆಪೊವ್ನ್ ಹಾಡ್ನ್ ‘ಹೆಂ ಆಪ್ಣಾಚೆಂ ಇಶ್ಟಿಣ್’ ಮ್ಹಣ್ ಆಮ್ಕಾಂ ಒಳಕ್ ಕರ್ನ್ ದಿಲ್ಲಿ ಜಾಲ್ಯಾರ್ ಆಮ್ಕಾಂ ಮಸ್ತ್ ಖುಶಿ ಜಾತಿ ಆನಿ ತಾಣೆಂ ಆಮ್ಕೆರ್ ಯೆವ್ನ್ ಕರ್ನ್ ಆಸ್ಲೆಂ. ದೊಗಾಂಕ್ಯೊ ಕಸಲೆಯ್ ಬಾಂದ್ಲಾಸ್ ಆಸ್ತಾನಾಂತ್. ಮ್ಹಜೆ ಸಿ. ಐ. ಡಿ. ವೃತ್ತೆಂತ್ ಅಸಲ್ಯಾ ಮಸ್ತ್ ತರ್ಯಾ ಜೊಡ್ಡಾಂಕ್ ಹಾಂವೆಂ ಕುಮಕ್ ಕೆಲ್ಯಾ ಆನಿ ಬರೆಂ ಕುಟುಂಬ್ ಮಾಂಡುನ್ ಹಾಡುಂಕ್ ಆರ್ಥಿಕ್ ಸಹಾಯ್ ಪಾಸುನ್ ಕೆಲ್ಯಾ. ಆತಾಂ ಮ್ಹಜೊಚ್ ಭುರ್ಗೊ ಮೊಗಾಚೆ ಪಿಡೆಂತ್ ಆಸಾ ಮ್ಹಣ್ತಾನಾ ಕಿತೆಂಯ್ ಚಡುಣೆಂ ಜಾಂವ್ಚೆ ಪಯ್ಲೆಂಚ್ ತಾಚಿ ಪಿಡಾ ಗೂಣ್ ಕರ್ಚೆಂ ಮ್ಹಜೆಂ ಕರ್ತವ್ಯ್ ಮ್ಹಣ್ ಸಮ್ಜತಾಂ.”

“ಶಾಂತಿನ್ ಪೊಲಿಸಾಂ ವಿರೋಧ್ ಉಚಾರ್ಲಿ ಪ್ರತಿಕ್ರಿಯಾ ಚಡುಣೆಂ ಸಮಾಂಚ್.

ಕಾಯ್ದಾ ಭಾಯ್ರ ಸತ್ ಆಸ್‌ಲೆಂ ಫಟ್ ಕರ್ನ್, ಚುಕಿ ಆಸ್‌ಲ್ಲ್ಯಾಂಕ್ ಆನಿ ನಾಸ್‌ಲ್ಲ್ಯಾಂಕ್ ಅಮಾನುಷ್ ಥರಾನ್ ದಗ್ಗಿತಾತ್ ಆನಿ ನಿರಾಪ್ರಾಧಿ ಸ್ತ್ರಿಯಾಂಚೊ ಗೋಳ್ ಕರ್ತಾತ್ ಮ್ಹಣ್ ಸತ್ ಖುಶಿ ನಾ ಜಾಲ್ಯಾರಾಯಿ ಮಾಂದಿಚೆ ಪಡ್ತಾ. ಹೆ ವರ್ವಿಂ ಪೊಲಿಸ್ ಖಾತ್ಯಾ ಥಂಯ್ ಲೋಕಾಕ್ ಬರೊ ಅಭಿಪ್ರಾಯ್ ನಾ. ತಶೆಂ ಮ್ಹಣ್ ಬರೆ ಪೊಲಿಸ್ ಅಧಿಕಾರಿ ನಾಂತ್ ಮ್ಹಣ್ ನ್ಹಯ್, ಆಸಾತ್. ಪೂಣ್ ತಾಂಚೊ ಪ್ರಭಾವ್ 'ಅರಣ್ಯಾಂತ್ಲ್ಯಾ ರುದಾನಾ ಬರಿಂ' ಜಾಲ್ಯಾಂ.

“ಹಾಂವ್ ಆಯ್‌ಲೆಲ್ಲೊ ಉದ್ದೇಶ್ ಹ್ಯಾ ಶಾಂತಿ ಮ್ಹಳ್ಳಾ ಭುರ್ಗ್ಯಾಚಿ ತುಮ್ಮಾಂ ಒಳ್ ಆಸಾ ಮ್ಹಣ್ ವಿಚಾರುಂಕ್. ತುಮ್ಮಾಂ ಚಡಾವತ್ ಜಾವ್ನ್ ಒಳ್ ಆಸ್ತಾ. ಥೊಡೆ ಪಾವ್ತಿಂ ಜಾವ್ನ್ ಯೆವ್ನ್ ತುಮ್ಮಾಂ ಮೆಳ್ತಾತ್. ಲೋಕಾಕ್ ತುಮ್ಮೆ ಕಡೆ ವಿಶೇಸ್ ಪಾತ್ಯೆಣಿ ಆಸಾ. ತಾಚಿ ನಾಂವ್ ಪಳೆತಾನಾ ಖಿಯೆಚೊ ಜಾತಿಚೆಂ ಮ್ಹಣ್ ಕಳನಾ. ಆತಾಂ 'ಭಾರತ್ ಸಂಸ್ಕೃತಿ' ಮ್ಹಣ್ ಮೆಳ್‌ಲ್ಲಿಂ ನಾಂವಾಂ ದವರ್ತಾತ್. ಕೊಣ್ ಖಿಯೆಚೊ ಜಾತಿಚೊ ಮ್ಹಣ್ ಕಳನಾ. ಗಲ್ಯಾಂತ್ ಪಾಸುನ್ ಕಾಂಯ್ ನಿಶಾನಿ ನಾ. ಆಮ್ಚೆ ಸೊಡ್ವಣೆಚೊ ಗುರ್ತ್ ಘಾಲುಂಕ್ ಆಮ್ಕಾಂ ಲಜ್ ದಿಸ್ತಾ. ಶಾಂತಿ ಅನ್ಯಾ ಜಾತಿಚೆಂ ಜಾಲ್ಯಾರಾಯಿ ವ್ಹಡ್ ನ್ಹಯ್. ಕಿತ್ಯಾಕ್ ತಾಂಚಿಂ ಮೊಗಾಚಿ ಪಾಳಾಂ ಹುಮ್ಮುನ್ ಕಾಡುಂಕ್ ಜಾಯ್ನಾ ತಿಲ್ಲಿಂ ಗುಂಡ್ ರೊಂಬ್ಲ್ಯಾಂತ್. ಎಕಾಮೆಕಾ ಖಾತಿರ್ ಕಿತೆಂಯ್ ಕರುಂಕ್ ತಯಾರ್ ಆಸ್ಲ್ಯಾ ಹೆ ತರ್ನ್ಯಾ ಜೊಡ್ಯಾಚಿಂ ಸುಂದರ್ ಸಪ್ಲಾಂ ಪಾದ್ ಕರುಂಕ್ ಹಾಂವ್ ತಯಾರ್ ನಾ. ಎಕಾದಾವೆಳಾ ಹಾಂಚೊ ಸಂಬಂಧ್ ಆಮ್ಚ್ಯಾ ಘನಾಕ್ ಆನಿ ಮಾನಾಕ್ ಕಳಂಕ್ ಹಾಡ್ಲೊ ಮ್ಹಣ್ ಹಾಂವ್ ವಿರೋದ್ಸುಂ ಜಾಲ್ಯಾರ್ ಎಕ್‌ಚ್ ತಿಂ ಪೊಳ್ನ್ ಧಾಂವ್ತಲಿ ವ ಜಿವಾಕ್ ಕಾಂಯ್ ಕರ್ನ್ ಕಾಣ್ವೆತಲಿಂ. ತಶೆಂ ಕೆಲ್ಯಾರ್ ಆಮ್ಕಾಂ ಭುರ್ಗೊಯ್ ನಾ ವಯ್ಸಾನ್ ನಾಲಿಸಾಯ್. ಜಾಣಾ ಆಸುನ್ ಕಿತ್ಯಾಕ್ ಪೊಂದಂತ್ ಪಡಜೆ. ಹ್ಯಾ ವೆಳಿಂ ತುಮಿ ಅಭಿಪ್ರಾಯ್ ಆಯ್ಕುಂಕ್ ಅಪೇಕ್ಷಿತಾಂ.”

“ಎಕಾ ಸಿ. ಐ. ಡಿ. ಇನ್ಸ್‌ಪೆಕ್ಟರ್ ಕಡೆ ಹಾಂವೆಂ ಉಲೊಂವ್ಚೆಂ ಹೆಂ ಪಯ್ಲೆಂಚ್ ಪಾವ್ತಿಂ ಪೊಲಿಸಾ ವಿಶಿಂ ಮ್ಹಾಕಾಯ್ ಬರಿ ಅಭಿಪ್ರಾಯ್ ನಾಸ್‌ಲ್ಲಿ. ಪೂಣ್ ಆತಾಂ ತುಕಾ ಪಳೆಲ್ ಉಪ್ರಾಂತ್ ಬದ್ಲಿಚೆ ಪಡ್ತಾ. ತುಜೆ ತಸಲೆ ವಿಶಾಲ್ ಆನಿ ಉಗ್ಡಾ ಮನಾಚೆ, ಸಮ್ಜಣೆಚೆ, ಪಾಪ್ ಅಭಿಮರ್ತ್ ಆಸ್‌ಲ್ಲೆ, ನಿರ್ವಾಧಿ ಪೊಲಿಸ್ ಅಧಿಕಾರಿ ಅಧಿಕ್ ಸಂಖ್ಯಾನ್ ಆಸ್‌ಲ್ಲೆ ತರ್ ಆಮ್ಚೊ ದೇಶ್ ಕಿತ್ಲೊ ಉದ್ದಾರ್ ಜಾತೊ ಕೊಣ್ಲಾ! ತುಜೆಂ ರಾಜಾಂವಿಕ್ ಉಲೊವ್ಚೆಂ ಮ್ಹಾಕಾ ಚಡ್ ಪಸಂದ್ ಜಾಲೆಂ. ತುಜೆ ಬರಿಂ ಸಗ್ಳ್ಯಾ ಆವಯ್ ಬಾಪಾಯ್ಚಿಂ ಚಿಂತ್‌ಲ್ಲೆಂ ಜಾಲ್ಯಾರ್ ಆಚ್ ಕಿತ್ತಿಲಿಂ ತರ್ನಿಂ ಜೊಡಿಂ ಹಾಸುನ್ ಖೆಳುನ್ ಆಸ್ತಿಂ ಕೊಣ್ಲಾ! ಆಮ್ಚ್ಯಾ ಭುರ್ಗ್ಯಾಂ ಥಂಯ್ ಆಮಿ ಕರೋರ್ ಜಾಯ್ನಾಯೆ. ಮೊಗಾನ್ ತಿದ್ಲಿಚೆ ಶಿವಾಯ್ ಮಾರ್ನ್ ಬಡೊವ್ನ್ ನ್ಹಯ್ ತಾಂಗೆಂ ವಿಂಚ್ಚೊ ಸಾಂಗಾತಿ ಸಾಂಗಾತಿಣ್ ಆಮ್ಚ್ಯಾ ಮನಾ ಪರ್ಮಾಣೆಂ ನ್ಹಯ್ ಜಾಲ್ಯಾರಾಯಿ ಪುಡ್ಲೆಂ ಜೀವನ್ ತಾಂಗೆಂ ಸಾಂಗಾತಾ ಸಾರಿಚೆ ಜಾಲ್ಲ್ಯಾನ್ ವ್ಹಡಿಲಾಂನಿ ಆಡಾಂವ್ಚೆಂ ಬುದ್ಧಂತಾಚೆ ಲಕ್ಷಣ್ ನ್ಹಯ್. ತಶೆಂ ಕೆಲ್ಯಾರ್ ತುವೆಂ ಸಾಂಗ್ಚೆ ಬರಿಂ ಚಿಂತಿನಾಸ್‌ಲೆಂ ಘಡ್ತಾ ಆನಿ ಜಿಂ ಭರ್ ಚುರ್ಚುರ್ಚೆಂ ಪಡ್ತಾ.”

“ಆತಾಂ ಇನ್ಸ್‌ಪೆಕ್ಟರ್ ಫೊನ್ನಿಕಾ, ತುಜ್ಯಾ ಚೆರ್ಕ್ಯಾಕ್ ಕಾಗದ್ ಬರಯ್‌ಲ್ಲ್ಯಾ ಶಾಂತಿಕಾ ಹಾಂವ್ ವಳ್ಕತಾಂ. ತಾಚ್ಯಾ ನಾಂವಾ ತೆಕಿತ್ ಸಮಾಧಾನಿ, ಸುಂದರ್ ಆನಿ ಶೆಗುಣಿ. ಎಮ್



ಮಾ ಕರ್ಮ. ಹೆಂ ನಿಮಾಣೆಂ ವರ್ಸ್. ಶ್ರೀ ಆನಿ ಶ್ರೀಮತಿ ಡೆಸ್ಕಂಡ್ ಕೊರ್ಡೆರೊಚೆಂ ಎಕ್‌ಚ್ ನಾಣೆಕ್. ಆವಯ್ ಚಿಕ್ಕೆ ಬಡ್ತಡಿ. ಪೂಣ್ ಶೀದಾ ಮನಿಸ್. ಬಾಪುಯ್ ಖಟಾರ್ ಆಸಾ. ಡೊ ಜೀವ್, ಪೂಣ್ ಧಾದೊಶಿ ಮನಿಸ್. 'ಶಾಂತಿ' ಮ್ಹಣ್ತಾನಾ ಅನ್ಯಾ ಚಾತಿಚೆಂ ಮ್ಹಣ್ ತುಂಕ್ ಜಾತಾ ವ್ಹಯ್, ಪೂಣ್ ನಾಂವಾಂತ್ ಕಿತೆಂ ಆಸಾ? ನಾಂವಾಂ ಬದ್ಲಿಯೆತ್ ಪೂಣ್ ಲಿನ್ಯಾಂಚೊ ಸ್ವಭಾವ್ ಬದ್ಲಾತಾವೆ?"

“ದುಸ್ರೆಂ, ತುಜೊ ಆನಂದ್ ಮ್ಹಜೊ ಆಪ್ತ ಮಿತ್ರ್. ಕೆದಾಳಾಯ್ ಹಾಂಗಾ ಯೆವ್ನ್ ಕರ್ನ್ ಪಾ. ಗುಣೆಸ್ತ್ ತಶೆಂ ಖುಶಾಲಿ ಭುರ್ಗೊ. ಆಪ್ಣಾಚೊ ಪಪ್ಪಾ ಸಿ. ಐ. ಡಿ. ಇನ್ಸ್‌ಪೆಕ್ಟರ್ ಮ್ಹಣ್ತಾಲೊ. ತುಂಚ್ ತೊ ಮ್ಹಣ್ ಆಜ್ ಕಳ್ಳೆಂ. ತುವೆಂ ಸಾಂಗ್ಚೆ ಬರಿಂ ಆವಯ್ ಪಾಸ್ಟೆಂತ್ ಫ್ಲಡ್ ಜಾಲ್ಲ್ಯಾನ್ ತುಜೆ ಮುಕಾರ್ ಪಡುಂಕ್ ಚಿಕ್ಕೆ ಕಾವ್ತೆತಾ. ಪೂಣ್ ತುಕಾ ಬರೊ ಮಾಂದ್ಲಾ ತನಿ ತುಜೊ ಭಾರಿ ಅಭಿಮಾನ್ ಆಸಾ.

“ತಿಸ್ರೆಂ ಹೆ ತರ್ನ್ಯಾ ಜೊಡ್ಯಾನ್ ಬರಿ ವಿಂಚೊವ್ಚಿ ಕೆಲ್ಯಾ. ಎಕಾಮೆಕಾಚೊ ವಿಶೇಸ್ ಮೋಗ್ ಕೆಲಾ ತರ್ಯಿ ಅಂತರ್ (distant) ದವರ್ಲಾಂ. ಕಾಗ್ಡಾಂ ದ್ವಾರಿಂ ಖಿತ್ಯತೊ ಮೋಗ್ ಮಿಶ್ರಿತ್ ಜಾಲ್ಲಿಂ ಭೊಗ್ಲಾಂ ಉಚಾರ್ಲ್ಯಾಂತ್ ಶಿವಾಯ್ ನ್ಹಯ್ ಆಸ್‌ಲ್ಲೆಂ ಕಾಂಯ್ ಕರುಂಕ್ ನಾ. ತಶೆಂ ತುಮಿ ದೋನಾಯಿ ಕುಟ್ಮಾಂನಿ ಲಾಗಿಂ ಯೆವ್ನ್ ತಾಂಚೆರ್ ಬೆಸಾಂವ್ ಘಾಲ್ಯಾರ್ ತಾಂಚೆಂ ಪುಡ್ಲೆಂ ಜಿವಿತ್ ನಂದನ್ ಜಾತಲೆಂ.”

“ಹಾಂವೆಂಯ್ ತಶೆಂಚ್ ಚಿಂತ್ಲಾಂ ಬ್ರದರ್. ಶಾಂತಿ ಕೊಣ್ ಮ್ಹಣ್ ತುಮ್ಚೆ ಮುಖಾಂತ್, ಕಳ್ಳೆಲ್ಯಾನ್ ಸರ್ವ್ ಬೆಚಾರಾಯ್ ಪಯ್ಸ್ ಸರ್ಲಿ. ಸಾಂ. ಫ್ರಾಸ್ಕಾಚ್ಯಾ ಪಾಂಯಾಂ ಥಳಾಂ ಆಯ್ಲ್ಯಾರ್ ಸಮಧಾನ್ ಮೆಳ್ತಾ ಮ್ಹಣ್ ಹಾಂವೆಂ ಸಾಂಗ್‌ಲ್ಲೆಂ ಆಯ್ಲೆಂ. ಆಜ್ ತೆಂ ಮ್ಹಜೆಂ ಥಂಯ್ ನೀಚ್ ಜಾಲೆಂ. ಬರೆಂ ಬ್ರದರ್ ತುಮ್ಕಾಂ ಮಸ್ತ್ ದೇವ್ ಬರೆಂ ಕರುಂ. ಘರಾ ತೆವ್ಚಿಂ ಯೆವ್ನ್ ವಚಾ.”

“ಆತಾಂ ಚಿಕ್ಕೆ ಪುರ್ಸತ್ ಉಣಿ. ಪೂಣ್ ಆನಂದಾಕ್ ಡುಮ್ ಡುಮ್ ಕರುಂಕ್ ಆಸ್‌ಲ್ಲ್ಯಾನ್ ಯೆಂವ್ಚೆಂಚ್ ಪಡ್ತಾ. ಬರೆಂ ಮೆಳ್ಕಾಂ ತರ್...”



## ಚೂಕ್ ಕೊಣಾಚೆ... ಶಿಕ್ವಾ ಕೊಣಾಕ್...?

“ಬೆಸಾಂವ್ ದಿಯಾ ಬ್ರದರಾನೊ.”

“ಆಬ್ರಾಹಾಮ್ ಪಾತ್ರಿಯಾರ್ಕಾಚೆಂ ಬೆಸಾಂವ್ ತುಕಾ. ವ್ಹಡ್ ಜಾ! ಹೆಂ ಕಸಲೆಂ ಚೆಂಬಾಂತ್ ಗುಸ್ತಿನಾಮಾ?”

“ಮ್ಹೊಸಿಚೆಂ ದೂದ್. ಏಕ್ ಕುತಿ ಆಸಾ.”

“ಮ್ಹೊಸಿನ್ ವಾಸ್ತುಂ ಘಾಲಾಯಿಸ್ತಾ. ಪುಡ್ಲೊದ್?”

“ವಾಸ್ತುಂ ಘಾಲ್ನ್ ಏಕ್ ಮಹಿನೊ ಜಾಲೊ. ಪುಡ್ಲೊದ್ ನ್ಹಯ್ ಹೆಂ ದುಸ್ರೆಂ ವಾಸ್ತುಂ. ಗುಡ್ಯಾಕ್ ಸೊಡ್ಲಿ ಮ್ಹೊಸ್ ಆವ್ಚಿತ್ ನಪಂಯ್ಚ್ ಜಾಲಿ! ಮ್ಹಜ್ಯಾ ಕಾಳ್ಜಾಕ್ ಧಕೊ ಲಾಗ್ಲೆ ಬರಿಂ ಜಾಲೆಂ. ಗರೀಬ್ ಮನಿಸ್ ಹಾಂವ್. ಚಾರ್ ಪಾಂಚ್ ಮೊಶಿಂ ವರ್ವಿಂ ಮ್ಹಜ್ಯಾ ಬಾಯ್ಲೆ ಭುರ್ಗ್ಯಾಂಚೆಂ ಜೀವನ್ ವಚೆಚೆ. ಪಾವಾನಾಸ್‌ಲ್ಲಾಕ್ ಸಾತ್ ಆಟ್ ಭುರ್ಗಿಂ ಮ್ಹಾಕಾ. ದೇವ್ ಆಮ್ಕಾಂ ಗರಿಬಾಂಕ್ ನಾಕಾ ನಾಕಾ ಮ್ಹಳ್ಳಾರ್‌ಯಿ ಭುರ್ಗಿಂ ದಿತಾ. ಜೆಂವ್ಕ್ ಖಾಂವ್ಕ್ ದರಬಸ್ತ್ ಆಸ್‌ಲ್ಲಾಂಕ್ ಕಿತ್ಲೆಂ ಮಾಗ್ಲೆಂ ಪೊರಸಾಂವ್ ಕೆಲ್ಯಾರ್‌ಯಿ ಕಾನ್ ಹಾಲಯ್ಲಾ.”

“ಆಮ್ಚೆ ಚುಕಿಕ್ ದೆವಾಕ್ ಕಿತ್ಯಾಕ್ ದುಸುಂಚೆಂ ಗುಸ್ತಿನಾಮಾ. ತಾಣೆಂ ಆಮ್ಕಾಂ ಸ್ವತಂತ್ರ್ ದಿಲಾಂ. ತೆಂ ಆಮಿ ಶಾಣೆಪಣಾನ್ ಗಳ್ಳುನ್ ಆಮ್ಚೆ ಆರ್ಥಿಕ್ ಪರಿಸ್ಥಿತಿ ಪರ್ಮಾಣೆಂ ಆಮ್ಚೆಂ ಕುಟುಂಬ್ ಮಾಂಡುನ್ ಹಾಡಿಚೆ. ಹಾಕಾ ತುಂ ಕಿತೆಂ ಮ್ಹಣ್ತಾಯ್?”

“ಹಾಂವೆಂ ಕಹಲೆಂ ಮ್ಹಣ್ಲೆಂ ಮ್ಹಣ್ತಾತ್. ತುಮಿ ಸಾಂಗ್ಲೆಂ ಸಮಾಂಚ್. ಪಯ್ಕಾಂಚಿ ಅಡ್ವಣಿ ಆನಿ ಬಾಂಕ್ಲೆರಾ ವೆಳಾರ್ ಯೆಜ್ಜಾನಿಚೆ ಆಟಿವಿಟೆ ಪಳೆತಾನಾ ಆನಿ ಮುಕಾರ್ ಭುರ್ಗಿಂಚ್ ನಾಕಾತ್ ಮ್ಹಣ್ ಆಮಿ ನಿರ್ಧಾರ್ ಘೆಂವ್ಚೊ. ಬಾಂಕ್ಲೆರ್ ಶಾಬಿತಾಯೆನ್ ಜಾಲ್ಯಾ ಉಪ್ರಾಂತ್ ಮಾಗಿರ್ ಉಗ್ಡಾಸ್ ಯೆಂವ್ಚೊ ಆನೈಕಾ ಬಾಂಕ್ಲೆರಾ ವೆಳಾರ್ ಮಾತ್! ಹಿ ಆಮ್ಚಿ ಅಸ್ಕತ್ಕಾಯ್, ಆದಾಂವ್ ಏವೆನ್ ಕೆಲ್ಲ್ಯಾ ಕರ್ಮಾಚೊ ಫಳ್ ಮ್ಹಾಕಾ ಎಕ್ ಸಮ್ಜುನಾ ಬ್ರದರಾನೊ.”

“ಹಿ ಆಮ್ಚಿ ಅಸ್ಕತ್ಕಾಯ್‌ಚ್ ಮ್ಹಣಿಜೆ. ಎಕ್‌ಚ್ ಪಾವ್ಲಿಂ ಚುಕುನ್ ಪಡ್‌ಲ್ಲಾ ಆದಾಂವ್ ಏವೆಚೆರ್ ಕಿತ್ಯಾಕ್ ಬದ್ಲಾಮ್ ಘಾಲ್ಚೊ. ತಾಂಚ್ಯಾ ಜಾಗ್ಯಾರ್ ಆಮಿ ಆಸ್‌ಲ್ಲಾಂವ್ ಜಾಲ್ಯಾರ್ ತಶೆಂಚ್ ಕರ್ತೆ ಆಸ್‌ಲ್ಲಾಂವ್. ತೆಂ ಆಸುಂ, ಆತ್ತಾಂ ಕಿತೆಂ ಮ್ಹೊಸ್ ನಪಂಯ್ಚ್ ಜಾಲಿ ಮ್ಹಣ್ತಾಯ್?”

“ಹಾಂ ವ್ಹಯ್. ಗಾಂವ್ಲಿ ಮ್ಹೊಸ್ ಜಾಲ್ಲಿ ಜಾಲ್ಯಾರ್ ಹಾಂವ್ ತಿತ್ಲಿ ತಕ್ಲಿ ಹುನ್ ಕರ್ತೊಂ ನಾಂ. ತಿ ಉಂಚ್ಚ್ಯಾ ಜಾತಿಚಿ ಕಾಟ್ ಮ್ಹೊಸ್! ನವ್ ಕುತಿಯೊ ದೂದ್ ದಿತಾಲಿ!”

“ಮ್ಹೊಸಿ ತಿತ್ಲೆಂ ದೂದ್ ದಿತಾತ್‌ವೆ ತರ್? ಚರ್ಸಿ ಗಾಯೊ ಜಾಲ್ಯಾರ್ ತಾಚ್ಯಾಕ್‌ಯಿ ಚಡ್ ದಿತಾತ್.”

“ದೂದ್ ಕಾಡ್ತಾನಾ ತಿತ್ಲೆಂ ಮೆಳನಾ. ಪೂಣ್ ಹೊಟೆಲಾಕ್ ದಿತಾನಾ ತಿತ್ಲೆಂ ಜಾತಾ. ಕಾಟಿ ಮ್ಹೊಸಿಚೆಂ ದೂದ್ ಭಾರಿ ದಾಟ್. ಹೊಟೆಲ್‌ಗಾರ್ ದೂದ್ ದಾಟ್ ಆಸುಂ ಪಾತಾಳ್ ಆಸುಂ

ಕ್ ಪಯ್ಲೊ ಚಡ್ತಿಕ್ ದಿನಾಂತ್. ಪೆಂಡಿಚೆಂ ಮೊಲ್ ದಿಸಾಂದಿಸ್ ಚಡ್ತಾ. ಮಾಗಿರ್ ಕಿತೆಂ  
ವ್ಹೆಂ, ಉದಕ್ ಇಲ್ಲೆಂ ಚಡ್ ಲಕೊಂವ್ಚೆಂ!”

“ಆಮ್ಕಾಂ ಹಾಡ್‌ಲ್ಲ್ಯಾ ದುದಾಕ್ ಕಿತ್ಲೆಂ ಉದಕ್ ಫಾಲಾಂಯ್?”

“ಚಡ್ ನಾ. ಖಾಲಿ ಏಕ್ ಕುಟ್ಟೆಂ ಫಾಲಾಂ. ಆಪುಟ್ ದೂದ್ ಭಾಯ್ರ್ ದಿಂವ್ಕ್ ನಚೊ  
ಖಿಯ್. ಮ್ಹೊಸಿಚೆಂ ದೂದ್ ವೆಗಿಂ ಸುಕ್ತಾ ಖಿಯ್.”

“ಜಾಂವ್ಕ್ ಪುರೊ. ಆಮ್ಕಾಂ ಜುಜ್ಯಾಮಾಯಿ ಉದಕ್ ಫಾಲಿನಾಸ್ತಾಂ ದೂದ್ ಭಾಯ್ರ್‌ಯಿ  
ವಿನಾ, ಭಿತರ್‌ಯಿ ದಿನಾ, ತೆಂ ಮರುಂ. ತುಜಿ ಕಾಟ್ ಮ್ಹೊಸ್ ಕಿತ್ಲ್ಯಾರ್ ಪಾವ್ಲಿ?”

“ಪಾಡ್ ಪಡುಂ. ಉಲಯ್ತಾಂ ಉಲಯ್ತಾಂ ವಿಸರೊಂ. ಆಮ್ಚೆ ಮ್ಹೊಸಿಕ್ ಸೊದುನ್  
ಸೊದುನ್ ಪಾಂಯಾಂಚ್ಯೊ ಕಾತಿ ಗೆಲ್ಯೊ. ಖಿಯ್ ಸೊದ್ಲ್ಯಾರ್‌ಯಿ ನಾಂಚ್! ಪಿಡೆಸ್ತಾಂಕ್  
ಭೆಟ್ ದಿಲ್ಲೆ ಬರಿಂ ಆಸ್‌ಲ್ಲ್ಯಾ ದೊಡ್ಡಾಂಕ್, ಗೊಟ್ಯಾಂಕ್ ಭೆಟ್ ದಿಲಿ. ಮೆಳ್‌ಲ್ಲ್ಯಾಂ  
ಮೆಳ್‌ಲ್ಲ್ಯಾಂ ಕಡೆ ವಿಚಾರ್ಲೆಂ. ಕಾಂಯ್ ಪ್ರಯೋಜನಾಕ್ ಪಡ್ಲೆ ನಾ. ನಿದ್ಲ್ಯಾರ್ ನೀದ್ ಪಡನಾ,  
ಬಸ್‌ಲ್ಲೆ ಕಡೆ ಬಸುಂಕ್ ವೊಂಬನಾ. ಜೆಂವ್ಕ್ ಬಸ್ಲ್ಯಾರ್ ಶಿತಾಚಿ ಉಂಡಿ ತೊಂಡಾಕ್ ವಚನಾ.  
ನಿಮಾಣೆಂ ಆಮ್ಕೆಲಿ ಮ್ಹಣಾಲಿ, ಕೊಂವಂತಾಕ್ ವಚುನ್ ತೆಸಾಂವ್ ಬರೊವ್ನ್ ದಿವ್ನ್ ಮಾಗುಂಕ್  
ಸಾಂಗ್ ಮ್ಹಣ್. ತಶೆಂ ಎಕೆ ಸಾಂಜೆರ್ ಹಾಂಗಾ ಯೆತಾನಾ ಹೆಣೆಂ ಜಾಗ್‌ಮಾಗ್ ನಾ. ನರ್  
ಮನಿಸ್ ದಿಸ್ತೊನಾ. ಕಾಂಪಿಣ್ ಮಾರುಂಕ್‌ಯಿ ಭೆಂ ದಿಸ್ಲೆಂ. ತಶೆಂ ಕೊಪೆಲಾಕ್ ವಚುನ್ ಸಾಂ  
ಫ್ರಾಸ್ಕಾಚ್ಯಾ ಪಾಂಯಾಂಕ್ ಪಡ್ಲೊಂ ಆನಿ ಮ್ಹಳೆಂ:

“ಬಾಪಾ ಫ್ರಾಸ್ಕಾ, ದುರ್ಬಳ್ಳಾ ಹ್ಯಾ ಗುಸ್ತಿನಾಚಿ ಭಿರ್ಮತ್ ಪಾವ್. ಮ್ಹಜಿ ಬರ್ಯಾಂತ್ಲಿ ಬರಿ  
ಮ್ಹೊಸ್ ನಾಂಚ್ ಜಾಲ್ಯಾ! ತಿ ಮೆಳಾಶಿ ಕರ್ಚಿ ಜಾಲ್ಯಾರ್ ತುಜ್ಯಾ ಪಾಂಯಾಂ ಮುಳಾಂತ್ ತಿಚೆಂ  
ಏಕ್ ಕುತಿ ದೂದ್ ದವರ್ತಾಂ ಮ್ಹಣ್.” ತಶೆಂ ಮ್ಹೊಸ್ ಮೆಳ್‌ಲ್ಲಿಚ್ ಆಂಗಯ್‌ಲ್ಲೆ ಪರ್ಮಾಣೆಂ  
ದೂದ್ ಹಾಡ್ನ್ ತಾಚ್ಯಾ ಪಾಯಾಂ ಮುಳಿಂ ದವರ್ನ್ ಅರ್ಗಾಂ ದಿಲಿಂ. ಸುಮಾರ್ ವೇಳ್  
ರಾವೊಂ. ತೆಣೆಂ ಕೊಣ್‌ಯಿ ಪಾಶಾರ್ ಜಾಲೆನಾ. ದೂದ್ ಮಾಜಾರ್‌ಬಿ ಪಿಯೆತ್ ಮ್ಹಣ್  
ಹಾಂಗಾ ಹಾಡ್ನ್ ಆಯ್ಲೊಂ. ತೆ ಭಾಯ್ರ್ ಮ್ಹಾಕಾ ಚೆಂಬು ಪಾಟಿಂ ಜಾಯ್ ಪಳೆಯಾ.”

“ತುಜ್ಯಾ ದಾದೊಶಿ ಮನಾಕ್ ದೇವ್ ಬರೆಂ ಕರುಂದಿ ಗುಸ್ತಿನಾಮಾ. ಚಡಾವತ್ ಜಾವ್ನ್  
ಹಾಂಗಾ ದೂದ್ ಹಾಡ್ನ್ ದಿಂವ್ಚೆಂ ಏಕ್ ವ ದೋನ್ ಕುಟ್ಟಿಂ. ತುಂ ಏಕ್ ಕುತಿಯೆಚೊ  
ಚೆಂಬುಚ್ ಹಾಡ್ನ್ ಆಯ್ಲಾಯ್! ಅಶೆಂಚ್ ದೇವ್ ತುಜೆರ್ ದಾದೊಶಿ ಜಾಂವ್ಚಿ ಮ್ಹಣ್  
ಮಾಗ್ತಾಂವ್. ಹೆಂ... ಮ್ಹೊಸ್ ಕಶಿ ಆನಿ ಖಿಯ್ ಮೆಳ್ಳಿ ಮ್ಹಣ್ ಸಾಂಗುಂಕ್ ನಾಂಯ್?”

“ವ್ಹಯ್ ಸಾಂಗ್‌ಲ್ಲೆ ಬರಿಂ, ಮ್ಹಜೊ ಉಗ್ಡಾಸ್ ಮ್ಹಣ್ತಾಂ! ತೆ ದೀಸ್ ಪಳೆಯಾ ಸಾಂ  
ಫ್ರಾಸ್ಕಾಚ್ಯಾ ಪಾಂಯಾಂಕ್ ಪಡುನ್ ಗೆಲ್ಲೊಂಚ್ ಸಾತ್ ಆಟ್ ತರ್ನಾಟ್ಯಾಂಕ್ ಕಾಣ್ಲೆವ್ನ್  
ಮ್ಹೊಸಿಚೆ ಸೊದ್ಲೆಕ್ ಲಾಗ್ಲೊಂ. ಗುಡೆ, ದೊಂಗರ್, ರಾನಾಂ ಮ್ಹಣುನ್ ಸಗ್ಳೊ ಸಂಸಾರ್‌ಚ್  
ವೊಮ್ಮೊ ಉದಾರೊ ಕೆಲೊ. ಕಾಂಯ್ ಫಳ್ ಲಾಬ್ಲೊನಾ. ಆಮ್ಕಾಂ ಪುರೊ ಪುರೊ ಜಾಲೆಂ. ತೆಂ  
ನಾಸ್ತಾಂ ಕಾಳೊಕ್ ಜಾವ್ನ್ ಆಯ್ಲೊ. ಆನಿ ಘರಾ ಪಾಟಿಂ ವೆಚೆಂ ಮ್ಹಣುನ್ ಆಮ್ಚ್ಯಾ  
ಪಯ್ಕಿಂಚ್ಯಾ ಥೊಡ್ಯಾಂನಿ ಚುಡಿ ಪೆಟೊವ್ನ್ ಕಾಣ್ಲೆಲ್ಯೊ. ಪದ್ವಾಚಾ ಮುಳಾಂತ್ ಆಸ್ಚ್ಯಾ ಆಮ್ಚ್ಯಾ  
ಘರಾ ಕುಶಿಂ ಸವ್ಯಾಸ್ ದೆಂವುನ್ ಯೆತಾನಾ “ಏ ಅಲ್ಲಾ, ಏ ಅಲ್ಲಾ” ಮ್ಹಳೆ ಬೊಬೆ ಸಾಂಗಾತಾ



ಮೊಶಿನ್ ಆಂಬೆವ್ವೆಂ ಆಯ್ಕಲೆಂ. ಹೆಂ ಆಯ್ಕಲ್ಲೆಂಚ್ ಆಮಿ ಬೊಬ್ ಆಯ್ಲೆ ಕುಶಿನ್  
ಧಾಂವ್ಲಾಂವ್! ಚುಡಿಚ್ಯಾ ಮಸ್ಕ್ ಉಚ್ವಾಡಾಂತ್ ಪಯ್ಸ್ ಆಸ್‌ಲ್ಲ್ಯಾ ಆಮ್ಕಾಂ ಮೊಶಿಚೆ  
ತಕ್ಲೆರ್ ಬಸುನ್ ಆಸ್‌ಲೊ ಎಕ್ಲೊ ದಿಸೊ! ಆಮಿ ಚಿಂತ್ಲೆಂ ಕೊಣ್ ಮಾಪ್ಪಿ 'ಏ ಅಲ್ಲಾ, ಏ  
ಅಲ್ಲಾ' ಮ್ಹಣ್ ಮಂತ್ರಾಂ ಉಚಾರ್ನ್ ಮೊಸಿಚಿ ಗೊಮ್ಮಿ ಕಾತರ್ತಾ ಮ್ಹಣ್! ವಾಂಚ್ಲಾಂ  
ಹಾಂವ್! ಆಮಿ ಸಗ್ಳ್ಯಾಂನಾಯಿ ಗಾಳಿ ಶಿರಾಪಾ ಸವೆಂ ದಾತಾಕ್ ಮೆಳ್‌ಲೆಂ ಕಾಣ್ಲೆವ್ನ್  
ಮಾಪ್ಪಾಚೆರ್ ಉಡೊಂವ್ಕ್ ಸುರು ಕೆಲೆಂ! ಮಾಪ್ಪಾಚಿ ಬೊಬ್‌ಚ್ ಬೊಬ್! ಮಾರ್ ಸೊಸುಂಕ್  
ತಾಂಕಾನಾಸ್ತಾಂ-

“ಮ್ಹಾಕಾ ಮಾರಿನಾಕಾತ್. ಹಾಂವ್ ಮಾಪ್ಪಿ ವಿಕ್ಲೊ ಮಾಪ್ಪಿ. ನಿಸ್ತುನ್ ಪಡುನ್ ಮೊಶಿಚ್ಯಾ  
ಶಿಂಗಾಂಕ್ ಶಿರ್ಕಾಲಾಂ. ಮ್ಹಾಕಾ ಬಚಾವ್ ಕರ್” ಮ್ಹಣ್ ಪರಾತಿಲಾಗ್ಲೊ. ಇತ್ಲ್ಯಾರ್ ಆಮ್ಚೆ  
ಪಯ್ಕಿಚ್ಯಾ ಎಕ್ಲ್ಯಾಚಾ ಪಾಂಯಾಕ್ ಏಕ್ ಕಾಂಟ್ ಆದಾಳ್ಚಿ. ಸಮಾ ಪಳೆತಾನಾ ತಾಂತುಂ ಕುಮ್ಮಿ  
ಮಿಸಾಂಗ್, ಮೀಟ್, ಲೊಸುಣ್ ಆನಿ ಹರ್ ಸಾಮಾನ್ ಆಸ್‌ಲೊ. ಹೆಣೆಂ ತೆಣೆಂ ... ಬಾಂಗ್ಡೆ  
ಉಸಾಳ್‌ಲ್ಲೆ. ಚೂಡ್ ಕಾಣ್ಲೆವ್ನ್ ಲಾಗಿಂ ವಚುನ್ ಪಳೆತಾನಾ ಕಿತೆಂ ಪಳೆಂವ್ಚೆಂ! ಆಮ್ಚೆ ತೆಣೆಂ  
ಸದಾಂ ಮಾಪ್ಪಿ ಹಾಡ್ನ್ ಯೆಂವ್ಚೊ ಪೊಕರೆ ಬ್ಯಾರಿ! ತಾಚಿ ಲುಂಗಿ ಮೊಸಿಚ್ಯಾ ಶಿಂಗಾಂಕ್  
ಶಿರ್ಕಾಲ್ಲಿ! ಆನಿ ತಿ ಮ್ಹಜಿ ಮ್ಹೊಸ್! ಎಕೆ ವಾಟೆನ್ ಸಂತೊಸ್ ಜಾತಾನಾ ಆನ್ಯೆಕೆ ವಾಟೆನ್  
ಮಾಪ್ಪಾಚಿ ಭಿರ್ಮತ್ ದಿಸ್ಲಿ. ತಾಕಾ ಪಯ್ಲೊ ವಯ್ರ್ ಕಾಡ್ಲೊ ಆನಿ ಚೂಕ್ ಸಮ್ಜಣೆನ್ ಅಶೆಂ  
ಜಾಲೆಂ ಮ್ಹಣ್ ಮಸ್ತ್ ಚುರ್ಚುರ್ಲಾಂವ್. ಮಾಪ್ಪಿ ಮಾರಾಂನಿ ಸಗ್ಳೊಚ್ ಸುಚ್‌ಲೊ. ಆಮಿ  
ಮಾರ್‌ಲ್ಲೆ ಫಾತರ್ ತಾಚೆ ತಕ್ಲೆಕ್ ಲಾಗ್‌ಲ್ಲ್ಯಾನ್ ರಗತ್ ದೆಂವ್ತಾಲೆಂ. ತಾಚೊ ವಸ್ತು ಆನಿ  
ಕಾಂಟ್ ವಿಂಚುನ್ ದಿವ್ನ್ ತಾಕಾ ಘರಾ ಪಾವೊಂವ್ಕ್ ಆಮ್ಚ್ಯಾ ಪಯ್ಕಿಂಚ್ಯಾ ದೊಗಾಂಕ್ ಸಾಂಗ್ಲೆಂ  
ಆನಿ ಪಾಟಿಂ ಯೆತಾನಾ ಚಡ್ತಿಕ್ ಚಾರ್ ಜಣಾಂ ಸಾಂಗಾತಾ ಖೊರಿಂ ಪಿಕ್ಯಾಸಾಂ ಹಾಡುಂಕ್  
ಸಾಂಗ್ಲೆಂ. ಉರ್‌ಲ್ಲೆ ಆಮಿ ಮ್ಹೊಸ್ ಖಿಂದ್ಯಾಂತ್ ಕಶಿ ಪಡ್ಲಿ, ವಯ್ರ್ ಕಶಿ ಕಾಡ್ಲಿ ಮ್ಹಣ್ ತಕ್ಲೆ  
ಆಟಾಂವ್ಕ್ ಲಾಗ್ಲಾಂವ್. ಸಮಾ ತಜ್ವೀಜ್ ಕರ್ನ್ ಪಳೆತಾನಾ, ಮ್ಹೊಸ್ ಚರುನ್, ಚರುನ್ ಹೆ  
ಖಿಂದ್ಯಾ ವಯ್ಲ್ಯಾ ಕಡ್ಕಾರ್ ಆಯ್ಲಿ ಆನಿ ಥಂಯ್ ಆಸ್‌ಲ್ಲ್ಯಾ ಲಾಂಬ್ ತಣಾಕ್ ಉಮ್ಕಾಳ್ತಾನಾ  
ನಿಸ್ತುನ್ ಉಬಿಚ್ ಪಡ್ಲಿ ಆಸ್ತಲಿ. ಪಾವ್ಲಾಚೆಂ ಉದಕ್ ವಚುನ್ ಜಾಲ್ಲೆಂ ತೆಂ ಖಿಂದಕ್ ಚಡ್  
ರೂಂದ್ ನಾಸ್‌ಲ್ಲ್ಯಾನ್ ವಡ್ಲ್ಯಾ ಜಿವಾಚಿ ಮ್ಹಜಿ ಮ್ಹೊಸ್ ತಾಂತುಂ ಗಚ್ಚ್ ಜಾವ್ನ್ ಉಬಿಚ್  
ಉರ್ಲಿ! ಪಾಟಿಂ ಮುಕಾರ್ ವಚುಂಕ್ ವ ಹಾಲುಂಕ್ ಜಾಲೆನಾ. ದಿಸಾಚೊ ವ್ಯಾರ್ ಕರ್ನ್ ನಿಸ್ತಾಂ  
ತೆಕಿದ್ ಬಾಂಗ್ಡೆ ಆನಿ ಸಾಮಾನ್ ಕಾಣ್ಲೆವ್ನ್ ಚಿಂಚರೆ ಫಾತರ್ ಆಸ್ಲಿ ತಿ ದೆಂವ್ಲಿ ವ್ಹಾಣೊ ಫಾಲ್ಲೊ  
ಪೊಕರೆ ಬ್ಯಾರಿ ದೆಂವ್ತಾನಾ ನಿಸ್ತುನ್ ನಿಟ್ಪ್ ಯೆವ್ನ್ ಮೊಶಿಚೆ ತಕ್ಲೆರ್ ಪಡ್ಲೊ ಆನಿ ತೆದ್ನಾ ತಾಚಿ  
ಲುಂಗಿ ಮೊಸಿಚ್ಯಾ ಶಿಂಗಾಂಕ್ ಶಿರ್ಕಾಲಿ! ಅನಿರೀಕ್ಷಿತ್ ಹೆಂ ಜಾಲ್ಲೆ ವರ್ವಿಂ ಕಹಲೆಂ ಕಿತೆಂ  
ಮ್ಹಣ್ ನೆಣಾಸ್ತಾಂ ಮಾಪ್ಪಿ ಭಿಯಾನ್ ಬೊಬ್ ಮಾರ್ತಾನಾ ತೆಣೆಂ ಮ್ಹೊಸ್‌ಯಿ ಭಿಯಾನ್  
ಆಂಬೆಲಿ! ಜರ್ ತ್ಯಾ ದೀಸ್ ಮಾಪ್ಪಿ ನಿಸ್ತುನ್ ಪಡನಾ, ಮ್ಹಜಿ ಮ್ಹೊಸ್ ಅನ್ ಉದಕ್ ನಾಸ್ತಾಂ  
ವಳ್ಳಳುನ್ ಮರ್ತಾ! ಹೆಂ ಸಾಂ. ಫಾಸ್ಕಾನ್ ಕೆಲ್ಲೆಂ ಅಜಾಪ್ ನ್ಹಯ್ ಬ್ರದರಾನೊ?”

“ತುಜಿ ಆನಿ ತುಜೆ ಯೆಜ್ಜಾನೆಚಿ ಪಾತ್ಯೆಣಿ ವರ್ತಿ ಗುಸ್ತಿನಾಮಾ! ಬೆಜಾರಾಯೆಚಿ ಗಜಾಲ್  
ಇಲ್ಲಿಚ್ ಮಾಪ್ಪಾನ್ ಮಾತ್ರ್ ಧರ್ಮಾಕ್ ದಾದೊಶಿ ಮಾರ್ ಖಾಯ್ಲೆ ಪಡ್ಲೆ!”

“ಕಾಂಯ್ ಮಾಸೈಚ್ಯಾ ವ್ಯಾರಾಂತ್ ಡೊಂಗಿ ಕೆಲ್ಯಾ ಆಸ್ತಲಿ. ದೇವ್ ಕಿತೆಂ ನಿದ್ನಾವೆ? ತಶೆಂ ಪ್ಲಣ್ ಹಾಂವೆಂ ತಾಕಾ ಕಾಂಯ್ ಉಣೆಂ ಕರುಂಕ್ ನಾ. ತಾಚ್ಯಾ ಒಕ್ತಾಚೊ ಖರ್ಚ್ ಪಳೆಂವ್ಪೊ ಳೆವ್ನ್ ಸದಾಂ ಎಕೇಕ್ ಕುಟ್ಟೆಂ ಹೆಚ್ ಮ್ಹೊಸಿಚೆಂ ದೂದ್ ದಿಲೆಂ. ತೊ ಕಾಮಾಕ್ ಲಾಗ್ತಾ ಸ್ವಣಾಸರ್ ತಾಚ್ಯಾ ಬಾಯ್ಲೆ ಭುರ್ಗ್ಯಾಂಕ್ ಜೆವ್ಣಾಕ್ ತಾಂದುಳ್ ದಿಲೊ ಪಾವಾನಾವೆ? ಸ್ಪೊಶಿಕ್ ಆಮಿ ಖಿಂದಕ್ ಖೊಂಡುನ್ ಕಶೆಂಯ್ ವಯ್ರ್ ಕಾಡ್ಲೆಂ, ಪುನ್ಯಾನ್ ಮೊಶಿಕ್ ಕಾಂಯ್ ಜಾಂವ್ಕ್ ನಾ.”

“ಸಾದ್ಯಾ ಆನಿ ಸತ್ತಿ ಮನ್ಶಾಂಕ್ ದೇವ್ ಸೊಡ್ನ್ ಘಾಲಿನಾ ಗುಸ್ತಿನಾಮಾ. ಮ್ಹೊಸ್, ಮಾಪ್ಪಿ ಮ್ಹಣ್ತಾನಾ ಕಾಲ್ ಮ್ಹಾಕಾ ಕೊಣೆಂ ಎಕ್ಲ್ಯಾನ್ ಭಾರಿ ಏಕ್ ತಮಾಶ್ಯಾಂಚೆಂ ಘಟನ್ ಸಾಂಗ್ಲೆಂ ಉಗ್ಡಾಸಾಕ್ ಯೆತಾ. ತುಜ್ಯಾಕ್ ಆನಿ ತಾಕಾ ಚಡುಣೆಂ ತಾಳ್ ಪಡ್ತಾ.

“ಏಕ್ ಮಾಪ್ಪಿ ಖಂಯ್ ತಾಚೆ ಮ್ಹೊಶಿಕ್ ರೆಡ್ಯಾಕ್ ದಿಂವ್ಕ್ ಮಾರ್ಗಾಂತ್ಲ್ಯಾನ್ ವ್ಹರ್ನ್ ವೆತಾಲೊ. ಎಕಾಚ್ ಫರಾ ಮ್ಹೊಸ್ ಉಜಾಂಬಳ್ ಜಾವ್ನ್ ಧಾಂವುಂಕ್ ಲಾಗಿ. ತ್ಯಾ ಫರ್ಸಾಕ್ ದೊರಿಯೆಚೆಂ ಪೊಂತ್ ಧರ್ನ್ ಆಸ್ಲೊ ಮಾಪ್ಪಿ ಚರಂಡೆಕ್ ಉಸಾಳ್ತೊ! ಮುಕಾರ್ ಗೆಲ್ಲೆ ಮ್ಹೊಶಿನ್ ಮುಕ್ಲ್ಯಾನ್ ಗಜಾಲಿ ಕರ್ನ್ ವೆಚ್ಯಾ ದೊಗಾಂ ಕೊಲೆಬಿಚ್ಯಾ ತರ್ನಾಟ್ಯಾಂಚಿ ಪಾಟ್ ಧರ್ಲಿ! ತೆ ಭಿಯಾನ್ ತಾಂಚೆ ಬೂಕ್ ಬೀಕ್ ಉಡೊವ್ನ್ ಉಸ್ವಾಸ್ ಸೊಡ್ನ್ ಧಾಂವುಂಕ್ ಲಾಗ್ಲೆ. ತರಾಯಿ ಮ್ಹೊಶಿನ್ ಪಾಟ್ ಸೊದುಂಕ್ ನಾ. ಧಾಂವುನ್ ಥಕ್ಲೆ ತೆ ನಿಮಾಣೆಂ ಮಾರ್ಗಾ ದೆಗರ್ ಆಸ್ಲ್ಯಾ ಎಕಾ ಕೊಂಕ್ಣ್ಯಾಚ್ಯಾ ಹೊಟೆಲಾಕ್ ರಿಗ್ಲೆ. ಕಿತೆಂ ಗಲಾಟೊ ಮ್ಹಣುನ್ ಮಾಸಾಲೆ ದೊಸೆ ಭಾಜುನ್ ಆಸ್ಲಿ ಕೊಂಕುಣ್ಣಿ ಕಾಯ್ದಾತೆ ಸಂಗಿಂ ಭಾಯ್ರ್ ಯೆಂವ್ಕಾಯಿ ಮ್ಹೊಸ್ ಯೆವ್ನ್ ಹೊಟೆಲಾಚ್ಯಾ ಮೆಟಾರ್ ಚಡುಂಕ್ ಸಮ ಜಾಲೆಂ! ಕಿತೆಂಯ್ ಚಿಂತ್ಲೆ ಆದಿಂಚ್ ಮ್ಹೊಶಿನ್ ಆಪ್ಲ್ಯಾ ಮುಕಾರ್ ಭಾಗ್ವಲ್ಲ್ಯಾ ಶಿಂಗಾಂನಿ ತಿಕಾ ಕುಟ್ಟುನ್ ಸೊಡ್ಲೆಂ! ಕೊಂಕುಣ್ಣಿ ರಾಮ, ರಾಮ ಮ್ಹಣ್ ವಚುನ್ ಮಾಸಾಲೊ ದೊಸೊ ಖಾವ್ನ್ ಆಸ್ಲಲ್ಯಾ ಫಿಟ್ಟರ್ ಬಾಬಿಚ್ಯಾ ಉಸ್ವಾರ್ ಪಡ್ಲಿ! ಮಾಸಾಲೊ ದೊಸೊ ಖಾಂವ್ಕ್ ತೊಂಡ್ ಉಗ್ತೆಂ ಕರ್ನ್ ಆಸ್ಲಲ್ಯಾ ಬಾಬಿಚೊ ಘಾಸ್ ಕೊಂಕುಣ್ಣೆಚ್ಯಾ ಬಾವ್ಯಾರ್ ಬಸ್ಲೊ ಆನಿ ತೊ ಮತಿಹೀನ್ ಜಾಲೊ! ಕೊಂಕುಣ್ಣೆಚಿ ಬೊಂಬ್ ಸಾಂಗ್ಲಿ ನಾಕಾ! ಕೊಣೆಂ ಕಶೆಂ ಕಶೆಂ ಪ್ರಯತ್ನ್ ಕೆಲ್ಯಾರಾಯಿ ಕೊಂಕುಣ್ಣೆಕ್ ಬಾಬಿಚ್ಯಾ ಘಾಸಾಂತ್ಲೊ ಸೊಡೊಂವ್ಕ್ ಜಾಲೆನಾ. ಬಾಬಿಕ್ ಹೆಂ ಅನಿರೀಕ್ಷಿತ ಜಾಲ್ಲ್ಯಾನ್ ಭಿಯಾನ್ ತಾಚ್ಯಾ ಕಾಳ್ಜಾಕ್ ಧಕೊ ಬಸ್ಲೊ! ಕೊಂಕುಣ್ಣೆಕ್ ಎಕೆ ವಾಟೆನ್ ದೂಕ್ ಸೊಸುಂಕ್ ತಾಂಕನಾ ಜಾಲ್ಯಾರ್ ಆಸ್ಲೆಕೆ ವಾಟೆನ್ ಲಜೆನ್ ಮುಯೆ ತೆದಿ ಜಾಲಿ! ಇತ್ಲ್ಯಾ ಲೊಕಾ ಮುಕಾರ್ ತೆಂಯ್ ಆಪ್ಲ್ಯಾ ಘೊವಾ ಮುಕಾರ್ ಪೆಲ್ಯಾ ದಾದ್ಲ್ಯಾಚ್ಯಾ ಉಸ್ವಾರ್ ಆಸ್ಲೆಂ ಮ್ಹಳ್ಯಾರ್! ತೆಣೆಂ ಹೊಟೆಲಾ ಭಿತರ್ ರಿಗುಂಕ್ ಪ್ರಯತ್ನ್ ಕರ್ಚೆ ಮ್ಹೊಸಿಚೆ ಪಾಟಿರ್ ಕೊಂಕ್ಣ್ಯಾನ್ ಸಳ್ಳಳೆಂ ಉದಕ್ ವೊತ್ತೆಂ. ಮ್ಹೊಸ್ ದೂಕ್ ಸೊಸುಂಕ್ ತಾಂಕಾನಾಸ್ತಾಂ ಅಂಬೆತ್ ಧಾಂವ್ಲಿ! ಹೆಣೆಂ ಬಾಬಿಕ್ ಆನಿ ಕೊಂಕುಣ್ಣೆಕ್ ತೆಚ್ ಸ್ಥಿತರ್ ರಿಕ್ತಾರ್ ಬಸಾವ್ನ್ ಆಸ್ಪತ್ರೆಕ್ ವ್ಹೆಲೆಂ. ಥಂಯ್ ದಾಕ್ಟರಾನ್ ಇಂಜೆಕ್ಷನ್ ದಿವ್ನ್ ಬಾಬಿಚೆಂ ತೊಂಡ್ ಸೊಡಯ್ಲೆಂ! ಬಾಬಿಚ್ಯಾ ದಾಂತಾಂಚ್ಯಾ ನಂಜೆ ವರ್ವಿಂ ಕೊಂಕುಣ್ಣೆಚೊ ಬಾವ್ಪೊ ಸುಚ್ಲೊ. ತಶೆಂ ತಿಕಾ ಚಾರ್ ದೀಸ್ ಆಸ್ಪತ್ರೆಂತ್ ರಾವಜೆ ಪಡ್ಲೆಂ. ಬಾಬಿ ಬಾವ್ಪೊ ‘ಆತ್ಮಾ ಶಾಂತಿ’ ವಾರ್ಡಾಂತ್ ದಾಖಲ್ ಜಾಲೊ. ಸುರ್ಟರ್ ಥೊಡೆ ದೀಸ್

ಬಾಬಿ ಮೆಳ್‌ಲ್ಲಾ ಮೆಳ್‌ಲ್ಲಾಂಕ್ ಫಾಸ್ ಫಾಲ್ತಾಲೊ ಖಿಯ್! ಆತಾಂ ಚಿಕ್ಕೆ ಮತಿರ್ ಆಯ್ಲಾ ಆನಿ ಬರೊ ಜಾಂವ್ಚಿಂ ಲಕ್ಷಣಾಂ ದಿಸ್ತಾತ್ ಖಿಯ್.”

“ಹಾಂತುಂ ತುಂಚ್ ಪಳೆ ಗುಸ್ತಿನಾಮಾ, ಮ್ಹೊಸ್ ಕೊಣಾಚಿ, ಪಾಟ್ ಧರ್ಲಿ ಕೊಣಾಚಿ, ಆಸ್ಪತ್ರೆಕ್ ವಚೆ ಪಡ್ಲೆಂ ಕೊಣೆಂ? ಕೊಣಾಚಿ ಚೂಕ್ ಕೊಣಾಕ್ ಶಿಕ್ಷಾ?”

“ಹೆಂ ಗಮ್ತಾಚ್ ಗಮ್ತಾ! ತೊ ಮಾಪ್ಪಿ ಕಾಂಯ್ ಚಿಕ್ಕೆ ಹೆಡ್ಲಾ ಮ್ಹಣ್ ದಿಸ್ತಾ. ನಾ ಜಾಲ್ಯಾರ್ ಮ್ಹೊಶಿಕ್ ರೆಡ್ಯಾಕ್ ದಿಂವ್ಕ್ ಎಕ್ಲೊ ವ್ಹರ್ತಾವೆ? ರೆಡ್ಯಾಕ್ ಜಾಲ್ಲಿ ಮ್ಹೊಸ್ ಉಚಾಂಬಳ್ ಜಾಂವ್ಚಿ ಸಹಜ್. ಮ್ಹೊಸ್‌ಚ್ ಕಿತೆಂ, ಅಕ್ಕಲ್ ಆಸ್‌ಲ್ಲೊ ಮನಿಸ್ ಪಾಸುನ್ ಮೊನ್ನಾತಿ ವರ್ನಿಂ ಕೀಳ್ ಥರಾನ್ ಚಲ್ತಾ! ಮ್ಹಾಕಾ ತೆ ಫಿಟ್ಟರ್ ಬಾಬಿಚಿ ಭಿರ್ಮತ್ ದಿಸ್ತಾ. ಯೆದಿ ವ್ಹಡ್ಲಿ ಕೊಂಕುಣ್ಣಿ ತಾಚ್ಯಾ ಉಸ್ಕಾರ್ ಪಡ್ತಾನಾ ಕಾಳಿಜ್ ರಾವುನ್ ಗುಡ್ ಫಾಲಿನಾಸ್‌ಲ್ಲೊ ವ್ಹಡ್! ಬರೆಂ ಹಾಂವ್ ಚಲ್ತಾ. ಚಿಕ್ಕೆ ಚೆಂಬು ದಿಲ್ಯಾರ್ ಉಪ್ಕಾರ್ ಜಾತೊ. ಘರಾ ವೆತಾನಾ ಆಮ್ಗಲೆಕ್ ವಾಯಾಚ್ಯೊ ಗುಳಿಯೊ ವ್ಹರುಂಕ್ ಆಸಾತ್. ಪಾಟ್ಲಾ ದೋನ್ ವರ್ಯಾಂ ಥಾವ್ನ್ ತಿಕಾ ವಾಯಾಚೆ ಉಪಾದ್ರ್ ಸುರು ಜಾಲ್ಯಾತ್. ತೊ ಕಾಂಯ್ ಚಿಲ್ಲರ್ ವಾಯ್ ನ್ಹಯ್! ‘ಚೆರ್ವೊ ವಾಯ್’ ಖಿಯ್! ಆತ್ತಾಂ ಪೊಟಾಂತ್ ಧಾಂವ್ತಾ ಜಾಲ್ಯಾರ್ ಆನೈಕ್ ಘಡಿಯೆ ಹರ್ಥ್ಯಾರ್ ಚಡ್ತಾ ಆನಿ ಇಲ್ಲ್ಯಾ ವೆಳಾನ್ ಪೆಂಕ್ಟಾ ಭೊಂವ್ತಿಂ ಗುಂವ್ತಾ. ಸಾಂಜ್ ಸಾಂಜ್ ಜಾತಾನಾ ಪಾಂಯಾಂಚೆ ಗಾಂಟಿಚೆರ್ ಬಸ್ತಾ?. ಒಕತ್ ಕರ್ನ್ ಪುರೊ ಜಾಲೆಂ. ತಾಚೆ ಖಾತಿರ್ ತುಮ್ಮಾ ಮಾಗ್ಣ್ಯಾಂ ವೆಳಿಂ ಮಾಗುಂಕ್ ಉಗ್ಡಾಸ್ ದವರಾ ಬ್ರದರಾನೊ.”

“ಜಾಯ್ತ ಗುಸ್ತಿನಾಮಾ. ಸಾಂ. ಬೊಸ್ತಾಂವ್ ಪಿಡೆ ಶಿಡೆಂಚೊ ವಯ್ಲ್. ತಿಕಾ ವೆಗಿಂ ಹ್ಯಾ ವಾಯಾಚ್ಯಾ ಉಪಾದ್ರಾಂತ್ಲೆಂ ನಿವಾರುಂ ಮ್ಹಣ್ ಮಾಗ್ತಾಂವ್.





## ರಾಗೂರ್ ಪಾರ್ಕಾಂತ್ ...!

ಸಪ್ತಂಬ್ರಾಚಿ ಆಟ್ ತಾರಿಕ್. ದೊನ್ಬಾರಾಂ ನವೆಂ ಜೆವ್ನ್ ಜಾಲ್ಲೆಂ. ಸಬಾರ್ ಥರಾಂಚಿ ರಾಂದ್ವಾಯ್ ವಿತ್ತಿನ್ ಆನಿ ಬತ್ತಿನ್ ನೊವಿಸ್ ಭಾವಾಂಚೆ ಕುಮ್ಮೆನ್ ರಾಂದ್ಲಿ. ಮಾಸ್ ಮಾಸ್ಕೆಕ್ ತ್ಯಾ ದೀಸ್ ಆಮ್ಚ್ಯಾ ಕೊವೆಂತಾಂತ್ ರೀಗ್ ನಾ. ಪೂಣ್ ಆತಾಂ'ತಾಂ ಶೆರಾಂನಿ ತಶೆಂ ಹಳ್ಳೆಂನಿ ಪಯ್ಲೆಂ ನವೆಂ ದುದಾಂತ್ ಸೆವ್ನ್ ತೆ ನಂತರ್ ಮಾಸಾ ಪೊಳಿಯೆಚ್ಯಾ ಗಡ್ಡ್ ಜೆವ್ನ್ ಸಂಗಿಂ ಜಿರ್ವಣೆಚೆಂ ಒಕತ್ಯಾಂ ಧಾರಾಳ್ ಸೆವ್ತಾತ್. ಆಮ್ಚ್ಯಾ ಮಾಲ್ಹಡ್ಯಾಂ ಥಾವ್ನ್ ದೆಂವುನ್ ಆಯ್ಲಿ. ಹಿ ಭಕ್ತ್ ಆಧುನೀಕರಣಾಚ್ಯಾ ಪಡ್ವ್ಯಾ ಪಂದಾ ಲಿಪುನ್ ಗೆಲ್ಯಾಶಿ ದಿಸ್ತಾ.

ಸಾಂಜೆಚ್ಯಾ ವೆಳಾ ಚಿಕ್ಕೆಶೆ ಹಾತ್ ಪಾಂಯ್ ಸಡಿಳ್ ಕರ್ಯಾಂ ಮ್ಹಣುನ್ ರಾಗೂರ್ ಪಾರ್ಕಾ ತೆವ್ಪಿಂ ಮೆಟಾಂ ಕಾಡ್ಲಿಂ. ಸಾಂಜೆಚೊ ವೇಳ್ ಜಾಲ್ಲ್ಯಾನ್ ಮಸ್ತು ಲೋಕ್ ಪಾರ್ಕಾಂತ್ ಆಸ್ಲೆಲ್ಲೊ. ತರ್ನಿಂ ತಶಿಂ ಪರ್ನಿಂ ನಾನಾ ಜಾತಿಂಚಿಂ ಜೊಡಿಂ ತಾಂಚ್ಯಾ ಪಿಲಾಂ ಸಾಂಗಾತಾ ಥಂಯ್ ಥಂಯ್ ತಣಾರ್ ಬಸುನ್ ಗಜಾಲಿ ಕರ್ತಾಲಿಂ. ನೆಂಟಿಂ ಬಾಳಾಂ ಎಕ್ಟಾಂಯ್ ಜಾವ್ನ್ ಖೆಳ್ಳಿ ಸೊಬಾಯ್ ಪಳೆತ್ ವೊರೆ ವಿಂಗಡ್ ಎಕಾ ಬಾಂಕಾರ್ ಕುಲೊ ತೆಂಕ್ಲಾ ತಿತ್ಲೊಚ್ ಪಾಟ್ಲ್ಯಾನ್ ಎಕ್ಟಾನ್ ಆನ್ಯೆಕ್ಟಾ ಕಡೆ, ತೆಂಯ್ ಆಪುಟ್ ಕೊಂಕ್ಲೆನ್ ಸಾಂಗ್ಲಿಂ ಆಯ್ಲೆಂ:

“ಆತಾಂ ಫ್ರಾದ್ರಾಯಿ ಪಾರ್ಕಾಕ್ ಯೆಂವ್ಕ್ ಸುರು ಜಾಲೆರೆ. ಪ್ರಾಚಿತ್ ಕರ್ನ್ ಪುರೊ ಜಾಲೆಂ ಮ್ಹಣ್ ದಿಸ್ತಾ. ತೆಂಯ್ ಎಕ್ಲೊಚ್ ಆಯ್ಲಾ. ಕಾಂಯ್ ಥೊಟೆ ಮಾರುಂಕ್ ಮ್ಹಣ್ ದಿಸ್ತಾ.”

ಹಾಂವೆಂ ಪಾಟಿಂ ಘುಂವುನ್ ಪಳೆಲೆಂ. ಆಡ್ವಸರೆ ತರ್ನಾಟೆ. ತಾಂಕಾಂ ಪಳೆವ್ನ್ ಹಾಸುನ್ ಶೆಂ ಮ್ಹಳೆಂ: “ತುಮಿಂಯ್ ಥೊಟೆ ಮಾರುಂಕ್ಚ್ ಆಯ್ಲಾಚ್ ಮ್ಹಣ್ ದಿಸ್ತಾ!” ತಾಂಣಿಂ ಚಿಂತ್ಲೆಂ ಮ್ಹಾಕಾ ಆಯ್ಕುಂಕ್ ನಾ ಮ್ಹಣ್. ಹಾಂ ಹುಂ ಕರಿನಾಸ್ತಾಂ ಚಲೆಚ್ ರಾವ್ಲೆ. ಇತ್ಯಾರ್ ತೆಣೆಂ ಏಕ್ ಸಿಸ್ಟರ್ ಪಾಶಾರ್ ಜಾಲಿ. ಮ್ಹಾಕಾ ಪಳೆವ್ನ್ ವಂದಿತ್ ‘ಇತ್ಲೊ ಕಾಮಾಚೊ ಮನಿಸ್ ತುಂ ಹಾಂಗಾ ಕಸೊ ಪಾವ್ಲೊಯ್?’ ಮ್ಹಣ್ ಜಿನ್ನಾರ್ ದೊಳ್ಕಾಂ ಭಾಶೆನ್ ವಿಚಾರಿಲಾಗ್ಲಿ.

“ಬಾಳೆಕ್ ಮಾಯೆಚೊ ಜಲ್ಮಾ ದಿವಸ್ ಪಳೆ, ತಶೆಂ ಸಗ್ಳೊ ಹಾರ್ಭಾರ್ ಕುಶಿಕ್ ಲೊಟುನ್ ಇಲ್ಲೆಶೆಂ ನಿತಳ್ ವಾರೆಂ ಸೆವ್ಯಾಂ ಮ್ಹಣ್ ಹೆವ್ಪಿಂ ಆಯ್ಲೊಂ.”

“ಹಾಂವಾಯಿ ಘರಾ ನವೆಂ ಜೆಂವ್ಕ್ ಗೆಲ್ಲಿಂ. ಧಾಕ್ಟಲಿಂ ಪುರಾ ‘ಪಾರ್ಕಾಕ್ ವಚುನ್ ಯೆವ್ಯಾಂ ಬಾಯೆ’ ಮ್ಹಣಾಲಿಂ. ತಶೆಂ ಹೆವ್ಪಿಂ ಆಯ್ಲೊಂ.”

“ಕುಟ್ಮಾ ಸಂಗಿಂ ನವೆಂ ಜೆಂವ್ಕ್ ವೆಚಿ ಸವಯ್ ಭಾರಿ ಬರಿ. ಕುಟಮ್ ಆಮ್ಚೆಂ ಪಯ್ಲೆಂ ಕಾನ್ಸೆಂಟ್. ಜಂಯ್ ಆವಯ್ಲೆ ಮೊಗಾಳ್ ವೆಂಗೆಂತ್, ತಿಣೆಂ ಮೊಗಾನ್ ಆನಿ ನಿಸ್ವಾರ್ಥಾನ್ ದಿಲ್ಲ್ಯಾ ಪಾನ್ಯಾಂತ್ ‘ಮೋಗ್ ಆನಿ ಭಕ್ತ್’ ಪಯ್ಲಿ ಶಿಕ್‌ಲ್ಲ್ಯಾಂವ್. ಭಾವಾ ಭಯ್ಣಿಂಚ್ಯಾ ಎಕ್ವಟಾಂತ್, ಸೆಜಾರಾಂಚ್ಯಾ ಮಯ್ಜಾಸಿ ಪರಿಸರಾಂತ್ ಲ್ಹಾನ್ ವ್ಹಡ್ ಜಾವ್ನ್, ಶಿಕಪ್ ಶಿಕುನ್ ಹಾಂಗಾ ಪಾವ್ಲಾಂವ್ ಮ್ಹಣ್ಲೆಚ್ ತಾಂಕಾಂ ವಿಸರ್ಚೆಂ ಆನಿ ಆಮಿ ತಾಂಚ್ಯಾಕ್ಯಾ ಊಂಚ್ ಮ್ಹಣ್ ಚಿಂತುನ್ ಕುಟ್ಮಾ ಆಮಿ ಆಮ್ಚೆ ಮಧ್ಲೊ ಬಾಂದ್ ತುಟೊವ್ನ್, ಕಾಂಯ್ ಪಡುನ್ ವಚುಂಕ್ ನಾಸ್ಲೆ ಪರಿಂ ರಾಂವ್ಚೆಂ ನಿಜಾಕ್ಯಾಂ ಪಿಶೆಪಣ್. ಹಾಂತುಂ ಜೆಜುನ್‌ಚ್ ಆಮ್ಕಾಂ ದೇಕ್ ದಿಲ್ಯಾ. ತೊ ಆಪಯ್ಣಾಂಚ್ಯಾ ಘರಾ ವೆತಾಲೊ. ಜಾಂವ್ಪಿ ಗ್ರೇಸ್ತ್, ದುಬ್ಳೊ, ಪಾತ್ಕಿ ವ

ಭಾಗವಂತ್. ಖಿಯ್ಯಾ ಕಾರ್ಯಾಕ್ಯಾ ವೆತಾಲೊ. ಜಾಂವ್ಣಿ ಕಾಜಾರಾಚ್ಯಾ ಮಾಟ್ವಾಕ್ ಪ ಮರ್ಣಾಚ್ಯಾ ಘರಾಕ್. ತಾಚೆ ಆವಯ್ಕ್ ತೊ ವಿಸ್ತಂಕ್ ನಾ. ತಿಚಿ ಖಬರ್ ಕಾಣ್ಲೆವ್ನ್‌ಚ್ ಆಸಲೊ. ನಿಮಾಣೆಂ ಖುರ್ನಾರ್ ಆಮ್ಚೆ ಖಾತಿರ್ ಆಪ್ಲ್ಯಾ ಜಿವಾಚೆಂ ಬಲಿದಾನ್ ಭೆಟೊಂವ್ಚೆ ಪಯ್ಲೆಂ ತಿಕಾ ಶಿಸಾ ಜುವಾಂವ್ಚೆ ತಾಬೆನ್ ತಾಣೆಂ ಒಪ್ಪುನ್ ದಿಲ್ಲೆಂ. ಯಾಜಕ್ ಪ ರೆಲಿಜಿಯೊಸ್ ಜಾಲ್ಲೆಂಚ್ ಹೆ ಆಮ್ಚ್ಯಾ ಚೆಜು ವರ್ನಿಂ ಆಮಿ ಶ್ರೇಷ್ಠ್?”

“ತುಮಿ ಸಾಂಗ್ಣಾಂತ್ ಚರ್ಚೆ ಕರುಂಕ್ ಇಂಬುಚ್ ನಾ ಬ್ರದರ್. ಅಶೀರ್ ಮನೋಭಾವಾ ಬದ್ಲಾಕ್ ವಿಶಾಲ್ ಮನೋಭಾವ್ ಆಮ್ಚೆ ಧಂಯ್ ಆಸಲೊ ತರ್ ಅಶೆಂ ಕಾಂಯ್ ಘಡ್ತೆಂನಾ. ರುಲಿ ರೆಗ್ರಾಂಚೆಂ ಕೊಟೆಂ ಆಮ್ಚೆ ಭೊಂವ್ಪಿಂ ಜಾಂದುನ್ ಭಾವಾ ಭಯ್ಣಿಂಚ್ಯಾ ಬರ್ಯಾ ಫಾಲ್ಕಾಕ್ ವಚುಂಕ್ ಆಮ್ಕಾಂ ಪರ್ವಣ್ಣಿ ನಾ. ಪೂಣ್ ಆತಾಂ ಮನೋಭಾವ್ ಬದ್ಲುನ್ ಯೆತಾ ತಿ ಸಂತೊಸಾಚಿ ಗಜಾಲ್.”

“ಆಮ್ಚಿ ಒಡ್ಡ್ ಘಡ್ಲಾರಾಚ್ಯಾ ಸ್ಥಿರಿತಾ ಪರ್ಮಾಣೆಂ ಆಮಿ ಜಿಯೆಚೆ. ರುಲಿ ರೆಗ್ರಾಂ ಬರ್ಯಾಕ್‌ಚ್ ಘಡ್ಲ್ಯಾತ್. ಪೂಣ್ ತ್ಯೊ ಆಮ್ಕಾಂ ದೆವಾಚೊ ಆನಿ ಪೆಲ್ಯಾಚೊ ಮೋಗ್ ಕರುಂಕ್ ಆಡ್ಕಳ್ ಕರ್ತಾತ್ ಜಾಲ್ಯಾರ್ ತ್ಯೊ ಬದ್ಲಿಜೆ ಆನಿ ತಾಂಚೊ ಏಕ್ ಭೊರೊ ಜಾಂದುನ್ ಸೊರ್ಮುಣಾಕ್ ಉಡಯ್ಲೆ. ತಶೆಂ ಮ್ಹಣ್ ಉಟ್‌ಲ್ಲ್ಯಾ ಬಸ್‌ಲ್ಲ್ಯಾಕ್ ಘರಾ ವ ಹೆರಾ ಕಡೆ ಧಾಂವಜೆ ಮ್ಹಣ್ ಮ್ಹಣ್ಣೆಂ ನ್ಹಯ್ ಹಾಂವೆಂ. ಥೊಡ್ಯಾ ಬರ್ಯಾ ಸಂದರ್ಭಾ ವೆಳಾರ್, ಮಾಂ ಬಾಪ್ ಸಿಕ್ ಆಸ್‌ಲ್ಲ್ಯಾ ವೆಳಾರ್ ಗೆಲ್ಯಾರ್ ಚಡ್ ಸೊಬ್ಬ್.”

“ಆತಾಂ ರೆಲಿಜಿಯೊಸ್ ಭಯ್ಣಿಂಚ್ಯಾ ಘರಾಂನಿ ಜಾಯ್ತೆಂ ಸುಧಾರಣ್ ಜಾಲಾಂ ಆನಿ ಜಾಯ್ತ್ ಆಸಾ ಬ್ರದರ್. ಆತಾಂಚೆಂ ತರ್ನೆಂ ಜನಾಂಗ್ ಆದ್ಲ್ಯಾ ರಿತಿ ರಿವಾಜಿಂಚ್ಯಾ ಅರ್ಹತಾ ವಿಷ್ಯಾಂತ್ ಮೆಟಾಂ ಮೆಟಾಕ್ ಸವಾಲಾಂ ಘಾಲ್ತಾ. ತಶೆಂ ಗರ್ಜೆ ಭಾಯ್ಲ್ಯಾ ರುಲಿ ರೆಗ್ರಾಂಕ್ ವೆಂಗುನ್ ಆಸ್‌ಲ್ಲ್ಯಾಂಚಿ ಮೂಟ್ ಸಡಿಳ್ ಜಾವ್ನ್ ಯೆತಾ. ಬರೆಂ ಬ್ರದರ್ ಮೆಳ್ಳಾಂ, ಭುರ್ಗಿಂ ಆಪಯ್ತಾತ್.”

‘ಸಿಸ್ಟರ್ ರೊಶಿನಿ ಜಾಲ್ಯಾರ್ ಜಾವ್ನ್‌ತ್. ವಿಶಾಲ್ ಮನಾಚಿ. ಆಮಿ ಸರ್ವಾಂ ಹಿಚೆ ಬರಿಂ ಜಾಂವ್ಕ್ ಕಿತ್ಲೊ ತೇಂಪ್ ವೆತಾ ಕೊಣ್ಣಾ!’ ಇತ್ಲ್ಯಾರ್ ದರ್ಯಾಂತ್ ಬುಡುಂಕ್ ಅಂದಾಜ್ ಕರ್ಪ್ ಸುರ್ಯಾಚೆರ್ ಮ್ಹಜಿ ದಿಷ್ಟ್ ಗೆಲಿ. ತಶಿಚ್ ಮುಕಾರ್ ಎಕಾ ಅಶೋಕ್ ರುಕಾಚ್ಯಾ ಮುಳಾಂತ್ ಬಸುನ್ ಆಸ್‌ಲ್ಲ್ಯಾ ಎಕಾ ಸುಂದರ್ ಚೊಡ್ಯಾಚೆರ್ ಕೇಂದ್ರಿಕ್ಯತ್ ಜಾಲಿ. ಎಕಾಮೆಕಾಚ್ಯಾ ಸಂಗಾಂತ್ ಸಂಸಾರಾಕ್‌ಚ್ ವಿಸರ್‌ಲ್ಲೆ ಬರಿಂ ದಿಸ್ತಾಲೆಂ. ವಿಚಿತ್ರ್ ಮೋಗ್ ಹೊ! ಚಿಂತ್ಲೆಂ ಹಾಂವೆಂ. ಕಿತೆಂಯ್ ವಿಸ್ತಂಕ್ ಸಕ್ತಾ ಆನಿ ಕಸಲೊಯ್ ಸಾಕ್ರಿಫಿಸ್ ಕರುಂಕ್ ಪಾಟಿಂ ಮುಕಾರ್ ಪಳೆನಾ. ಇತ್ಲ್ಯಾರ್ ರವಿ ರಾಯ್ ದರ್ಯಾಂತ್ ಗುಳುಮ್ ಜಾಲೊ! ತೆದ್ನಾಂ ಎಕಾಚ್‌ಫರಾ ಸಪ್ಲ್ಯಾ ಥಾವ್ನ್ ಜಾಗಿಂ ಜಾಲ್ಲೆ ಬರಿಂ ವೆವೆಗಿಂ ವಸ್ತುರ್ ಪಾಪುಡ್ನ್ ಉಟ್ಟಿಂ ಆನಿ ಸದ್ಯಾಸ್ ವಯ್ರ್ ಆಯ್ಲಿಂ. ಹಾಂವಾಯಿ ವಚುಂಕ್ ಅಂದಾಜ್ ಕರ್ತಾಲೊಂ. ತಿತ್ಲ್ಯಾರ್ ತೊ ತರ್ನಾಟೊ ಆಪ್ಲ್ಯಾ ಸಾಂಗಾತಿಣಿಂಕ್ ಧಂಯ್ಸ್ ಸೊಡ್ನ್ ಮ್ಹಜೆ ಸರ್ಶಿಂ ಧಾಂವ್ನ್ ಆಯ್ಲೊ ಆನಿ ಮ್ಹಜ್ಯಾ ಹಾತಾಕ್ ಧರ್ನ್,

“ಬ್ರದರ್ ಮ್ಹಜಿ ಒಳಕ್ ಮೆಳ್ಳಿ?”

ಹಾಂವ್ ತಾಕಾಚ್ ಪಳೆಂವ್ಕ್ ಪಡ್ಲೊಂ, “ಕಿತೆಂ ಪಳೆಲ್ಲೊ ಉಗ್ಡಾಸ್! ಪೂಣ್ ಆತಾಂ ಸಟ್ ಕರ್ನ್ ಮತಿಕ್ ಯೆನಾಮು?”

“ಹಾಂವ್ ಮನೋಜ್ ಸ್ವಯ್? ಹಾಂವ್ ಲ್ಹಾನ್ ಆಸ್ತಾನಾ ತುಮಿ ಮನು, ಮನು ಮ್ಹಣ್ ಪಾಟಿಕ್ ಗುದ್ದು ಘಾಲ್ತಲ್ಯಾತ್, ಉಂಡೊ ಕಾಫಿ ದಿತಲ್ಯಾತ್, ಮಿಠಾಯ್ ತೊಂಡಾಕ್ ಚೆಪ್ತಲ್ಯಾತ್. ಧಾವೆಚೆ ಪರೀಕ್ಷೆ ವೆಳಾರ್ ತುಮ್ಮಾ ಕೊವೆಂತಾಂತ್ ಶಿಕುಂಕ್ ಜಾಗೊ ದಿಲಾ. ಆತಾಂ ಪುಣ್‌ಯಿ ಕಳ್ಳೆಂ?” -

“ಏ ಮ್ಹಜ್ಯಾ ಬರ್ಕಾತಾ! ತುಂಚ್ ತೊ ಮ್ಹಜೊ ಮೊಗಾಚೊ ಮನು! ಕಿತೆಂ ಸೊಬ್ಬಾ ಚೆರ್ಕೊ! ಯೆದೊ ವ್ಹಡ್ ಜಾಲೊಯ್ ತರ್! ಫಿಲ್ಮ್‌ಸ್ವರಾ ಬರಿಂ ದಿಸ್ತಾಯ್.”

“ತುಮಿ ಮ್ಹಾಕಾ ಧಾ ವರ್ಸಾಂ ಆದಿಂ ಪಳೆಲ್ಲೊ. ಆಮಿ ಕಿತೆಂ ಆಸ್‌ಲ್ಲೆ ಬರಿಂ ಆಸ್ತಾಂವ್? ತುಮಿ ಮಾತ್ ಆಸ್‌ಲ್ಲೆ ಬರಿಂಚ್ ಆಸಾತ್.” ಇತ್ಯಾರ್ ತಾಚಿ ಸಾಂಗಾತಿಣ್ ಥಂಯ್ ಪಾವ್ಲಿ.

“ಹೆಂ ಕೊಣ್ ಮ್ಹಣ್ ತುಮ್ಮಾಂ ಕಳ್ಳೆಂವೆ ಬ್ರದರ್?”

“ಒಳಕ್ ಕರ್ನ್ ದಿಲ್ಯಾ ಶಿವಾಯ್ ಕಶೆಂ ಕಳ್ಳೆಂ? ಆದಿಂ ಪಳೆಲ್ಲೊ ಉಗ್ಡಾಸ್ ನಾ.”

“ಹೆಂ ಮ್ಹಜೆಂ ಮೊಂತಿ ರೋಜ್!”

“ತಶೆಂ ಮ್ಹಳ್ಳಾರ್?”

“ತಶೆಂ ಮ್ಹಳ್ಳಾರ್ ಮ್ಹಜೆಂ ಅರ್ಧಾಂಗಿಣಿ. ಹಾಚೊ ಹಾತ್ ಧರ್ನ್ ಆಜಿಕ್ ಪಾಂಚ್ ಮಹಿನೆ ಜಾತಾತ್.”

“ಏ ತುಜ್ಯಾ! ಮ್ಹಾಕಾ ಕಿತ್ಯಾಕ್ ಸಾಂಗುಂಕ್‌ನಾಂಯ್?” ಇಸಾಕ್ ಪಾತ್ರಿಯಾರ್ಕಾಚೆಂ ಬೆಸಾಂವ್ ಪುಣ್‌ಯಿ ದಿತೊಂ.”

“ಇಸಾಕ್ ಪಾತ್ರಿಯಾರ್ಕಾಚ್ಯಾ ಬೆಸಾಂವಾಚೆಂ ವೈಶಿಷ್ಟ್ವ ಕಿತೆಂ ಬ್ರದರ್?”

“ತೆಂ ಇತ್ಲೆಂಚ್. ತಾಕಾ ದೊಗಾಂಚ್ ಭುರ್ಗಿಂ. ಆತಾಂಚಿ ಆರ್ಥಿಕ್ ಪರಿಸ್ಥಿತಿ ಆನಿ ಇಂದಿರಾ ಸರ್ಕಾರಾಚೆಂ ಧೋರಣ್ ಚಿಂತ್ತಾನಾ ತುಮ್ಮಾಂ ದೊಗಾಂಚ್, ಮ್ಹಳ್ಳಾರ್ ‘ಪ್ರಕಾಶ್ ಆನಿ ರೆಶ್ಮಾ’ ಪುರೊ ಮ್ಹಣ್ ಇಸಾಕ್ ಪಾತ್ರಿಯಾರ್ಕಾಚೊ ಉಗ್ಡಾಸ್ ಕಾಡ್ಲೊ.”

“ಸಮಾ ಸಾಂಗ್ಲೆಂ ತುಮಿ. ಆಮ್ಚಿಯ್ ಆಲೋಚನ್ ತಶಿಚ್. ಹ್ಯಾ ಮೊಂತಿ ರೊಜಾಚೊ ಹಾತ್ ಧರ್ಲ್ಯಾ ಉಪ್ರಾಂತ್ ಹಾಂವ್ ನಶಿಬ್‌ವಂತ್! ಚಿಂತ್‌ಲ್ಲೆಂ ಕಾಮ್ ಜಾತಾ, ಜಿವನಾಂತ್ ತೃಪ್ತಿ ಆಸಾ. ಪುಣ್ ಏಕ್ ಮಾತ್, ತಕ್ಲಿ ಫಡಾಫಡ್ ಹಾಕಾ ಫಲಾಂ ಮ್ಹಳ್ಳಾರ್ ಜಾಲಿಂ. ತೆಂಯ್ ಗುಲಾಬ್ ಮ್ಹಳ್ಳಾರ್ ಜೀವ್! ಸದಾಂ ಹಾಂವೆಂ ಗುಲಾಬ್ ಹಾಡ್ನ್ ದಿಜೆ. ನಾ ಜಾಲ್ಯಾರ್ ಮ್ಹಾಕಾ ರಾವುನ್ ಮರುಂಕ್ ಸೊಡಿನಾ. ತೆ ಖಾತಿರ್ ಹಾಂವೆಂ ಧಾ ಬಾರಾ ಝಾಡಾಂ ಹಾಡ್ನ್ ಲಾಯ್ಲಾಂತ್. ಹಾಚೆಂ ನಶಿಬ್‌ಚ್ ಮ್ಹಣಜೆ. ಕೊಣಾಚ್ಯಾ ಝಾಡಾರ್ ಗುಲಾಬ್ ನಾಂತ್ ಜಾಲ್ಯಾರಾಯಿ ಆಮ್ಚ್ಯಾ ಝಾಡಾರ್ ಧಾರಾಳ್ ಜಾತಾತ್. ಕಾಂಯ್ ಹಾಚೆಂ ನಾಂವ್ ‘ಮೊಂತಿ ರೊಜ್’ ಜಾಲ್ಲ್ಯಾನ್ ಕಿತೆಂ ಮಾತ್ರಿ!”

“ಪಳೆಯಾ ಬ್ರದರ್, ಹಾಚೆಂ ಕಾಂಯ್ ಸಾಂಗಿನಾ. ಹಾಕಾ ‘ಮಾಣ್ಣಿ’ ಮ್ಹಳ್ಳಾರ್ ಜಾಲೆಂ! ಹೆಪ್ತಾಕ್ ಏಕ್ ಪಾವ್ಲಿಂ ಪುಣ್‌ಯಿ ಕರ್ನ್ ದಿನಾ ಜಾಲ್ಯಾರ್ ಮ್ಹಜೊ ಜೀವ್‌ಚ್ ಖಾತಾ ಆನಿ ಪುಗುನ್ ಗುಮ್ಮಾ ಬರಿಂ ಬಸ್ತಾ! ತೆಣೆಂ ಹಾಂವೆಂ ಕರುಂಕ್ ಸುರು ಕೆಲೆಂ ಮ್ಹಣ್ತಾನಾ, ವೊಳು ಪಾಟ್ಲಾನ್ ಯೆವ್ನ್ ಕುಚುಲ್ಯೊ ಕರ್ತಾ. ಪುಣ್ ಏಕ್ ಬ್ರದರ್, ಮನು ಬರೊ. ದರ್ಯಾ ತೆದೊ ಮನಾ! ಮ್ಹಾಕಾ ವಿಚಾರ್‌ಲ್ಲೆಂ ಮೆಳ್ತಾ. ಪ್ರತ್ಯೇಕ್ ಜಾವ್ನ್ ಮತಿಕ್ ಶಾಂತಿ ಆಸಾ.”

“ಹೆಂ ಕೊತು ಆತಾಂ ಹಾಂವ್ ಬರೊ, ಬರೊ ಮ್ಹಣ್ತಾ. ಹಾಚೊ ಹಾತ್ ಧರಿಜೆ ಜಾಲ್ಯಾರ್



ಸರ್ವಾನ್ ಮ್ಹಾಕಾ ಖೊಂಚ್ ಘಾಲಿಜೆ ಪಡ್ಲಿ! ನಾ ಜಾಲ್ಯಾರ್ ಆಮ್ಚಿಂ ದೋನ್ಯಾ ಕುಟ್ಮಾಂ ದುಸ್ಮಾನ್ಕಾಯೆಚ್ಯಾ ಕ್ರೋಧಾನ್ ಭಾಜುನ್ ನಾಂವ್ ನಾಸ್ತಾಂ ವೆತಿಂ!"

“ಹಾಂ ...! ಹೆಂ ಬರೆಂ ಆಸಾ! ಕಿತೆಂ ... ಕಿತೆಂ ಗಜಾಲ್?”

“ಗಜಾಲ್ ಚಿಲ್ದರ್ ಬ್ರದರ್. ಆಮ್ಚಿಂ ಘರಾಂ ಲಾಗಿಂ ಲಾಗಿಂ. ಬರ್ಯಾನ್ ಆಸ್ಲಲ್ಯಾಂವ್. ಆಮಿ ತೆದಾಳಾ ಲ್ಹಾನ್. ಏಕ್ ದೀಸ್ ಸಕಾಳಿಂ ಮಾಂಯ್ ಉದಕ್ ಹಾಡುಂಕ್ ವೆತಾನಾ ಹಾಂಚೊ ಮ್ಹಾತಾರೊ ಪೆಟೊ ಆಮ್ಚ್ಯಾ ಪಿಯೆಂವ್ಚ್ಯಾ ಬಾಂಯ್ತ್ ಮರುನ್ ಉಪ್ಜೆತಾ. ಆಮ್ಚ್ಯಾ ಘರಾಂನಿ ಚಿಂತ್ಲೆಂ ಹಾಂಗೆಂ ಜಾಯ್, ಜಾಯ್ ಮ್ಹಣ್ ಮಾರ್ನ್ ಘಾಲಾ ಮ್ಹಣ್. ಹಾಕಾ ಕಾರಣ್ ಆಸ್ಲೆಂ. ಆದ್ಲ್ಯಾ ದಿಸಾ ಹಾಚಿ ಆವಯ್ ರೀಣ್ ವಿಚಾರುಂಕ್ ಆಯ್ಲಿ. ಬಾಬಾನ್ ದಿಂವ್ಕ್ ನಾ. ತಶೆಂ ರಾಗಾನ್ ಅಶೆಂ ಕೆಲಾಂ ಮ್ಹಣ್ ಸುರು ಜಾಲೊ ಗಲಾಚೊ. ಗಾಳಿ ಶಿರಾಪ್ ಸಾಂಗ್ಚಿ ನಾಕಾ. ಪೆಟೊ ಹಾಂಗೆಂ ಮಾರ್ನ್ ಘಾಲುಂಕ್ ಕಾರಣ್ ನಾ. ತಿತ್ಲ್ಯಾ ಕರೋರ್ ಮನಾಚಿಂ ತಿಂ ನ್ಹಯ್. ತೆಂ ನಾಸ್ತಾಂ ಪೆಟ್ಯಾಚ್ಯಾ ಆಂಗಾರ್ ಕಸಲೊಚ್ ಘಾಯ್ ನಾಸ್ಲೊ. ಮ್ಹಾಕಾ ದಿಸ್ತಾ ಕಾಂಯ್ ಕುಂಕ್ಡಾಚಿ ಪಾಟ್ ಧರ್ತಾನಾ ಫರಾಮಶೆನ್ ಪಡ್ಲಾ ಆಸ್ತಲೊ. ಪೂಣ್ ಪಳೆಲ್ಲಿಂ ಕೊಣ್ಣೆನಾಂತ್. ತಶೆಂ ತ್ಯಾ ದೀಸ್ ಧಾವ್ನ್ ಸುರು ಜಾಲ್ಲಿ ದುಸ್ಮಾನ್ಕಾಯ್ ವಾಡೊನ್‌ಚ್ ಗೆಲಿ. ಎಕಾಮೆಕಾಚ್ಯಾ ಬಾಗ್ಲಾಕ್ ವೆಚೆಂ ಕಶೆಂಯ್ ಬಂದ್‌ಮು, ಕಾಂಯ್ ನೆಣಾಸ್‌ಲ್ಲಿಂ ಕುಂಕ್ಡಾಂ, ಮಾಜ್ರಾಂ, ಎಕಾಮೆಕಾಚ್ಯಾ ಜ್ವಾಲಾಕ್ ಗೆಲ್ಯಾರ್ ಪಾಟಿಂ ಯೆನಾಸ್‌ಲ್ಲಿಂ. ತರ್ಯಿ ಆಯ್ತಾರ್ ಸೊಂತಾಕ್ ಮಿಸಾಕ್ ವೆತಾಲಿಂ, ಕುಮ್ಮಾರ್ ಕಾಣ್ಲೆತಾಲಿಂ, ವಾಟೆರ್ ಆಮ್ಚೆ ಮಧೆಂ ಕೊಣ್ಣೆಯಿ ದಿಸ್ಲಾರ್ ದುಸ್ರೆಚ್ ವಾಟೆನ್ ಘರಾ ವೆತಾಲಿಂ. ಆಮ್ಕಾಂ ಭುರ್ಗ್ಯಾಂಕ್ ಹೆಂ ಪ್ರಾ ಸಮ್ಜನಾಸ್‌ಲ್ಲೆಂ. ಘರಾ ಆಸ್ತಾನಾ ಎಕಾಮೆಕಾಕಡೆ ಉಲಯ್ಲ್ಯಾರ್ ಧಮ್ಕಿ ಪಡ್ತಾಲಿ. ಪೂಣ್ ವಾಟೆರ್, ಇಸ್ಕೊಲಾಂತ್ ಧಾರಾಳ್ ಉಲಯ್ತಲ್ಯಾಂವ್. ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾಕ್ ಫುಲಾಂ ವ್ಹರ್ತಲ್ಯಾಂವ್. ಸಾಯ್ಬಿಣಿಚ್ಯಾ ಮೊಗಾನ್ ನ್ಹಯ್ ತರ್ಯಿ ಗೊಡ್ ವ ಕೊಬು ಮೆಳ್ತಾ ದೆಕುನ್. ಆಮ್ಗರ್ ಧಾರಾಳ್ ಫುಲಾಂ ಜಾತಾಲಿಂ. ಹಾಂಗೆರ್ ಕಾಂಯ್ ನಾಸ್‌ಲ್ಲಿಂ. ಹೆ ಚುಡಿಕ್ ಆಮ್ಗರ್ ಯೆಂವ್ಕ್ ಧಯ್ರ್ ನಾಸ್‌ಲ್ಲೆಂ. ಆಡೊಸಾಕ್ ರಾವುನ್ ಮ್ಹಾಕಾ ದೊಳೆ ಮಡ್ತಾಲೆಂ. ‘ವಾಟೆರ್ ಮೇಳ್, ಹಾಂವ್ ಹಾಡ್ನ್ ಯೆತಾಂ’ ಮ್ಹಣ್ ಹಾಂವೆಂ ಹಾತ್ ಭಾಸ್ ಕರ್ಚಿ ಆಸ್ಲೆಂ. ಬಾಳಕ್ ಮರಿಯೆಕ್ ಫುಲಾಂ ಉಡಯ್ತಾನಾ ಏಕ್ ಗುಲಾಬ್ ಹಾಂವೆಂ ಹಾಚೆರ್ ಮಾರ್ಚೊ ಆಸ್ಲೊ. ಹೆಂಯ್ ಉಣ್ಯಾರ್ ನಾಸ್‌ಲ್ಲೆಂ. ಬಸಿಯೆಂತ್ಲೆಂ ಉದಕ್ ಮ್ಹಜ್ಯಾ ಆಂಗಾರ್ ಉಡಯ್ತಾಲೆಂ. ಅಶಿ ಜಾಲ್ಲಿ ಆಮ್ಚಿ ಒಳಕ್ ವ್ಹಡ್ ಜಾತಾನಾ ದಾಟ್ ಜಾಲಿ. ಹಾಕಾ ‘ಮೋಗ್’ ಮ್ಹಣ್ತಾತ್ ಖಿಯಾ. ತೆದಾಳಾ ಆಮ್ಕಾಂ ಹ್ಯಾ ಉತ್ರಾಚೊ ಅರ್ಥ್ ಸಮ್ಜನಾಸ್‌ಲ್ಲೊ. ಆತಾಂ ಮಾತ್ ಇಲ್ಲೊ ಇಲ್ಲೊ ಕಳುನ್ ಯೆಂವ್ಕ್ ಸುರು ಜಾಲಾ. ಆಮ್ಚೆಂ ಹೆಂ ಚೊರ್ವಾಣ್ ಘರಾಂಕ್ ಕಳೆಂನಾ. ಕಳೆಲ್ಲೆಂ ತರ್ ಆಮ್ಕಾಂ ಉಭಿಂಚ್ ಚಿರ್ತಿಂ ಕೊಣ್ಣಾ!” “ಮ್ಹಜೆಂ ಶಿಕಪ್ ಜಾತಚ್ ಬೆಂಕಾಂತ್ ಕಾಮ್ ಮೆಳ್ಳೆಂ. ಹಪ್ತಾಕ್ ಏಕ್ ಪಾವ್ಲಿಂ ಘರಾ ಯೆಂವ್ಚಿ ಮ್ಹಜಿ ಸವಾಯ್. ಹೆಂಯ್ ಹಾಂವೆಂ ಯೆಂವ್ಕ್ ರಾಕುನ್ ಆಸ್ತಾಲೆಂ ಕೊಣ್ಣಾ. ಆಮಿ ಆಡೊಸಾಕ್ ರಾವುನ್ ದೊಳ್ಯಾಂನಿಂಚ್ ಉಲೊಂವ್ಚೆಂ ಆಸ್ಲೆಂ. ದುಸ್ರಿ ವಾಟ್ ನಾಸ್‌ಲ್ಲಿ. ಮ್ಹಾಕಾ ರೆಡೆ ಮ್ಹಳ್ಯಾರ್ ಭಾರಿ ಮೋಗ್. ಘರಾ ಆಯ್ಲೆ ತೆದ್ನಾ ದೋನ್ ತೀನ್ ಪಾವ್ಲಿಂ ಗೊಟ್ಕಾಕ್ ವಚುನ್ ತಾಂಕಾಂ ಮಾಲಿಶ್ ಕೆಲ್ಯಾ ಶಿವಾಯ್ ಸಮಧಾನ್ ಜಾಯ್ನಾಸ್‌ಲ್ಲೆಂ. ತಶೆಂ ಆದ್ಲ್ಯಾ ವರ್ಸಾ ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾಕ್

ಮ್ಹಣ್ ದೋನ್ ದಿಸಾಂಚಿ ರಜಾ ಕಾಡ್ನ್ ಘರಾ ಆಯ್ಲೊಂ.”

“ಮ್ಹಾಕಾಯ್ ಗೊರ್ವಾಂ ಮ್ಹಳ್ಳಾರ್ ಭಾರಿ ಮೋಗ್ ಬ್ರದರ್. ಆತಾಯ್ ಚಾಲ್ಯಾರ್‌ಯಿ ಆಪ್ಲಿ ಗೆಂದಿ ಗಾಯ್ ಮ್ಹಜೊ ತಾಳೊ ಆಯ್ಲಾಕ್ಸಣ್ ಅಂಬೆತಾ ಆನಿ ಹಾಂವ್ ಘರಾ ಆಸ್ಲಾರ್ ದುಸ್ರ್ಯಾ ಕೊಣಾಕ್ ದೂದ್ ದಿನಾ.”

“ಮಧೆಂ ಉಲಯ್ತಾಕಾಬಾ. ತುಕಾ ಉಲೊಂವ್ಕ್ ಚಾನ್ಸ್ ದಿತಾಂ. ಪಯ್ಲೆಂ ಮ್ಹಜೆಂ ಆಕೆರ್ ಕರ್ತಾಂ.”

“ತಶೆಂ ಘೆಸ್ತಾಚ್ಯಾ ಆದ್ಲ್ಯಾ ದಿಸಾ ರಾತಿಂ ಜೆವ್ನ್ ಬಿ ಚಾತಚ್ ರೆಡ್ಕಾಂಕ್ ಖಾಂವ್ಕ್ ಘಾಲುಂಕ್ ಗೊಟ್ಕಾಕ್ ಗೆಲೊಂ. ತಣಾಕ್ ಹಾತ್ ಘಾಲ್ತಾನಾ ಹಾತಾಕ್ ಥಂಡ್ ಲಾಗ್‌ಲ್ಲೆ ಬರಿಂ ಜಾವ್ನ್ ಪಾಂಯಾಕ್ ಬೊಕೊಲ್ಲೆ ಬರಿಂ ಜಾಲೆಂ ಆನಿ ಸುರ್, ಕರ್ನ್ ಸುಂಯ್ಪುನ್ ಕಿತೆಂ ಧಾಂವ್‌ಲ್ಲೆ ಬರಿಂ ಜಾಲೆಂ! ಜಿವ್ವಾಳ್ ಮ್ಹಳ್ಳಾರ್ ಮ್ಹಾಕಾ ಖಂಯ್ ನಾಸ್‌ಲ್ಲೆಂ ಭೆಂ. ದಿವಡ್ ವ ರಗ್ತಾ ಮಂಡೊಳ್ ಚಾಲ್ಯಾರ್‌ಯಿ ಹಾಂವೆಂ ಜೀವ್ ಸೊಡ್ನ್ ಧಾಂವ್ಚೆಂ ಆಸ್‌ಲ್ಲೆಂ. ಹೊ ಕಾಂಯ್ ಸರಪ್‌ಚ್ ಮ್ಹಣ್ ಚಿಂತುನ್.

“ಏ ಮಾಂಯ್! ಮ್ಹಾಕಾ ಸರಪ್ ಚಾಬ್ಲೊ!” ಮ್ಹಣ್ ಬೊಬ್ ಮಾರ್ನ್ ದೋನ್ ಬಕ್ಸಾರಾಂನಿ ಭಿತರ್ ಧಾಂವ್ಲೊಂ ಆನಿ ಸೊಪ್ಯಾರ್ ಪರ್ತಾಲೊಂ! ತಿತ್ಲೆಂಚ್ ಮ್ಹಾಕಾ ಕಳಿತ್. ಉರ್‌ಲ್ಲಿ ಗಜಾಲ್ ಮ್ಹಜೆಂ ಅರ್ಧಾಂಗಿಣಿ ಸಾಂಗ್ತಲೆಂ!!”

“ಹಾಂವ್ ನಿದುಂಕ್ ಆಟಾಣೆಂ ಕರ್ತಾಲಿಂ ಮಾತ್. ಬಾಬಾಚೆಂ ಆಡ್ ಪಡುನ್‌ಯಿ ಜಾಲ್ಲೆಂ. ತಿತ್ಲಾರ್ ಹಾಂಗೆರ್ ಹಾಕ್‌ಬೊಬ್ ಆಯ್ಲಿ. ಹಾಂವೆಂ ಸೊಪ್ಯಾರ್ ರಾವುನ್ ತಿಳ್ಳೆಂ. ವಯ್ರ್ ಸಕ್ಲಾ ಧಾಂವ್ಚೆಂ, ವ್ಹಡ್ಲ್ಯಾನ್ ರಡ್ಚೆಂ ಆಯ್ತಾಲೆಂ. “ಏ ದೆವಾ, ಕಿತೆಂ ಜಾಲೆಂ ಚೆರ್ಕ್ಯಾಕ್, ಖಂಯ್ ಚಾಬ್ಲೊ ಪುತಾ?” ಮ್ಹಣ್ ಆವಯ್ ಆಕ್ಲಾಸ್ತಾನಾ, ಧಾಕ್ಚಿಂ ಭಯ್ಲಿಂ “ಏ ದಟ್ಕಾ ಆಮ್ಕಾಂ ಸಾಂಡುನ್ ವಚನಾಕಾ” ಮ್ಹಣ್ ತಾಳೊ ಪಿಂದುನ್ ರಡ್ತಾಲಿಂ. ಮ್ಹಜೆಂ ಕಾಳಿಜ್ ದಡ್ಡಡುಂಕ್ ಸುರು ಜಾಲೆಂ. ಮ್ಹಜ್ಯಾ ಮನುಕ್ ಕಿತೆಂ ತರ್‌ಯಿ ಚಾಬ್ಲಾಂ. ಕಿತೆಂ ಕರ್ಚೆಂ ತೆಂ ಕಳನಾ ಜಾಲೆಂ. ತಿತ್ಲಾರ್ ಮಾಂಯ್: ‘ಸೊಪ್ಯಾರ್ ರಾವುನ್ ಕಹಲೆಂ ತಿಳ್ತಾಯ್‌ಗೊ? ನಿದುಂಕ್ ಜಾಯ್ನಾವೆ?’ ಮ್ಹಣ್ ಧಂಕ್ಲೊ ಘಾಲಿಲಾಗ್ಲಿ. ಹಾಂವ್ ಭಿತರ್ ಯೆವ್ನ್ ಮಾಂದ್ರೆರ್ ಬಸ್ಲಾಂ ಮಾತ್, ಹಾಚಿ ಆವಯ್ ಧಾಂವ್ನ್ ಯೆವ್ನ್:

“ಜೆನಾಬಾ, ಯೆ ಜೆನಾಬಾ ಏಕ್ ಘಡಿ ಘರಾ ಯೆ ಜೆನಾಬಾ. ಮ್ಹಜ್ಯಾ ಚೆರ್ಕ್ಯಾಕ್ ಸರಪ್ ಚಾಬ್ಲಾ! ಮತಿರ್ ನಾ. ತುಜೆ ಪಾಂಯ್ ಧರ್ತಾಂ. ಎಕ್ಲೊಚ್ ಪೂತ್ ಮ್ಹಜೊ ವಾಂಚಯ್ ಜೆನಾಬಾ” ಮ್ಹಣ್ ವಿಳಾಪ್ ಕರುಂಕ್ ಲಾಗ್ಲಿ. ಹಾಂವ್ ಆಕ್ಲಾಸ್ಲಿಂ. ದೂಕ್ ತಡ್ಪುಂಕ್ ತಾಂಕ್‌ಲ್ಲ್ಯಾ, ವ್ಹಡ್ಲ್ಯಾನ್ ರಡ್ಕಾಂ ಮ್ಹಣ್ ಜಾಲೆಂ. ಇತ್ಲಾರ್:

“ನಿಕಾಳ್‌ಗೆ ಹಾಂಗಾ ಧಾವ್ನ್! ಆತಾಂ ತುಮ್ಮಾಂ ಆಪ್ಲಿ ಗರ್ಜ್ ಪಡ್ಲಿ?” ಮ್ಹಣ್ ಪಾಂಗ್ರುನ್ ನಿದ್ಲೊ. ಮಾಂಯ್ ಭಿತರ್ ಧಾವ್ನ್‌ಚ್ ಆದ್ಲೆಂ ಆತಾಂಚೆಂ ಪುರಾ ಉಸ್ತುನ್ ಸರ್ಸರಿತ್ ಕಾಡ್ಲೊ.

“ಆದ್ಲೆಂ ಪುರಾ ವಿಸರ್ ದುಲ್ಸಿನಾ, ತುಜ್ಯಾ ಯೆಜ್ಮಾನ್ಯಾಕ್ ಚಿಕ್ಕೆ ಉಟಯ್. ಕೊಣಾಚ್ಯಾ ಬಾಗ್ಲಾರ್ ಪುಣ್‌ಯಿ ಘೊಳುನ್ ತುಮ್ಮೆಂ ರೂಣ್ ಫಾರಿಕ್ ಕರ್ತಾಂ. ಪುತಾ ಮೊಂತಿ, ಚಿಕ್ಕೆ ಬಾಬಾಕ್ ಉಟಯ್ ಪುತಾ ಆನಿ ಮ್ಹಜ್ಯಾ ಮನುಕ್ ವಾಂಚಯ್!” ಮ್ಹಜ್ಯಾನ್ ಆನಿಕ್

ತದ್ವುಂಕ್ ತಾಂಕನಾ ಜಾಲೆಂ. ಬಾಬಾ ಸರ್ಶಿಂ ವಚುನ್ ರಡುನ್‌ಚ್ ಸಾಂಗ್ಲೆಂ.

“ಚಿಕ್ಕೆ ಊಟ್ ಬಾಬಾ. ಒಕತ್ ಜಾಣಾ ಆಸುನ್ ದಿನಾ ಜಾಶಿ ಜಾಲ್ಯಾರ್ ದೆವಾ ಮುಕಾರ್ ಚುಕಿದಾರ್ ಜಾತಲೊಯ್, ಕಿತ್ಲೊ ರಾಗ್ ಆಸ್ಲಾರಾಯಿ ಹ್ಯಾ ವೆಳಾರ್ ದಾಕೊಂವ್ಚೊ ನ್ಹಯ್.” ಇತ್ಲೆಂ ಮ್ಹಣುನ್ ಹಾಂವ್ ಮನು ಸರ್ಶಿಂ ಧಾಂವ್ಲಿಂಚ್! ಥಂಯ್ ಹಾಚಿ ಅವಸ್ಥಾ ಆ ಉರ್‌ಲ್ಹಾಂಚೆಂ ರಡ್ಲೆಂ ಪಳೆವ್ನ್ ಮ್ಹಜಿಂ ಅಂತರ್ಮಳಾಂ ಉಡ್ಲಿಂ! ವೆವೆಗಿಂ ಘಾಯ್ ಖಂಯ್ ಜಾಲಾ ಮ್ಹಣ್ ಸೊದುನ್ ಕಾಡ್ನ್ ಘಾಯಾಚಿ ವಯ್ರ್ ಆನಿ ಸಕಯ್ಲ್ ಕಟ್ ಘಾಲೊ. ತಿತ್ಲ್ಯಾರ್ ಒಕತ್ ಘೆವ್ನ್ ಬಾಬ್ ಯೆವ್ನ್ ಪಾವ್ಲೊ. ಕೊಶೆಡ್ನ್ ಕಾಂತಯ್ಲೆಂ ಮ್ಹಣ್ ದಿಸ್ತಾ. ಘಾಯ್ ತಪಾಸುನ್, ಚಿಕ್ಕೆ ವ್ಹಡ್ ಕರ್ನ್ ರಗತ್ ಚಿಂವುನ್ ಕಾಡ್ಲೆಂ ಆನಿ ಒಕತ್ ದವರ್ನ್ ಬಾಂದ್ಲೆಂ. ಉಪ್ರಾಂತ್ ಶೆಳೆಂ ಉದಕ್ ತಾಚ್ಯಾ ತೊಂಡಾರ್ ಶೆಣಾವ್ನ್:

“ಜಾಬ್‌ಲ್ಲೊ ಸರಪ್ ವ್ಹಯ್. ದಾಂತ್ ಚಡ್ ರೊಂಬುಂಕ್ ನಾಂತ್. ಚಡ್ ಭಿಂಯೆಲ್ಲ್ಯಾನ್ ಮತ್ ಚುಕ್ಲ್ಯಾ. ಥೊಡ್ಯಾ ವೆಳಾನ್ ಮತಿರ್ ಯೆತಲೊ. ರಾತಿಂ ಕೊಣೆ ಎಕ್ಲ್ಯಾನ್ ಜಾಗೆಂ ರಾಂವ್ಚೆಂ ಬರೆಂ. ಸರ್ಪಾಚೆರ್ ಹಾಣೆ ಕಾಂಯ್ ಪಾಂಯ್ ದವರ್ನ್ ಆಸ್ತಲೊ. ಹಗಂ ದವರ್ನ್ ಯೆಂವ್ಕ್ಯಾಯಿ ಪುರೊ. ಆತಾಂಚ್ ಸೊದ್ನಾಂ ಕರ್ನ್ ಮಾರ್ಚಾರ್ ಬರೆಂ. ಆಮಿ ಚಲ್ಯಾಂಗೊ” ಮ್ಹಣ್ ಮ್ಹಾಕಾ ಕಾಣ್ಲೆವ್ನ್ ಚಲೊ. ಹಾಂಣಿಂ ಸೊದ್ನಾಂ ಕರ್ನ್ ಪಳೆತಾನಾ ಸರಪ್ ರೊವಾಣ್ಯೆಕ್ ಬಸ್‌ಲ್ಲೆ ಕೊಂಬಿಯೆ ಸರ್ಶಿಂ ಆಸ್‌ಲ್ಲೊ. ಕಾಂಯ್ ತಾಂತಿಯಾಂ ಪಿಯೆಂವ್ಕ್ ಆಯ್‌ಲ್ಲೊ ಕೊಣ್ಣಾ. ತಾಕಾ ಹಾಂಣಿಂ ಯಮ ಲೊಕಾಕ್ ಧಾಡ್ಲೊ. ಮ್ಹಾಕಾ ಕಶಿ ಕಶಿ ಕೆಲ್ಯಾರಾಯಿ ನೀದ್ ಪಡನಾ ಜಾಲಿ. ಮ್ಹಾಕಾ ಕಿತೆಂ ಜಾಲ್ಯಾರಾಯಿ ವ್ಹಡ್ ನ್ಹಯ್ ‘ಮ್ಹಜ್ಯಾ ಮನುಕ್ ರಾಕ್ ದೆವಾ’ ಮ್ಹಣ್ ಸಗ್ಗಿ ರಾತ್ ಮಾಗ್ಲೆಂ.

ಪುರ್ತೆಂ ಉಚ್ವಾಡಚೆ ಜಾಲ್ಯಾರ್ ಮನು ತಾಚ್ಯಾ ವ್ಹಡಿಲಾಂ ಸಂಗಿಂ ಬಾಗ್ಲಾರ್ ಉಬೊ ಆಸ್‌ಲ್ಲೊ. ಮ್ಹಾಕಾ ಸಂತೊಸಾನ್ ನಾಚ್ಯಾಶೆಂ ಜಾಲೆಂ. ತಾಚೊ ಬಾಬ್ ಮುಕಾರ್ ಯೆವ್ನ್, “ಜೆನಾಬಾ ತುಜೊ ಉಪ್ಕಾರ್ ಬಾವ್ತುಂಕ್ ಮ್ಹಾಕಾ ಉತ್ರಾಂ ಮೆಳ್ತಾಂತ್. ತುಕಾ ಆಮ್ಚೆರ್ ಫಾರಿಕ್ಪಣ್ ಕಾಣ್ಲೆವ್ಯೆತ್ ಆಸ್‌ಲ್ಲೆಂ. ಹೆಣೆಂ ಒಕ್ತಾಂ ದಿತಲೆ ತುಜೆ ಶಿವಾಯ್ ಕೊಣ್‌ಯಿ ನಾಂತ್. ಆಸ್ಲತ್, ತಾಚೆ ಪಯ್ಲೆಂ ನಾ. ತುವೆಂ ಒಕತ್ ದಿಲ್ಲೊ ಕೊಣ್‌ಯಿ ಎದೊಳ್ ಮರುಂಕ್ ನಾ. ಆಮ್ಚ್ಯಾ ಘರೊ ಕೊಸಾಳ್‌ಲ್ಲೊ ಖಾಂಬೊ ತುವೆಂ ಉಬೊ ಕೆಲೊಯ್. ಸಗ್ಲೆಂ ಮ್ಹಜೆಂ ಕುಟಮ್ ತುಕಾ ಋಣಿ. ಆದ್ಲೆಂ ಸಗ್ಲೆಂ ವಿಸರ್ನ್ ಆಮ್ಕಾಂ ಬೊಗ್ಸಿಂಚಿ ದಯಾ ಕರ್.” ಅಶೆಂ ಮ್ಹಣ್ತಾನಾ ತಾಂಚ್ಯಾ ತೆಗಾಂಯ್ಚ್ಯಾ ದೊಳ್ಕಾಂನಿ ದುಕಾಂ ದೆಂವ್ತಾಲಿಂ. ಬಾಬಾಕ್ ಕಿತೆಂ ಭೊಗ್ಲೆಂ, ಸೊಪ್ಪಾ ವಯ್ಲೊ ಆಂಗ್ಲಾಕ್ ದೆಂವ್ಲೊ ಆನಿ ತಾಚೊ ಹಾತ್ ಧರ್ನ್:

“ಪೊಕಾಬಾ, ಭೊಗ್ಸಿಂಚೆಂ ಹಾಂವೆಂ ನ್ಹಯ್ ದೆವಾನ್. ತುಮಿ ಜಾವ್ನ್ ಮ್ಹಜ್ಯಾ ಬಾಗ್ಲಾಕ್ ಆಯ್‌ಲ್ಲ್ಯಾ ಉಪ್ರಾಂತ್ ಧಾರುಣಾಯ್ ದಾಕೊಂವ್ಚೆಂ ಮನ್ಶಾಪಣ್ ನ್ಹಯ್. ಆಮಿಂಯ್ ತುಮ್ಕಾಂ ಮಸ್ತ್ ದುಕಯ್ಲಾಂ. ತಶೆಂ ಜಾಲ್ಯಾನ್ ಆಮಿ ಎಕಾಮೆಕಾಕ್ ಬೊಗ್ಸಿಜೆ.” ಅಶೆಂ ಮ್ಹಣ್ತಾಂ ಮ್ಹಣ್ತಾಂ ತಾಚ್ಯಾ ದೊಳ್ಕಾಂ ಧಾವ್ನಾಯಿ ದುಕಾಂ ದೆಂವ್ಲಿಂ. ಹೆಂ ದೃಶ್ಯ ಪಳೆವ್ನ್ ಮ್ಹಜ್ಯಾ ಆನಿ ಮಾಂಯ್ಚ್ಯಾ ದೊಳ್ಕಾಂತ್ಯಾಯಿ ದುಕಾಂ ಭರ್ಲಿಂ. ಮುಂದಾರುನ್ ಬಾಬ್ ಮ್ಹಣಾಲೊ:

“ಪೊಕಾಬಾ, ಮೊಂತಿ ಸಾಯ್ಬಿಣಿಚೆಂ ಫೆಸ್ಟ್, ತೆಂ ನಾಸ್ತಾಂ ಕುಟ್ಮಾಚೆಂ ಫೆಸ್ಟ್. ತುಜೆ ಖುಶಿ ಜಾಲ್ಯಾರ್ ಆಜ್ ಆಮಿ ದೊನ್‌ಯಿ ಘರ್ಲಿಂ ಸಾಂಗಾತಾ ನವೆಂ ಜೆವ್ಯಾಂ. ಖಂಯ್‌ಯಿ ಜಾಯ್.



ಆಮ್ನೆರ್ ವ ತುಮ್ನೆರ್.”

“ಭಾರಿ ಬರಿ ಆಲೋಚನ್ ಜೆನಾಬಾ. ಆಮಿ ಸರ್ವಾಂ ತುಮ್ನೆರ್‌ಚ್ ಜೆವ್ಣಾಂ.” ಹೆಂ ಆಯ್ಕುನ್ ಮ್ಹಾಕಾ ಚಾರ್ ಭುಜಾಂ ಜಾಲಿಂ. ಮ್ಹಜೊ ಮನು ಆಚ್ ಆಮ್ನೆರ್ ಜೆಂವ್ಕ್ ಯೆತಾ ಮ್ಹಣ್. ಸಗ್ಳ್ಯಾಂನಿ ಸಾಂಗಾತಾ ಮೆಳುನ್ ಥರಾವಳ್ ತರ್ಕಾರಿಚೆಂ ಜೆವಣ್ ತಯಾರ್ ಕೆಲೆಂ ಆನಿ ನವೆಂ ದುದಾಂತ್ ಘಾಲ್ನ್ ದೆವಾಕ್ ಆನಿ ಬಾಳಕ್ ಮರಿಯೆಕ್ ಅರ್ಗಾಂ ದಿವ್ನ್ ಪಿಯೆಲ್ಯಾಂವ್ ಆನಿ ದಾದೊಶಿ ಜೆವ್ಣ್ಯಾಂವ್. ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾ ದಿಸಾ ಪರತ್, ಎಕ್ವಟ್ ಜಾಲ್ಲಿಂ ಆಮ್ಚಿಂ ದೋನ್ ಕುಟ್ಮಾಂ ಆಮ್ಚ್ಯಾ ಲಗ್ನಾಂತ್ ಥಿರ್ ಜಾಲಿಂ ಬ್ರದರ್.”


“ತುಮ್ಚೆ ಥಂಯ್ ಘಡ್‌ಲ್ಲೆಂ ಹೆಂ ಘಟನ್ ನಿಜಾಕ್‌ಯಿ ಕಾಳಿಜ್ ಕಡೊಂವ್ಚೆಂ ಆನಿ ಹೆರಾಂಕ್ ದೆಕಿಚೆಂ. ಬಾಳಕ್ ಮಾಯೆಕ್ ಆಪ್ಲ್ಯಾ ಭುರ್ಗ್ಯಾಂಚೊ ಕಿತ್ಲೊ ಮೋಗ್, ಖಿಂತ್, ಹುಸ್ಕೊ ಆಸಾ ಮ್ಹಣ್ ಹಾಂತುಂ ಕಳ್ತಾ. ತಿಚ್ಯಾ ಜಲ್ಮಾ ದಿಸಾ ತಿಚ್ಯಾ ಭುರ್ಗ್ಯಾಂನಿ ಸಂತೊಸಾನ್ ಆನಿ ಎಕ್ವಟಾನ್ ಆಸಜೆ ಮ್ಹಣ್ ತಿಚಿ ಆಶಾ ನ್ಹಯ್? ಬರೆಂ ತರ್ ಚಲ್ಯಾಂ. ತುಮ್ಚ್ಯಾ ನಾಂವಾ ತೆಕಿದ್ ತುಮ್ಚಿ ಜೊಡಿಯ್ ಬರಿ ಸೊಬ್ತಾ!”

“ಏಕ್ ಘಡಿ ಘರಾ ಯಾ ಬ್ರದರ್. ಹಾಂಗಾ ಲಾಗಿಂಚ್. ಕಾಜಾರಾಕ್ ಆಪಯ್ಕುನ್‌ಲ್ಲೆಂ ರೊಣ್ ಆಜ್ ಫಾರಿಕ್ ಕರ್ತಾಂ. ಪೋರ್ ಚಾರ್ ತಾರಿಕೆರ್ ಹಾಚೊ ಜಲ್ಮಾ ದೀಸ್ ಜಾಲ್ಲ್ಯಾನ್ ಹಾಡ್‌ಲ್ಲಿ ಕೇಕ್‌ಯಿ ಆಸಾ. ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾಚ್ಯಾ ಹಪ್ಪ್ಯಾಂತ್‌ಚ್ ಜಲ್ಮಲ್ಲ್ಯಾನ್ ‘ಮೊಂತಿ ರೋಜ್’ ಮ್ಹಣ್ ನಾಂವ್ ದಿಲ್ಲೆಂ ಖಿಯಾ. ಮ್ಹಾಕಾ ‘ಮನೋಜ್’ ಮ್ಹಣ್ ಕಿತ್ಯಾಕ್ ನಾಂವ್ ದವರ್ಲೆಂ ಮ್ಹಣ್ ಹಾಂವ್ ನೆಣಾಂ. ಹ್ಯಾ ಪಾವ್ಣಿ ಉಗ್ಡಾಸಾನ್ ಮಾಂಯ್ ಕಡೆ ವಿಚಾರಿಜೆ. ತೆಂ ನಾಸ್ತಾಂ ಕಾಲ್ ಹೆಂ ಮ್ಹಜ್ಯಾ ಕಾನಾಂತ್ ಕಿತೆಂ ಸಾಂಗ್ತಾಲೆಂ. ತುಮಿಂಚ್ ವಿಚಾರಾ.”

“ವ್ಹಯ್‌ವೆ ಮೊಂತಿ ರೋಜ್? ಕಾಂಯ್ ಬರಿ ಖಬರ್ ಆಸಾ?” ಹೆಂ ಆಯ್ಕುನ್ ತೆಂ ತಾಂಬ್ಯೆಲೆಂ ಉಪ್ರಾಂತ್ ಹಾಸಾತ್ತ್.

“ವ್ಹಯ್ ಬ್ರದರ್. ಹೊ ತಿಸ್ರೊ ಮಹಿನೊ!”

“ಮ್ಹಜೆ ಹಾರ್ಥಿಕ್ ಉಲ್ಲಾಸ್ ತುಮ್ಕಾಂ! ತರ್ ಆಮ್ಕಾಂ ಏಕ್ ‘ಚಂದ್ರ’ ಯೆತಾ ಮ್ಹಣ್ ಜಾಲೊ. ಮನೋಜ್ ತಯಾರಾಯ್ ಆತಾಂಚ್ ಸುರು ಕರ್. ಹಾಂವ್ ಆಜ್ ತುಮ್ನೆರ್ ಯೆನಾ. ಯೆಂವ್ಚ್ಯಾ ಆಯ್ತಾರಾ ಸಾಂಜೆರ್ ಯೆತಾಂ. ರಾಗೊರ್ ಪಾರ್ಕಾಂತ್ ಜೊಡ್‌ಲ್ಲೊ ಅನುಭವ್ ಘೆವ್ನ್, ‘ಪಾಟಿಂ ಆಯ್ಲೊಂ’ ಮ್ಹಣ್ ಸಾಂಗ್ಚ್ಯಾಕ್ ವ್ಹಡಿಲ್ ಬಾಪಾ ಮುಕಾರ್ ಉಬೊ ಜಾಲೊಂ.”



# ಆಪೊಲಿ ಕಾಜಾರ್ ಜಾತಾ ಖಿಯಾ ...!

ಕಾಜಾರ್ ತೆಂ ಆಪೊಲಿಚೆಂ. ಆಪೊವ್ಣೆಂ ವತ್ತಾಯೆಚೆಂ. ದುರ್ಬಳ್ಳಾ ಘರಾಣ್ಯಾಂತ್ಲೆಂ ದುಸ್ರೆಂ ಪುಲ್ ತೆಂ. ಪಯ್ಲೊ ಚೆರ್ಕೊ ವಿಲ್ಲಿ ನಿಮಾಣೆ ಭಯ್ಲಿಕ್ ಲಿಲ್ಲಿಕ್ ಮೊಗಾಚೊ ಚಾಲ್ಯಾರ್ ಆಪೊಲಿಕ್ ತೊ ಪುಡಾರಾಚೊ ಭರ್ವಾಸೊ. ಬಾಪಾಯ್ಕ್ ಪ್ರಾಯ್ ಜಾವ್ನ್ ಯೆತಾಲಿ. ಆವಯ್ಕ್ ಘೊಳುನ್, ಘೊಳುನ್ ಪುರೊ ಜಾಲ್ಲೆಂ. ಘರ್ದೆಂ ಕಾಮ್ ಭಾವಾ ಭಯ್ಲಿಚಿ ಚಾಕ್ರಿ ಕರ್ನ್ ಉರ್ಲ್ಲ್ಯಾ ವೆಳಾ ಬಿಡಿ ಬಾಂದುನ್ ಘರ್ ಚಲೊವ್ನ್ ವ್ಹರ್ಚ್ಯಾಂತ್ ಪ್ರವೀಣ್ ತೆಂ! ಪಳೆಂವ್ಕ್ ಸುಂದರ್ ನ್ಹಯ್ ತರ್ಯಿ ಜಿವಾನ್ ಶಿರ್ಪುಟೆಂ ಜಾವ್ನ್ ಬರ್ಯಾ ಚಾಲ್ ಚಮ್ಕಣೆಚೆಂ ಭುರ್ಗೊ ತೆಂ. ಅಸಲ್ಯಾ ಭುರ್ಗ್ಯಾಚೊ ಬಾಪುಯ್ ತೆ ಎಕೆ ಸಾಂಚೆರ್ ಕೊವೆಂತಾಚ್ಯಾ ಬಾಗ್ಲಾರ್ ಪಾವುಂಕ್ಯೊ ಹಾಂವ್ ಗರ್ಜೆನ್ ಭಾಯ್ರ್ ಯೆಂವ್ಕ್ಯೊ ಸಮಾ ಜಾಲೆಂ!

“ಹೊಗ್ವಾಪ್ ಜಾಂವ್ ಜೆಜುಕ್ರಿಸ್ತಾಕ್ ಬ್ರದರಾನೊ.”

“ಸದಾಂ ಸರ್ವತಾಂ ಜಾಂವ್ ಫೆರ್ನಾಂದಾಬಾ. ಕಿತೆಂ ಸಾಂಚೆಚೊ ಹೆವ್ಚಿಂ ಪಾವ್ಲೊಯ್?”

“ತುಮ್ಮಾಂಚ್ ಮೆಳ್ಳಾಂ ಮ್ಹಣ್ ಆಯ್ಲೊ. ತುಮ್ಮಾಂ ಮೆಳ್ಳಾರ್ ಸಗ್ಳ್ಯಾ ಫ್ರಾದಿಂಕ್ ಮೆಳ್ಳೆಲ್ಲೆ ಬರಿಂ ಜಾತಾ ಮ್ಹಣ್ ಆದ್ಲೆ ಪಾವ್ಲಿಂ ಮಾಗ್ಣ್ಯಾಚ್ಯಾ ಜಮಾತಿ ವೆಳಾರ್ ವ್ಹಡಿಲ್ ಬಾಪ್ ಸಾಂಗ್ತಾಲೆ. ತಶೆಂ ಮುಕಾರ್ ತುಮಿ ಮೆಳ್ಳೆಲ್ಲೆಂ ಬರೆಂ ಜಾಲೆಂ. ದೇವ್ ಪಾವ್ಲೊ.”

“ತುವೆಂ ಉಲೊಂವ್ಚೆಂ ಪಳೆತಾನಾ ಕಾಂಯ್ ವಿಶೇಸ್ ಆಸಾ ಮ್ಹಣ್ ದಿಸ್ತಾ. ಭಿತರ್ ಯೆ. ಬಸ್ಕಾಂ ಆನಿ ವೆಗಿಂ ಸಾಂಗ್. ಮ್ಹಾಕಾ ಚಿಕ್ಕೆ ಜಿಲ್ಲು ಮಿರಾಂದಾಕ್ ಪಳೆಂವ್ಕ್ ವಚುಂಕ್ ಆಸಾ. ತೊ ಗಡೀಸ್ ಮ್ಹಣ್ ಖಬರ್ ಆಯ್ಲೊ.”

“ಹಾಂ... ವ್ಹಯ್! ತಾಕಾ ಭುತಾನ್ ಪೇಟ್ ಘಾಲಾ ಖಿಯಾ! ದೊನ್ಬಾರಾಂ ಭರಾರ್ ‘ಗುಲ್ಗಾಚ್ಯಾ ಬನಾ’ ಕಡ್ವಾನ್ ವೆತಾನಾ ವೊಮೊಚ್ ಪಡುನ್ ರಗತ್ ವೊಂಕ್ಲೊ ಮ್ಹಣ್ ಕುಮೆರಿಂತ್ಲೆಂ ಜಿಲೆಬಿ ಜಿಲ್ಲಿ ಸಾಂಗ್ತಾನಾ ಆಯ್ಕಲೆಂ! ನಾ ಜಾಲ್ಯಾರ್ ತ್ಯಾ ಜಿಲ್ಲುಕ್ ಹೆ ಪ್ರಾಯೆರ್ ಕಿತ್ಯಾಕ್ ಹ್ಯೊ ಬಾಳ್‌ಬುದಿ! ಗುಲ್ಗಾಚ್ಯಾ ‘ಸಾನಾ’ ಮುಕಾರ್ ಕರುಂಕ್ ನೆಜೊ ಜಾಲ್ಲೆಂ ಕೆಲೆಂ ಖಿಯಾ!”

“ತೆಂ ಪುರಾ ತುಂ ಪಾತ್ಯೆತಾಯ್ ಫೆರ್ನಾಂದಾಬಾ? ತಾಕಾ ಟಿ. ಬಿ ಆಸಾ. ರಗತ್ ಗುಲ್ಗಾಚ್ಯಾ ಸಾನಾ ಮುಕಾರ್ ವೊಂಕುಂಕ್ ನಾ. ಘರಾ ಸಕಾಳಿಂ ತೊಂಡ್ ಧುತಾನಾ ಖೊಂಕ್ಲಿ ಆಯ್ಲಿ ಆನಿ ಎಕಾಚ್‌ಫರಾ ರಗತ್ ವೊಂಕ್ಲೊ ಮ್ಹಣ್ ತಾಚೊ ಚೆರ್ಕೊ ಸಾಂಗುನ್ ಗೆಲೊ. ತುಂ ಏಕ್ ಕಿತೆಂ ಸಾಂಗ್ತಾಯ್?”

“ಜಾಂವ್ಕ್ ಪುರೊ ಬ್ರದರಾನೊ. ತುಮ್ಮಾಂ ಶಿಕ್‌ಲ್ಲ್ಯಾಂಕ್ ಹೆಂ ಪುರಾ ಸಮ್ಜತಾ. ಆಮ್ಕಾಂ ಕೊಣೆಂಯ್ ಸಾಂಗ್ಲೆಂ ಸತ್. ತೆ ಜಿಲೆಜಿ ಜಿಲ್ಲಿಚೊ ಇಸ್ಕುರ್ ಸಡಿಲ್ ಜಾಲಾ ಕಿತೆಂ ಮಾತ್ರಿ! ದೊಳ್ಕಾಂನಿ ಪಳೆನಾಸ್ತಾಂ ಕೊಣೆಂಯ್ ಸಾಂಗ್ಲೆಂ ಆಯ್ಕುನ್ ಉಲಯ್ಲ್ಯಾರ್ ಮಾರ್ ಖಾಯ್ಜೆ ಪಡತ್! ಪೂಣ್ ತೊ ನಾಕ್‌ಭರ್ನ್ ಪಿಯೆತಾಲೊ. ಹೆಂ ಹಾಂವೆಂಚ್ ಪಳೆಲಾಂ.”

“ಜಾಂವ್ಕ್ ಪುರೊ. ಸೊರೊ ಪಿಯೆಲ್ಲೆ ವರ್ವಿಂ ಮಾತ್ರಿ ಟಿ. ಬಿ. ಜಾಯ್ನಾ. ಕ್ಯಾನ್ಸರಾ ಬರಿಂ

ಲ್ಹಾನ್ ಭುಗ್ಯಾಂಕ್ ಪಾಸುನ್ ಟಿ. ಬಿ. ಜಾಲ್ದೆ ದಾಕ್ಟರ್ ಉಣೆನಾಂತ್. ಪಿಡಾ ಗೂಣ್ ಕರ್ಚೆತ್. ಪೂಣ್ ಪೋತ್ ಆನಿ ಒಕ್ತಾಂ ದಾಕ್ಟರಾಚ್ಯಾ ಆದೇಶಾ ಪರ್ಮಾಣೆಂ ಕರಿಜೆ ಮಾತ್. ತೆಂ ಆಸುಂ, ತುಂ ಆಯ್ಲಿ ಗರ್ಜ್ ಸಾಂಗುಂಕ್ ನಾಂಯ್?”

“ಮಾತ್ರಿ ಪಡುಂದಿ! ವಿಸ್ರಲೊಂ. ಹೆಂ... ಆಮ್ಚೆಂ ಆಪೊಲಿ ಕಾಜಾರ್ ಜಾತಾ ಖಂಯ್! ಸಾತ್ ಜೊಡಿ ವ್ಹಾಣೊ ಝರೊ ಹಾಕಾ ಸಯ್ರಿಕೊ ಸೊದುನ್. ಸುರ್ ಸೊರೊ ಪಿಯೆನಾಸ್‌ಲ್ಲೊ, ಕಸಲಿಯ್ ಪಾಡ್ ಸವಯ್ ನಾಸ್‌ಲ್ಲೊ ಜಾಯ್ತ್ ಮ್ಹಣ್ ತಾಚೆಂ ಹಟ್. ಕೊಣ್ ಆಸಾ ಆತಾಂಚ್ಯಾ ಸಂಸಾರಾಂತ್ ಸುರ್ ಸೊರೊ ಪಿಯೆನಾಸ್‌ಲ್ಲೊ? ಕಾರ್ಕಳ್ಳೊ ಗುಮ್ತೊ ಕಾಂಯ್ ಪಿಯೆನಾ ಕೊಣ್ಣಾ! ತೊ ಪಿಯೆನಾ ಜಾಲ್ಯಾರಾಯಿ ತಾಚ್ಯಾ ಮಾತ್ಯಾರ್ ವ್ಹರ್ನ್ ವೊತ್ತಾತ್ ಖಂಯ್! ಪೂಣ್ ಹೊ ತರ್ನಾಚೊ ಲಿಯಾಂವ್ ಕಾರ್ಲೊ ಕಾತಿನ್ ಕಾಳ್ಳೊ ಜಾಲ್ಯಾರಾಯಿ ಗುಣೆಸ್ತ್ ಭುರ್ಗೊ. ಚಾ, ಕಾಫಿ, ಪಿಯೆನಾ. ಸೊರ್ಯಾಚೊ ಪರ್ಮಳ್ ಜಾಯ್. ಸುರೇಚ್ಯಾ ವೆಳಾರ್ ಮಾತ್, ಏಕ್ ಮುಟ್ಟಿ ಸುರೊ ಪಿಯೆತಾ. ತೆ ಭಾಯ್ರ್ ಸಕಾಳಿಂ ಉಟ್‌ಲ್ಲ್ಯಾಕ್ ಮತ್, ಶೆಳೆಂ ಶಿತ್ ಕಾಲ್ಚೆ ಕಡಿಯೆನ್ ಚೆವ್ಚ್ಯಾ ಶಿವಾಯ್ ಮೇಟ್ ಜಾಲಾಕ್ ದವರಿನಾ! ಹೊ ವಿವರ್ ಆಯ್ಲೊಚ್ ಆಪೊಲಿ ಖುಶೆನ್ ಒಪ್ಲೆಂ. ತಾಣೆಂ ಸಾಂಗ್‌ಲ್ಲೆಂ ಆಯ್ಲೆಂ ಖಂಯ್ ಶೆಳೆಂ ಶಿತ್ ಜೆಂವ್ಚೆ ಮನಿಸ್ ಕಷ್ಟಿ, ಶಾತಿವಂತ್, ಚಾರ್ ಕಾಸ್ ಕರ್ಚೆ. ಘರ್‌ದಾರ್ ಸಾಂಬಾಳ್ಚೆ, ಸಾದೆ ಆನಿ ಮಯ್ಜಾಸಿ ಮ್ಹಣ್.”

“ನಿಮಾಣೆಂ ತರಾಯಿ ಆಪೊಲಿಕ್ ತಾಚ್ಯಾ ಮನಾ ಜೊಕ್ಲೊ ತರ್ನಾಚೊ ಮೆಳ್ಳೊ ನ್ಹಯ್‌ವೆ? ಪೂಣ್ ತುಂ ಸಾಂಗ್ತಾ ಸಾಂಗ್ತಾನಾ ತೊಂಡಾರ್ ಕಿತ್ಯಾಕ್ ಹಾತ್ ದವರ್ತಾಯ್?”

“ಬೊಗ್ಗಿಯಾ ಬ್ರದರಾನೊ. ಹಾಂವ್ ಏಕ್ ‘ಶೆಂಬರ್’ ಫಾಲ್ಡ್ ಆಯ್ಲಾಂ! ಅಸಲ್ಯಾ ಜಾಗ್ಯಾಕ್ ಯೆತಾನಾ ಫಾಲ್ಡ್ ಯೆಂವ್ಕ್ ನಜೊ ಆಸ್‌ಲ್ಲೆಂ. ಪ್ರಾಯ್ ಜಾವ್ನ್ ಯೆತಾನಾ, ರಗತ್ ನಿಂವುನ್ ಯೆತಾನಾ ಅಂಗ್ ಚಿಕ್ಕೆ ಊಬ್ ದವರಿಜೆ ಪಳೆಯಾ!”

“ಇಲ್ಲೆಶೆಂ ಶೆಕ್ಯಾರ್ ವ್ಹಡ್ ನಾ. ಮೀತ್ ಚುಕ್ಯಾರ್ ಮಾತ್, ಮನಿಸ್ ಆಪ್ಲೆಂ ಘನ್ ಆನಿ ಮೊಲ್ ಹೊಗ್ವಾವ್ನ್ ಘೆತಾ. ಕಾಜಾರ್ ಕೆದಾಳಾ ದವರೆಂ ಮ್ಹಣ್ ಕೆಲಾಂ, ಗಡ್ಡ್ ಕರ್ಚಿ ಆಲೋಚೆನ್?”

“ಅಕ್ಸೊಬರಾಚೆ ಪಯ್ಲೆರ್ ಮ್ಹಣ್ ಚಿಂತ್ಲಾಂ. ಪಯ್ಲೆಂ ಕಾಜಾರ್; ಗಡ್ಡ್ ಕರ್ಯಾಂ ಮ್ಹಳ್ಯಾರ್ ತಾಂಕ್‌ನಾ. ಎಕಾ ಚೆಕ್ಯಾನ್ ಕುಲಿಚ್ಯಾ ಕಾಮಾಕ್ ವಚುನ್ ಕಹಲೆಂ ಕಾಜಾರ್ ಕಾಡ್ಚೆತ್ ಸಾಂಗಾ? ಚೆಡ್ವಾನ್ ಬಾಂದ್‌ಲ್ಲಿ ಬಿಡಿ ದಿಸ್ಪಡ್ತ್ಯಾ ಖರ್ಚಾಕ್ ಜಾಲಿ. ರೀಣ್ ಕಾಡ್ಲ್ಯಾರ್ ಭರ್ಚೆಂ ಕೊಣೆಂ? ತೆಂ ಆಸುಂ ಹ್ಯಾ ಮ್ಹಾತಾರ್ಯಾಕ್ ಪಾತ್ಯೆತಾ ಕೊಣ್? ಹಾಂವೆಂ ಸಾದ್ಯಾ ಮೆಟ್ಟಾರ್ ಕರುಂಕ್ ಚಿಂತ್ಲಾಂ. ಕಾರಣ್ ಹಾಂವ್ ಫ್ರಾನ್ಸಿಸ್ ಬಾಪಾನ್ ಘಡ್‌ಲ್ಲೆ ತಿಸ್ರ್ಯಾ ಒಡ್ಡಿಂತ್ ಆಸಾಂ. ಆತಾಂ ಹಾಕಾ “ಲಾಯಿಕಾಂಚಿ ಫ್ರಾನ್ಸಿಸ್ಕನ್ ಸಭಾ” ಮ್ಹಣ್ತಾತ್. ತಿಸ್ರಿ ಒಡ್ಡ್ ಮ್ಹಣ್ಣೆಂ ಆತಾಂಚ್ಯಾ ತರ್ನ್ಯಾ ಜನಾಂಗಾಕ್ ಬರೆಂ ಲಾಗನಾ ಖಂಯ್. ರಯ್ಲಾರ್ ‘ಥರ್ಡ್ ಕ್ಲಾಸ್’ ಟಿಕೇಟ್ ಆಸ್‌ಲ್ಲೆ ಬರಿಂ ಭೊಗ್ತಾ ಖಂಯ್! ಸಾಂ. ಫ್ರಾನ್ಸಾನ್ ತೀನ್ ಒಡ್ಡಿ ಘಡ್‌ಲ್ಲ್ಯಾನ್ ‘ತಿಸ್ರಿ ಒಡ್ಡ್’ ಮ್ಹಣ್ತಾತ್ ಮ್ಹಣ್ ಶಿಕಪ್ ನಾಸ್‌ಲ್ಲ್ಯಾ ಮ್ಹಾಕಾ ಸಮ್ಜತಾ. ಹಾಂಕಾಂ ಸಮ್ಜನಾ. ತಾಣೆಂ ಆಮ್ಕಾಂ ದಿಲ್ಲೆ ರೆಗ್ಗಿಂತ್ ಸಾಂಗ್ಲಾಂ: ದಬಾಜಾಂಚಿಂ ಕಾರ್ಯಾಂ ಕಾಡಿನಾಯೆ, ಆಡಂಬರಾಚಿಂ ಆನಿ ಮರ್ಚೆಚಿಂ ಜೀವನ್ ಸಾರಿನಾಯೆ, ಸಂಸಾರಿ ಖುಶಾಲಾಯೆಕ್ ಲಬ್ತನಾಯೆ. ದೆವಾ ಥಾವ್ನ್ ತಾಚಿ ದಯೆನ್ ದರಬಸ್ತ್ ಘೆತ್‌ಲ್ಲ್ಯಾಂನಿ ನಾಸ್‌ಲ್ಲ್ಯಾಕಡೆ ವಾಂಟುನ್ ಘೆಜೆ. ಸರಳ್, ಸಾದಿ ಆನಿ ದೆಕಿಭರಿತ್ ಜಿಣೆ ಜಿಯೆಜೆ.



ಗಲ್ಲೆ ಗಲ್ಲೆ ಕಡೆ ಆಮಿ ಮೊಗಾಚಿಂ ಆನಿ ಸಮಧಾನಾಚಿಂ ಹಾತೆರಾಂ ಜಾಯ್ತೆ ಮ್ಹಣ್. ಪೂಣ್ ಬೆಜಾರಾಯೆಚಿ ಗಜಾಲ್ ಕಿತೆಂ ಮ್ಹಳ್ಳಾರ್ ಹೆ ಪರಿಂ ಜಿಯೆಂವ್ಚೆ ಭೊವ್ ಥೊಡೆ. ಕಾಜಾರ್, ವೊಲಾಂ, ಪಯ್ಲೊ ಕುಮ್ಗಾರ್, ಜುಬ್ಲೆವಾ ತಸಲ್ಯಾ ಕಾರ್ಯಾಂಕ್ ದುಡು ಆಸ್ಲೆ ತರ್ಸಿಯರಿ ಯಥೇಪ್ತ್ ಖರ್ಚಿತಾತ್. ನಾಸ್ಲೆ ರೀಣ್ ಕಾಡ್ನ್ ವ್ಹಡ್ಲೊ ಆವಾಜ್ ಕರ್ತಾತ್. ಥೊಡೆ ಪಾವ್ಪಿಂ ಅಶೆಂ ಘಡ್ತಾ, ಜೆವ್ಣಾಕ್ ಲೊಕಾಚಿ ಖೆಟ್ ಚಡ್ ಜಾವ್ನ್ ಪರ್ಯಾನ್ ದುಕರ್ ಮಾರ್ಚಿ ಪರಿಸ್ಥಿತಿ ಆಯ್ಲಿ ಆಸಾ ಆನಿ ಥೊಡೆ 'ಕಾನಾ ಶೆರಾಂತ್' ಕಾಜಾರಾಕ್ ಸೊರೊ ವಾಂಟ್ಲೊ ಮ್ಹಣ್ ಪಂಗ್ತಿರ್ ಸೊರೊ ವಾಂಟ್ತಾತ್! ತೆದ್ನಾಂ ಕಿತ್ಲೆಂ ಮಾಸ್ ರಾಂದ್ಲ್ಯಾರ್ ಪಾವತ್‌ವೆ? 'ಮಾಸ್ ಪಾಂವ್ಚೆನಾ, ಪಂಗ್ತಿರ್ ಸೊರೊ ವಾಂಟ್ಚಿ ರಿವಾಜ್ ನಾ' ಮ್ಹಳ್ಳಾರ್, 'ತಶೆಂ ಜಾಂವ್ಚೆನಾ ಹಾಬಾ, ದೇವ್ ಭರ್ತಿ ಕರ್ತಲೊ' ಮ್ಹಣ್ ಹಾತ್ ಪಾಪುಡ್ಲ್ಯಾರ್ ಜಾತಾ? ತಿತ್ಲಿ ಪಾತ್ಯೆಣಿ ಆನಿ ಭಾವಾರ್ಥ್ ಆಮ್ಕಾಂ ಆಸ್ಲೊ ಜಾಲ್ಯಾರ್ ಆಮ್ಚೆಂ ಕ್ರಿಸ್ತಾಂವ್ ಜೀವನ್ ಇತ್ಲ್ಯಾ ಕೀಳ್ ಮಟ್ವಾಕ್ ದೆಂವ್ಚೆ ನಾ. ಹಾಕಾ ಕಿತೆಂ ಮ್ಹಣ್ತಾತ್ ತುಮಿ?"

“ಸಮಾ ಸಾಂಗ್ಲಿಯಾ ತುವೆಂ. ವ್ಹಡ್ಲ್ಯಾ ದೇವ್ ಶಾಸ್ತ್ರಿ ಬರಿಂ ಉಲಯ್ತಾಯ್‌ಮು ತುಂ!”

“ಮ್ಹಾಕಾ ಶಿಕಪ್ ನಾ ಜಾಂವ್ಕ್ ಪುರೊ ಬ್ರದರಾನೊ. ಪೂಣ್ ದಿಸ್ಪಡ್ತೆ ಜಿಣಿಯೆಚೊ ಕೊಡು ತಶೆಂ ಗೊಡ್ ಅನ್ಬೊಗ್ ಧಾರಾಳ್ ಆಸಾ. ಹಾಂವ್ ಏಕ್ ತರ್ಸಿಯರಿ ಜಾವ್ನ್ ಮ್ಹಜಿಚ್ ಬಡಾಯ್ ಹಾಂವೆಂ ಉಲೊಂವ್ಚಿ ನ್ಹಯ್. ಪಾತ್ಕಿ ಮನಿಸ್ ಹಾಂವ್. ಸಾಂ. ಫ್ರಾನ್ಸಾಚೆಂ ನಾಂವ್ ಕಾಡುಂಕ್ ಪಾಸುನ್ ಫಾವೊ ನ್ಹಯ್. ತಾಚಿ ಜಿಣಿ ಭುರ್ಗಿಂ ವಾಚುನ್ ಸಾಂಗ್ತಾನಾ ದೊಳ್ಕಾಂ ಥಾವ್ನ್ ದುಕಾಂ ದೆಂವ್ತಾತ್. ದುಡ್ವಾಚಿ ರಾಶಿರ್ ಬಸುನ್ ಮಜಾ ಆನಿ ಗಮ್ಮತಾಂ ಮಾರ್ನ್ ಆಸ್ಲೊ ಗ್ರೇಸ್ತ್ ತರ್ನಾಚೊ ಸಗ್ಳೆಂ ಸಾಂಡುನ್ ಭಿಕಾರ್ಯಾಚ್ಯಾಕ್‌ಯಿ ಪಾಸ್ತ್ ಜಿಯೆಲೊ. ಮಿರ್ಚಾಯ್‌ಲ್ಲ್ಯಾ ಜೆಜು ಬರಿಂ ಜಾಂವ್ಕ್ ಆಶೆಲೊ ಆನಿ ತಸೊಚ್ ಜಾಲೊ. ಹೆಂ ನಿಯಾಳ್ತಾನಾ ಮ್ಹಜಿ ದುರ್ಬಳ್ಳಾಯ್ ಕೊಡು ಲಾಗನಾ. ದಿಸ್ಪಡ್ತೆ ಕಷ್ಟ್, ಖಿಂತ್, ಬೆಜಾರಾಯ್ ಸಂತೊಸಾನ್ ಸೊಸುಂಕ್ ಧಯ್, ಆನಿ ಬಳ್ ಮೆಳ್ತಾ. ಹಾಂವ್ ಆಯ್ಲೊಂ ತುಮ್ಕಾಂ ಕಾಜಾರಾಕ್ ಆಪೊಂವ್ಕ್. ಪೂಣ್ ಉಲಯ್ತಾಂ ಉಲಯ್ತಾಂ ಎಕಾರ್ ಥಾವ್ನ್ ಆನೈಕಾರ್ ಪಾವೊ. ಸಾಂ. ಫ್ರಾನ್ಸಾಚೆಂ ತಾರ್ಕೆ ಪರ್ಮಾಣೆಂ ಫೆಸ್ಟ್ ಅಕ್ಟೋಬರ್ 4 ತಾರ್ಕೆರ್. ಕೊವೆಂತಾಚೆಂ ಫೆಸ್ಟ್ 6 ತಾರ್ಕೆರ್. ತಶೆಂ ಬಾಪಾ ಫ್ರಾನ್ಸಾಚೆಂ ಬೆಸಾಂವ್ ಆಮ್ಚೆ ಆಪೊಲಿಚೆರ್ ಪಡುಂದಿ ಮ್ಹಣ್ ಹಾಂವೆಂ ಕಾಜಾರ್ ಎಕೆ ತಾರ್ಕೆರ್ ದವರ್ಲಾಂ. ತುಮ್ಕಾಂ ಉಗ್ಡಾಸ್ ದವರುಂಕ್ ಸುಲಭ್. ದುರ್ಬಳ್ಳಾ ಹ್ಯಾ ಕಾಂಬಿಲ್ ಫೆರ್ನಾಂದಾಚೆಂ ಆಪೊವ್ಚೆಂ ಸ್ವೀಕಾರ್ ಕರ್ನ್ ನವ್ಯಾ ಜೊಡ್ವಾಚೆರ್ ಆಶೀರ್ವಾದ್ ಫಾಲಿಜೆ ಮ್ಹಣ್ ಉಪ್ಕಾರ್ ಮಾಗ್ತಾಂ.”

“ಖುಶೆನ್ ಯೆತಾಂ ಫೆರ್ನಾಂದಾಬಾ. ಸಗ್ಳೆಂ ಕಾರ್ಯೆಂ ಬರ್ಯಾ ಧರಾನ್ ಜಾಂವ್ಕ್ ಸಾಂ. ಫ್ರಾನ್ಸಾ ಕಡೆ ಮಾಗ್ತಾಂ. ಜಾಯ್ತ್? ಆತಾಂ ತುಂ ಸವ್ಯಾಸ್ ಘರಾ ವೆಚ್. ಹಾಂವ್ ತ್ಯಾ ಜಿಲ್ಲಾ ಮಿರಾಂದಾಕ್ ಪಳೆವ್ನ್ ಯೆತಾಂ.”

ದುಸ್ರ್ಯಾ ದಿಸಾ ಸಕಾಳಿಂ ವಿಲ್ಲಿ ಆಮ್ಬರಾನ್ ಯೆವ್ನ್ ಸಾಂಗಾಲಾಗ್ಲೊ “ಬ್ರದರ್ ಕಾಲ್ ಬಾಬಾನ್ ಕಾಜಾರ್ ಕೆದಾಳಾ ಮ್ಹಣ್ ಸಾಂಗ್ಲಾಂ ಖಿಯಾ. ಪೂಣ್ ರೊಸ್ ಕೆದಾಳಾ, ರೆಸ್ಪೆರ್ ಕಿತ್ಲ್ಯಾ ವರಾರ್, ಸಾಡೊ ಕೆದಾಳಾ ವ್ಹರುಂಕ್ ಮ್ಹಣ್ ಸಾಂಗುಂಕ್ ನಾ ಖಿಯಾ. ಇಲ್ಲೆಂ ಶೆಕ್‌ಲ್ಲ್ಯಾನ್ ಉಗ್ಡಾಸ್ ಪಾವ್‌ಲ್ಯಾ. ಚಿಕ್ಕೆ ಸಾಂಗುನ್ ಯೆ ಮ್ಹಣಾಲೊ. ತಶೆಂ ಬ್ರದರ್, ರೊಸ್

ಸಪ್ತೆಂಬ್ರಾಚಿ ತೀಸ್ ತಾರ್ಕೆರ್ ಸಾಂಚೆರ್ ಆಟ್ ವರಾರ್. ರೆಸ್ಪೆರ್ ಅಕ್ಟೊಬರ್ ಎಕೆ ತಾರ್ಕೆರ್ ಸಕಾಳಿಂ 9 ವರಾರ್ ಆನಿ ಇಕ್ರಾ ವರಾರ್ ಬೆಂಡಾನ್ ಸಾಡೊ ವ್ಹರುಂಕ್.”

“ವ್ಹಯ್ ಸಾಂಗ್‌ಲ್ಲೆ ಬರಿಂ. ಹಾಂವ್‌ಯಿ ವಿಚಾರುಂಕ್ ವಿಸ್ರಲೊಂ. ಭೋವ್ ಬರೆಂ. ಯೆಂವ್ಕ್ ಪ್ರಯತ್ನ್ ಕರ್ತಾಂ.”

ಕಾಜಾರಾಕ್ ಆಟ್ ದೀಸ್ ಆಸ್ತಾನಾ ಆಪೊಲಿ ಪಾರ್ಲರಾಚಿಂ ಮೆಟಾಂ ಚಡ್ಲೆಂ.

“ಬೆಸಾಂವ್ ದಿಯಾ ಬ್ರದರ್. ಕಾಜಾರಾಕ್ ಬಾಬಾನ್ ಆಪಯ್ಲ್ಯಾರ್‌ಯಿ ಹಾಂವ್ ಜಾವ್ನ್ ಆಪೊಂವ್ಕ್ ಆಯ್ಲಿಂ. ಮಾಂಯ್‌ಯಿ ವಚ್ ಮ್ಹಣ್ ಒತ್ತಾಯ್ ಕೆಲಿ. ಸಾಂಗಾತಾಚ್ ದೋನ್ ಸೆರ್ ಮೂಗ್ ಆನಿ ಪಾಂಚ್ ಮೊಗಿಂ ಕಾಣೆಕ್ ಜಾವ್ನ್ ದಿಲ್ಯಾಂತ್. ಹಿಂ ಆಮ್ಚ್ಯಾಚ್ ಗಾದ್ಯಾಂತ್ ಜಾಲ್ಲ್ಯಾನ್ ಖರ್ಚ್ ನಾ. ದುಸ್ರೆಂ ಕಾಂಯ್ ದಿಯಾಂ ಮ್ಹಳ್ಳಾರ್ ಆಮ್ಚೆ ಕಡೆ ಕಾಂಯ್ ನಾ. ತುಮಿ ಮಸ್ತ್ ಜಣ್ ಆಸಾತ್. ತುಮ್ಯಾಂ ಏಕ್ ಪಾವ್ಲಿಂ ಕಡಿಯೆಕ್ ಪಾವ್ತಾ ನಾ ಕೊಣ್ಣಾ?”

“ದೇವಾಚೆಂ ಬೆಸಾಂವ್ ತುಕಾ. ತುಂ ಜಾವ್ನ್ ಕಾಜಾರಾಕ್ ಆಪೊಂವ್ಕ್ ಆಯ್‌ಲ್ಲೆಂ ಪಳೆವ್ನ್ ಸಂತೊಸ್ ಜಾಲೊ. ಹೆಂ ಪುರಾ ಹಾಡ್ಲಿ ಗರ್ಜ್ ನಾಸ್‌ಲ್ಲಿ. ವಿಗಾರಾಕ್ ಜಾಲ್ಯಾರ್ ಕಾಂಯ್ ತರ್‌ಯಿ ದಿಂವ್ಚಿ ರಿವಾಜ್ ಆಸಾ. ದಾದೊಶಿ ಮನಾಚಿಂ ಮನ್ಯಾಂ ತುಮಿ. ಧಾರಾಳ್ ಆಸ್‌ಲ್ಲೆಂ ತರ್ ಕಿತೆಂ ಪುರಾ ದಿತ್ಯಾತ್ ಕೊಣ್ಣಾ! ಮೂಗ್ ಘಾಲ್ಲಿ ಮೊಗ್ಯಾಚಿ ಕಡಿ ರುಚಿಕ್ ಜಾಲ್ಲೆ ಬರಿಂ ತುಜೆಂ ಮುಕ್ಲೆಂ ಕಾಜಾರಿ ಜಿವಿತ್ ದಿಸಾಂದೀಸ್ ನವೆಂ ಆನಿ ಆಕರ್ಶಿತ್ ಜಾಂವ್ಚಿ ಮ್ಹಣ್ ಆಮ್ಚೆಂ ಮಾಗ್ಲೆಂ.”

“ಬ್ರದರ್, ಆಮ್ಚ್ಯಾ ಕುಟ್ಮಾಂತ್ ಕೊಣ್‌ಯಿ ದೇವಾಚೆ ಸೆವೆಕ್ ಗೆಲ್ಲಿಂ ನಾಂತ್. ಹಾಂವ್ ಆನಿ ಬಾಬ್ ತೆರ್ಸಿಯರಿ ಜಾವ್ನಾಸ್‌ಲ್ಲ್ಯಾನ್ ಆಮಿ ತುಮ್ಚ್ಯಾ ಕುಟ್ಮಾಚೆ ಸಾಂದೆ ಜಾವ್ನಾಸಾಂವ್. ಘರಾ ಕಾಜಾರ್ ಕಾಡಿನಾಂತ್. ಮ್ಹಾಕಾ ವ್ಹರ್ನ್ ದಿಂವ್ಚೆಂ ಜಾಲ್ಲ್ಯಾನ್ ರೊಸಾಚೆಂ ಜೆವಣ್ ಚಿಕ್ಕೆ ಬರೆಂ ಕರುಂಕ್ ಚಿಂತ್ಲಾಂ. ತಶೆಂ ತುಮಿ ರೊಸಾಕ್ ಯೆವ್ನ್ ಮ್ಹಜೊ ಸಂತೊಸ್ ದೊಡ್ಲೊ ಕರಿಚೆ ಆನಿ ಆಮ್ಚ್ಯಾ ಮ್ಹಾಲ್ವಡ್ಯಾಂ ಸಂಗಿಂ ತುಮ್ಚ್ಯಾ ‘ಫ್ರಾನ್ಸಿಸ್ಕನ್ ಕುಟ್ಮಾಂತ್’ ಆಸ್ಚೆ ಹೆ ತುಮ್ಚೆ ಭಯ್ಲಿಕ್ ರೊಸಾಕ್ ಬಸ್ಚೆ ಪಯ್ಲೆಂ ಬೆಸಾಂವ್ ದಿಚೆ ಮ್ಹಣ್ ಉಪ್ಯಾರ್ ಮಾಗ್ತಾಂ.”

“ಮ್ಹಜ್ಯಾ ಮೊಗಾಳ್ ಮಾಂಯ್ ಬಾಬಾನ್ ಆತಾಂಚ್ ದುಕಾಂ ಗಳೊಂವ್ಕ್ ಸುರು ಕೆಲ್ಯಾಂತ್. ಬಾಬ್ ಮ್ಹಣ್ತಾ:

“ಪುತಾ ಆಪೊಲಿ, ಖಿಂಯ್ಚ್ಯಾ ವೆಳಾರ್ ಆಯ್ಲ್ಯಾರ್‌ಯಿ ಏಕ್ ಮೂಟ್ ಹುನ್‌ಶೆಂ ಪೊಟಾಕ್ ದಿತಲೆಂಯ್. ಫಾಲ್ಯಾಂ ಸಕಾಳಿಂ ತುಂ ಗೆಲ್ಯಾ ಉಪ್ರಾಂತ್ ಮ್ಹಜಿ ಗತ್ ಕಿತೆಂ?” ಆನಕೆ ವಾಟೆನ್ ಮಾಂಯ್ ಸುಸ್ಕಾರ್ನ್ ಮ್ಹಣ್ತಾ,

“ಸಗ್ಳೆಂ ತುಜೆರ್ ಸೊಡ್ನ್ ಕೊಣಾ ಕೊಣಾಚ್ಯಾ ಬಾಗ್ಲಾರ್ ಕಾಮ್ ಕರ್ನ್ ಕಾಂಯ್ ಇಲ್ಲೆಂ ಹಾಡ್ತಾಲಿಂ ಪುತಾ. ಮ್ಹಾಕಾ ಕಸಲಿಚ್ ಖಿಂತ್ ನಾಸ್‌ಲ್ಲಿ. ಆತಾಂ ತುಂ ಗೆಲ್ಯಾ ಉಪ್ರಾಂತ್ ಮ್ಹಜೆ ಹಾತ್ ಪಾಂಯ್‌ಚ್ ಪಡ್ತಾತ್ ಕೊಣ್ಣಾ.” ಮುಕಾರುನ್ ದೊಗಾಂಯ್ ಮ್ಹಣ್ತಾತ್,

“ಆಮ್ಚೆಂ ಕಿಂತೆಯ್ ಜಾತಲೆಂ. ತುಕಾ ದೇವಾನ್ ಬರೊ ಏಕ್ ಭುರ್ಗೊ ದಾಕೊವ್ನ್ ದಿಲಾ. ತುಜ್ಯಾ ಸ್ವಭಾವಾಕ್ ತಾಳ್ ಪಡ್ಲೊ ಜಾಲ್ಲ್ಯಾನ್ ಮಾತ್ ಆಮಿ ಮುಕಾರ್ ಸರ್ಚ್ಲಾಂವ್. ತಶೆಂ ಸಂತೊಸಾನ್ ವಚ್ ಪುತಾ. ಆಮ್ಚೆ ವಿಷ್ಯಾಂತ್ ಖಿಂತ್ ಕರಿನಾಕಾ. ಭಾಗೆವಂತ್ ಕುಟಮ್ ತುಮ್ಚೆಂ

ಮುಕ್ತೆಂ ಜೀವನ್ ನಂದನ್ ಕರುಂ.” ತಿಂ ತಶೆಂ ಸಾಂಗ್ತಾನಾ ಮ್ಹಾಕಾ ತಡ್ಪಾನಾ ಬ್ರದರ್. ಕಷ್ಟಾಂನಿ ತಾಂಣೆಂ ಮ್ಹಾಕಾ ವ್ಹಡ್ ಕೆಲಾಂ. ತಶೆಂಚ್ ಕೊಣಾ ಕೊಣಾಚೆ ಹಾತ್ ಪಾಯ್ ಧರುನ್ ಮ್ಹಜೆಂ ಮುಕ್ತೆಂ ಜಿವಿತ್ ಸಂತೊಸಾಚೆಂ ಕರುಂಕ್ ವದ್ತಾಡ್ತಾತ್. ಅಬಲ್ ಹಾಂವ್. ತಾಂಚೆಂ ರೂಣ್ ಫಾರಿಕ್ ಕರುಂಕ್ ಹೆ ಜಿಣಿಯೆಂತ್ ಮ್ಹಾಕಾ ಸಾಧ್ಯ್ ನಾ. ತೆ ಖಾತಿರ್ ತುಮಿ ವೇಳ್ ಮೆಳ್ತಾನಾ ತಾಂಕಾಂ ಏಕ್ ಭೆಟ್ ದಿಲ್ಯಾರ್ ಮ್ಹಾಕಾ ಮಸ್ತ್ ಸಮಧಾನ್ ಜಾಯ್ತ್.”

“ತುಜಿಂ ಭೊಗ್ಲಾಂ ಮ್ಹಾಕಾ ಸಮ್ಜತಾತ್ ಭಯ್ಲಿ. ಲ್ಹಾನ್ ವ್ಹಡ್ ಜಾಲ್ಲೆಂ ಘರ್, ಮೊಗಾಚ್ಯಾ ವ್ಹಡಿಲಾಂಕ್ ಆನಿ ಭಾವಾ ಭಯ್ಲಿಂಕ್, ಸೆಜಾರ್ಚ್ಯಾಂಕ್ ಆನಿ ಸಯ್ರ್ಯಾ ಧಯ್ರ್ಯಾಂಕ್ ಸೊಡ್ನ್ ಅಪರಿಚಿತ್ ತರ್ನಾಚ್ಯಾ ಸಂಗಿಂ ಪಯ್ಲಿಲ್ಯಾ ಎಕಾ ನವ್ಯಾ ಘರಾಂತ್, ನವ್ಯಾ ಪರಿಸರಾಂತ್, ಮನ್ಶಾಂ ಕಶಿಂ ಕಿಶೆಂ ಮ್ಹಣ್ ನೆಣಾಸ್ತಾಂ ತಾಂಚೆ ಸಂಗಿಂ ಸಗ್ಳೆಂ ಜಿವಿತ್ ಸಾರುಂಕ್ ಆಸಾ ಮ್ಹಣ್ ಚಿಂತ್ತಾನಾ ಭಿರಾಂತ್ ದಿಸ್ಚಿ ಸಹಜ್. ತಶೆಂ ಮ್ಹಣುನ್ ಸದಾಂಕಾಳ್ ಆವಯ್ ಬಾಪಾಯ್ಚಿ ಪಾಸ್ಕೆಂತ್ ರಾವುಂಕ್ ಜಾಯ್ನಾ. ತೆ ತೆ ಪ್ರಾಯೆರ್ ಆಮ್ಕಾಂ ಪಸಂದ್ ಜಾಂವ್ಚೊ ಭೆಸ್ ಜೊಡಿಚೆಚ್. ಸ್ತ್ರೀ ಜಾವ್ನ್ ಜಲ್ಮಿಲ್ಲ್ಯಾ ಉಪ್ರಾಂತ್, ಬರೆಂ ಫಾಲೆಂ ಜಾತಾ ಮ್ಹಣಾಸರ್ ಆವಯ್ ಬಾಪಾಯ್ಚಿ ತಾಬೆಂತ್, ಕಾಜಾರ್ ಜಾಲ್ಯಾ ಉಪ್ರಾಂತ್ ನವ್ಯಾ ಸಾಂಗಾತಾ ಆನಿ ಉತರ್ ಪ್ರಾಯೆರ್ ಭುರ್ಗ್ಯಾಂಚೆ ಜತ್ಲೆ ಖಾಲ್ ನಾತ್ರಾಂಕ್ ಖೆಳಯ್ತ್ ಹಿ ಸಂಸಾರಿ ಜಿಣಿ ಆಕೆರ್ ಕರಿಚೆ ಪಡ್ತಾ. ಅಶೆಂ ಆದಿಂ ಚಲುನ್ ಆಯ್ಲಾಂ, ಆತಾಂಯ್ ಚಲ್ತಾ, ಫುಡೆಂಯ್ ಚಲ್ತಲೆಂ. ಹಿ ದೆವಾಚಿಚ್ ಮಾಂಡಾವಳ್. ತುಜ್ಯಾ ಆವಯ್ ಬಾಪುಯ್ ವಿಷ್ಯಾಂತ್ ಖಿಂತ್ ಕರಿನಾಕಾ. ಆಮ್ಚೆ ವರ್ವಿಂ ಸಂಸಾರ್ ಚಲನಾ. ತುಜ್ಯಾ ಜಾಗ್ಯಾರ್ ದುಸ್ರಿಂ ಉಬಿಂ ಜಾತಲಿಂ ಆನಿ ತಾಂಕಾಂ ಸುಧಾರ್ಸುನ್ ಧರ್ತಲಿಂ. ಹಾಂವ್‌ಯಿ ವೇಳ್ ಮೆಳ್ತಾನಾ ತಾಂಕಾಂ ಭೆಟ್ ದಿತಾಂ. ತುಂ ಸಮಧಾನಾನ್ ಘರಾ ವೆಚ್. ಕಾಜಾರಾಕ್ ದೀಸ್ ಲಾಗಿಂ ಆಯ್‌ಲ್ಲ್ಯಾನ್ ಬರಿ ತಯಾರಾಯ್ ಕರ್ ಜಾಯ್ತ್‌ಮು?”

ಆಪೊಲಿಚ್ಯಾ ರೊಸಾ ದೀಸ್ ಸಾಂಜೆರ್ ಸಾತ್ ವರಾರ್‌ಶೆಂ ಎಕಾ ಸಾಂಗಾತ್ಯಾ ಸಂಗಿಂ ಮಾಟ್ವಾಕ್ ರಿಗ್ತಾನಾ ಖಿಯ್ ಆಸ್‌ಲ್ಲೊ ಫೆರ್ನಾಂದಾಬ್ ಪಾನ್‌ಪೊಡ್ ಆನಿ ಉದಕ್ ಕಾಣ್ಲೆವ್ನ್ ಧಾಂವ್ನ್ ಆಯ್ಲೊ. ತಾಚಿ ಯೆಜ್ಜಾನ್ ಪಾಲಂವ್ ಸಮ ಕರಿತ್ತ್ ಹಾತ್ ಜೊಡಿಲಾಗ್ಲಿ. ಏಕ್ ಮಿನುಟ್ ಜಾಯ್ಜೆ ಜಾಲ್ಯಾರ್ ಧಾ ತೀಸ್ ಜಣಾಂನಿ ಮ್ಹಾಕಾ ವೆಡೊ ಘಾಲೊ. ‘ಆಪೊಲಿಕ್ ಸೊಡ್ನ್ ಮ್ಹಾಕಾಚ್ ರೊಸ್ ಪುಸ್ತಾತ್ ಕೊಣ್ಣಾ!’ ಚಿಂತ್ಲೆಂ ಹಾಂವೆಂ. ಹಳ್ಳೆಚೊ ಸಾದೊ ಲೋಕ್. ಇತ್ಲ್ಯಾರ್ ಎಕ್ಲಿ ಶೆರಾಂತ್ಲಿ ಮ್ಹಣ್ ದಿಸ್ತಾ ಮ್ಹಾಕಾ ಪಳೆವ್ನ್,

“ಫ್ರಾದ್‌ಯಿ ರೊಸಾಚ್ಯಾ ಮಾಟ್ವಾಕ್ ಯೆತಾತ್‌ವೆ ತರ್?” ಮ್ಹಳ್ಳೆಂಚ್ ಆನ್ಕೆಕ್ಲಿ,

“ಯೆಂವ್ಕ್ ನಜೊ ಮ್ಹಣ್ ಖಿಯ್ಚ್ಯಾ ಬುಕಾರ್ ಬರೊವ್ನ್ ಘಾಲಾಂ?” ಮ್ಹಣ್ ತಿಕಾ ದುರುಗುಟ್ಟುನ್ ಪಳೆತಾನಾ, ಕುಶಿನ್ ಆಸ್‌ಲ್ಲೊ ಆಬ್ ಉಬೆ ರಾವುನ್,

“ಜೆಜು ಪಾಸುನ್ ಆಪೊಸ್ತಲಾಂಕ್ ಕಾಣ್ಲೆವ್ನ್ ಕಾನಾ ನಗರಿಂ ಲಗ್ನಾಕ್ ಗೆಲಾ. ಸಾಯ್ಬಿಣ್ ಮಾಂಯ್ ಆದ್ಲ್ಯಾ ದಿಸಾಚ್ ಗೆಲ್ಲಿ. ಪೊರಾದಾಂನಿ ಆಯ್‌ಲ್ಲ್ಯಾಂತ್ ವ್ಹಡ್ಲೆಂ ಕಿಶೆಂ ಜಾಲೆಂ?” ಆಬಾಚೆಂ ವಾಕ್ಮೋಲ್ ಆಯ್ಕುನ್ ಸಗ್ಳ್ಯಾಂನಿ ಸಂತೊಸಾನ್ ತಾಳಿಯೊ ಪೆಟ್ಲೊ. ಶೆರಾಗಾರ್ನ್ ಚಾಪ್ಲೆ!”

ರೊಸಾಕ್ ಬಸ್ಲೆ ಪಯ್ಲೆಂ ಆಪೊಲಿ ಮ್ಹಾಲ್ಪಡ್ಯಾಂಚೆಂ ಬೆಸಾಂವ್ ಕಾಣ್ಲೆಂವ್ಕ್ ಆಲ್ತಾರಿ ಮುಕಾರ್ ಉಬೆಂ ರಾವ್ಲೆಂ. ಆವಯ್ ಬಾಪಾಯ್ ತಶೆಂ ಸರ್ವ್ ಜಾಂಟಿಂ ತಾಕಾ ಬೆಸಾಂವ್




ವಿತಾನಾ ನೆಂಟಿಂ ಆನಿ ತಾಚೊ ಸಾಂಗಾತಿಣಿ ತಾಕಾ ಪೊಟ್ಲನ್ ಧರ್ನ್ ವೊಂಟಾಂನಿ ದೊನ್ಯಿ ಕುಶಿಂನಿ ದೋದೊನ್ ದಿತಾಲಿಂ. ಇತ್ಯಾರ್ ಗುರ್ಕಾರಾಚಿ ದಿಷ್ಟ್ ಮ್ಹಜೆರ್ ಪಡ್ಲಿ.

“ಅರೇ... ಬ್ರದರಾಂಚೊ ಉಗ್ಡಾಸ್‌ಚ್ ನಾ! ತುಮಿ ಪಯ್ಲೆಂ ಬೆಸಾಂವ್ ದಿಜೆ ಆಸ್‌ಲ್ಲೆಂ. ಉಪ್ಕಾರ್ ಕರ್ನ್ ಆಮ್ಚೆ ಹೊಕ್ಲೆಕ್ ಬೆಸಾಂವ್ ದಿಯಾ.”

“ವ್ಹಡ್ ನಾ. ಪಯ್ಲೆಂ ವ ಉಪ್ರಾಂತ್ ಬೆಸಾಂವ್ ತೆಂ ಬೆಸಾಂವ್‌ಚ್. ಆಪೊಲಿನ್ ಮ್ಹಾಕಾ ಬೆಸಾಂವ್ ದಿಂವ್ಕ್‌ಚ್ ಆಪಯ್‌ಲ್ಲೆಂ. ಸಗ್ಳಾಂಚೆಂ ಜಾಂವ್ಚಿ ಮ್ಹಣ್ ರಾವೊಂ, ತಿತ್ಲೆಂಚ್.” ಉಪ್ರಾಂತ್ ಉಟುನ್ ಆಪೊಲಿ ಮುಕಾರ್ ಉಬೊ ಜಾಲೊಂ. ಹಾತ್ ಜೊಡ್ನ್ ರಾವ್‌ಲ್ಲ್ಯಾ ತಾಚ್ಯಾ ಮಾತ್ಕಾರ್ ಹಾತ್ ದವರ್ನ್ ಸಗ್ಳಾಂಕ್ ಆಯ್ಕುಂಚೆ ಬರಿಂ ಲ್ಹಾನ್ಯೆಂ ಮಾಗ್ಲೆಂ ಮ್ಹಳೆಂ:

“ಸರ್ಗಿಂಚ್ಯಾ ಬಾಪಾ, ರೊಸಾಕ್ ಬಸ್ತೆ ಆದಿಂ, ತುಜೆಂ ಬೆಸಾಂವ್ ಕಾಣ್ಲೆಂವ್ಕ್ ತುಜೆ ಮುಕಾರ್ ಉಬೆಂ ಆಸ್ಚ್ಯಾ ಹ್ಯಾ ತುಜ್ಯಾ ಭುರ್ಗ್ಯಾಚೆರ್ ಆಂಚ್ ಭಡ್ವ್ಯಾಂ ಸಂಗಿಂ ತುಜ್ಯಾ ಬೆಸಾಂವಾಂಚೊ ಶಿಂವರ್ ವೊತ್. ಲಗ್ನಾಚ್ಯಾ ಪವಿತ್ರ ಬಾಂದಾಕ್ ತಾಕಾ ತುವೆಂ ಆಪಯ್ಲಾಂಯ್. ತ್ಯಾ ಭೆಸಾಚಿ ಜವಾಬ್ದಾರಿ ಪಾಳುಂಕ್ ಸದಾಂಚ್ ತಾಕಾ ಬಳ್ ಆನಿ ಸೊಸ್ಣಿಕಾಯ್ ದಿ. ತಾಚೆಂ ದುರ್ಬಳೆಂ ಬಿಡಾರ್, ಮಾಂ ಬಾಪ್, ಭಾವ್ ಭಯ್ಲಿಂ ಆನಿ ಮೊಗಾಚ್ಯಾ ಸರ್ವಾಂಕ್ ಸೊಡ್ನ್ ವೆತಾನಾ ತಾಕಾ ಕಿತ್ಲೆಂ ಭೊಗ್ತಾ ಮ್ಹಳೆಂ ತುಂ ಜಾಣಾಂಯ್. ಹ್ಯಾ ವೆಳಾ ತಾಕಾ ಆನಿ ತಾಚ್ಯಾ ಮೊಗಾಚ್ಯಾಂಕ್ ತುಂ ಜಾ ಬುಜವಣ್. ವೆಚ್ಯಾ ಘರ್ಡ್ಲಿಂ ಮನ್ಶಾಂ ಕಸಲಿಂ ಕೊಣ್ಣಾ, ಫಾಲ್ಯಾಂ ಹಾತ್ ಧರ್ಚೊ ನವ್ರೊ ಕಸಲ್ಯಾ ಸ್ವಭಾವಾಚೊ, ಆಪ್ಣಾಕ್ ಕಿಶೆಂ ರಾಕುನ್ ಆಸಾ ಕೊಣ್ಣಾ ಮ್ಹಳೆಂ ತೆಂ ನೆಣಾ ಆಸ್ಚಾರ್ಯಾಯಿ ತುಂ ಸರ್ವ್ ಜಾಣಾಂಯ್. ಧಯ್ಯಾನ್ ಆನಿ ಸಂತೊಸಾನ್ ತುಜೆರ್ ತಾತ್ಯೆಣಿ ದವರ್ನ್ ಮುಕಾರ್ ವಚುಂಕ್ ತಾಕಾ ಕುರ್ಪಾ ದಿ. ಕಶೆಂ ತೆಂ ಆಜ್ ಮ್ಹಣಾಸರ್ ತಾಚ್ಯಾ ಆವಯ್ ಬಾಪಾಯ್ಕ್ ಖಾಲ್ ಜಾವ್ನ್, ಭಾವಾ ಭಯ್ಲಿಂಕ್ ಮೊಗಾನ್ ದೆಕ್ತಾಲೆಂ ತಶೆಂಚ್ ತಾಚ್ಯಾ ಮಾಂಯ್ ಮಾಂವಾಕ್ ಆನಿ ನವ್ರ್ಯಾಕ್ ತಾಣೆಂ ಖಾಲ್ ಜಾವ್ನ್ ಚಲಾಶೆಂ ಆನಿ ಲ್ಹಾನಾಂ ಸರ್ವಾಂಕ್ ಮಯ್ನಾಸಾನ್ ಪಳೆಶೆಂ ಕರ್. ತಾಚ್ಯಾ ಮಾಂಯ್ ಮಾಂವಾನ್ ಆಪೊಲಿಕ್ ತಾಂಚೆಂಚ್ ಭುರ್ಗಿಂ ಮ್ಹಣ್ ಚಿಂತುನ್ ಮೊಗಾನ್ ಸಾಂಬಾಳಿಶೆಂ ಕರ್. ಆಪೊಲಿಚೆಂ ಆನಿ ತಾಚ್ಯಾ ನವ್ರ್ಯಾಚೆಂ ಕಾಳಿಜ್ ತುಜ್ಯಾ ಮೊಗಾನ್ ಭರ್. ಸದಾಂಚ್ ತಿಂ ತುಜೊ ಆನಿ ಎಕಾಮೆಕಾಚೊ ಮೋಗ್ ಕರ್ನ್ ಆಸ್ಚ್ಯಾಕ್ ಹಾಂಚೆಂ ಕಾಜಾರಿ ಜಿವಿತ್ ಸುಖಾಳ್ ತಶೆಂ ಘಳಾಧಿಕ್ ಕರ್. ನಿಮಾಣೆಂ ಬಾಪಾ, ಆಮ್ಕಾಂ ಸಮೆಸ್ತಾಂಕ್ ತುಜ್ಯಾ ಮೊಗಾಚಿಂ ಆನಿ ಸಮಾಧಾನಾಚಿಂ ಹಾತೆರಾಂ ಕರ್.”

ಹಾಂವ್ ದೊಳೆ ಉಗ್ತೆ ಕರ್ತಾನಾ, ಆಪೊಲಿಚ್ಯಾ ಆನಿ ತಾಚ್ಯಾ ವ್ಹಡಿಲಾಂಚ್ಯಾ ದೊಳ್ಕಾಂನಿ ದುಕಾಂ ದೆಂವ್ತಾಲಿಂ. ಪೂಣ್ ತೊಂಡಾರ್ ಶಾಂತತಾ ಆಸ್‌ಲ್ಲಿ. ತಿಂ ದುಕಾಂ ಕಸಲಿಂ ತಿಂ ಮ್ಹಳೆಂ ಪಾರ್ಕುಂಕ್ ಹಾಂವ್ ಸಕಲ್ಲ್ಯಾ. ರೊಸಾ ನಂತರ್ ವೊರ್ನ್ ಶಿತಾಚೆಂ ರುಚಿಕ್ ಜೆವಣ್ ಜಾವ್ನ್ ಫಾಲ್ಯಾಂ ರೆಸ್ಪೆರಾಕ್ ಯೆತಾಂ ಮ್ಹಣ್ ಸಾಂಗುನ್ ಮ್ಹಜ್ಯಾ ಸಾಂಗಾತ್ಯಾ ಸಂಗಿಂ ಪಾಟಿಂ ಪರ್ತಾಲೊಂ.



# ಧನ್ಯವಾದ್ ತುಕಾ ನತಾಲಿಯಾ ಮ್ಹಜ್ಯಾ...!

ಕ್ರಿಸ್ತಮಸಾಚ್ಯಾ ಆದ್ಲ್ಯಾ ದಿಸಾ ಮ್ಹಣ್ಣೆ 24 ತಾರ್ಕೆರ್ ಸೆಜ್‌ಸಾಂಬಾರಾ ಕುಸ್ವಾರ್ ಆದ್ಲಿ ಬದ್ಲಿ ಕರ್ನ್ ಮಧ್ಯಾ ನೆಚ್ಯಾ ಮಿಸಾ ನಂತರ್ ಬಾಳಕ್ ಜೆಜುಚೊ ಉಮೊ ಕಾಣ್ಲೆವ್ನ್ ತಾಕಾ ಖರ್ಚಾಕ್ ಬಸಿಯೆಂತ್ ಕಾಂಯ್ ಇಲ್ಲೆಂ ಘಾಲ್ನ್ ಘರಾ ಪಾವ್ಲ್ಯಾ ನಂತರ್ ಎಕಾಮೆಕಾ ಬರೆಂ ಫೆಸ್ತ್ ಮಾಗುನ್ ಕುಸ್ವಾರಾಚಿ ರೂಚ್ ಪಳೆಂವ್ಚಿ ರಿವಾಜ್. ಆಮಿ ಕುಸ್ವಾರ್ ಕರಿನಾಂವ್. ಕರುಂಕ್ ಕಳಾನಾಸ್‌ಲ್ಲೆಂ ಏಕ್ ಕಾರಣ್ ಜಾಲ್ಯಾರ್ ಆರ್ಥಿಕ್ ಪರಿಸ್ಥಿತಿ ಆನೈಕ್ ಕಾರಣ್ ಜಾಲ್ಲ್ಯಾನ್ ಆದ್ಲಿ ಬದ್ಲಿ ಕರ್ಚೊ ಪ್ರಸಂಗ್‌ಚ್ ಯೆನಾ. ಸಾಂ. ಫ್ರಾನ್ಸಿಸ್ಕಾ ಭಕ್ತಾಂನಿ ಫ್ರಾದಿಂಚ್ಯಾ ಮೊಗಾನ್ ಹಾಡ್ನ್ ದಿಲ್ಲೊ ಕುಸ್ವಾರ್ ಉಪ್ಕಾರಿ ಮನಾನ್ ಸ್ವೀಕಾರ್ ಕರ್ನ್ ಕಾಳ್ಜಾಂ ಧಾವ್ನ್ ದೇವ್ ಬರೆಂ ಕರುಂ ಮ್ಹಣ್ತಾಂವ್. ದೆವಾಚೆ ಸೆವೆಕ್ ಗೆಲ್ಲಿಂ ಉಪ್ಪಾಸಿಂ ಪಡ್‌ಲ್ಲಿಂ ಹಾಂವ್ ಆಯ್ಕುನ್ ನೆಣಾಂ. ಕಸಲಿ ಪರಿಸ್ಥಿತಿ ಆಯ್ಲ್ಯಾರ್‌ಯಿ ದೇವ್ ಅನಿರೀಕ್ಷಿತ್ ಥರಾನ್ ಸುದಾರ್ಪನ್ ವ್ಹರ್ತಾ. ತಶೆಂ ಆಮ್ಕಾಯ್ ಸಬಾರ್ ಜಣಾಂನಿ ಕುಸ್ವಾರ್ ಹಾಡ್ನ್ ದಿಲ್ಲೊ. ಹಾಂತ್ಲಿಂ ಚಡಾವತ್ ಜಾವ್ನ್ ದುರ್ಬಳಿಂ. ತಾಂಕಾಂ ಪಾಪ್ ಭರ್ಮತ್ ಚಡ್. ಆಸ್‌ಲ್ಲೆಂ ವಾಂಟುನ್ ಖಾತಾತ್. ದರಬಸ್ತ್ ಆಸ್‌ಲ್ಲಿಂ ತಾಂಚ್ಯಾಚ್ ಸ್ವಾರ್ಥಾಚ್ಯಾ ದರ್ಯಾಂತ್ ಉಪೆವ್ನ್ ಆಸ್ತಾತ್!

ಸಾಂಚ್ ಸಾಂಚ್ ಜಾತಾನಾ ಹಾಳ್ಜಾಯೆನ್ ಕಾಂಪಿಣ್ ವ್ಹಾಜ್‌ಲ್ಲಿ ಪಳೆವ್ನ್ ಹಾಂವೆಂಯ್ ಆವಾಜಾವಿಣ್ ಬಾಗಿಲ್ ಉಗ್ತೆಂ ಕೆಲೆಂ.

“ದೇವ್ ಬರಿ ಸಾಂಚ್ ದಿಂವ್ ಬ್ರದರ್. ಮಾಂಯ್ನ್ ಕುಸ್ವಾರ್ ಧಾಡ್ನ್ ದಿಲಾ. ಹಿ ಕೇಕ್ ಮ್ಹಜ್ಯಾ ನಾಂವಾನ್, ಫಾಲ್ಕಾಂ ಮ್ಹಜೊ ಜಲ್ಮಾ ದೀಸ್. ಹೆ ಸುಕ್ರುಂಡೆ ತುಮ್ಮಾಂಚ್. ಸುಕ್ರುಂಡೆ ಮ್ಹಳ್ಳಾರ್ ತುಮ್ಮಾಂ ಭಾರಿ ಮ್ಹಣ್ ಮಾಂಯ್ ಸಾಂಗ್ತಾಲಿ. ಉರ್‌ಲ್ಲೊ ಕುಸ್ವಾರ್ ಪೂರಾ ಸಗ್ಳ್ಯಾಂಕ್.”

“ದೇವ್ ಬರೆಂ ಕರುಂ ತುಕಾ ನತಾಲಿಯಾ. ತಶೆಂಚ್ ಘರ್ಚ್ಯಾ ಸಮೆಸ್ತಾಂಕ್. ಸಾಂಗಾತಾಚ್ ಭಾಗಿ ಜಲ್ಮಾ ದಿವಸ್ ತುಕಾ. ಕಸಲ್ಯಾ ಭಾಗಿ ದಿಸಾ ಜಲ್ಮಾಲಾಂಯ್ ತುಂ! ಭಾರಿಚ್ ಅರ್ಥಾಭರಿತ್ ನಾಂವ್ ತುಜೆಂ! ಸದಾಂಚ್ ನತಾಲಾಂ ಫೆಸ್ತಾಚೊ ಉಗ್ಡಾಸ್ ಹಾಡ್ಚೆ ತಸಲೆಂ! ಸುಕ್ರುಂಡೆ ಮ್ಹಳ್ಳಾರ್ ಭುರ್ಗೇಪಣಾರ್ ಮ್ಹಾಕಾ ಭಾರಿ ಆಸ್‌ಲ್ಲೆಂ ವ್ಹಯ್. ಹಾಕಾ ಲಾಗುನ್ ಪಯ್ಲೆ ಉಸ್ತಾವ್ನ್ ಬಾಬಾಚೆ ಮಾರ್ ಖೆಲ್ಲೆಯ್ ಆಸಾತ್!

ತುಜೆ ಮಾಂಯ್ಚೊ ಉಗ್ಡಾಸ್ ಪುಣೆಯಿ ಜಾವ್ತೆತ್. ಕೆದಾಳಾ ಸಾಂಗ್‌ಲ್ಲೊ ಉಗ್ಡಾಸ್. ತೆಂ ಆಸುಂ, ಆಜ್ ಕಿತೆಂ ತುಜೆ ಥಂಯ್ ವಿಶೇಸ್ ಚುರುಕಾಯ್ ದಿಸ್ತಾ. ದೊಳೆ ಪರ್ಜಳ್ತಾತ್, ಫಾಲ್ಕಾಂ ತುಜೊ ಜಲ್ಮಾ ದಿವಸ್ ಮ್ಹಣುನ್?”

“ಕಾರಣ್ ಆಸಾ ಬ್ರದರ್. ಕೊಣಾಕಡೆ ಸಾಂಗನಾ ಜಾಲ್ಯಾರ್‌ಯಿ ತುಮ್ಮೆ ಕಡೆ ಸಾಂಗಾನಾಸ್ತಾಂ ರಾವುಂಕ್ ಜಾಯ್ನಾ. ಪಂದ್ರಾ ದಿಸಾಂ ಆದಿಂ ಮ್ಹಾಕಾ ಏಕ್ ಚಡ್ ಮೊಗಾಚಿ ವಸ್ತ್ ತ್ಯಾಗ್ ಕರಿಚೆ ಪಡ್ಲಿ. ತೆ ನಂತರ್ ಮ್ಹಜೆ ಥಂಯ್ ನವೊಚ್ ಹುರುಪ್ ಭರ್ಲಾ. ಮನ್ ಸಗ್ಳೆಂ ಪುಳಕಿತ್ ಜಾವ್ನ್

“ಫೀಲ್ ಗೆಲ್ಲೋಚ್ ಕಳನಾ.”

“ಮ್ಹಾಕಾ ಸ್ವಪ್ನಾ ಸಮ್ಜುಂಕ್ ನಾಮು? ಕಸಲಿ ಹಾಬಾ ತಿ ತಿತ್ತಿ ಮೊಗಾಚಿ ವಸ್ತ್! ಚಿಕ್ಕೆ ಏಡಾಳ್ ಸಾಂಗ್ ಪಳೆವ್ಕಾಂ!”

“ತರ್ ಆಯ್ಕಾ. ಹಾಂವ್ ಗರ್ಧನಾಚೊ ಗೊಟೊ ಕರ್ನಾಂತ್ ಮಗ್ನ್ ಜಾವ್ನ್ ಆಸ್ಲಿಂ. ಪಾತಾ ತಿತ್ಲೊ ಸ್ವಾಭಾವಿಕ್ ಕರಿಜೆ ಮ್ಹಣ್ ಮ್ಹಜಿ ಆಶಾ. ತೆದ್ನಾಂ ಮ್ಹಜೆಂ ಕ್ಲಾಸ್‌ಮೇಟ್ ಕು| ನಳಿನಿ ಯೇವ್ನ್ ಉಬೆಂ ರಾವ್ಲೆಂ ಮ್ಹಾಕಾ ಖಬರ್‌ಚ್ ನಾ. ವಿಜ್ಞಿತ್ ಜಾವ್ನ್ ಭಾತೆಣಾರ್ ದವರ್‌ಲ್ಲ್ಯಾ ಬಾಳ್ಕಾಕ್‌ಚ್ ಪಳೆತಾಲೆಂ. ಸುಖ್ ದುಖ್ ಉಲಯ್ತಚ್ ಆಯ್‌ಲ್ಲಿ ಗರ್ಜ್ ವಿಚಾರ್ಲಿ. ತೆದ್ನಾಂ ನಳಿನಿ ನಮ್ತೆನ್,

“ನತಾಲಿಯಾ, ಮ್ಹಾಕಾ ತುಜೆ ಥಾವ್ನ್ ಏಕ್ ಉಪ್ಕಾರ್ ಜಾಯ್ನೆ. ತುಂ ಜಾಣಾಂಯ್ ಹೆಚ್ 20 ತಾರ್ಕೆರ್ ಮ್ಹಜೊ ಖರಾರ್. ಮ್ಹಜೆ ಕಡೆ ಬರೆಶೆಂ ಎಕ್‌ಯಿ ಕಾಪಡ್ ನಾ. ಕಾಪಡ್ ಹಾಡುಂಕ್ ಮ್ಹಣ್ ದವರ್‌ಲ್ಲೆ ಪಯ್ಕೆ ಬಾಬ್ ಆವ್ಚಿತ್ ಸಿಕ್ ಪಡ್‌ಲ್ಲ್ಯಾನ್ ಖರ್ಚಾಲೆ. ತುಜೆಂ ಏಕ್ ದಿಶಿ ಜಾಲ್ಯಾರ್ ಭಾರಿ ಉಪ್ಕಾರ್ ಜಾಯ್ನೆ.”

“ಮ್ಹಾಕಾ ತಾಚಿ ಭಿರ್ಮತ್ ದಿಸ್ಲಿ. ಗರೀಬ್ ತರ್‌ಯಿ ಮರ್ಯಾದೆಚೆಂ ಭುರ್ಗೆಂ ತೆಂ. ಕಾಂಯ್ ಚಿಂತಿನಾಸ್ತಾಂ ಸಟ್ ಕರ್ನ್ ‘ಜಾಯ್ನೆ’ ಮ್ಹಳೆಂ ಹಾಂವೆಂ. ಭಿತರ್ ವಚುನ್ ಪಳೆತಾನಾ ಏಕ್ ಸೊಡ್ನ್ ಉರುಲ್ಲಿಂ ಪುರಾ ನ್ಹೆಸ್‌ಲ್ಲಿಂ ಕಾಪ್ತಾಂ. ತಾಂತ್ಲೆಂ ಏಕ್ ದಿಂವ್ಕ್ ಮ್ಹಾಕಾ ಫುಟ್ಲೆಲೆನಾ. ನವೆಂ ಆಸ್‌ಲ್ಲೆಂ ಕಾಪಡ್ ಮ್ಹಜ್ಯಾ ನೊರ್ಮನಾನ್ ಮ್ಹಜ್ಯಾ ಜಲ್ಮಾ ದಿಸಾ ನ್ಹೆಸುಂಕ್ ಮ್ಹಣ್ ಧಾಡ್‌ಲ್ಲೆಂ. ವಯ್ಲಾನ್ ಚಡ್ ಮೊಲಾಚೆಂ. ತೆಂ ನ್ಹೆಸುನ್ ಫೊಟೊ ಕಾಡ್ನ್ ಆಪ್ಲಾಕ್ ಧಾಡಿಜೆ ಮ್ಹಣ್ ಬರಯ್‌ಲ್ಲೆಂ. ಕಿತೆಂ ಕರ್ಚೆಂ ಮ್ಹಣ್ ಮ್ಹಾಕಾ ಕಳನಾ ಜಾಲೆಂ. ದಿತಾಂ ಮ್ಹಣ್ ಸಾಂಗುನ್ ಜಾಲಾಂ. ನೊರ್ಮನಾನ್ ದಿಲ್ಲೆಂ ಕಾಪಡ್ ದಿತಾಂ ಮ್ಹಣ್ ತಿತಿನ್ ಪಾಪ್ಲಿಂ ಕಾಡ್ನ್ ಪಾಟಿಂ ದವರ್ಲೆಂ. ಮ್ಹಜೆ ಮೊಗಾಚೆ ವ್ಯಕ್ತಿನ್ ದಿಲ್ಲಿ ಮ್ಹಾಕಾ ಚಡ್ ಪಸಂದ್ ಜಾಲ್ಲಿ ವಸ್ತ್ ಆನ್ಯೆಕ್ಯಾಕ್ ದಿಂವ್ಕ್ ಮನ್ ಆಯ್ಕುನಾ ಜಾಲೆಂ. ಹ್ಯಾ ವೆಳಾರ್ ಭಾತೆಣಾರ್ ನಿದುನ್ ಹಿಂವಾನ್ ಅಂಕುಡ್ಲ್ಯಾ ದೇವ್ ಬಾಳ್ಕಾಚೆಂ ದೃಶ್ಯ ಮ್ಹಜ್ಯಾ ದೊಳ್ಯಾಂ ಮುಕಾರ್ ಆಯ್ಲೆಂ. ಜೆಜುನ್ ಮ್ಹಜೆ ಖಾತಿರ್ ದುರ್ಬಳ್ಯಾಯ್ ವೆಂಗಳ್ಲ್ಯಾ ತರ್, ಹಾಂವೆಂ ಹ್ಯಾ ಕಾಪ್ತಾಚೊ ತ್ಯಾಗ್ ಕರ್ಚೊ ಕಾಂಯ್ ವ್ಹಡ್ಲೊ ನ್ಹಯ್. ಕಾಪಡ್ ಕಾಣ್ಲೆವ್ನ್ ಭಾಯ್ರ್ ಯೆತಾನಾ ದೊಳ್ಯಾಂ ಥಾವ್ನ್ ನಾಕಾ ಮ್ಹಳ್ಯಾರ್‌ಯಿ ದುಕಾಂ ಯೆನಾಸ್ತಾನಾ ರಾವುಂಕ್ ನಾಂತ್. ತಿಂ ಭಾಯ್ರ್ ದಾಕಯ್ತಾಸ್ತಾಂ ಹಾಸಾತ್ ಭಾಯ್ರ್ ಆಯ್ಲಿಂ ಆನಿ ಕಾಪಡ್ ನಳಿನಿಚ್ಯಾ ಹಾತಿಂ ದಿವ್ನ್ ಮ್ಹಳೆಂ,

“ನಳಿನಿ, ಕ್ರಿಸ್‌ಮಸಾಚಿ ಕಾಣಿಕ್ ಜಾವ್ನ್ ಹೆಂ ಕಾಪಡ್ ಸ್ವೀಕಾರ್ಲಿ. ತುಜೊ ಖರಾರ್ ಬರ್ಚಾ ಥರಾನ್ ಜಾಂವ್ಚಿ ಮ್ಹಣ್ ಮ್ಹಜಿ ಆಶಾ ಆನಿ ಮಾಗ್ಲೆಂ.”

ಕಾಪಡ್ ಪಳೆವ್ನ್ ನಳಿನಿ ಶಿರಿಂ ಸುಕ್ಲೆಂ! ತಾಚ್ಯಾ ದೊಳ್ಯಾಂನಿ ದುಕಾಂ ಭರ್ಲಿಂ. “ನತಾಲಿಯಾ” ಮ್ಹಣಾಲೆಂ ತೆಂ. “ತುಜೆ ಥಾವ್ನ್ ಇತ್ಲ್ಯಾ ಮೊಲಾಚೆಂ, ತೆಂಯ್ ನವೆಂಚ್ ಕಾಪಡ್ ಹಾಂವೆಂ ಅಪೇಕ್ಷುಂಕ್ ನಾ. ತುವೆಂ ನ್ಹೆಸ್‌ಲ್ಲ್ಯಾಂತ್ಲೆಂ ಏಕ್ ದಿಲ್ಕಾರ್ ಪುರೊ.”

“ನ್ಹೆಸ್‌ಲ್ಲೆಂ ಕಾಪಡ್ ಅಸಲ್ಯಾ ಬರ್ಚಾ ಕಾರ್ಯಾಕ್ ದಿಂವ್ಕ್ ಮ್ಹಾಕಾ ಹಾತ್ ಆಯ್ಲೊ ನಾ. ಬೆಜಾರ್ ಕರ್ನಾಕಾ. ತುಂ ಸಮಾಧಾನಾನ್ ವಚ್.”



“ಸುರೈರ್ ಮ್ಹಾ ಕಾ ಮ್ಹಸ್ತ್ ಭೊಗ್ನಾರಾಯಿ ಉಪ್ರಾಂತ್ ಮ್ಹಜೆ ಮತಿಕ್ ಮ್ಹಸ್ತ್ ಸಂತೊಸ್ ಜಾಲೊ. ಜೆಜು ಖಾತಿರ್ ಇಲ್ಲೊ ಪುಣೆಯಿ ತ್ಯಾಗ್ ಕರ್ಚೊ ಸಂದರ್ಭ್ ಮೆಳ್ಳೊ ನ್ಹಯ್ ಮ್ಹಣ್!”

“ನತಾಲಾಂ ಫೆಸ್ತಾಕ್ ಅಪುರ್ಬಾಯೆಚಿ ತಯಾರಾಯ್ ಕೆಲಿಯ್ ತುವೆಂ! ಚಡ್ತಿಕ್ ಆಸ್ಲೆಂ ಪಿ ಆಮ್ಕಾಂ ಪಸಂದ್ ನಾಸ್ಲೆಂ ಹೆರಾಂಕ್ ದಿಂವ್ಕ್ ಸುಲಭ್. ಪುಣ್ ಎಕೆ ಮೊಗಾಚೆ ವ್ಯಕ್ತಿನ್ ಆಮಿ ಜಾವ್ನ್ ಗಲ್ಲಿಜೆ ಮ್ಹಣ್ ದಿಲ್ಲಿ ವಸ್ತ್ ಹಾತ್ ಉಕಲ್ಚೆ ದಿಂವ್ಕ್ ತಿತ್ಲೆಂ ಸುಲಭ್ ನ್ಹಯ್. ಪುಣ್ ಹೆಂ ಸಾಂಗ್ ನತಾಲಿಯಾ, ಕೊಣ್ ಹೊ ತುಜೊ ನೊರ್ಮನ್? ತುಕಾ ಭಾವ್ ನಾಂತ್ ತೆಂ ಹಾಂವ್ ಜಾಣಾಂ. ಹೊ ಖಿಯ್ ಥಾವ್ನ್ ಉದೆಲೊ?”

“ನೊರ್ಮನ್ ಮ್ಹಜೊ ಜಾಲ್ಲ್ಯಿ ವೇಳ್ ಘಡಿ ವಿಚಿತ್ರ್ಚೆ ಮ್ಹಣಜೆ. ಆದ್ಲ್ಯಾ ವರ್ಸಾ ನತಾಲಾಂ ಫೆಸ್ತಾ ದೀಸ್ ಮಧ್ಯಾನೆಚ್ಯಾ ಮಿಸಾಕ್ ಮಾಂಯ್ ಸಂಗಿಂ ಹಾಂವ್ ಗೆಲ್ಲಿಂ. ಮಿಸಾ ನಂತರ್ ವಿಗಾರಾಕ್ ಬರೆಂ ಫೆಸ್ತ್ ಮಾಗುನ್ ಪಾಟಿಂ ಯೆತಾನಾ ಇಗರ್ಜ್ ಖಾಲಿ ಜಾಲ್ಲ್ಯಿ. ಮಿರ್ನಾಮ್ ಸಾಕ್ರಿಸ್ತಿಂತ್ ಮಿಸಾಚಿ ಮುಸ್ತಾಯ್ಕಿ ಮಾಂಡುನ್ ದವರ್ತಾಲೊ. ಬಾಳಕ್ ಜೆಜುಕ್ ವಂದನ್ ಕರುಂಕ್ ಗರ್ಭನಾಚ್ಯಾ ಗೊಟ್ಕಾ ಕಡೆ ವೆತಾನಾ ಏಕ್ ಸುಂದರ್ ಯುವಕ್ ಗೊಟ್ಕಾ ಮುಕಾರ್ ತಕ್ಲಿ ಬಾಗಾವ್ನ್ ಆಸ್ಲೊ. ತಾಚ್ಯಾ ದೊಳ್ಕಾಂ ಥಾವ್ನ್ ದುಕಾಂ ದೆಂವ್ತಾಲಿಂ. ಮಾಂಯ್ಕಾ ಹಾಂವೆಂ ವ್ಹಳು ಕುಟ್ಟುನ್ ಮ್ಹಳೆಂ—

“ಪಳೆ ಮಾಂಯ್ ತೊ ರಡ್ತಾ!”

“ಮಾಂಯ್ಕಾ ಮ್ಹಜ್ಯಾ ಹೆರಾಂಚಿ ಪಾಪ್ ಭಿರ್ಮತ್ ಚಡ್. ತಿ ತಾಚೆ ಲಾಗಿಂ ವಚುನ್, ಬುಜಾರ್ ಹಾತ್ ದವರ್ನ್ ಮ್ಹಣಾಲಿ,

“ಕೊಣ್ ಪುತಾ ತುಂ; ಕಿತ್ಯಾಕ್ ರಡ್ತಾಯ್?”

“ತೆದ್ನಾ ತೊ ಏಕ್‌ಚ್ ಪಾವ್ಟಿಂ ನಿದೆಂತ್ಲೊ ಉಟ್‌ಲ್ಲೆ ಬರಿಂ ಉಡುನ್ ಪಡ್ಲೊ ಆನಿ ಚಾರಾಂಯ್ ಕುಶಿಂನಿ ದಿಷ್ಟ್ ಲಾವ್ನ್ ಇಗರ್ಜ್ ಖಾಲಿ ಜಾಲ್ಲ್ಯಿ ಪಳೆವ್ನ್ ಕಾವ್ಲೆಲೊ. ತುವಾಲ್ಯಾನ್ ವೆವೆಗಿಂ ದುಕಾಂ ಪ್ರಸುನ್ ಹಾಸುನ್‌ಶೆಂ,

“ತಶೆಂ ಕಾಂಯ್ ನಾ ಆಂಟಿ. ಹ್ಯಾ ಖಾಲ್ತ್ಯಾ ಆನಿ ದುರ್ಬಳ್ಳಾ ಭಾಗೆವಂತ್ ಕುಟ್ಮಾಕ್ ಪಳೆತಾನಾ ಮ್ಹಾಕಾ ಮ್ಹಜ್ಯಾ ಜಲ್ಮಾ ದಿಸಾಚೊ ಉಗ್ಡಾಸ್ ಆಯ್ಲೊ. ಹಾಂವ್‌ಯಿ ಎಕಾ ಮೊಡ್ಕುರ್ ಗುಡ್ಪಲಾಂತ್ ನತಾಲಾಂಚೆ ರಾತಿಂ ಸಾಡೆ ತೀನ್ ವರಾರ್ ಜಲ್ಮಾಲ್ಲೊಂ ಮ್ಹಣ್ ಮಾಂಯ್ ಸಾಂಗ್ತಾಲಿ. ಮ್ಹಜೆಂ ನಾಂವ್ ನೊರ್ಮನ್ ಕೊನ್ನೆಸೊ. ಹಾಂವ್ ಹ್ಯಾ ಗಾಂವ್ಚೊ ನ್ಹಯ್. ಹಾಂಗಾಚ್ಯಾ ಎಕಾ ಬೆಂಕಾಂತ್ ಆಫೀಸರ್. ಹೊಸ್ಪೆಲಾಂತ್ ರಾವ್ತಾಂ. ಫೆಸ್ತಾಕ್ ಘರಾ ವೆತೊಂ ಮ್ಹಳ್ಳಾರ್ ಮ್ಹಾಕಾ ಕೊಣ್‌ಯಿ ನಾಂತ್.” ಇತ್ಲೆಂ ಮ್ಹಣ್ತಾನಾ ತಾಚೆ ದೊಳೆ ದುಕಾಂನಿ ಭರ್ಲೆ. ಹೆಂ ಪಳೆಂವ್ಕ್ ಆಮ್ಕಾಂಯ್ ಜಾಲೆಂ ನಾ.

“ತರ್ ಪುತಾ ತುಂ ಆಜ್ ಫೆಸ್ತಾಕ್ ಆಮ್ಗೆರ್ ಯೆ. ಆಮಿಂಯ್ ಘರಾ ಆಸ್ಚಿಂ ತೆಗಾಂಚ್. ಹೆಂ ಆಮ್ಚೆಂ ಏಕ್‌ಚ್ ಭುರ್ಗಿಂ ನತಾಲಿಯಾ. ಸಾಂತಾಂ ಭಕ್ತಾಂ ಕಡೆ ಮಾಗುನ್ ಪುರೊ ಜಾವ್ನ್ ನಿಮಾಣೆಂ ವಚುನ್ ಭಾಗೆವಂತ್ ಕುಟ್ಮಾಚ್ಯಾ ಪಾಂಯಾಕ್ ಪಡ್ಲ್ಯಾಂವ್. ತಾಚೆ ದಯೆನ್ ನತಾಲಾಂಚೆ ರಾತಿಂ ಅಡೇಜ್ ವರಾರ್ ಹ್ಯಾ ಘಾಂತ್ಯಾ ಘರಾಚ್ಯಾ ಸುಕ್ರಾಕ್ ದೆವಾನ್ ಆಮ್ಕಾಂ ದಿಂವ್ಚಿ ಕೃಪಾ ದಾಕಯ್ಲಿ. ಹೆ ವರ್ವಿಂ ನತಾಲಾಂಚೆಂ ಫೆಸ್ತ್ ಆಮ್ಕಾಂ ದೊಡ್ಡ್ಯಾ ಧರಾನ್ ಮೊಗಾಚೆಂ. ಹರೆಕಾ ವರ್ಸಾ ಹಾಕಾ ಕಾಣ್ಲೆವ್ನ್ ಮಧ್ಯಾನೆಚ್ಯಾ ಮಿಸಾಕ್ ಹಾಂವ್ ವೆತಾಂ ಆನಿ ಭಾಗೆವಂತ್ ಕುಟ್ಮಾಕ್ ಮನಃ ಪೂರ್ವಕಿ

ಅರ್ಗಾಂ ದಿತಾಂ. ಆತಾಂ ತುಂಯ್ ನತಾಲಾಂಚೆ ರಾತಿಂ ಚಾಲ್ಲ್ಯೊಯ್ ಜಾಲ್ಲ್ಯಾನ್ ಆನಿ ಹೆಣೆ ತುಕಾ ಸಯ್, ಧಯ್, ನಾಸ್‌ಲ್ಲ್ಯಾನ್ ಆಮ್ಚೆರ್ ಚಲ್ಯಾಂ. ತುಮ್ಮೊ ದೊಗಾಂಯ್ಚೊ ಜಲ್ಮಾ ದಿವಸ್ ಆನಿ ಫೆಸ್ಟ್ ಗಡ್ಡ್ ಕರ್ಯಾಂ.”

ಆಮಿ ತೆಗಾಂಯ್ ಘರಾ ಪಾವ್ತಾನಾ ರಾತಿಚಿಂ ತೀನ್ ವರಾಂ. ಬಾಬಾನ್ ನವ್ಯಾ ಸಯ್ಕಾಂಕ್ ಮೊಗಾನ್ ಸ್ವಾಗತ್ ಕೆಲೊ. ಕಾತ್ರನ್ ಜಲ್ಮಾ ದಿಸಾಚೊ ಆನಿ ಫೆಸ್ಟಾಚೊ ಸಂಭ್ರಮ್ ಸುರು ಕೆಲೊಚ್! ಮ್ಹಾಕಾ ಕಿತ್ಯಾಕ್ ಅವ್ಯಕ್ತ್ ಸಂತೊಸ್ ಜಾತಾಲೊ. ತಾಚಿಂ ನಿಷ್ಕಳಿಂಕ್ ಮುಖಮಳ್ ಆನಿ ಸಾದೊ ಜಿನಸ್ ಪಳೆವ್ನ್ ಎಕಾ ಥರಾಚಿಂ ಆಕರ್ಷಣ್ ಭೊಗ್ತಾಲೆಂ. ತಾಕಾ ಕೊಣ್‌ಯಿ ನಾಂತ್ ಮ್ಹಣ್ ಆಯ್ಕಲ್ಲ್ಯಾ ಉಪ್ರಾಂತ್ ಕಾಳಿಜ್ ಮ್ಹಜೆಂ ತಾಚೆ ಭಿರ್ಮತೆನ್ ಭರ್ತಾಲೆಂ. ದೊನ್ಬಾರಾಚಿಂ ಜಿವಣ್ ಜಾತಚ್ ಪೊತ್ ಚಿಕ್ಕಿ ಆಡ್ ಕರ್ನ್ ನೊರ್ಮನ್ ವಚುಂಕ್ ಭಾಯ್ರ್ ಸರ್ಲೊ. ತೆದ್ನಾ ಬಾಬ್ ಮ್ಹಣಾಲೊ—

“ಪುತಾ ನೊರ್ಮನ್, ಹೊಸ್ಲೆಲಾಂತ್ ರಾಂವ್ಚ್ಯಾ ಬದ್ಲಾಕ್ ಆಮ್ಚೆರ್ ರಾವ್ಚ್ಯಾರ್ ಜಾಯ್ತೆವೆ? ಆಮಿಂಯ್ ಪಳೆ ಘೊಡಿಂಚ್ ಜಣಾಂ.”

“ತುಜ್ಯಾ ಬರ್ಯಾ ಮನಾಕ್ ಮಸ್ತ ದೇವ್ ಬರೆಂ ಕರುಂ ಅಂಕಲ್. ತುಮ್ಮೊ ಮೋಗ್ ಆನಿ ಮಯ್ನಾಸ್ ಪಳೆತಾನಾ ಕಾಳಿಜ್ ಭರುನ್ ಯೆತಾ. ದೆವೊತ್ ಆನಿ ಮರ್ಯಾದಿಚಿಂ ಮನ್ಶಾಂ ತುಮಿ. ಹಾಂವ್ ಹಾಂಗಾ ರಾವನ್ ಜಾಲ್ಯಾರ್ ಲೊಕಾಚ್ಯೊ ಜಿಬೊ ಪೊಗಿಚ್ ರಾಂವ್ಚೊನಾಂತ್. ಅಂತಿಮ್ ಬಿ. ಕೊಮ್ ಕರ್ಚೆ ನತಾಲಿಯಾಚೆಂ ಮತಿಚಿಂ ಸಮಧಾನ್ ಭಿಗ್ಡುನ್ ವರ್ಸ್ ಆಕಿರ್ ಕರುಂಕ್ ಹ್ಯೊ ಜಿಬೊ ಸೊಡ್ಚೊನಾಂತ್. ತುಮ್ಮೊ ಘನಾಕ್ ಆನಿ ಮಾನಾಕ್ ಕಳಿಂಕ್ ಹಾಡುಂಕ್ ಹಾಂವ್ ತಯಾರ್ ನಾ. ತುಕಾ ಬೆಚಾರ್ ನಾ ಜಾಲ್ಯಾರ್ ಹಾಂವ್ ಹೊಸ್ಲೆಲಾಂತ್‌ಚ್ ರಾವ್ತಾಂ.”

“ತುವೆಂ ಸಾಂಗ್ಚ್ಯಾಂತ್ ಸತ್ ಆಸಾ. ಶಾಣೊ ಭುರ್ಗೊ ತುಂ. ಚಡಾವತ್ ಜಾವ್ನ್ ಆಮಿ ದೊಳ್ಯಾಂನಿ ದೆಕ್‌ಲ್ಲೆಂ ಆನಿ ಹೆರಾಂನಿ ಸಾಂಗ್‌ಲ್ಲೆಂ ಆಯ್ಕುನ್ ಜಿಬೆಚಿ ಖೊರೊಚ್ ಕಾಡ್ಲಿ. ಖರಿ ಗಜಾಲ್ ಸೊದುನ್ ಕಾಡುಂಕ್ ವ ಅಂತರಂಗ್ ಜಾಣಾ ಜಾಂವ್ಕ್ ತ್ರಾಸ್ ಕಾಡಿನಾಂವ್. ಆಮ್ಕಾಂ ಬೆಚಾರ್ ನಾ. ತುಕಾ ಕಿತೆಂ ಬರೆಂ ದಿಸ್ತಾ ತಶೆಂ ಕರ್. ತುಜಿಂ ಮ್ಹಳ್ಳಿಂ ಕೊಣ್‌ಯಿ ನಾಂತ್ ದೆಕುನ್ ಹಾಂವೆಂ ಅಶೆಂ ಮ್ಹಣುಂಕ್ ಕಾರಣ್. ಪೂಣ್ ತುಕಾ ಕೆದಾಳಾಯ್ ಆಮ್ಚೆಂ ದಾರ್ ಉಗ್ತೆಂ ಆಸಾ.”

“ಜರುರ್ ಯೆತಾಂ ಅಂಕಲ್. ಮೀಟ್ ಖೆಲ್ಲ್ಯಾ ಘರಾಕ್ ವಿಸ್ತುಂಚೊ ಮನಿಸ್ ಹಾಂವ್ ನ್ಹಯ್.”

“ನೊರ್ಮನ್ ಗೆಲ್ಯಾ ಉಪ್ರಾಂತ್ ಮ್ಹಾಕಾ ಚುಕ್‌ಲ್ಲೆ ಚುಕ್‌ಲ್ಲೆ ಬರಿಂ ಜಾತಾಲೆಂ. ಶಿಕ್ವಾಚೆರ್ ಮತ್ ವಚಾನಾಸ್‌ಲ್ಲಿ. ‘ತೊ ಸದಾಂಚ್ ಆಯ್‌ಲ್ಲೊ ಜಾಲ್ಯಾರ್ ಕಿತ್ಲೆಂ ಬರೆಂ ಆಸ್‌ಲ್ಲೆಂ’ ಚಿಂತ್ತಾಲಿಂ ಹಾಂವ್. ಅಶೆಂ ಆಸ್ತಾಂ ಏಕ್ ದೀಸ್ ಆಯ್ತಾರಾ ನೊರ್ಮನ್ ಆಯ್ಲೊಚ್! ಮ್ಹಾಕಾ ಚಾರ್ ಬುಜಾಂ ಜಾಲಿಂ!”

“ದೇವ್ ಬರಿ ಸಾಂಚ್ ದಿಂವ್ ನತಾಲಿಯಾ. ಖಿಂಯ್ ಪಾವ್ಲ್ಯಾಂತ್ ತುಜಿಂ ವ್ಹಡಿಲಾಂ?”  
“ಮಿಸಾಕ್ ಗೆಲ್ಯಾಂತ್. ಆತ್ಮಾಂ ಯೆಂವ್ಕ್ ಜಾಲಿಂ. ಬಸ್ ನೊರ್ಮನ್, ಕಸೊ ಆಸಾಯ್ ತುಂ, ಕಿತೆಂ ಬಾರಿಚ್ ಅಪ್ರೊಪ್ ಜಾಲೊಯ್?”

“ಅಪ್ರೊಪ್ ಜಾಲ್ಯಾರ್ ಮರ್ಯಾದ್ ಚಡ್, ಬರೆಂ ಕರ್ನ್ ಉಲಯ್ತಾತ್. ಸದಾಂಚೊ ಜಾಲ್ಯಾರ್

ಮನಿಸ್ ಸವಾಯೆಚೊ ಜಾತಾ, ಮ್ಹಣ್ತಾತ್ ಚಾಣೆ.”

“ಜಾಂವ್ಕ್ ಪುರೊ. ಪುಣ್ ಹೆಂ ತುಕಾ ಲಗ್ತಿ ಜಾಯ್ನಾ. ತುಂ ದಿಸಾಕ್ ದೋನ್ ಪಾಪ್ಲಿಂ ಆಯ್ಲಾರ್‌ಯಿ ಮ್ಹಾಕಾ ಸಂತೊಸ್‌ಚ್!”

“ತುಕಾ ಜಾಂವ್ಕ್ ಪುರೊ. ಸಂಸಾರಾಂತ್ ಆಮಿ ದೊಗಾಂಚ್ ನ್ಹಯ್ ಪಳೆ! ಗರ್ಜೆ ಭಾಯ್ರ್ ಹೆರಾಂಕ್ ಉಲೊಂವ್ಕ್ ಕಿತ್ಯಾಕ್ ಕಾರಣ್ ದಿಜೆ!”

“ಹೆರಾಂಚೆ ಜಿಬೆರ್ ಆಪ್ಲೆಂ ಸಮಧಾನ್ ಆಸಾನಾಯೆ ಮ್ಹಣ್ಲೆಂ ಹಾಂವೆಂ. ತೆಂ ಮರುಂ. ತುಕಾ ಬೆಜಾರ್ ನಾ ಜಾಲ್ಯಾರ್ ಏಕ್ ಸವಾಲ್ ವಿಚಾರುಂ?”

“ಏಕ್ ನ್ಹಯ್ ಪಂಚಿಸ್ ವಿಚಾರ್!”

“ತರ್ ನೊರ್ಮನ್ ತುಕಾ ಕೊಣ್‌ಯಿ ನಾಂತ್ ಮ್ಹಣ್ಲೊಯ್ ನ್ಹಯ್‌ವೆ? ಮಾಂ ಬಾಪ್, ಭಾವ್ ಭಯ್ಲಿಂ ಕೊಣ್‌ಯಿ ನಾಂತ್?”

“ಮಾಂ ಬಾಪ್ ಆಸ್‌ಲ್ಲೆಂ. ಆತಾಂ ನಾಂತ್. ಮಾಂಯ್ ಸಾಂಗ್ಲೆ ಪರ್ಮಾಣೆಂ ಹಾಂವ್ ತಾಂಚೊ ಪಯ್ಲೊ ಆನಿ ನಿಮಾಣೊ ಭುರ್ಗೊ. ಮ್ಹಜಿಂ ವ್ಹಡಿಲಾಂ ದುರ್ಬಳಿಂ ಮ್ಹಳ್ಳಾರ್ ದುರ್ಬಳಿಂ! ಬಾಬ್ ರೂಕ್ ಚಿರ್ಚ್ಚಾ ಕಾಮಾಕ್ ವೆತಾಲೊ. ಕಾಜಾರ್ ಜಾವ್ನ್ 2 ವರ್ಸಾಂನಿ ಹಾಂವ್ ಜಾಲ್ಲೊಂ ಖಿಯಾ. ಬಾಂಳ್ತರ್ ಬಾರಿ ಕಷ್ಟಾಂಚೊ ಜಾಲ್ಲೊ. ಮಾಂಯ್ ಬಾರಿ ನಿತ್ರಾಣ್ ಜಾಲ್ಲಿ. ನತಾಲಾಂಚೆ ರಾತಿಂ ಸಾಡೆ ಇಕ್ರಾ ವರಾರ್ ತಿಕಾ ಅಟಿವಿಟೆ ಸುರು ಜಾಲೆ. ಹೆಂ ಪಳೆಂವ್ಕ್ ತಾಂಕಾನಾಸ್ತಾಂ ಬಾಬ್ ‘ಮೇಡ್‌ಬಾಯೆಕ್’ ಆಪೊಂವ್ಕ್ ಧಾಂವೊ! ಕಾಳ್ಕೆ ರಾತಿಂ ಪಾಂಪಾಳ್ಕಾ ವಯ್ಲಾನ್ ಧಾಂವ್ತಾನಾ ಪಾಯ್ ನಿಸ್ತುನ್ ವ್ಹಾಳಾಕ್ ಪಡ್ಲೊ. ಪಾಜೆ ಫಾತ್ರಾರ್ ಪಡ್‌ಲ್ಲ್ಯಾನ್ ಪಾಯ್ ಕುಡ್ಲೆ ಜಾವ್ನ್ ಉಜ್ವಾಡ್ತಾಂ ಮ್ಹಣಾಸರ್ ಥಂಯ್ ಉರ್ದೊ. ಹೆಣೆಂ ಮಾಂಯ್ ದೂಕ್ ವಿಶೇಸ್ ಜಾಲಿ! ಬಾಬ್ ಗೆಲ್ಲೊ ನಾಂಚ್! ತಿಚಿ ಹಾಕ್ ಬೊಬ್ ಆಯ್ಕುನ್ ಸೆಜಾರ್ಚಿಂ ನಿದ್‌ಲ್ಲಿಂ ಧಾಂವುನ್ ಯೆವ್ನ್ ತಿಚೆ ಕುಮ್ಕುಕ್ ಆಯ್ಲಿಂ. ಸುಮಾರ್ ಸಾಡೆತೀನ್ ವರಾರ್ ಮಾಂಯ್ ದೆವಾನ್ ಕಾಕುಳ್ತೆ ಕೆಲಿ ಖಿಯಾ! ಹೆಣೆಂ ಸಕಾಳಿಂ ಗಾದ್ಯಾ ಕಡೆ ಗೆಲ್ಲಾ ಸೆಜಾರ್ಚಾಂನಿ ಬಾಬಾಕ್ ಉಕಲ್ನ್ ಹಾಡ್ಲೊ. ಪಳೆವ್ನ್ ಮಾಂಯ್ ದೊಳ್ಕಾಂಕ್ ಕಾಳೊಕ್ ಯೆವ್ನ್ ಮತ್ ಚುಕ್ಲಿ! ಬಾಬಾಚೊ ಪಾಂಯ್ ಕಿತೆಂ ಕೆಲ್ಯಾರ್‌ಯಿ ಬರೊ ಜಾಲೊನಾ. ಮಾಂಯ್ ಲೊಕಾಚ್ಯಾ ಬಾಗ್ಲಾರ್ ಕಾಮ್ ಕರ್ನ್ ಆಮ್ಕಾಂ ಪೊಸಿಜೆ ಪಡ್ಲೆಂ. ಹಾಂವ್ 6 ಮಹಿನ್ಯಾಂಚೊ ಜಾತಾನಾ ಬಾಬಾನ್ ಮಾಂಯ್ ಲಾಗಿಂ ಆಪೊವ್ನ್, ಮ್ಹಾಕಾ ತಾಚ್ಯಾ ಕಾಳ್ಜಾಕ್ ದಾಂಬುನ್ ಧರ್ನ್ ಗಳ್ಳೆಂ ರಡ್ಲೊ ಖಿಯಾ! ಉಪ್ರಾಂತ್ ಮ್ಹಾಕಾ ತಿಚೆ ಹಾತಿಂ ದಿವ್ನ್,

“ಹ್ಯಾ ಮ್ಹಜ್ಯಾ ವಾಚ್ರಾಕ್, ಭುರ್ಗ್ಯಾ ಜೆಜು ಬರಿಂ ಶೆಗುಣಾಂನಿ ಆನಿ ದೆವಾಚ್ಯಾ ಮೊಗಾನ್ ವಾಡಶೆಂ ಜತನ್ ಘೆ ಆಲಿಸಾ. ಹ್ಯಾ ಮ್ಹಜ್ಯಾ ಚೆರ್ಕ್‌ಚಿ ಸೊಬಾಯ್ ಪಳೆಂವ್ಕ್ ದೆವಾನ್ ಮ್ಹಾಕಾ ನಿರ್ಮುಂಕ್ ನಾ ಮ್ಹಣ್ ದಿಸ್ತಾ. ತುವೆಂ ದೀಸ್ ರಾತ್ ಲೊಕಾಚ್ಯಾ ಬಾಗ್ಲಾರ್ ರಗತ್ ಆಚಾಂವ್ಚೆಂ ಪಳೆತಾನಾ ಕಾಳಿಜ್ ಮ್ಹಜೆಂ ಪಾಪ್ಲಿಲ್ಲೆ ಬರಿಂ ಜಾತಾ. ಕಾಜಾರ್ ಜಾಲ್ಲ್ಯಾಕ್ ಎಕಾ ದಿಸಾಚೆಂ ಸುಖ್ ತುಕಾ ಹಾಂವೆಂ ದಿಲ್ಲೊ ಉಗ್ಡಾಸ್ ನಾ. ಹೆ ಕಷ್ಟ್ ದೆವಾನ್ ಮ್ಹಜ್ಯಾ ಬರ್ಯಾಕ್‌ಚ್ ದಿಲ್ಯಾತ್ ಮ್ಹಣ್ ಚಿಂತ್ಲಾಂ. ಮೊಡ್ಲೆನ್ ಕುಂಬಾರಾಕ್ ವಿಚಾರುಂಕ್ ಹಕ್ಕ್ ನಾ, ಆಪ್ಣಾಕ್ ಪಾರ್ಲರಾಂತ್ ದವರ್ಚ್ಯಾ ಬದ್ಲಾಕ್ ಕಾಸ್ಲಾಂತ್ ಕಿತ್ಯಾಕ್ ದವರ್ಲಾಂಯ್ ಮ್ಹಣ್! ರಚ್‌ಲ್ಲೊ ದೇವ್ ತುಮ್ಕಾಂ ಪೊಸ್ತಲೊ!” ಅಶೆಂ ಸಾಂಗುನ್ ದೋನ್ ತೀನ್ ದಿಸಾಂನಿ ಪಾಂಯಾಂಚೆ ವಳ್ವಳೆ ಸೊಸುಂಕ್



ತಾಕಾನಾಸ್ತಂ ಬಾಬ್ ಸರೋ ಮ್ಹಣ್ ಮಾಂಯ್ ಸಾಂಗ್ತಾಲಿ.”

ಮಾಂಯ್ ಮ್ಹಜೆ ಕೂಲಿಚೆಂ ಕಾಮ್ ಕರ್ನ್ ಬಿ. ಕೊಮ್. ಮ್ಹಣಾಸರ್ ಮ್ಹಾಕಾ ಶಿಕಯ್ಲೆಂ. ನಿಮಾಣೆ ಪರೀಕ್ಷೆಂತ್ ಹಾಂವೆಂ ಪಯ್ಲೆಂ ರೇಂಕ್ ಕಾಡ್ಲ್ಯಾನ್ ಬೆಂಕಾಂತ್ ಕಾಮ್ ಮೆಳುಂಕ್ ಕಷ್ಟ್ ಜಾಂವ್ಕ್ ನಾಂತ್. ಪಯ್ಲೊ ಸಾಂಬಾಳ್ ಹಾಡ್ನ್ ಮಾಂಯ್ಚ್ಯಾ ಹಾತಾಂತ್ ದಿಲ್ಲ್ಯಾ ವೆಳಾರ್ ತಿಚ್ಯಾ ದೊಳ್ಯಾಂನಿ ದುಕಾಂ ಭರ್ಲಿಂ.

“ಪುತಾ, ಆಜ್ ಮ್ಹಜೆಂ ಕಾಳಿಜ್ ಸಂತೊಸಾನ್ ಭರ್ಲಾಂ. ಇತ್ಲ್ಯಾ ವರ್ಸಾಂಚಿ ಮ್ಹಜಿ ವಾಂವ್ಕ್ ತುಜೆ ಥಂಯ್ ಸಾರ್ಥಕ್ ಜಾಲಿ ತಿ ದೆಕೊನ್. ಆನಿ ಜಾಲ್ಯಾರ್ ದೆವಾನ್ ಮ್ಹಾಕಾ ವ್ಹೆಲ್ಯಾರ್ ವ್ಹಡ್ ನಾ. ಸಮಧಾನಾನ್ ಪ್ರಾಣ್ ಸೊಡಿನ್. ತುಕಾ ತುಜ್ಯಾ ಪಾಂಯಾರ್ ಉಬೆಂ ರಾವಶೆಂ ಕರುಂಕ್ ಮ್ಹಾಕಾ ಬಳ್ ದಿಲ್ಲ್ಯಾ ದೆವಾಕ್ ಜಾಂವ್ ಮಹಿಮಾ! ಹೆ ಪಯ್ಲೆ ತುಜೆ ಕಡೆ ದವರ್ ಪುತಾ. ಮ್ಹಾಕಾ ಪಯ್ಕಾಂಚಿ ಆಶಾ ನಾ. ಇತ್ಲೆ ಪಯ್ಲೆ ಪಯ್ಲೆ ಪಾವ್ಲಿಂ ಹಾಂವೆಂ ಪಳೆಂವ್ಚೆ. ತುಕಾ ಬರಿಶಿ ಇಲ್ಲಿ ಮುಸ್ತಾಯ್ಕಿ ಕರ್ ಆನಿ ಮ್ಹಾಕಾ ಏಕ್ ಸಾದೆಂ ಕಾಪಡ್ ಹಾಡ್.”

‘ಮಾಂಯ್’ ಮ್ಹಳೆಂ ಹಾಂವೆಂ ತಿಕಾ ಪೊಟ್ಲನ್ ಧರ್ನ್ “ವೆಗಿಂಚ್ ಹಾಂವ್ ಸೊಬಿತ್ ಘರ್ ಬಾಂದ್ತಲೊಂ. ಮೆಜಾರ್ ತುಕಾ ವಾಡ್ತಲೊಂ. ಕಾಮಾಕ್ ಜಣ್ ದವರ್ನ್ ಸುಖಾನ್ ತುಕಾ ಪೊಸ್ತಲೊಂ!”

“ವ್ಹಡ್ಪಣಾಕ್ ಆಶೆನಾಕಾ ಪುತಾ. ಖಾಲ್ತೊ ಆನಿ ಸಾದೊ ಭುರ್ಗೊ ಜಾವ್ನ್ ಜಿಯೆಂವ್ಕ್ ಪ್ರಯತ್ನ್ ಕರ್. ದುರ್ಬಳ್ಯಾ ಜೆಜು ಬರಿಂ, ದುರ್ಬಳ್ಯಾಂ ಮಧೆಂ ಎಕಾಮೆಕಾ ಉಪ್ಯಾರಾಕ್ ಪಡ್ಲೆ ಮನಿಸ್ ಜಾವ್ನ್ ಜಿಯೆಂವ್ಕಾಂ.”

“ಘೊಡ್ಯಾ ತೆಂಪಾನ್ ಮ್ಹಾಕಾ ವರ್ಗ್ ಜಾಲೊ. ಮಾಂಯ್ ಸೊಡ್ನ್ ಯೆಂವ್ಕ್ ಮ್ಹಾಕಾ ಮ್ಹಸ್ತು ಕಷ್ಟ್ ಜಾಲೆ. ಮಹಿನ್ಯಾಕ್ ಏಕ್ ಪಾವ್ಲಿಂ ವಚುನ್ ಕರ್ನ್ ಆಸ್ಲೊಂ. ಏಕ್ ದೀಸ್ ಹಾಂವ್ ಆಫೀಸಾಂತ್ ಕಾಮಾರ್ ಆಸ್ತಾನಾ ಟೆಲೆಗ್ರಾಮ್ ಆಯ್ಲೆಂ, ‘ಮಾಂಯ್ ಗಡೀಸ್ ಆಸಾ’ ಮ್ಹಣ್! ಕಾಳಿಜ್ ಹಾತಾಂತ್ ಕಾಣ್ಲೆವ್ನ್ ಧಾಂವೊಂ! ಮಾಂಯ್ ಆಸ್ತೆಂತ್ ದವರ್ಲೆಂ. ‘ಭಯಂಕರ್ ಉಸೊಡ್, ಖಿಂಯ್ಚ್ಯಾಯ್ ವೆಳಾರ್ ಶ್ವಾಸ್ ಬಂಧ್ ಜಾಂವ್ಕ್ ಸಾಧ್ಕ್ ಆಸಾ’ ಮ್ಹಣಾಲೊ ದಾಕ್ತೆರ್. ಹೆಂ ಆಯ್ಕುನ್ ಭಿಯಾನ್ ಧರ್ಧರೊಂ ಹಾಂವ್! ಕಿತ್ಲೆ ಪಯ್ಲೆ ಖರ್ಚೆಲ್ಯಾರ್ಲಯಿ ವ್ಹಡ್ ನಾ, ದಾಕ್ತೆರಾಚ್ಯಾ ಪಾಂಯಾಂಕ್ ಪಡ್ಲೊಂ ಹಾಂವ್. ‘ಮ್ಹಜೆ ಆವಯ್ಕ್ ಗೂಣ್ ಕರ್. ತಿಚಿ ಶಿವಾಯ್ ಹ್ಯಾ ಸಂಸಾರಾಂತ್ ಮ್ಹಾಕಾ ಕೊಣ್ಲಯಿ ನಾಂತ್. ಮ್ಹಜೆ ಖಾತಿರ್ ತಿಣೆಂ ತಿಚಿ ಸಗ್ಳಿ ಜಿಣಿ ಝರಯ್ಲ್ಯಾ. ಪೊತಾಕ್, ಪಾವ್ಲಾಕ್ ಕರ್ಪುನ್, ಭಿಜುನ್ ಪೊಟಾಕ್ ಸಮಾನಾಸ್ತಾಂ ಮ್ಹಾಕಾ ತಿಣೆಂ ಪೊಸ್ಲಾಂ ಆನಿ ಶಿಕಪ್ ದಿಲಾಂ. ಮ್ಹಜೆ ಖಾತಿರ್ ಆಪ್ಲೆಂ ಸರ್ವಸ್ವ್ ದಿಲ್ಲೆ ಮ್ಹಜೆ ಆವಯ್ಕ್ ಮರುಂಕ್ ಸೊಡಿನಾಕಾ. ತಿಚೆಂ ಇಲ್ಲೆಂ ಪುಣ್ಲಯ್ ರೂಣ್ ಫಾರಿಕ್ ಕರ್ಚೆಂ ಭಾಗ್ ಮ್ಹಾಕಾ ಮೆಳಶೆಂ ಕರ್ ದಾಕ್ತೆರಾಬಾ!”

“ಮ್ಹಜೆಂ ಪ್ರಯತ್ನ್ ಹಾಂವ್ ಕರ್ತಾಂ ತರ್ನಾಟ್ಲ್ಯಾ. ಸಗ್ಳೆಂ ದೆವಾಚ್ಯಾ ಹಾತಾಂತ್ ಆಸಾ. ತುಮ್ಮಾಂ ಉಲೊಂವ್ಕ್ ಆಸ್ಲಾರ್ ಹೊ ಆಯಿನ್ ವೇಳ್. ನಾ ಜಾಲ್ಯಾರ್ ಮಾಗಿರ್ ಚುರ್ಚುರ್ಚೆಂ ಪಡತ್.”

“ಬಾರಾಧಿಕ್ ಮೆಟಾಂನಿ ಮಾಂಯ್ ಸರ್ಪಿಂ ಗೆಲೊಂ. ತಿಕಾ ಪಳೆತಾನಾ ದೂಕ್ ಲಿಪೊಂವ್ಕ್ ಜಾಲೆಂನಾ. ಮ್ಹಾಕಾ ಪಳೆವ್ನ್ ತಿ ಅಮೃತಿ ಹಾಸ್ಲಿ ಆನಿ ಲಾಗಿಂ ಆಪೊವ್ನ್ ಮಾತೆಂ ಪೊಶೆವ್ನ್,

“ರಡಾನಾಕಾ ಪುತಾ, ಧಯ್, ಘೆ. ಹಾಂವ್ ಚಡ್ ವೇಳ್ ಕಾಡಿನಾ ಮ್ಹಣ್ ದಾಕ್ತೆರಾಚಿ ತೊಂಡಾಚೊ ಛಾರೊ ಪಳೆತಾನಾ ಕಳ್ಳೆಂ. ಹಾಂವ್ ಮರುಂಕ್ ಭಿಯೆನಾ. ದೆವಾನ್ ಮ್ಹಾಕಾ ದಿಲ್ಲೆ ಬೆಸಾಂವ್ ಬರ್ಯಾ ಧರಾನ್ ಪೊಂತಾಕ್ ಪಾವಯ್ಲಿ ತೃಪ್ತಿ ಮ್ಹಾಕಾ ಆಸಾ. ಮ್ಹಜೆ ಆವಯ್ಚೆ ಆ ಕಾಚಾರಿ ಸ್ತ್ರಿಯೆಚೆ ಕಾಯ್ ಬರ್ಯಾ ಧರಾನ್ ಪಾಳ್ಲೆಂ ಸಮಧಾನ್ ಆಸಾ. ಸಂಸಾರಾಂತ್ ಕೊಣ್ಣೆಂ ಶಾಶ್ವತ್ ನ್ಹಯ್. ಆತಾಂ ಮ್ಹಜೆಂ ಮಿಸಾಂವ್ ಆಕೆರ್ ಜಾತಾನಾ ತುಜೆಂ ಮಿಸಾಂವ್ ಸುರು ಜಾತಾ ಬರ್ಯಾ ಆವಯ್ ಬಾಪಾಯ್, ಜಾಲ್ಯೊಯ್ ಜಾಲ್ಲ್ಯಾನ್ ತಾಂಗೆಂ ತುಜೆ ಖಾತಿರ್ ಕಾಡ್ಲೆ ವಾಂವ್, ಕಷ್ಟ್, ತ್ಯಾಗ್ ಆನಿ ದಿಲ್ಲಿ ಬರಿ ದೇಕ್ ತುಜೆ ಧಂಯ್ ನಿರ್ಫಳ್ ಜಾಯ್ನಾ ಜಾಂವ್ನಿ ಖಾಲ್ತೊ ಆನಿ ಮೊಗಾಳ್ ಭುರ್ಗೊ ಜಾವ್ನ್ ಚಲ್. ದುರ್ಬಳ್ಯಾಂಚಿ ಪಾಪ್ ಭಿರ್ಮತ್ ಸದಾಂಚಿ ತುಜೆ ಕಾಳ್ಜಾಂತ್ ಆಸುಂದಿ. ಖಿಯ್ಯಾಯ್ ಸಂದರ್ಭಾರ್ ತುಜ್ಯಾ ಜೆಜುಕ್ ದುಕ್ತೆಂ ತಸಲೆಂ ಕರುಂಕ್ ಧಯ್, ಘೆನಾಕಾ. ದೆವಾಚೆಂ ಬೆಸಾಂವ್ ತುಕಾ, ಬಾಳಾ ಮ್ಹಜ್ಯಾ!”

“ಚಿಕ್ಕೆ ಮೌನ್ ರಾವ್ತಚ್ ಪಿಯೆಂವ್ಕ್ ತಿಣೆ ಉದಕ್ ವಿಚಾರ್ಲೆಂ. ಹಾಂವೆಂ ಕುಲೆರಾನ್ ತಿಚಾ ತೊಂಡಾಕ್ ದಿತಚ್ ತೊಂಡಾರ್ ತಿಚಾ ಹಾಸೊ ಚರ್ಚೊ. ಸುಮಾರ್ ವೇಳ್ ಮ್ಹಾಕಾ ಪಳೆತಾ ರಾವ್ಲಿ. ಮುಖಾಮುಖಾರ್ ತಿಚ್ಯಾ ಶಾಂತತಾ ಆಸ್ಲಿ. ಇಲ್ಲ್ಯಾ ವೆಳಾನ್ ತಿಚೆ ಪೊಂಟ್ ಹಾಲ್ಲೆ ಕಾಂಯ್ ಮಾಗ್ಲೆಂ ಮ್ಹಣ್ತಾಲಿ ಕೊಣ್ಣಾ! ತೆ ನಂತರ್ ಪರ್ತ್ಯಾನ್ ಮ್ಹಜೆರ್ ದಿಷ್ಟ್ ಘಾಲ್ಚ್ ಮ್ಹಜೊ ಹಾತ್ ತಿಚ್ಯಾ ಕಾಳ್ಜಾಕ್ ದಾಂಬುನ್ ಧರ್ನ್ ವ್ಹಳೊ ತಿಣೆಂ ದೊಳೆ ಧಾಂಪ್ಲೆ! ಹಾಂವೆಂ ಭಿಯಾನಾ ದಾಕ್ತೆರಾಕ್ ಬೊಬ್ ಮಾರ್ಲಿ! ದಾಕ್ತೆರ್ ಧಾಂವ್ ಆಯ್ಲೊ. ಮಾಂಯ್ಚಿ ನಾಡ್ ಪಳೆವ್ನ್ ತಕ್ಲಿ ಪಂದ್ ಘಾಲ್ಚ್ ಚಲ್ಲೊ! ‘ಎ ಮ್ಹಜೆ ಮಾಂಯ್’ ಮ್ಹಳ್ಳೆ ಕಿಂಕ್ರಾಟೆ ಬರಾಬರ್ ಹಾಂವ್ ತಿಚೆರ್ ಪರ್ತಾಲೊ ಜಾಗ್ ಜಾತಾನಾ ಹಾಂವ್ ಖಿಟ್ಲಾರ್ ಆಸಾಂ. ಚಾರ್ ಪಾಂಚ್ ಜಣ್ ಮ್ಹಜೆ ಮಿತ್ರ್ ಮ್ಹಜೆ ಭೊಂವ್ಚಿ ಬಸುನ್ ದುಕಾಂ ಗಳಯ್ತಾತ್. ತಾಂಚೆ ಸಾಂಗಾತಾ ಹಾಂವ್ ದಾದೊತಿ ರಡ್ಲೊಂ. ಉಪ್ರಾಂತ್ ಘೆಟ್ ಮನ್ ಕರ್ನ್ ತಿಚೆಂ ಅಂತಿಮ್ ಕಾರ್ಯೆಂ ಜಾತಾ ತಿತ್ಲೆಂ ಗಡ್ಡ್ ಕರ್ನ್ ಆಯ್ಲೊಂ. ಆಜಿಕ್ ತೀನ್ ಮಹಿನೆ ಜಾತಾತ್. ತಶೆಂ ನತಾಲಾಂಚೆ ರಾತಿಂ ಗರ್ದನಾಚ್ಯಾ ಗೊಟ್ಯಾ ಮುಕಾರ್ ಉಬೊ ಆಸ್ತಾನಾ ಮ್ಹಜೆಂ ಜನನ್ ಆನಿ ಮ್ಹಜ್ಯಾ ದುರ್ಬಳ್ಯಾ ದೆವೊತ್ ಆವಯ್ ಬಾಪಾಯ್ಚೆಂ ದೃಶ್ಯ ಮ್ಹಜ್ಯಾ ದೊಳ್ಯಾಂ ಮುಕಾರ್ ಪಾಶಾರ್ ಜಾಲೆಂ. ಮ್ಹಜೆ ಖಬ್ರೆ ವಿಣೆ ದುಕಾಂ ಗಳೊಂವ್ಕ್ ಲಾಗ್ಲಿಂ. ತಶೆಂ ವೇಳ್ ಗೆಲ್ಲೊಚ್ ಕಳುಂಕ್ ನಾ. ತುಮಿ ಜಾಗಯ್ಚಾ ಜಾಲ್ಯಾರ್ ಸಗ್ಳಿ ರಾತ್ ಧಂಯ್ ಉರ್ದೊಂ ಕೊಣ್ಣಾ!” ನೊರ್ಮನ್ ತಾಚಿ ಮಿರ್ಮಿರಿ ಕಾಣಿ ಸಾಂಗ್ತಾನಾ ತಾಚೆ ಸಂಗಿಂ ಮ್ಹಜ್ಯಾ ದೊಳ್ಯಾಂತ್ಯಾ ದುಕಾಂಚೊ ಝರಿ ದೆಂವ್ತಾಲೊ. “ನೊರ್ಮನ್” ಮ್ಹಳೆಂ ಹಾಂವೆಂ ತಾಚೊ ಹಾತ್ ಧರ್ನ್, “ತುಜ್ಯಾ ದುಕಾಂತ್ ಆಮಿಂಯ್ ವಾಂಟಲಿ ಜಾವ್ನ್ ಆಸಾಂವ್. ಪ್ರತೇಕ್ ಜಾವ್ನ್ ಹಾಂವ್, ತುಂ ಅನಾರ್ಥ್ ಮ್ಹಣ್ ಚಿಂತಿನಾಕಾ. ತುಜೆ ಖುಶಿ ಜಾಲ್ಯಾರ್ ತುಜೆ ಸಾಂಗಾತಿಣ್ ಜಾವ್ನ್ ತುಜೆಂ ದುಕಾಂ ಪುಸುಂಕ್ ಆನಿ ಅರ್ಧ್ಯಾರ್ ತುಟ್ಲೊ ಆವಯ್ಚೊ ಆನಿ ಬಾಪಾಯ್ಚೊ ಮೋಗ್ ಭರ್ತಿ ಕರುಂಕ್ ಆಶೆತಾಂ.”

“ಧನ್ಯವಾದ್ ತುಕಾ, ನತಾಲಿಯಾ ಮ್ಹಜ್ಯಾ! ಮ್ಹಾಕಾ ನಿಜಾಕ್ಯಾ ಬುಜೊವ್ಲೆಚಿ ಆನಿ ಆಪುಟ್ ಮೊಗಾಚಿ ಮಸ್ತ್ ಗರ್ಜ್ ಆಸಾ. ತುಜೆಂ ಹೆಂ ಸ್ವಂತ್ ಖುಶೆಚೆಂ ಅರ್ಪಣ್ ಹಾಂವ್ ಉಗ್ತಾ ಹಾತಾಂನಿ ಸ್ವಾಗತ್ಲಿತಾಂ. ತುಮ್ಗೆರ್ ಯೆಂವ್ಕ್ ಮ್ಹಾಕಾ ಮಸ್ತ್ ಸಂತೊಸ್ ಜಾತಾ. ತುಜೆಂ ಹಾಸ್ತೆಂ

ಮುಖಾಮುಖಿ, ಪರ್ಜಳಿಕ್ ದೊಳೆ ದೆಕ್ತಾನಾ ಸರ್ವ್ ಬೆಚಾರಾಯ್ ಪಯ್ಸ್ ಸರುನ್ ಮನ್ ಉಲ್ಲಾಸಿತ್ ಜಾತಾ. ದೆವಾನ್ ಮ್ಹಜೆ ಥಾವ್ನ್ ದೊಗಾಂ ಮೊಗಾಚ್ಯಾ ವ್ಯಕ್ತಿಂಕ್ ವ್ಹೆಲ್ಯಾರಾಯಿ, ತೆಗಾಂ, ತಿತ್ಲ್ಯಾಚ್ ಮೊಗಾಚ್ಯಾ ವ್ಯಕ್ತಿಂಕ್ ಮ್ಹಾಕಾ ದಿಲಾಂ. ದೆವಾಚ್ಯೊ ವಾಚೊ ಆಮ್ಕಾಂ ಸಮ್ಜನಾಂತ್ ಆನಿ ದಿಲ್ಲ್ಯಾಂತ್ ಆಮಿ ಘೆತಾಂವ್ ಮ್ಹಣ್ಣೆಂ ಹಾಕಾಚ್. ವಿಚಿತ್ರ್ ಆನಿ ಅನಿರೀಕ್ಷಿತ್ ಥರಾನ್ ಆಮಿ ಮಿಲಾಗತ್ ಜಾಯ್ನೆಂ ಕೆಲ್ಲ್ಯಾ ದೇವ್ ಬಾಳ್ಕಾಕ್ ಜಾಂವ್ ಅರ್ಗಾಂ.”


“ಮ್ಹಜ್ಯಾ ಮಾಂ ಬಾಪಾಚ್ಯಾ ಸಾಮ್ಕಾರ್ ಆಮಿ ಎಕಾಮೆಕಾಕ್ ಲಗ್ನಾಚೆಂ ಉತರ್ ದಿಲೆಂ. ತಾಂಕಾಂಯ್ ವರ್ತೊ ಸಂತೊಸ್ ಜಾಲೊ. ನೊರ್ಮನ್ ಆತಾಂ ಸಾವ್ಣಿ ಅರೇಬಿಯಾ ಆಸಾ. ಜನೇರಾಚೆ ಆಕ್ರೆಕ್ ಗಾಂವಾಕ್ ಯೆತಾ. ಫೆಬ್ರೆರಾಂತ್ ಆಮ್ಚೆಂ ಕಾಜಾರ್ ರರಾಯ್ಲಾಂ. ಆನಿಕ್ಯಾಯಿ ವೇಳ್ ಆಸ್ಲಲ್ಯಾನ್ ತುಮ್ಮಾಂ ಹಾಂವೆಂ ಕಾಂಯ್ ಸಾಂಗುಂಕ್ ನಾ. ಪೂಣ್ ಆಜ್ ಮ್ಹಜಿ ಸಗ್ಳಿ ಚರಿತ್ರಾ ಸಾಂಗಜೆ ಪಡ್ಲಿ. ಆನೈಕ್ ಪಾವ್ಲಿಂ ಮೆಳ್ತಾಂ.”

“ಜಾಯ್ತ್ ನತಾಲಿಯಾ. ದೇವ್ ಬರಿ ರಾತ್ ದಿಂವ್ ತುಕಾ.”



WORLD KONKANI LIBRARY

Accn No: 000205





# ಸೆವಕ್ ಪ್ರಕಾಶನಾಚಿಂ ಪುಸ್ತಕಾಂ

ಪುಸ್ತಕ್	ಬರೊವ್ಪಿ	ವರಸ್
1. ಶಿಂಧ್‌ಲೆಂ ಕಾಳಿಜ್*	ಶ್ರೀ ಹೆನ್ರಿ ಡಿಸೋಜಾ ಬಾರೆಬೈಲ್	
2. ಮೋಗ್ ಆನಿ ಭರ್ವಾಸೊ*	ಐರಿನ್ ಪಿಂಚೊ	1974
3. ನೊಯೆಲ್ಲಾ*	ವಿ.ಜೆ. ಮಿನೆಜ್, ಕಾಪುಚಿನ್	1977
4. ಸುನೆಚೊ ಅಪ್ರಾಧ್	ಪಿ. ಡಿಸೋಜಾ	1983
5. ಚಾರ್ ಕಾಣೆಯೊ	(ಸಂಗ್ರಹ್)	1984
6. ಅಂದ್ಲೊ	ರೊನಾಲ್ಡ್ ಪಿರೇರ್ ಆಂಜೆಲೊರ್	1986
7. ಮ್ಹಜೆ ಖಾತಿರ್ ಜಿಯೆ	ಜೆಫ್ರಿ ಸಿ. ಫೆರ್ನಾಂಡಿಸ್	1986
8. ರೊಜಾಚೊ ನವ್ರೊ	ಹಿಲರಿ ಕಾರ್ಡೊಜಾ, ಪಾಲಡ್ಕ	1987
9. ಸುಂದರಿ	ಜೊ. ಸಾ. ಆಲ್ವಾರಿಸ್	1991
10. ಸೆಲ್ವಿಕ್ ಆಯ್‌ಲ್ಲಿ ಸಯ್ರಿಕ್	ಹಿಲರಿ ಕಾರ್ಡೊಜಾ, ಪಾಲಡ್ಕ	1991
11. ತಿಚ್ ಸೊದುನ್ ಆಯ್ಲಿ	ಜೊ. ಸಾ. ಆಲ್ವಾರಿಸ್	1995
12. ದರ್ಯಾಂತ್ ಪಾವ್ಸ್ ಪಡ್ಲೊ*	ಎಡ್ವಿನ್ ಜೆ. ಎಫ್ ಡಿಸೋಜಾ	1995
13. ಧಯ್ಯಾಧಿಕ್	ಜೆಫ್ರಿ. ಸಿ ಫೆರ್ನಾಂಡಿಸ್	1996
14. ಸಾಂ. ಪಿಯೊ	ಮಾ  ವಾಲೆರಿಯನ್ ಫೆರ್ನಾಂಡ್	2004
15. ಹಾಯ್ ಮ್ಹಜ್ಯಾ ಪೊರಾಜಿತಾ	ರುಪಟ್ ಕಾಪುಚಿನ್	2004
16. ಮಾಣ್ಕುಲೆಂ	ಎಡಿ ನೆಟ್ಕೊ	2004
17. ಕಾಳ್ಜಾಚಿ ಭಾಸ್ ವೆಗ್ಳಿಚ್	ಚೇತನ್ ಕಾಪುಚಿನ್	2004
18. ಜಿಣಿಯೆ ಸ್ಪಂದನ್	ಬ್ರದರ್ ಜುನಿಪರ್	2004

\*ಪ್ರತಿಯೊ ವಿಕ್ರಾಪಾಕ್ ನಾಂತ್

**WORLD KONKANI CENTRE**  
**LIBRARY**  
SHAKTHINAGAR D. K.



Acc. No. \_\_\_\_\_

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK  
FRESH & CLEAN**



**ಬಾಪ್ ಫೆಡ್ರಿಕ್ ರೊಡ್ರಿಗಸ್, ಕಾಪುಚಿನ್**  
(ಬ್ರದರ್ ಜುನಿಪರ್)

ಬಾಪ್ ಫೆಡ್ರಿಕ್ ಲುದ್ರಿಗ್ ಕಾಪುಚಿನ್, ಕೊಂಕ್ಣಿ ಸಮಾಜಾಕ್ 'ಬ್ರದರ್ ಜುನಿಪರ್' ನಾಂವಾನ್ ಒಳ್ಳೆಚೆ ಆನಿ ಮೊಗಾಚೆ. 22 ಮಾರ್ಚ್ 1942ಂತ್ ಆಮ್ಕೆಂಬಳ್ ಫಿರ್ಗಜೆಂತ್ ಜಲ್ಮ್; ತ್ಯಾಚ್ ಗಾಂವಾಂತ್ ಪ್ರಾಯ್ಕಿ ಆನಿ ಹೈಸ್ಕೂಲ್ ಶಿಕಪ್; ಥೊಡಿಂ ವರ್ಸಾಂ ಮುಂಬಯ್ ವಾಯೆಲಿನ್ ಸಂಸ್ಥಾಂತ್ ವಾವ್ರ್; 1964ಂತ್ ಕಾಪುಚಿನ್ ಒಡ್ಡಿಕ್ ಪ್ರವೇಶ್, 7 ಜೂನ್ 1970ಂತ್ ಶಾಶ್ವತ್ ಆಂಗೊವ್ನ್; ಉಪ್ರಾಂತ್ ಸಬಾರ್ ವರ್ಸಾಂ ಕೊವೆಂತಾಂನಿ ಸೆವಾ; 25 ಎಪ್ರಿಲ್ 1994ರ್ ಯಾಜಕಿ ದೀಕ್ಷಾ. ತ್ಯಾ ಉಪ್ರಾಂತ್ ಆಫ್ರಿಕಾಚ್ಯಾ ಯುಗಾಂಡಾಂತ್ ಸೆವಾ ದಿವ್ನ್ ಆಸಾತ್.

ಬಾಪ್ ಫೆಡ್ರಿಚೆಂ ವ್ಯಕ್ತಿತ್ವ್ ತಾಚ್ಯಾ ಬರ್ಪಾಂನಿ ರೂಪ್ ರೂಪ್ಶೆಂ ದಿಸ್ತಾ. ಕಷ್ಟ್ ಆಯ್‌ಲ್ಲಾ ವೆಳಾರ್, ಮನ್ಶಾಕ್ ಸಮಶೈ ಧೊಸ್ತಾನಾ ಎಕಾಮೆಕಾ ಸಮ್ಜುಂಚೆಂ ತೆಂ ಸಮಾಲೋಚನ್ ಕ್ರಿಯೆಂ ಘಟಕ್ ಸ್ಪಂದನಾ ವರ್ವಿಂ ಮಾತ್ರ ಸಾಧ್ಯ್. ಜೆಣೆಯೆಂತ್ ಉದೆಲ್ಲಿಂ ಸಬಾರ್ ಘಡಿತಾಂ ಹ್ಯಾ ಜೆಣೆಯೆ ಸ್ಪಂದನಾಂತ್ ತಾಣೆಂ ಉತ್ರಾಯ್ಲಾಂತ್. ಹಿಂ ವಾಚ್ತಾನಾ ಆಮ್ಚೆ ಕಷ್ಟ್ ಹಳೊ ಜಾಲ್ಲೊ ಅನ್ಭೋಗ್, ಸಮಶೈ ಪರಿಹಾರ್ ಜಾಲ್ಲಿ ತೃಪ್ತಿ ಲಾಬ್ತಾ. ಕುಟ್ಮಾಚೊ ಸೆವಕ್ ಪತ್ರಾಚ್ಯಾ 45ವ್ಯಾ ವರ್ಸಾ ಆಚರಣಾಚಿ ಭೊವ್ ಆಮೂಲ್ಯ್ ಕಾಣಕ್ ಜಾವ್ನ್ ಸೆವಕ್ ಪ್ರಕಾಶನ್ ಕೊಂಕ್ಣಿ ಸಮಾಜಾಕ್ ಆಪುರ್ವ್ಕ ಸಂತೊಸ್ ಪಾವ್ತಾ.



**ಸೆವಕ್ ಪ್ರಕಾಶನ್**

ಸಾಂತ್ ಆನ್ನ್ ಫ್ರಾಯರಿ,

ಜೈಲ್ ರಸ್ತೊ, ಮಂಗ್ಳೂರ್- 575 003